

# نیل المصباح

م اردو

میں

## تفسیر آیات الاحکام



تالیف:

نواب صدیق حسن خان

مترجم: مولانا الیاس اثری







# بَيِّنَاتُ الْمَسْرُوعِ

مِنْ

تَفْسِيرِ آيَاتِ الْأَحْكَامِ

تأليف: نواب صدیق حسن خان رحمۃ اللہ علیہ

مترجم: مولانا الیاس اثری رحمۃ اللہ علیہ



جملہ حقوق ملکیت بحق ناشر محفوظ ہیں

297-162  
ص 530  
140638



نام کتاب: نیک الشکر من تفسیر آیات الاحکام

تالیف: نواب صدیق حسن خان رحمۃ اللہ علیہ

مترجم: مولانا الیاس اثری رحمۃ اللہ علیہ

باہتمام: ہذا شکر

اشاعت اول: جون 2017ء

+92 42 373 61 505, +92 372 44 404  
+92 333 43 34 804, +92 324 43 36 123

ناشر:

غزنی سٹریٹ ارجویا بازار، لاہور

پوسٹ کوڈ: 54000



بسم اللہ الرحمن الرحیم

## عرض مترجم

آج سے تقریباً بیس سال قبل بعض جماعتی احباب نے نواب صدیق حسن خاں مرحوم کی کتاب ”نیل المرام فی تفسیر آیات الاحکام“ کی افادیت کے پیش نظر مجھ جیسے کوتاہ علم سے فرمائش کی کہ آپ اس تفسیر کا اردو ترجمہ کر دیں، تاکہ شائقین علم و مطالعہ بھی اس افادیت سے فیض یاب ہو سکیں۔ میں نے خدمت دین کی نیت سے اس کو سعادت سمجھ کر اس ذمہ داری کو قبول کر لیا اور اللہ پاک کے حکم سے اس کام کا آغاز کر دیا، چنانچہ ابھی ایک ربع کا ترجمہ کیا ہوگا کہ بعض مشاغل مانع آگئے اور یہ کام تعطل کا شکار ہو گیا۔ ع

ہوئی تاخیر تو کوئی باعث تاخیر بھی تھا

بعض احباب کے توجہ دلانے سے دوبارہ قلم اٹھایا اور یہ کام بحمد اللہ تعالیٰ پایہ تکمیل کو پہنچ گیا۔

دورانِ ترجمہ میرے سامنے دو نسخے تھے ایک تو وہ جو آج کل مارکیٹ میں دستیاب ہے، جو ماموں کاجن سے شائع ہوا ہے۔ دوسرا مطبع علوی ہندوستان کا مطبوع ہے، جس پر تاریخ اشاعت ۱۲۹۳ء لکھی ہے۔ جس کی تصحیح مولوی معشوق علی نے فرمائی ہے۔ اور ظاہر ہے ترجمہ کرتے وقت کتاب کو بڑی عمیق نظر سے دیکھنا پڑتا ہے۔ دونوں نسخوں کے باوجود کئی جگہ اغلاق و اغلاط محسوس ہوا، پھر بعض اوقات اصل کتب کی طرف بھی مراجعت کرنا پڑی، مگر پھر بھی کئی مقامات تشنہ رہ گئے۔

### خصوصیات:

(۱) بعض جگہ میں نے عبارت کی تصحیح کے لیے قوسین میں کچھ الفاظ لکھ دیے ہیں، تاکہ عبارت کی سلاست بحال رہے۔

(۲) بعض جگہ نواب صاحب نے عربی عبارت کی تصحیح کے لیے اپنی طرف سے قواعد عربیہ



کی روشنی میں کچھ الفاظ بڑھائے ہیں۔ میں نے وہ بعینہ ترجمہ کے اندر لکھ دیے ہیں اور اس کا ترجمہ حاشیہ میں لکھ دیا ہے۔

(۳) عربی اشعار کو بھی ترجمہ میں بعینہ لکھا ہے اور ترجمہ حاشیہ میں کر دیا ہے۔

(۴) بعض عبارات میں اغلاق تھا دونوں نسخوں کو سامنے رکھ کر جو مفہوم مجھے سمجھ آیا ہے، میں نے اس کو تحریر کیا ہے۔

(۵) میں نے کوشش کی ہے کہ ترجمہ کرتے وقت پیچیدگی سے اجتناب کیا جائے۔ میں اس بارے میں کہاں تک کامیاب ہوا ہوں، یہ تو قارئین ہی بتائیں گے۔ **فلله الحمد.**

(۶) میں نے اس کا نام بلوغ المرام اردو ترجمہ نیل المرام تجویز کیا ہے۔

**نوٹ** :.... نواب صدیق حسن خاں مرحوم ہمارے تعارف کے محتاج نہیں ہیں، وہ تو پہلے ہی سے اہل علم کے متعارف ہیں۔

آخر میں محترم جناب مولانا محمد طیب محمدی کو میں مبارک دوں گا کہ وہ اس کی اشاعت کے اعزاز کو حاصل کر رہے ہیں۔ اللہ پاک ہم سب کی محنتوں کو قبول فرمائیں۔  
ایں دعاء از من و از جملہ جہاں آمین باد

طالب دعا : حافظ محمد الیاس اثری

مدیر مرکز الاصلاح

### اظہار تشکر

تمام تعریفیں اللہ تعالیٰ کے لیے ہیں جس نے مجھے اس کتاب کی طباعت کی توفیق عطا فرمائی۔ میں حافظ محمد الیاس اثری رحمۃ اللہ علیہ کا شکر یہ ادا کرتا ہوں کہ انہوں نے بڑی محنت سے اس کتاب کا ترجمہ کیا اور پھر اپنے استاد محترم جناب مولانا عبداللہ سلیم کا شکر یہ ادا کرتا ہوں جنہوں نے اس کی پروف ریڈنگ میں اپنی جان کھپائی۔

والسلام

محمد طیب محمدی



فہرست عنوانات

52	آیت نمبر ۱۷	3	عرض مترجم
53	آیت نمبر ۱۸	12	خطبہ
54	آیت نمبر ۱۹		
55	آیت نمبر ۲۰		سورۃ بقرہ
58	آیت نمبر ۲۱	15	آیت نمبر ۱
61	آیت نمبر ۲۲	16	آیت نمبر ۲
71	آیت نمبر ۲۳	17	آیت نمبر ۳
76	آیت نمبر ۲۴	20	آیت نمبر ۴
79	آیت نمبر ۲۵	23	آیت نمبر ۵
81	آیت نمبر ۲۶	26	آیت نمبر ۶
82	آیت نمبر ۲۷	27	آیت نمبر ۷
83	آیت نمبر ۲۸	28	آیت نمبر ۸
84	آیت نمبر ۲۹	30	آیت نمبر ۹
87	آیت نمبر ۳۰	32	آیت نمبر ۱۰
88	آیت نمبر ۳۱	36	آیت نمبر ۱۱
89	آیت نمبر ۳۲	43	آیت نمبر ۱۲
91	آیت نمبر ۳۳	45	آیت نمبر ۱۳
94	آیت نمبر ۳۴	47	آیت نمبر ۱۴
97	آیت نمبر ۳۵	49	آیت نمبر ۱۵
99	آیت نمبر ۳۶	51	آیت نمبر ۱۶



152	آیت نمبر ۵۹	100	آیت نمبر ۳۷
152	آیت نمبر ۶۰	104	آیت نمبر ۳۸
153	آیت نمبر ۶۱	110	آیت نمبر ۳۹
155	آیت نمبر ۶۲	112	آیت نمبر ۴۰
157	آیت نمبر ۶۳	113	آیت نمبر ۴۱
160	آیت نمبر ۶۴	116	آیت نمبر ۴۲
160	آیت نمبر ۶۵	118	آیت نمبر ۴۳
162	آیت نمبر ۶۶	119	آیت نمبر ۴۴
162	آیت نمبر ۶۷	121	آیت نمبر ۴۵
163	آیت نمبر ۶۸	122	آیت نمبر ۴۶
سورة آل عمران		125	آیت نمبر ۴۷
		126	آیت نمبر ۴۸
		127	آیت نمبر ۴۹
165	آیت نمبر ۱	132	آیت نمبر ۵۰
166	آیت نمبر ۲	134	آیت نمبر ۵۱
168	آیت نمبر ۳	135	آیت نمبر ۵۲
سورة النساء		140	آیت نمبر ۵۳
		142	آیت نمبر ۵۴
		148	آیت نمبر ۵۵
174	آیت نمبر ۲	149	آیت نمبر ۵۶
175	آیت نمبر ۳	149	آیت نمبر ۵۷
179	آیت نمبر ۴	149	آیت نمبر ۵۸
180	آیت نمبر ۵	151	آیت نمبر ۵۹



284	آیت نمبر ۲۸	199	آیت نمبر ۶
286	آیت نمبر ۲۹	201	آیت نمبر ۷
288	آیت نمبر ۳۰	202	آیت نمبر ۸
290	آیت نمبر ۳۱	203	آیت نمبر ۹
295	آیت نمبر ۳۲	204	آیت نمبر ۱۰
297	آیت نمبر ۳۳	224	آیت نمبر ۱۱
298	آیت نمبر ۳۴	228	آیت نمبر ۱۲
300	آیت نمبر ۳۵	230	آیت نمبر ۱۳
301	آیت نمبر ۳۶	231	آیت نمبر ۱۴
304	آیت نمبر ۳۷	233	آیت نمبر ۱۵
305	آیت نمبر ۳۸	233	آیت نمبر ۱۶
306	آیت نمبر ۳۹	234	آیت نمبر ۱۷
	سورة المائدہ	235	آیت نمبر ۱۸
309	آیت نمبر ۱	237	آیت نمبر ۱۹
313	آیت نمبر ۲	242	آیت نمبر ۲۰
315	آیت نمبر ۳	256	آیت نمبر ۲۱
319	آیت نمبر ۴	263	آیت نمبر ۲۲
327	آیت نمبر ۵	270	آیت نمبر ۲۳
332	آیت نمبر ۶	272	آیت نمبر ۲۴
337	آیت نمبر ۷	273	آیت نمبر ۲۵
343	آیت نمبر ۸	277	آیت نمبر ۲۶
344	آیت نمبر ۹	281	آیت نمبر ۲۷



386	آیت نمبر ۲	351	آیت نمبر ۱۰
387	آیت نمبر ۳	352	آیت نمبر ۱۱
388	آیت نمبر ۴	353	آیت نمبر ۱۲
389	آیت نمبر ۵	354	آیت نمبر ۱۳
سورة الانفال		356	آیت نمبر ۱۴
		357	آیت نمبر ۱۵
390	آیت نمبر ۱	358	آیت نمبر ۱۶
391	آیت نمبر ۲	361	آیت نمبر ۱۷
394	آیت نمبر ۳	363	آیت نمبر ۱۸
394	آیت نمبر ۴	366	آیت نمبر ۱۹
395	آیت نمبر ۵	367	آیت نمبر ۲۰
398	آیت نمبر ۶	370	آیت نمبر ۲۱
399	آیت نمبر ۷	سورة الانعام	
400	آیت نمبر ۸		
401	آیت نمبر ۹	378	آیت نمبر ۱
402	آیت نمبر ۱۰	379	آیت نمبر ۲
402	آیت نمبر ۱۱	380	آیت نمبر ۳
403	آیت نمبر ۱۲	382	آیت نمبر ۴
404	آیت نمبر ۱۳	383	آیت نمبر ۵
سورة برأت		383	آیت نمبر ۶
		سورة الاعراف	
405	آیت نمبر ۱	385	آیت نمبر ۱
409	آیت نمبر ۲		



	سورہ نخل	409	آیت نمبر ۳
		410	آیت نمبر ۴
438	آیت نمبر ۱	410	آیت نمبر ۵
439	آیت نمبر ۲	412	آیت نمبر ۶
441	آیت نمبر ۳	414	آیت نمبر ۷
442	آیت نمبر ۴	415	آیت نمبر ۸
443	آیت نمبر ۵	416	آیت نمبر ۹
445	آیت نمبر ۶	418	آیت نمبر ۱۰
446	آیت نمبر ۷	418	آیت نمبر ۱۱
	سورہ اسراء	419	آیت نمبر ۱۲
447	آیت نمبر ۱	420	آیت نمبر ۱۳
448	آیت نمبر ۲	424	آیت نمبر ۱۴
449	آیت نمبر ۳	425	آیت نمبر ۱۵
452	آیت نمبر ۴	426	آیت نمبر ۱۶
453	آیت نمبر ۵	426	آیت نمبر ۱۷
454	آیت نمبر ۶	429	آیت نمبر ۱۸
455	آیت نمبر ۷	430	آیت نمبر ۱۹
	سورہ طہ	431	آیت نمبر ۲۰
457	آیت نمبر ۱	433	آیت نمبر ۲۱
	سورہ الحج		سورہ ہود
458	آیت نمبر ۱	433	آیت نمبر ۱



493	آیت نمبر ۴	459	آیت نمبر ۲
	سورة القصص	460	آیت نمبر ۳
		461	آیت نمبر ۴
494	آیت نمبر ۱		سورة النور
	سورة محمد	463	آیت نمبر ۱
496	آیت نمبر ۱	466	آیت نمبر ۲
498	آیت نمبر ۲	468	آیت نمبر ۳
	سورة فتح	469	آیت نمبر ۴
		470	آیت نمبر ۵
499	آیت نمبر ۱	471	آیت نمبر ۶
		476	آیت نمبر ۷
	سورة حجرات	478	آیت نمبر ۸
		482	آیت نمبر ۹
500	آیت نمبر ۱	485	آیت نمبر ۱۰
500	آیت نمبر ۲	486	آیت نمبر ۱۱
	سورة نجم	490	آیت نمبر ۱۲
			سورة الفرقان
502	آیت نمبر ۱	491	آیت نمبر ۱
	سورة واقعة	492	آیت نمبر ۲
502	آیت نمبر ۱	493	آیت نمبر ۳



524	آیت نمبر ۲	سورہ حدید	
527	آیت نمبر ۳		آیت نمبر ۱
528	آیت نمبر ۴	سورہ مجادلہ	503
	سورہ تحریم		
531	آیت نمبر ۱	سورہ حشر	505
	سورہ نوح		
533	آیت نمبر ۱	سورہ نوح	508
	سورہ منزل		
534	آیت نمبر ۱	سورہ ممتحنہ	509
536	آیت نمبر ۲		510
	سورہ مدثر		
539	آیت نمبر ۱	سورہ جمعہ	513
	سورہ اراپت		
540	آیت نمبر ۱	سورہ منافقین	515
	سورہ کوثر		
542	آیت نمبر ۱	سورہ طلاق	518
			520
			521
			522

## خطبہ

تمام تعریفیں اللہ پاک کی ہیں جو تمام جہانوں کا پروردگار ہے اور اللہ رحمت نازل فرمائے ہمارے آقا جناب محمد ﷺ ”نبی امین“ پر اس کی پاکیزہ آل اور ہدایت یافتہ ساتھیوں پر۔ حمد و صلوٰۃ کے بعد گزارش کرنا چاہتا ہوں کہ یہ وہ آیات ہیں جن کی معرفت اس آدمی کے لئے نہایت ضروری ہے جو احکام شرعیہ کی معرفت میں دلچسپی رکھتا ہو۔ بعض علماء نے کہا ہے کہ وہ پانچ سو آیات ہیں مگر یہ بات صحیح نہیں ہے۔ یہ امر یقینی ہے کہ وہ دو سو یا اس کے قریب قریب آیات ہیں۔

اور اگر ہم اس بات کو ترک کر دیں اور ہر مفید جملہ کو (جس کو نحوی لوگ کلام کہتے ہیں) آیت سمجھ لیں تو پھر آیات پانچ سو سے بھی زائد ہو جائیں گی اور جس کو اس قرآن میں شک ہو وہ (تحقیق کے لئے) اسے بار بار پڑھے۔ اور میں نہیں جانتا کہ کسی عالم نے انہیں (لازمی طور پر) حفظ اور زبانی یاد کرنے کا حکم دیا ہو۔ بلکہ یہ شرط لگائی ہے کہ مقامات آیات اس کو یاد ہوں جب ضرورت محسوس ہو ان کی طرف مراجعت کر کے احکام معلوم کر سکتا ہو۔ جو شخص ان کو الگ کاپی میں لکھ لے تو وہ اس کے لئے کافی ہیں۔

اور میں نے ان میں سے دو قسم کی آیات کو تفصیلاً بیان نہیں کیا۔ ایک وہ قسم جس کا معنی و مفہوم بالکل واضح ہو جیسے:

”واقیموا الصلوٰۃ واتوا الزکوٰۃ“ ہے۔

کیونکہ اس کی لاعلمی سے بگاڑ کا خطرہ کوئی نہیں ہے۔ سوائے اس آیت کے کہ وہ ایسے



مسائل پر مشتمل ہو جو واضح اور بدیہی نہ ہوں بلکہ استدلال سے ثابت ہوں۔ اس لئے میں ان کو ذکر کروں گا کیونکہ وہ قابل استدلال ہیں۔ جیسا کہ وضو اور تیمم کی آیت ہے۔ دوسری قسم وہ مسائل ہیں جن سے کسی امر معین پر استدلال کرنے میں اہل اجتہاد نے اختلاف کیا ہے۔

جبکہ اپنے معنی پر ان کی دلالت قطعی یقینی اور واضح بھی نہیں ہے۔ کیونکہ جو شخص اس میں دلالت کو ہی نہیں مانتا اس کی معرفت اس پر واجب نہیں ہے۔ اس لئے کہ اس کی معرفت میں کوئی فائدہ نہیں ہے۔ جیسا کہ قول باری تعالیٰ ہے:

”لترکبوھا وزینۃ“ سے استدلال کرنا کہ گھوڑوں کا گوشت حرام ہے۔

یہ ایسا مقام ہے کہ اس کی معرفت اور پہچان اس مجتہد پر واجب ہے جو اس سے استدلال کرنا درست خیال کرتا ہے کیونکہ یہاں حصر (تعیین آیات) کی کوئی گنجائش نہیں۔ جب بھی کوئی (مجتہد) گمان کرے یا اس کے مخفی معنی میں سے استنباط احکام کو جائز سمجھے (تو حصر ختم ہو جائے گا)

اور اس کی پہچان کا کوئی ذریعہ نہیں ہے سوائے عدم ذوق کے اور وہ بھی علماء برہان (معقولین) کے ہاں کمزور طریقہ ہے۔ یہاں صرف ان آیات کا تذکرہ کرنا مقصود ہے جو واضح طور پر احکام پر دلالت کرتی ہیں تاکہ طالب احکام کی زیادہ توجہ ان کی طرف ہو۔ ورنہ تو (قرآن کے) طالب علم کے لئے مناسب و لائق نہیں ہے کہ باقی کتاب اللہ میں نظر و مطالعہ ترک کر دے۔ دریاں حالیکہ وہ (نظر) اس میں اولاً توجہ کی متقاضی ہے۔ اس کے عمدہ معانی کو شامل ہے۔ اس کے ظاہر و باطن سے احکام و آداب کو معلوم کرنے والی ہو۔ یقیناً وہ گمراہی سے بچاؤ ہے۔ اور وہ تمام احوال میں ”ہدایت کا“ بڑا عظیم ستون ہے۔ اور تنہائی میں دوست اور تکلیف میں معاونت ہے۔ اور ظلمت میں نور و روشنی اور بے چینی میں خوشی کا سبب ہے اور سینوں کی شفا اور معاملات میں ابہام کے وقت فیصل (فیصلہ کرنے والا) ہے۔ ایک لمحہ کے لئے بھی اس

سے غفلت مناسب نہیں ہے۔ اور نہ ہی اس کے کسی لفظ میں اعراض مناسب ہے۔ اور امام حافظ محمد بن ابراہیم وزیر "رحمۃ اللہ علیہ" نے فضائل القرآن والتنبیہ علی الاعتماد علیہ کے عنوان پر ایک مستقل تصنیف کی ہے۔

اور آپ ہوشیار رہیے۔ میں انہی آیات (جن کی طرف اشارہ کیا گیا ہے) کی مختصر تفسیر کروں گا جو اس کے مآلہ وَعَلِیْہِ پرمحیط ہے اور اس کے مختلف اقوال میں سے میں نے بہت راجح کو پسند کیا ہے۔ اور مختلف دلائل میں سے بہت زیادہ صحیح اور صریح کو لیا ہے۔ اور میری عمر گواہ ہے کہ اس انداز کی مختصر تفسیر مجھے آج تک نہیں ملی۔

اور اس کا آغاز و اختتام ماہ صفر کے ۱۲۸ ہجری میں ہی ہوا ہے۔ "علی صاحبہا الصلوٰۃ والتحیۃ" اور میں نے اس کا نام نیل المرام من تفسیر آیات الاحکام رکھا ہے۔ اور اس کے بعد میں نے ایک تفسیر لکھی ہے۔ جو مقاصد قرآن پرمحیط ہے۔ اس کا نام فتح البیان ہے جو روایت و درایت اور استنباط اور احکام پر مشتمل ہے اگر آپ مراتب تحقیق پر فائز لوگوں میں شمار ہونا چاہیں اور تدقیق کی مسند پر جلوہ افروز ہونا چاہتے ہیں تو پھر وہ تفسیر ضرور پڑھیں اور ہو سکتا ہے کہ اللہ قدیر کی مہربانی سے اس جیسے مسائل دیگر تفسیروں میں آپ نہ پائیں۔

میرا اللہ پاک سے سوال ہے کہ وہ اس مختصر کو اپنی رضا کے لئے خاص کرے۔ اور تمام مسلمانوں کو اپنے عام کرم و مہربانی سے نفع بخشے۔ (آمین)





## یہ سورۃ البقرۃ کی تفسیر ہے

اور اس کی دو سو چھیاسی آیات ہیں

مفسر قرطبی فرماتے ہیں کہ یہ سورۃ مدنی ہے مختلف اوقات میں نازل ہوئی ہے۔ اور بعض فرماتے ہیں کہ وہ سب سے پہلی سورۃ ہے جو مدینہ میں نازل ہوئی سوائے ﴿وَاتَّقُوا يَوْمًا.....﴾ الخ کے۔

وہ آخری آیت ہے جو آسمان سے نازل ہوئی ہے۔ اور وہ یوم النحر: ۱۰ ذوالحجہ کو منیٰ میں حجۃ الوداع کے موقعہ پر نازل ہوئی اور آیات ”حرمت سوڈ“ بھی نزول قرآن کے آخری زمانہ میں نازل ہوئیں، اور اس سورت کی فضیلت میں کافی احادیث مروی ہیں۔  
آیت نمبر ۱:

﴿هُوَ الَّذِي خَلَقَ لَكُمْ...﴾ الخ (۲۹) ہے۔

ابن کیسان نے ”لکم“ کا معنی ”من اجلکم“ کیا ہے

اس میں دلیل ہے اس پر کہ تمام مخلوقہ اشیاء میں اباحت، حلت، اصل ہے۔ تا آنکہ اس اصل سے نکلنے کی کوئی دلیل مل جائے۔ اور کوئی فرق نہیں ہے حیوانات اور دیگر اشیاء (کی حلت) میں جو فائدہ بخش غیر مضر ہیں اور ”مافی الارض“ میں ”جمیعاً“ کی تاکید بھی اس پر قوی دلیل ہے۔ اور اسی آیت سے استدلال کیا گیا ہے کہ مٹی کھانی حرام ہے۔ کیونکہ رب تعالیٰ نے ہمارے لئے وہ اشیاء پیدا کی ہیں جو زمین میں ہیں مگر زمین نہیں۔

① ”من اجلکم ای لاجل انتفاعکم“

”تمہارے فائدے کے لیے اس کو پیدا کیا ہے۔“

رازی صاحب نے اپنی تفسیر میں لکھا ہے:

”کہ بے شک کہنے والا کہہ سکتا ہے (کہ پوزی زمین میں) زمین اور جو کچھ اس میں ہے سب کچھ داخل ہے تو یہ جملہ دونوں وصفوں کو شامل ہے اور شک نہیں ہے کہ کانیں اس میں داخل ہیں اور اسی طرح زمین کی رگیں (اندرونی راستے) اور جو چلتا ہے اس کے لئے بمنزلہ جزء کے بھی داخل ہے اور بے شک مخصوص چیز کا ذکر اپنے علاوہ ہر چیز کی نفی نہیں کرتا“ (۱۷)

اور صاحب کشف نے اس سے بھی واضح انداز میں ذکر کیا ہے۔ کہ اگر آپ کہیں کہ کیا اس آدمی کا قول صحیح ہے جو کہتا کہ آیت کا معنی ہے: ”خلق لكم الارض وما فيها“

میں کہوں گا کہ اگر اس نے ارض سے مراد جہات سفلیہ لی ہیں محض مٹی نہیں جیسا کہ سماء کا ذکر ہو اور مراد جہات علویہ ہوتی ہیں۔ تو یہ ٹھیک و جائز ہے کیونکہ مٹی اور جو کچھ مٹی میں ہے جہات سفلیہ میں واقع ہے (۱۸)

شوکانی نے ”فتح القدر“ میں کہا ہے:

”بے شک مٹی کی حرمت سنت سے ثابت ہے اور وہ نقصان دہ بھی ہے اور اس کے کھانے میں کوئی فائدہ بھی نہیں ہے لیکن دیگر منافع اس سے حاصل ہو سکتے ہیں۔ اور خاص کھانے والا فائدہ ہی مراد نہیں ہے۔“

بلکہ جب اس پر صادق ہے کہ وہ کسی نہ کسی وجہ سے قابل انتفاع ہے۔ عبد بن حمید اور ابن جریر نے حضرت عطاء سے اللہ تعالیٰ کے اس قول کی تفسیر میں نقل کیا ہے:

”جو کچھ زمین میں ہے وہ تمہارے لیے مطیع کر دیا ہے۔ اللہ تعالیٰ کی طرف سے بطور عزت اور بطور احسان ابن آدم کے لئے اور ایک وقت تک معیشت و منافع کے لیے۔“

آیت نمبر ۲:

﴿وقولوا للناس حسناً﴾ (۸۳) ہے۔ یعنی ”لوگوں سے اچھی بات

کہو“۔ یہ ”حسناً“ مصدر محذوف ”قولاً“ کی صفت ہے۔ اور وہ مصدر ہے



بروزن ”بشری“ اور امام حمزہ اور کسائی نے ”حسنًا“ بفتح الحاء والسين، پڑھا ہے۔ اور اسی طرح زید بن ثابت اور ابن مسعود نے پڑھا ہے۔ اخفش نے کہا ہے کہ دونوں کا معنی ایک ہی ہے۔ جیسے بخل ”بضم الباء“ اور بخل ”بفتح الباء“ اور رشد اور رشد ہے اور ظاہر ہے کہ جس بات کا اللہ تعالیٰ حکم دے رہے ہیں وہ کسی ایک نوع سے خاص نہیں ہے بلکہ جب یہ ثابت ہو جائے کہ فلاں فعل شرعاً حسن ہے تو وہ بھی اس حکم کا مصداق ہے اور بعض نے کہا ہے کہ وہ کلمہ توحید ہے اور بعض نے کہا ہے وہ حق گوئی ہے اور بعض نے کہا ہے وہ امر بالمعروف اور نہی عن المنکر ہے۔ اور بعض نے کہا ہے کہ گفتگو اور میل جول میں نرمی اور خوش اخلاقی ہے۔ اور بعض نے اس کے علاوہ بھی تفسیر کی ہے۔

ابن جریر رضی اللہ عنہ نے ابن عباس رضی اللہ عنہما سے اس قول کی تفسیر امر بالمعروف اور نہی عن المنکر نقل کی ہے اور بیہقی نے ”شعب الایمان“ میں علی رضی اللہ عنہ سے اس قول: ”قولوا للناس حسنًا“ کی تفسیر نقل کی ہے کہ اس سے تمام لوگ مراد ہیں۔ اور اسی طرح عبد بن حمید اور ابن جریر نے حضرت عطاء سے نقل کیا ہے۔

آیت نمبر ۳:

﴿وما يعلمان من احد..... الخ﴾ (۱۰۲) ہے۔

”اور نہیں سکھاتے تھے وہ دونوں فرشتے کسی کو یہاں تک کہ کہہ دیتے ہم آزمائش کے لیے آئے ہیں۔ تو کفر نہ کر پس لوگ ان سے سیکھتے وہ چیز جس کے ذریعے وہ میاں بیوی میں اختلاف پیدا کرتے تھے۔ اور وہ بغیر اذن الہی کسی کو ضرر نہیں دے سکتے اور لوگ ان سے ایسی چیز سیکھتے تھے جو نفع بخش نہیں بلکہ نقصان دہ ہے اور وہ جانتے ہیں کہ جس نے اسے خریدا اس کا آخرت میں کوئی حصہ نہیں ہے۔“

جادو:

”ساحر لوگوں کے وہ حیلہ جات و خیالات ہیں جن کے ذریعے مسحور کو ایسی

حالت لاحق ہوتی ہے جو ایسے پراگندہ خیالات سے حاصل ہوتی ہے جو مشابہ ہیں اس حالت کے جو واقع (لاحق) ہوتی ہے اس آدمی کو جو سراب کو پانی خیال کرتا ہے اور جو کشتی پر یا جانور پر سوار ہو تو سمجھے کہ پہاڑ چل رہا ہے۔

اور اس میں اختلاف ہے کہ کیا جادو کی کوئی حقیقت ہے یا نہیں؟ معتزلہ اور ابوحنیفہ کا خیال ہے کہ وہ محض دھوکہ ہے جس کی کوئی بنیاد ہے نہ حقیقت اور دوسرے لوگوں کا خیال ہے جادو کی حقیقت موثرہ ہے (وہ اثر کرتی ہے) اور یہ صحیح ہے کہ آنحضرت ﷺ پر جادو کیا گیا تھا اور یہ بد حرکت لبید بن اعصم یہودی نے کی تھی۔ یہاں تک کہ آپ ﷺ کو خیال ہوتا کہ آپ ﷺ نے ایک کام کیا ہے حالانکہ آپ ﷺ نے وہ کام نہیں کیا ہوتا تھا۔ پھر اللہ پاک نے شفاء دی، اور اس بارے میں گفتگو خاصی طویل ہے۔ زجاج فرماتے ہیں کہ: فرمان الہی:

﴿وما يعلمان من احد﴾

”میں جادو سے دور رہنے کی تعلیم تھی نہ کہ جادو کی تعلیم مقصود تھی۔“

اور فرمایا کہ یہ ہی زائے و خیال اکثر اہل لغت و نظر کا ہے۔ مقصد یہ ہوا کہ وہ لوگوں کو منع کرتے تھے کہ یہ کام مت کرو۔ اور فرمان الہی:

﴿من احد﴾ میں ”من“ تاکید کے لئے زائد ہے۔ اور یہ بھی کہا گیا ہے کہ:

قولہ تعالیٰ ﴿يعلمان﴾ کو بجائے تعلیم کے اعلام سے ماخوذ مانا جائے اور کلام عرب میں تعلم بمعنی اعلم کے مستعمل ہے جیسا کہ ابن الانباری اور ابن الاعرابی نے نقل کیا ہے۔ اور اس کی امثلہ اشعار عرب میں بہت ہیں جیسا کہ کعب بن مالک کا قول ہے:

”تعلم رسول الله انك مد ركي وان وعيدا منك كالاخذ باليد“<sup>①</sup>

قطامی نے کہا:

① ”اور تو رسول اللہ ﷺ کو بتا دے کہ آپ مجھے پانے والے ہیں۔ بے شک آپ کا ڈرانا ہاتھ پکڑنے کی طرح ہے۔“ یہاں تعلم بمعنی اعلم ہے اس معنی کے لیے ہی یہ شعر پیش کیا ہے۔



”تعلم ان بعد الغی رشدًا وان لذلك الغی انقشاعاً“<sup>①</sup>

اور فرمان الہی ﴿فلا تکفر﴾ میں بہت ترہیب ہے اور بہت احتیاط و بچاؤ ہے یعنی اس گناہ کا مرتکب کافر ہے تو ”کفر مت کرنا“ اور اس میں اس امر کی دلیل بھی ہے کہ جادو سیکھنا کفر ہے اور ظاہری الفاظ کا تقاضا ہے کہ معتقد و غیر معتقد دونوں برابر ہیں۔ اور جادو گر بننے کے لئے سیکھنے والا اور اس کا توڑ کرنے کے لئے سیکھنے والا دونوں برابر ہیں۔ ”یفرقون“ میں تفریق کی نسبت جادو گروں کی طرف کرنے اور سحر کو اس کا سبب بنانے میں اس امر کی دلیل ہے کہ جادو و محبت، بغض، وصال، جدائی اور قرب و بعد کا اثر رکھتا ہے۔ اور علماء کے ایک گروہ کا خیال ہے کہ جو کچھ اللہ تعالیٰ نے بتایا ہے یعنی ”تفریق“ جادو گر اس سے زائد کچھ نہیں کر سکتا کیونکہ اللہ تعالیٰ کی یہ کلام جادو کی مذمت کر رہی ہے اور جو کچھ جادو سیکھنے کا مقصد ہوتا ہے اس کا بیان کیا ہے پس اگر جادو گر اس سے زیادہ کاروائی پر قادر ہوتا تو اس کو بھی اللہ تعالیٰ بیان کر دیتے اور ایک گروہ کا خیال ہے یہ انداز گفتگو اعلیٰ و اکثری ہے۔ ورنہ تو جادو گر اس بیان کردہ امر سے زائد پر بھی قادر ہے۔ بعض نے کہا ہے کہ جادو فی نفسہ قطعاً مؤثر نہیں ہے۔ کیونکہ فرمان الہی ہے کہ جادو گر اذن الہی کے بغیر کسی کو ”ہرگز تکلیف نہیں دے سکتے“ اور حق بات یہ ہے کہ فرمان الہی:

”فیتعلمون منہما ما یفرقون بہ بین المرء و زوجته“

اور

”وما ہم بضارین بہ من احد الا باذن اللہ“

میں کوئی اختلاف نہیں ہے۔ یقیناً گزشتہ کلام کا مفہوم یہ ہے کہ جادو فی ذاتہ

① ”جان لے کہ گمراہی کے بعد ہدایت ہے اور بے شک یہ گمراہی ختم ہونے والی ہے“۔ یہاں

تعلم بمعنی اعلم ہے۔

مؤثر ہے لیکن اس کی تاثیر ایسی جگہ ہوگی جہاں اللہ تعالیٰ کا حکم ہوگا بغیر اس کی اجازت کے کسی کو تکلیف نہیں پہنچ سکتی اور بلاشبہ علماء کا اس پر اتفاق ہے کہ جادو کی فی نفسہ تاثیر ہے اور اس کی ایک حقیقت ہے جس کا انکار نہیں ہو سکتا اور اس بات کی مخالفت سوائے ابوحنیفہ اور معتزلہ کے کسی نے نہیں کی ہے (کما تقدم) اور فرمان الہی:

﴿وَيَتَعَلَّمُونَ مَا يَضُرُّهُمْ وَلَا يَنْفَعُهُمْ﴾

میں صراحت ہے کہ جادو، ساحر کو کوئی فائدہ بالکل نہیں دے سکتا اور نہ اس کو کسی قسم کا نفع دے سکتا ہے بلکہ وہ سراسر نقصان اور خالص خسارہ ہے۔ ابو السعود نے کہا ہے کہ اس میں اشارہ ہے کہ جس امر سے ہلاکت کا خطرہ ہو اس سے اجتناب کرنا چاہیے یہ بہت بہتر ہے۔ جیسا کہ تعلیم فلسفہ کا حال ہے اس میں اندیشہ ہے کہ وہ گمراہی کی طرف لے جائے۔ (اھ) اور شرآء سے (مجازاً) استبدال (بدلے میں لینا) مراد ہے۔ معنی ہوگا ”جس نے اللہ کی کتاب کی جگہ شیاطین کی تعلیم لے لی“۔ اور خلاق کا معنی اہل اللغۃ کے ہاں حصہ ہے۔

آیت نمبر ۴:

﴿وَلِلَّهِ... الخ﴾ (۱۱۵) ہے۔ یعنی

”اللہ ہی کے لیے ہے مشرق و مغرب پس جس طرف بھی تم منہ کرو وہیں اللہ کا چہرہ ہے۔“

مشرق بمعنی آفتاب کے چمکنے ”طلوع“ کی جگہ اور مغرب ”جائے غروب“ یعنی دونوں طرفیں اور اس کے مابین جو جہات و مخلوقات ہیں اللہ ہی کے لیے ہیں۔ پس وہ (حکم مذکور) تمام زمین کو شامل ہے۔ اور فرمان الہی:

﴿فَايْمَا تَوَلَّوْا﴾ کا معنی ہے کہ:

”جس طرف تم منہ کرو پس وہیں اللہ کا چہرہ ہے“



یعنی وہ مکان ہے جس کی طرف منہ کرنا اللہ نے تمہارے لیے پسند کیا ہے اور یہ حالت اس وقت کی ہے جہاں جہۃ القبلة مشتبہ ہو جائے جس قبلہ کی طرف منہ کرنے کا اللہ نے حکم دیا تھا اپنے فرمان:

﴿ فَوَلِّ وَجْهَكَ ﴾ میں کہ:

”آپ اپنا چہرہ مسجد حرام کی طرف پھیر لیں اور (اے مسلمانو!) جہاں بھی تم ہو اپنے چہروں کو اسی طرف پھیر لو۔“

(زخشری نے) کشاف میں کہا ہے کہ مقصد یہ ہے کہ جب تمہیں روک دیا جائے مسجد حرام میں نماز پڑھنے سے یا بیت المقدس سے (اندیشہ کس بات کا؟) میں نے تمہارے لیے ساری زمین مسجد بنا دی ہے۔ پس زمین کے تخصیص میں سے جہاں چاہو نماز ادا کرو اور اس کی طرف منہ پھیرو۔

اور ہر طرف منہ کرنا ممکن ہے۔ اور تولیۃ (منہ پھیرنا) ایسی چیز نہیں کہ ایک مسجد میں ہے اور دوسری میں نہیں اور نہ یہ کہ ایک جگہ میں ہے اور دوسری میں نہیں (اھ) شوکانی رحمۃ اللہ علیہ فتح القدر میں فرماتے ہیں: اس تخصیص کی کوئی وجہ نہیں ہے کیونکہ اس لفظ میں اس سے زیادہ وسعت ہے اور اگر اس سے سبب بیان کرنا مقصود ہو تو پھر کوئی حرج نہیں ہے۔ (اھ) ابن منذر اور ابن ابی حاتم اور حاکم نے مع التصحیح اور بیہقی نے اپنی سنن میں ابن عباس رضی اللہ عنہ سے نقل کیا ہے کہ ”اللہ ہی خوب جانتا ہے“ مگر ہمیں جو بات پہنچی ہے کہ قرآن مجید میں سب سے پہلے جو حکم منسوخ ہوا وہ قبلہ کا مسئلہ تھا۔ اللہ تعالیٰ نے فرمایا:

﴿ وَلِلَّهِ الْمَشْرِقُ وَالْمَغْرِبُ ﴾

پس جناب رسول اللہ صلی اللہ علیہ وسلم نے بیت المقدس کی طرف منہ کیا اور بیت اللہ کو چھوڑ دیا پھر اللہ تعالیٰ نے آپ کو بیت اللہ کی طرف پھیر دیا اور پہلے قبلہ کو منسوخ کر دیا۔ پس فرمایا کہ آپ جہاں بھی جائیں اپنا چہرہ مسجد حرام کی طرف رکھیں۔ اور ابن منذر

نے ابن مسعود سے اسی طرح نقل کیا ہے۔ ابن ابی شیبہ، عبد بن حمید، مسلم، ترمذی، نسائی وغیرہ نے حضرت ابن عمر رضی اللہ عنہما سے نقل کیا ہے کہ آنحضرت ﷺ اپنی سواری پر ہی نقل نماز پڑھ لیا کرتے تھے۔ سواری کا رخ چاہے کسی طرف ہی ہو۔ پھر حضرت عبداللہ رضی اللہ عنہ نے یہ ہی آیت:

﴿إِنَّمَا تَوَلَّوْا فِئْتِمُ وَجْهَ اللَّهِ﴾

تلاوت کی اور فرمایا:

اس بارے میں یہ آیت نازل ہوئی ہے۔ اسی طرح ابن جریر، دارقطنی اور حاکم نے مع الصحیح ابن عمر رضی اللہ عنہما سے نقل کیا ہے اور صحیح بخاری میں جابر وغیرہ کی روایت موجود ہے کہ آنحضرت ﷺ اپنی سواری پر مشرق رخ ہو کر نماز پڑھا کرتے تھے۔ پس جس وقت فرضی نماز کا ارادہ فرماتے تو نیچے اتر آتے اور قبلہ رخ ہو کر نماز ادا کرتے، اسی طرح انس رضی اللہ عنہ سے بھی مرفوعاً منقول ہے جس کو ابن ابی شیبہ اور ابوداؤد نے نقل کیا ہے۔ اور عبد بن حمید، ترمذی نے مع الضعف، ابن ماجہ اور ابن جریر وغیرہم نے عامر بن ربیعہ سے نقل کیا ہے۔ فرمایا کہ:

”ہم ایک مرتبہ آنحضرت ﷺ کے ساتھ سفر میں ایک سیاہ رات میں کہیں فروکش تھے۔ تو ہر آدمی نے پتھر اکٹھے کیے اور مسجد بنائی تو پھر اس میں نماز ادا کی جب ہم صبح اٹھے تو دیکھا کہ نماز میں ہمارا رخ قبلہ کو نہ تھا۔ پس ہم نے آنجناب ﷺ سے عرض کیا اے اللہ کے پیغمبر ﷺ! ہم نے گزشتہ رات غیر قبلہ رخ نماز ادا کی ہے“ اس وقت اللہ تعالیٰ نے یہ ارشاد:

﴿وَلِلَّهِ الْمَشْرِقُ وَالْمَغْرِبُ﴾ نازل فرمایا۔

آنحضرت ﷺ نے فرمایا:

”کہ تمہاری نماز بالکل صحیح ہے“

دارقطنی اور ابن مردویہ اور بیہقی نے حضرت جابر رضی اللہ عنہ سے مرفوعاً اسی طرح

۱۴۵۵ھ

نقل کیا ہے مگر اس میں ذکر ہے کہ انھوں نے مختلف خط کھینچے تھے۔ اسی طرح ابن مردویہ نے ضعیف سند کے ساتھ ابن عباس سے مرفوعاً نقل کیا ہے اور اسی طرح ہی سعید بن منصور اور ابن منذر نے حضرت عطاء سے مرفوعاً نقل کیا ہے اور وہ روایت مرسل ہے اور ابن ابی حاتم نے ابن عباس سے ﴿فشم وجه اللہ﴾ کی تفسیر نقل کی ہے کہ ”مشرق و مغرب میں جس طرف بھی آپ منہ کریں وہی قبلۃ اللہ ہے“ اور ابن ابی شیبہ اور دارقطنی اور ترمذی نے مع التصحیح اور ابن ماجہ نے حضرت ابو ہریرہ رضی اللہ عنہ سے نقل کیا ہے کہ آنحضرت ﷺ نے فرمایا کہ:

”مشرق و مغرب کے درمیان قبلہ ہے“

اور ابن شیبہ اور دارقطنی اور بیہقی نے ابن عمر رضی اللہ عنہما سے اسی طرح نقل کیا ہے۔ اور ابن ابی شیبہ اور بیہقی نے حضرت عمر رضی اللہ عنہ سے اسی طرح نقل کیا ہے۔

آیت نمبر ۵:

﴿ لا ینال..... الخ ﴾ (۱۲۳) ہے:

• ”میرا عہد ظالموں کو نہیں حاصل ہوگا“

عہد کے مفہوم میں علماء کا اختلاف ہے۔ بعض کا خیال ہے کہ مراد امامت ہے اور بعض نے کہا ہے کہ نبوت مراد ہے اور بعض نے کہا ہے کہ مراد امر الہی ہے بعض نے کہا ہے کہ آخرت کے عذاب سے حفاظت مراد ہے۔ اور زجاج نے اس کو راجح کہا ہے۔ اور اول تفسیر بہت واضح ہے طرز بیان اسی پر دل ہے اور اہل علم کی ایک جماعت نے اس آیت سے استدلال کیا ہے کہ امام کے لئے ضروری ہے کہ وہ عادل و نیک اور عامل بالشرح ہو۔ جیسا کہ اوپر ذکر ہے کیونکہ جب وہ (امور مذکورہ) سے ہٹ جائے گا تو وہ ظالم ہوگا، اور ممکن ہے کہ اس سے مراد مصداق عہد ہو یعنی ہر حکم الہی مراد ہو۔ اور (عہدی) کی اضافت بھی اسی امر (عموم) کی مؤید ہے۔ پس قطع نظر خصوصیت سبب اور سیاق مضمون سے عموم لفظ (عہدی) کے لحاظ سے وہ تمام احکام کو شامل ہے۔ اسی



سے استدلال کیا گیا ہے کہ تمام امور دینیہ میں شرط ہے کہ ان میں کسی انداز کی بھی زیادتی نہیں ہونی چاہیے اور ابن جریر نے پسند کیا ہے کہ یہ آیت اگرچہ ظاہراً اشارہ کرتی ہے کہ ابراہیم علیہ السلام کی تعظیم ہے کہ اس کی اولاد میں ظالم لوگ بھی ہوں گے۔ (اھ)

جناب شوکانی نے ”فتح القدر“ میں کہا ہے کہ آپ پر پوشیدہ نہ رہے کہ کوئی فائدہ نہیں اس کی اس کلام کا۔ بہتر بات یہ ہے کہ اس خبر میں آدمیوں کو حکم ہے کہ ظالمانہ انداز میں امور شرع پر قابض و مسلط نہ ہو جائیں۔ اور یہ معنی (امر والا) ہم اس لئے کر رہے ہیں کہ اللہ تعالیٰ کی اخبار میں کذب کا قطعاً احتمال نہیں ہے اور ہم جانتے ہیں کہ کئی ظالم اس عہدہ امامت پر غاصبانہ قابض ہیں۔ (اھ)

عبد بن حمید نے ابن عباس سے اللہ تعالیٰ کے قول:

﴿انى جاعلك..... الخ﴾ کی تفسیر میں نقل کیا ہے کہ اللہ تعالیٰ نے کہا ہے کہ میں:

”آپ کو لوگوں کا امام بنانے والا ہوں تاکہ آپ کے دین، سیرت اور طریقہ کی اتباع کی جائے۔“

حضرت ابراہیم علیہ السلام نے عرض کیا کہ:

”کیا آپ عام لوگوں کی ہدایت کے لئے میری اولاد سے بھی امام بنائیں گے؟“

اللہ نے کہا:

”یہ ظالموں کا حق نہیں ہے۔ کہ ان کے دین، سیرت اور طریقہ کو اپنایا جائے۔“

فریابی اور ابن ابی خاتم نے ابن عباس رضی اللہ عنہما سے نقل کیا ہے کہ اللہ نے حضرت

ابراہیم علیہ السلام سے کہا:

﴿انى جاعلك..... الخ﴾

ابراہیم علیہ السلام نے کہا میری اولاد سے بھی؟ اللہ نے اس کا انکار کر دیا اور فرمایا کہ:  
﴿ لا ینال عہدی..... الخ ﴾ اور عبدالرزاق، عبد بن حمید اور ابن جریر نے حضرت  
قادہ سے نقل کیا ہے کہ قیامت کے روز اللہ تعالیٰ کے ہاں یہ عہد (امامت) کسی ظالم کو  
حاصل نہ ہوگا۔ ہاں دنیا میں انہوں نے اس عہد (امامت) کو بطور وراثت مسلمانوں  
سے لے لیا، اور ان سے جنگ کی اور ان سے نکاح کیا ہے۔ مگر جب قیامت آئے گی  
تو اللہ تعالیٰ یہ امامت و کرامت صرف اپنے اولیاء کو ہی دیں گے۔

عبد بن حمید اور ابن جریر نے مجاہد سے اس آیت کی تفسیر نقل کی ہے کہ کسی  
ظالم کو امام و مقتدی نہیں بناؤں گا۔ ابن اسحاق ابن جریر اور ابن ابی حاتم نے حضرت  
ابن عباس سے اس آیت کی تفسیر نقل کی ہے کہ:

”اللہ تعالیٰ حضرت ابراہیم علیہ السلام کو خبر دے رہا ہے کہ اگر اس کی اولاد میں  
کوئی ظالم ہو تو وہ اس عہد کا مستحق نہیں ہے۔ اور نہ اس کے لئے مناسب  
ہے کہ وہ اس کو اس عہد میں سے کچھ دے۔“

عبد بن حمید، ابن جریر اور ابن المنذر نے ابن عباس سے نقل کیا ہے کہ ظالم کے لئے  
تیرے اوپر کوئی عہد (امامت) نہیں ہے اللہ کی نافرمانی کی صورت میں۔ اور کعب اور  
ابن مردویہ نے حضرت علی رضی اللہ عنہ کے حوالہ سے آنحضرت صلی اللہ علیہ وسلم سے ”لا ینال عہدی  
الظالمین“ کی تفسیر نقل کی ہے کہ اطاعت و فرمانبرداری صرف معروف اور نیکی میں ہی  
ہو سکتی ہے۔ عبد بن حمید نے عمران بن حصین سے نقل کیا ہے کہ میں نے آنحضرت صلی اللہ علیہ وسلم  
سے سنا ہے آپ صلی اللہ علیہ وسلم فرما رہے تھے:

”کہ اللہ تعالیٰ کی نافرمانی میں مخلوق کی بالکل اطاعت نہیں کی جائے گی“

اور ابن جریر نے ابن عباس سے اس آیت کی تفسیر نقل کی ہے کہ ظالم کو عہد امامت نہیں  
مل سکتا۔ اور اگر آپ کسی سے معاہدہ کر چکے ہیں تو اسے توڑ دیں۔ حافظ ابن کثیر رحمۃ اللہ علیہ نے کہا  
ہے۔ حضرت مجاہد، عطاء اور مقاتل بن حیان وغیرہ سے اسی طرح نقل کیا گیا ہے۔

## آیت نمبر ۶:

﴿واتخذوا من مقام ابراهيم مصلی﴾ (۱۲۵) ہے۔

نافع اور ابن عامر نے ”بفتح الخاء“، ”واتخذوا“ فعل ماضی پڑھا ہے۔ باقی مفسرین نے صیغہ امر ”اتخذوا“ پڑھا ہے۔ ”مقام“ اہل لغت کے ہاں ٹھہرنے کی جگہ کا نام ہے۔ مصداق مقام کی تعیین میں اختلاف ہے۔ سب سے زیادہ صحیح یہ ہے کہ وہ ایک معروف پتھر ہے اور لوگ اس کے قریب طواف کی دو رکعت ادا کرتے ہیں۔ بعض نے کہا ہے کہ ”مقام“ مکمل حج کا نام ہے اور حضرت عطاء اور مجاہد سے یہ ہی منقول ہے۔ بعض نے کہا کہ عرفہ اور مزدلفہ کا نام ہے یہ بھی حضرت عطاء سے منقول ہے۔ شعبی نے کہا کہ پورا حرم مقام ابراہیم ہے اور مجاہد سے بھی یہی مروی ہے۔ بخاری وغیرہ نے حضرت انس رضی اللہ عنہ سے بحوالہ عمر بن الخطاب نقل کیا ہے کہ میں نے اپنے رب کے ساتھ تین باتوں میں موافقت کی ہے اور مجھ سے میرے رب نے تین باتوں میں موافقت کی ہے۔ ہم نے عرض کیا اے اللہ کے رسول ﷺ! اگر آپ ﷺ مقام ابراہیم کو جائے نماز بنا لیں تو حکم نازل ہوا کہ:

﴿واتخذوا من مقام ابراهيم مصلی﴾

میں نے کہا اے اللہ کے رسول ﷺ! آپ کی بیویوں کے پاس نیک و بد دونوں طرح کے افراد آتے ہیں اگر آپ انہیں باپردہ رہنے کا حکم دیں (تو کیا ہی اچھا ہے) آیت الحجاب نازل ہوگئی۔ اور ازواج مطہرات آنحضرت ﷺ کے پاس جمع ہوئیں غیرت کے بارے میں پس میں نے ان سے کہا کہ ہو سکتا ہے کہ پیغمبر ﷺ تمہیں طلاق دے دیں اور اللہ تعالیٰ تم سے بہتر بیویاں ان کو دے دیں۔ اسی طرح حکم نازل ہو گیا۔ یہ حدیث مسلم وغیرہ نے بحوالہ ابن عمر رضی اللہ عنہما حضرت عمر رضی اللہ عنہ سے مختصراً نقل کی ہے اور مسلم وغیرہ نے حضرت جابر رضی اللہ عنہ سے نقل کیا ہے کہ آنحضرت ﷺ نے طواف کے پہلے تین چکروں میں رمل کیا ہے اور چار چکر عمومی انداز سے لگائے جب



آپ ﷺ فارغ ہوئے تو مقام ابراہیم پر آئے اور اس کے پیچھے دو رکعت نماز ادا کی اور آیت ﴿واتخذوا من مقام ابراہیم مصلیٰ﴾ تلاوت فرمائی۔ اور مصلیٰ کی تفسیر میں علماء کا اختلاف ہے جس شخص نے مقام کی تفسیر حج کے مشاہد اور مشاعر کی ہے اس نے مصلیٰ کا معنی ”دعا کی جگہ“ کیا ہے۔ کیونکہ مصلیٰ، صلوة بمعنی دعا سے ہی ماخوذ ہے اور جس نے ”مقام“ کی تفسیر پتھر سے کی ہے اس نے معنی کیا ہے کہ مقام ابراہیم کو اپنی نماز میں قبلہ بناؤ۔ حکم ہوا کہ اس کے پاس نماز ادا کرو اور یہ ہی صحیح ہے۔ کہ عندیت کا تعلق چاروں طرف سے ہے اور اس کے پیچھے کھڑے ہونے کی تخصیص آنحضرت ﷺ کے فعل اور آپ ﷺ کی وفات کے بعد آپ ﷺ کے اصحاب کے عمل سے حاصل ہوتی ہے۔ اور مقام ابراہیم کی تفسیر میں احادیث کا وافر ذخیرہ موجود ہے۔ جو پوری تفصیل کے ساتھ مطولات میں موجود ہے۔ اور احادیث صحیحہ بتاتی ہیں کہ مقام ابراہیم وہی پتھر ہے جس پر کعبہ کی تعمیر کے وقت جناب ابراہیم علیہ السلام کھڑے ہوئے تھے۔ جب دیوار کچھ اونچی ہوئی تو اسماعیل علیہ السلام وہ پتھر لائے تھے کہ اس پر کھڑے ہو کر کام کیا جائے۔ جیسا کہ بخاری میں ابن عباس رضی اللہ عنہما سے مروی ہے۔ کہ یہ وہی پتھر تھا جو کعبہ کی دیوار میں لگا ہوا تھا سب سے پہلے حضرت عمر رضی اللہ عنہ نے اسے وہاں سے منتقل کیا تھا۔ جیسا کہ عبدالرزاق اور بیہقی نے سند صحیح سے نقل کیا ہے، اور ابن ابی حاتم اور ابن مردویہ نے مختلف اسانید سے ذکر کیا ہے۔ اور آنحضرت ﷺ کے حج کے بیان میں حضرت جابر رضی اللہ عنہ کی حدیث ابن ابی حاتم نے نقل کی ہے کہ جب آنحضرت ﷺ نے کعبہ کا طواف کیا تو حضرت عمر رضی اللہ عنہ نے کہا یہ مقام ابراہیم ہے؟ آپ نے فرمایا: جی، اسی طرح ابن مردویہ نے بھی نقل کیا ہے۔

آیت نمبر ۷:

﴿ان طہرا بیتی..... الخ﴾ (۱۲۵) ہے۔

”تطہیر“ کا مطلب بتوں سے پاکیزگی ہے بعض کا خیال ہے کہ آفات و ریب سے پاک ہونا مراد ہے بعض نے کہا ہے کہ کفار جھوٹی بات اور نجاست

سے پاک کرنا مراد ہے۔

بعض نے کہا کہ ہر قسم کی نجاست، جنسی اور حائضہ کے طواف اور ہر خبیث شئی سے پاک کرنا مقصود ہے اور قرآن کے ظاہری الفاظ کا تقاضا ہے کہ اس سے کوئی خاص نوع مراد نہ ہو۔ اور عرف میں جس کو تطہیر کہا جاتا ہے وہ اس کا مصداق ہے۔ لہذا یہ عموم ہر قسم کی پاکیزگی کو شامل ہے۔ اور ”بیتی“ کی اضافت تعظیم و تکریم کے لیے ہے۔ جناب حسن، ابن اسحاق، اہل مدینہ، ہشام اور حفص نے ”بیتی“ یاء کے فتح سے پڑھا ہے۔ اور دیگر حضرات نے سکون یاء سے پڑھا ہے اور ”بیت“ سے مراد کعبہ ہے اور جو شخص کعبہ کے ارد گرد چکر لگائے اور گھومے اسے طائف کہا جاتا ہے اور بعض نے کہا ہے کہ مسافر کو کہا جاتا ہے۔ اور ”عاکف“ مقیم کو کہتے ہیں۔ اور لغت میں ”عکوف“ بمعنی لزوم اور مخصوص شئی پر توجہ کرنا ہے۔

بعض نے کہا ہے کہ وہ بمعنی مجاور کے ہے نہ کہ وہاں کا اقامت گزریں۔ ”الركع السجود“ سے مراد نمازی لوگ ہیں اور خصوصیت سے ان دو چیزوں (رکوع و سجدہ) کا تذکرہ اس لئے کیا ہے کہ نماز میں یہ اعلیٰ رکن ہیں۔ ابن ابی حاتم نے ابن عباس رضی اللہ عنہما سے نقل کیا ہے جب کوئی کھڑا ہو تو وہ ”الطائفین“ میں سے ہے اور جب بیٹھا ہوگا تو ”العاکفین“ میں شمار ہوگا۔ اور جب نماز پڑھ رہا ہوگا تو ”الركع السجود“ میں سے ہوگا۔ عبد بن حمید اور ابن ابی حاتم نے حضرت عمر رضی اللہ عنہ سے نقل کیا ہے کہ ان سے کسی نے پوچھا کہ جو لوگ مسجد میں سوتے ہیں ان کا کیا حکم ہے تو فرمایا: کہ وہ ”عاکفون“ ہیں۔

آیت نمبر ۸:

﴿فول وجھک..... الخ﴾ (۱۳۴) ہے۔

”پس آپ ﷺ اپنا چہرہ مسجد حرام کی طرف کر لیں۔ اور تم (امت سے

خطاب ہے) جہاں بھی ہو اپنے چہرے اسی طرف پھیر لو“۔

”شطر“ سے مراد طرف و جہت ہے۔ اور وہ ظرفیت کی بنا پر منصوب ہے جیسا کہ قول شاعر میں شطر اسی بنا پر منصوب ہے۔

اقول لام زنباع أتیمی

صدور العیس شطر بنی تمیم ①

اور کبھی کبھی شطر بمعنی نصف بھی مستعمل ہوتا ہے۔ اور ”الوضوء شطر الايمان“ اسی قبیل سے ہے اور بمعنی مطلق بعض بھی مستعمل ہے اور یہ مسئلہ اتفاقیہ ہے کہ ”شطر المسجد“ سے مراد عمارت کعبہ ہے اور امام قرطبی نے اس پر اجماع نقل کیا ہے کہ جو کعبہ کو دیکھ رہا ہو اسے نماز میں عین کعبہ ہی سامنے کرنا فرض ہے اور جسے وہ نظر نہ آئے وہ منہ اس طرف کر لے۔ اور انھوں نے اس امر پر ایک غیر ممکن طریقہ سے استدلال کیا ہے اور ابن ابی شیبہ، عبد بن حمید اور ابن جریر نے ابوالعالیہ سے نقل کیا ہے:-

”شطر المسجد“ کا معنی ہے اس کی طرف منہ کرنا۔ اور عبد بن حمید اور

ابوداؤد نے اپنی سنن میں اور اپنی کتاب ”ناسخ“ میں اور ابن جریر اور ابن ابی حاتم نے برآسے اسی قول کی تفسیر بیان کی ہے کہ اس کو قبلہ بناؤ۔ اور ابن ابی حاتم اور عبد بن حمید اور ابن جریر اور ابن المنذر اور حاکم نے (مع التصحیح) اور بیہقی نے اپنی سنن میں حضرت علیؑ سے اسی طرح کی تفسیر نقل کی ہے اور ابوداؤد نے اپنی (کتاب) ناسخ میں اور ابن جریر نے اور بیہقی نے ابن عباس سے نقل کیا ہے کہ ”شطرہ“ بمعنی ”نحوہ“ یعنی اس کی جانب۔ اور ابن جریر نے ابن عباس سے نقل کیا ہے مکمل بیت اللہ قبلہ ہے اور بیت اللہ والوں کے لئے باب (البیت) قبلہ ہے۔ اور بیہقی نے اپنی سنن میں ابن عباس سے مرفوعاً نقل کیا ہے۔ بیت اللہ مسجد والوں کے لئے قبلہ ہے اور مسجد اہل حرم کے لئے قبلہ ہے اور حرم میری امت کے اہل مشرق و مغرب کے لئے قبلہ ہے۔

① ”میں نے ام زنباع سے کہا کہ سفید اونٹوں کے سینے بنو تمیم کی جانب موڑ دئے۔ یہاں شطر کو ظرفیت کی بناء پر منصوب پڑھا گیا ہے۔“



## آیت نمبر ۹:

﴿ ان الصفا..... ﴾ (۱۵۸) ہے۔

”یقیناً صفا اور مروہ اللہ کی (مقرر کردہ) علامات ہیں۔ پس جس نے حج کیا یا عمرہ کیا اسے کوئی گناہ نہیں کہ ان دونوں کا طواف کرے۔ اور جو کوئی شوق سے کرے کچھ نیکی۔ یقیناً اللہ قدر دان، جاننے والا ہے۔“

لغوی اعتبار سے صفا کا معنی ہوتا ہے ”ملائم پتھر“ اور وہ مکہ میں ایک معروف پہاڑی کا نام ہے۔ اسی طرح مروہ بھی ایک معروف پہاڑی کا نام ہے۔ اور لغوی اعتبار سے دونوں کا معنی ایک ہی ہے یعنی ”پتھر“۔ مروئی وہ پتھر ہوتا ہے جس میں نرمی ہو، بعض نے کہا کہ جس میں سختی ہو، اور بعض نے کہا ہے کہ وہ سب کو شامل ہے اور بعض نے کہا ہے کہ وہ سفید چمک دار پتھر ہیں۔ بعض نے کہا کہ وہ کالے پتھر ہیں۔ اور شعائر، شعیرہ کی جمع ہے اور وہ ارکان حج کی ایک علامت ہے۔ اور اس سے مراد وہ مقامات عبادت ہیں جن کی اللہ تعالیٰ نے لوگوں کو تعلیم کے طور پر خبر دی ہے۔

یعنی موقف (عرفہ) اور مستعی (دوڑ کی جگہ) اور منحر (قربان گاہ) اور ”اشعار الہدی“ ایک محاورہ بھی ہے۔ یعنی لوہے کے تیز دھار ہتھیار کے ذریعے جانور کی کوہان میں زخم لگانا۔ لغت میں ”حج البیت“ کا معنی ہے بیت اللہ کا قصد کرنا اور شرعی معنی ہے کہ اللہ تعالیٰ کے مقرر کردہ احکام حج کو ادا کرنا۔ اور لغتاً عمرہ بمعنی زیارت ہے اور شرعاً طریقہ مسنونہ کے مطابق معروف عبادت کا نام ”عمرہ“ ہے اور ”جناح“ جنوح ”میلان“ سے لیا گیا ہے اور اسی سے ”جوانح“ یعنی پسلیاں، ماخوذ ہے کیونکہ ان میں میلان و ٹیڑھا پن ہوتا ہے اور رفع جناح کا مقصد یہ ہے کہ یہ واجب نہیں ہے اور یہی مذہب ابوحنیفہ اور اس کے شاگردوں اور ثوری کا ہے۔ زخشری نے (تفسیر) کشاف میں ابوحنیفہ سے نقل کیا ہے کہ وہ کہتے ہیں: کہ یہ سعی واجب ہے مگر رکن نہیں ہے۔ اور اس کے ترک کی وجہ سے قربانی لازم ہوگی۔ اور حضرت ابن

عباس اور ابن زبیر اور انس بن مالک اور ابن سیرین کا بھی مذہب عدم وجوب کا ہی ہے اور عدم وجوب پر دال اس آیت کا آخری حصہ ”ومن تطوع خیرا..... الخ“ ہے۔ جس کا مفہوم یہ ہے کہ جو کوئی اپنی خوشی سے نیکی کرے یعنی اس میں وجوب نہیں ہے۔ اور جمہور ائمہ مفسرین کا خیال ہے کہ سعی واجب ہے اور احکام حج کا ایک رکن ہے۔

عبداللہ بن عمر رضی اللہ عنہما، جابر رضی اللہ عنہ اور حضرت عائشہ رضی اللہ عنہا کا یہی مذہب ہے اور یہی خیال حسن بصری رضی اللہ عنہ کا ہے۔ امام شافعی رضی اللہ عنہ اور امام مالک رضی اللہ عنہما بھی یہی فرماتے ہیں۔ حضرت امام شوکانی رضی اللہ عنہ نے اسی کو اختیار فرمایا ہے۔ اور یہی قول قابل ترجیح ہے ان لوگوں کا مستدل وہ حدیث ہے جسے شیخین وغیرہ نے حضرت عائشہ رضی اللہ عنہا سے نقل کیا ہے کہ عروہ نے پوچھا کہ ام المومنین اللہ تعالیٰ کے قول:

﴿ان الصفا والمروة من شعائر الله فمن حج البيت او اعتمر فلا

جناح عليه ان يطوف بهما﴾ کے بارے میں بتائیں۔ میرے خیال کے

مطابق اگر کوئی آدمی ان کا طواف نہ بھی کرے تو کسی گناہ کا مرتکب نہیں ہے۔

ام المومنین نے کہا کہ اے بھانجے! یہ توجیہ غلط ہے اگر آپ کی بیان کردہ توجیہ مان لی جائے پھر عبارت ”فلا جناح عليه ان لا يطوف بهما“ ہونی چاہیے تھی کہ ”کوئی حرج نہیں کہ ان کا طواف نہ کرے“ لیکن اصل بات یہ ہے کہ اس کا نزول انصار مدینہ کے اسلام لانے سے قبل ہوا ہے اور وہ منات بت کے لئے احرام باندھا کرتے تھے جو زمانہ جاہلیت میں ان کا خدا تھا۔ اور جو کوئی اس کا احرام باندھتا وہ صفا اور مروہ کا طواف کرنا گستاخی سمجھتا تھا۔ پھر اللہ تعالیٰ نے نازل فرمایا کہ:

”ان الصفا..... الخ“

”یہ دونوں اللہ کے دین کی علامات ہیں۔“

ام المومنین عائشہ رضی اللہ عنہا نے فرمایا کہ آنحضرت ﷺ نے ان دونوں کا طواف کیا ہے کسی آدمی کو جائز نہیں کہ وہ ان کا طواف ترک کرے۔ امام مسلم رضی اللہ عنہما وغیرہ نے حضرت

عائشہ رضی اللہ عنہا سے روایت کیا ہے کہ قسم ہے میری زندگی <sup>۱</sup> کی کہ جو شخص حج یا عمرہ میں صفا اور مروہ کے مابین چکر نہ لگائے اس کا کوئی حج اور عمرہ اللہ تعالیٰ کے ہاں مکمل ہی نہیں ہے۔ کیونکہ اللہ تعالیٰ فرماتے ہیں ”ان الصفا والمروة..... الخ“ طبرانی نے حضرت ابن عباس رضی اللہ عنہما سے نقل کیا ہے کہ آنحضرت ﷺ سے (اس سعی کے بارے میں) پوچھا گیا تو آپ ﷺ نے فرمایا کہ:

”اللہ تعالیٰ نے تم پر یہ سعی فرض کی ہے یہ سعی ضرور کرو۔“

اور احمد نے اپنی مسند میں، شافعی، ابن سعد، ابن منذر، ابن قانع اور بیہقی نے ”حبیبہ بنت ابی تجرأة“ سے نقل کیا ہے کہ میں نے آنحضرت ﷺ کو دیکھا آپ صفا اور مروہ کا طواف فرما رہے تھے۔ اور لوگ آپ ﷺ کے آگے اور آپ ﷺ ان کے پیچھے سعی فرما رہے تھے۔ میں دیکھ رہی تھی کہ تیز چلنے کی وجہ سے آپ ﷺ کی چادر اڑ رہی تھی اور آپ ﷺ کہہ رہے تھے کہ سعی کرو کیونکہ اللہ تعالیٰ نے اسے تم پر فرض کیا ہے اور وہ مسند احمد میں ان کے استاد عبداللہ بن مؤمل عن عطا بن ابی رباح عن صفیہ بنت شیبہ کے واسطے سے انہی سے مروی ہے اور بحوالہ عبدالرزاق ایک دوسری سند سے نقل کیا ہے کہ ہمیں معمر نے عن واصل مولیٰ ابن عینیہ عن موسیٰ بن عبیدہ عن صفیہ بنت شیبہ بیان کیا ہے کہ ایک عورت نے اس کو خبر دی۔ اس نے آنحضرت ﷺ کا ذکر کیا اور اس کی تائید حدیث:

”خذوا عني مناسككم“ (کہ مجھ سے احکام حج سیکھ لو) بھی کرتی ہے۔

آیت نمبر ۱۰:

﴿انما حرم..... الخ﴾ (۱۷۳) ہے۔

۱ اس قسم کے الفاظ غیر اللہ کی قسمیں اٹھانے سے منع کرنے سے قبل کے ہیں ورنہ تو ام المومنین جیسی صدیقہ کائنات سے ان الفاظ کا صدور ہو نہیں سکتا۔



”یہ پختہ بات ہے کہ اللہ تعالیٰ نے تم پر مردار اور خون اور خنزیر کا گوشت اور غیر اللہ کے لئے نامزد چیز حرام کر دی ہے۔ جو مجبور ہو جائے دریاں حالیکہ وہ خواہش مند نہ ہو اور حد سے تجاوز نہ کرنے والا ہو تو اس کو کھانے میں کوئی گناہ نہیں ہے۔“

ابو جعفر نے ”حرم“ مجہول پڑھا ہے اور کلمہ ”انما“ حصر کے لئے ہے۔ خطاب آیت جن اشیاء کی (حرمت) کو شامل ہے یہ باقیوں کی نفی کر کے انہیں کو ثابت کرتا ہے۔ یہاں اس کلمے نے ”ما بعد“ امور مذکورہ کی حرمت کی تخصیص کر دی ہے۔ ”میتہ“ وہ جانور ہے جو بغیر ذبح کئے مر جائے، یہاں ”میتہ“ عام ہے مگر حدیث:

”احل لنا میتان و دمان فاما المیتان فالجراد و الحوت و اما الدمان فالطحال و الكبد“<sup>①</sup> کے ذریعے دو مردار الگ کر لئے گئے ہیں یعنی وہ حلال ہیں۔

اس حدیث کے ناقل احمد اور ابن ماجہ اور دارقطنی اور حاکم اور ابن مردویہ ہیں۔ اور راوی ابن عمر رضی اللہ عنہما ہیں اور بخاری مسلم کی اس حدیث کے ساتھ بھی تخصیص کی گئی ہے۔ جو عنبر<sup>②</sup> کے بارے میں آئی ہے مزید اللہ کے قول:

”احل لکم صید البحر“ کے عموم سے بھی استدلال کیا گیا ہے اور آیت مذکورہ میں مردار سے مراد دریا کا مردار نہیں بلکہ خشکی کا مردار ہے۔ اور اکثر اہل علم کا خیال ہے کہ دریا کے تمام جانور حیوانات کھانے جائز ہیں زندہ ہوں یا مردہ اور بعض اہل علم کا خیال ہے کہ جو جانور خشکی کے حرام ہیں ان کے مشابہ اور مماثل دریائی بھی ہیں

① ”ہمارے لئے دو مردار اور دو خون حلال ہیں دو مردار مکڑی اور مچھلی ہیں اور دو خون تلی اور جگر ہیں۔“ ② عنبر کے بارے میں علامہ زبخری نے لکھا ہے کہ یہ ایک دریائی مچھلی کا نام ہے جس کی کھال سے لوگ ڈھال بناتے تھے (الفائق)

اور ابن حبیب نے دریائی خنزیر کے بارے میں خاموشی اختیار کی ہے۔ ابن قاسم فرماتے ہیں کہ میں بھی اس کے کھانے سے بچتا ہوں لیکن حرام نہیں سمجھتا۔ اور علماء کا اتفاق ہے کہ خون حرام ہے۔ اور دوسری آیت میں ذکر ہے کہ وہ خون جو عند الذبح بہ جاتا ہے۔ آیت مذکورہ میں گویا قید ”مسفوح“ کی ذکر نہیں ہے مگر قانونی لحاظ سے مراد ہے کیونکہ مطلق مقید پر محمول ہوتا ہے کیونکہ جو خون گوشت میں ہوتا ہے وہ بالاجماع (بقول قرطبی) حرام نہیں ہے۔

ام المؤمنین حضرت عائشہ رضی اللہ عنہا سے مروی ہے کہ:

”وہ گوشت پکا رہی تھیں کہ خون کی رنگت ہانڈی کے اوپر آگئی اس کو آنحضرت ﷺ کھاتے تھے اور انکار نہ فرماتے تھے۔“

اور قول باری تعالیٰ:

”لحم الخنزیر“ اور دوسری آیت

”قل لا اجد فیما اوحي الی محرما علی طاعم یطعمه الا ان یكون میتة او دما مسفوحاً اولحم خنزیر.....“<sup>①</sup>

کا ظاہر یہ ہی بتا رہا ہے کہ صرف گوشت ہی حرام ہے اور تحقیقی بات یہ ہے کہ اس کی چربی کی حرمت پر بھی امت کا اتفاق ہے جیسا کہ قرطبی نے اپنی تفسیر میں نقل کیا ہے اور اہل علم کی ایک جماعت کا خیال ہے کہ ”لحم“ کے نیچے چربی ہوتی ہے اور قرطبی نے اس پر بھی اجماع نقل کیا ہے کہ خنزیر کے تمام اجزاء حرام ہیں سوائے بالوں کے کیونکہ اس کے ساتھ سلائی جائز ہے۔ بعض لوگوں نے کہا ہے کہ ”لحم“ ہی سے جمیع اجزاء بدن مراد ہیں۔ اور ”لحم“ کا ذکر بطور خاص اس لیے کیا ہے کہ اس کا کھانا ہی مقصود بالذات ہے اور ”اہلال“ کا معنی ہوتا ہے آواز بلند کرنا ایک محاورہ ہے۔ ”اہل بکذا“

① آپ کہہ دیں میں اپنی طرف آئی ہوئی وحی میں کسی کھانے والے کے لئے حرام نہیں پاتا سوائے

مردار، بہہ جانے والا خون اور خنزیر کا گوشت..... الخ۔

یعنی اس نے اپنی آواز بلند کی اور اسی قبیل سے ”اہلال الصبی“ اور ”استہلالہ“ ہے یعنی بچے کا ولادت کے وقت آواز نکالنا اور چیخنا اور یہاں مراد وہ شئی ہے جس پر غیر خدا مثلاً لات اور عزیٰ وغیرہ کا نام لیا جائے..... جب ذبح کرنے والا بت پرست ہو اور ”آگ کا نام لیا ہو“ جب ذبح کرنے والا مجوسی ہو اور دیگر اس قسم کی تمام اشیاء بلا اختلاف حرام ہیں۔ شوکانی مرحوم نے ”فتح القدیر“ میں کہا ہے کہ اسی حکم (حرمت) میں داخل ہے ان لوگوں کا فعل جو اعتقاد رکھتے ہیں کہ غیر اللہ کی قبور پر ذبح و قربانی جائز ہے کیونکہ یہ بھی ”ما اهل لغير الله“ کی مد میں داخل ہے اور ”ما اهل لغير الله“ اور بت کے لئے ذبح کرنا برابر ہے۔ میرا خیال ہے کہ اسی طرح ہے وہ بھی جو اولیا (کی رضا) کے لئے ذبح کرنے کا اعتقاد رکھتا ہے کیونکہ وہ بھی غیر اللہ کے لیے ہی ہے۔ اگرچہ ذبح کے وقت ان ”اولیاء“ کا نام نہ بھی لیا جائے اس صورت میں اور بتوں کے نام پر ذبح ہونے والے جانور میں کوئی فرق نہیں ہے۔ اکثر اہل علم نے اس مسئلہ میں مستقل کتب تصنیف کی ہیں ہم محض طوالت کے خوف سے ان کا تذکرہ نہیں کرتے۔ اور جو تفصیل کا خواہش مند ہو وہ ہماری تفسیر ”فتح البیان فی مقاصد القرآن“ کا مطالعہ کرے۔ ہم نے جو کچھ اس میں لکھ دیا ہے وہ طالب حق کے لئے بہت ہی مفید ہے اور اللہ کی توفیق سے ہی یہ کام ہوا ہے۔ اور ”مضطر“ وہ ہوتا ہے جسے بھوک و عدم (کسی چیز کے نہ ملنے) نے مردار کھانے پر مجبور کر دیا ہو اور باغی وہ ہے جو ضرورت سے زائد کھائے۔ اور عادی وہ ہے جو یہ حرام اشیاء کھائے اور وہ اس سے گنجائش پاتا ہو۔ اور یہ بھی ہے کہ مسلمانوں کے خلاف بغاوت کرنے والا نہ ہو۔ اور ان پر ظلم کرنے والا نہ ہو۔ اس صورت میں اسلامی حکومت کا باغی بھی اسی میں داخل ہے اور عادی بمعنی ڈاکو ہے۔ اور سلطان اسلام کا باغی اور رشتہ داری وغیرہ کا قاطع بھی اسی میں داخل ہے۔ اور یہ بھی ہے کہ وہ دوسرے مضطر پر زیادتی نہ کرنے والا ہو اور نہ بھوک سے زائد کھانے والا ہو۔



ابن ابی حاتم نے ابن عباس رضی اللہ عنہما سے اللہ تعالیٰ کے قول ”غیر باغ ولا عاد“ کی تفسیر میں نقل کیا ہے کہ جس نے کوئی شئی اس میں سے مجبوراً کھائی وہ گنہگار نہیں ہے اور جو بغیر مجبوری کے کھائے گا وہ بغاوت و زیادتی اور ظلم کرتا ہے۔ اور ابن منذر اور ابن ابی حاتم نے ابن عباس رضی اللہ عنہما سے قول (باری تعالیٰ) ”غیر باغ“ کی تفسیر نقل کی ہے کہ یہ مردار کے بارے میں ہے۔ ”ولا عاد“ کھانے کے بارے میں ہے۔ اور سعید بن منصور اور ابن ابی شیبہ اور عبد بن حمید اور ابن المنذر اور ابن ابی حاتم نے حضرت مجاہد سے قول (باری تعالیٰ) ”غیر باغ ولا عاد“ کی تفسیر میں کہا ہے کہ وہ اہل اسلام پر بغاوت و ظلم نہ کرنے والا ہو جو کوئی بھی گھر سے نکلے قطع رحمی کرتے ہوئے یا ڈاکہ زنی کرتے ہوئے یا زمین میں فساد کرتے ہوئے، یا جماعت مسلمین اور ائمہ (خلفاء) اسلام کو چھوڑتے ہوئے یا اللہ کی نافرمانی میں نکلے اور مردار کھانے کی اسے ضرورت ہو تو اس کے لئے وہ حلال نہیں ہے۔ ابی ابی حاتم اور ابو الشیخ نے سعید بن جبیر سے نقل کیا ہے کہ عادی ڈاکو ہے۔ اور قول باری تعالیٰ ”فلا اثم علیہ“ کا مقصد یہ ہے کہ اس کے کھانے میں گناہ نہیں ہے۔ یقیناً جو اس نے حرام کھایا ہے اللہ اسے معاف کر دے گا کیونکہ مجبوری میں اسے حرام کو حلال کر دیا ہے۔

آیت نمبر ۱۱:

﴿یا ایہا الذین..... الخ﴾ (۱۷۸) ہے۔

”اے اہل ایمان! تم پر مقتولوں کے بارے میں قصاص فرض کیا گیا ہے کہ آزاد کے بدلے آزاد اور غلام کے بدلے غلام اور مؤنث کے بدلے مؤنث۔ جس کسی کو بھی معاف کر دیا جائے اس کے بھائی کی طرف سے کچھ اچھے طریقے سے اس کی پیروی کرنی چاہیے اور اس کی ادائیگی اسے اچھے طریقے سے کرنی چاہیے۔“

”کتب علیکم“ کا معنی ہے تم پر فرض کیا گیا اور ثابت کیا گیا ہے اور عمر بن ابی

ربیعہ (شاعر) کا قول بھی اسی قبیل سے ہے۔

① کتب القتل والقتال علینا

وعلی الغانیات جerald یول

یہ اللہ تعالیٰ کا اپنے بندوں کو پیغام ہے کہ اس نے تمہارے لئے اسے یعنی قصاص کو مشروع کیا ہے اور ”کتب“ کے بارے میں بعض کا خیال ہے کہ یہ لوح محفوظ میں مکتوب کی طرف اشارہ ہے۔ اور قصاص، قص الاثر سے ماخوذ ہے یعنی نشان قدم کی پیروی کرنا اور اسی سے قاص ماخوذ ہے کیونکہ وہ بھی آثار (حکایات) بیان کرتا ہے۔ اور قص الشعر ”بالوں کا جڑ سے اکھاڑنا“ کا محاورہ بھی اسی سے ہے۔ گویا قاتل قتل کے راستہ پر چل کر اس کے نشان (قتل) پر چلتا ہے۔ اور قول باری تعالیٰ ”فارتدا علی اثارہما قصصا“ اسی قبیل سے ہے۔ بعض نے کہا کہ ”قصاص“، ”قص“ بمعنی القطع ”کاٹنا“ سے ماخوذ ہے۔ محاورہ ہے۔

”قصصت بینہما“

”میں نے ان دونوں کے درمیان تعلق ختم کر دیا“۔

اس آیت میں ائمہ جمہور نے استدلال کیا ہے کہ آزاد آدمی بمقابلہ غلام قتل نہیں ہوگا، ابوحنیفہ اور ان کے ساتھی اور ثوری، ابن ابی لیلیٰ اور داؤد کا خیال ہے کہ آزاد بمقابلہ غلام اس وقت مارا جائے گا جب وہ اس کا آقا نہ ہو اور اگر آقا ہو تو اسے بالاجماع قتل نہ کیا جائے گا اور سوائے (ابراہیم) نخعی کے۔ لہذا مذہب مذکور علی الاطلاق ابوحنیفہ اور ان کے ساتھیوں کا مذہب نہیں ہے، اس کو شوکانی نے شرح مستقی میں ذکر کیا ہے۔ قرطبی فرماتے ہیں یہی مذہب حضرت علی، ابن مسعود، سعید بن المسیب، ابراہیم نخعی، قتادہ اور حکم بن عتبہ کا ہے اور ان کا مستدل اللہ تعالیٰ کا یہ قول:

”وکتبنا علیہم فیہا ان النفس بالنفس“ ہے۔

① ”ہمارے اوپر قتل و قتال فرض کیا گیا ہے اور گانے والیوں پر فاخرانہ چال ہوتی ہے“۔

یعنی یہ عام ہے اس میں کوئی امتیاز نہیں ہے۔ اس استدلال کا جواب جمہور نے دیا ہے کہ ”النفس بالنفس مجمل ہے اور الحر بالحر والعبد بالعبد اس کی تفسیر و تفصیل ہے نیز فرمایا کہ اللہ تعالیٰ کے قول ”وکتبنا علیہم فیہا“ میں ان احکامات کا ذکر ہے جو توراہ میں بنی اسرائیل کے لیے مشروع و جائز تھے۔ اور ان (دوسروں) کے استدلالات میں قول پیغمبر ﷺ:

”المسلمون تکافأ دمائہم“ بھی ہے ”یعنی مسلمانوں کے خون (بدلہ میں) برابر ہیں“ اس کا جواب دیا گیا ہے کہ یہ حدیث مجمل ہے۔ اور آیت نے اس کو بیان کر دیا ہے لیکن کہا گیا ہے کہ اللہ تعالیٰ کا قول:

”الحر بالحر والعبد بالعبد“ کا منطوق و مدلول یہ ہے کہ:

”آزاد کے بدلے آزاد اور غلام کے بدلے غلام قتل کیا جائے گا“

اور اس میں کوئی ایسا قرینہ نہیں جس سے معلوم ہو کہ آزاد کو غلام کے مقابلے میں نہ مارا جائے گا۔ مگر (یہ معنی معلوم ہوتا ہے) مفہوم (مخالف) کی وجہ سے جو شخص اس قسم کے مفہوم کا قائل ہے اس کو یہاں بھی ایسا ہی مذہب اختیار کرنا لازم ہے۔ اور جو اس قسم کے مفہوم کا قائل نہیں اس پر یہ مذہب لازم نہیں۔ اور ”منطوق و مفہوم“ کی بحث علم الاصول میں موجود ہے اور یہی ہے مقام استدلال ان لوگوں کا جو کہتے ہیں مسلمان کافر کے مقابلے میں مارا جائے گا وہ اہل کوفہ ہیں اور ثوری ہیں کیونکہ ”حر“ کا لفظ جیسے مسلمان کو شامل ہے اسی طرح کافر کو بھی شامل ہے۔

اور اسی طرح ”عبد“ اور ”انسی“ دونوں کافر (عبد اور مؤنث) کو بھی

شامل ہیں جیسے مسلمان کو شامل ہیں اور انہوں نے اللہ تعالیٰ کے قول:

”ان النفس بالنفس“ سے بھی استدلال کیا ہے کیونکہ نفس کا لفظ جیسے نفس

مؤمنہ پر صادق ہے اسی طرح کافرہ پر بھی ہے۔

اکثر اہل علم کا مذہب و خیال ہے کہ مسلمان، کافر کے مقابلے میں نہیں مارا جائے گا اور



انہوں نے حدیث رسول ﷺ سے استدلال کیا ہے کہ ”مسلمان کو کافر کے مقابلہ میں نہ مارا جائے گا“۔ اور حدیث مذکورہ دونوں آیتوں کی تفسیر ہے اور اس میں بحث خاصی طویل ہے اور اسی آیت سے ان لوگوں نے استدلال کیا ہے جو اس بات کے قائل ہیں کہ مرد کو بمقابلہ عورت کے نہ مارا جائے گا اور انہوں نے مذکورہ انداز ہی سے دلیل کو مستحکم کیا ہے۔ لیکن جب عورت کے اولیاء (ورثاء) عورت کی دیت مرد کی دیت سے بھی زیادہ دے دیں (تو یہ جائز ہے) اور یہی مذہب امام مالک، شافعی، احمد، اسحاق، ثوری اور ابو ثور کا ہے اور جمہور علماء کا خیال ہے کہ آدمی کو عورت کے مقابلہ میں قتل کیا جائے گا اور زیادتی کا مطالبہ نہیں ہوگا۔ اور یہی حق ہے۔ علامہ شوکانی نے کہا ہے، ہم نے منتہی کی شرح میں اسے بالتفصیل بیان کر دیا ہے اس کی طرف مراجعت کرنی چاہیے (۱۷) میں نے بھی اس مسئلہ کی وضاحت ”مسک الختام شرح بلوغ المرام“ میں کر دی ہے۔ اس طرف رجوع کرنا چاہیے اور قول باری تعالیٰ:

”فمن عفی له من اخیہ شئی“

میں (لفظ) ”من“ سے مراد قاتل یا مجرم ہے اور ”اخ“ سے مراد مقتول یا ولی ہے اور شئی سے مراد خون ہے۔

آیت کا معنی یہ ہوا کہ جب قاتل یا مجرم کو مجنی علیہ (جس پر جرم کیا گیا ہے) یا ولی کی طرف سے کردہ خون معاف کر دیا جائے اس شرط پر کہ وہ اس سے دیت یا ارش<sup>۱</sup> وصول کر لے تو (اس صورت میں) مجنی علیہ یا ولی کو چاہیے کہ جس کے ذمے خون بہا ہے اس سے اچھی طرح وصول کر لے اور مجرم کو چاہیے کہ دیت و ارش میں سے جو بھی اس کے ذمہ آئے وہ مجنی علیہ یا ولی کو اچھے (شرعی) طریقے سے ادا کر دے۔ بعض نے کہا ہے کہ (لفظ) ”من“ سے مراد ولی اور (لفظ) ”اخ“ سے مراد

① دیت و ارش میں فرق یہ ہے کہ قتل کے معاوضہ میں مقتول کے ورثاء کو جو رقم دی جائے گی اس کو دیت کہا جاتا ہے اور اگر کسی عضو کے عوض میں کچھ دیا جائے تو اس کا نام ارش ہے۔

قاتل اور (لفظ) ”شبی“ سے مراد دیت ہے (آیت کا) مقصد یہ ہوا کہ جب ولی قصاص معاف کر کے دیت کا خواہش مند ہو تو قاتل کو اختیار ہے کہ چاہے وہ دیت دے دے یا قصاص کے لئے اپنے آپ کو پیش کر دے جیسا کہ امام مالک رحمۃ اللہ علیہ سے منقول ہے کہ قاتل کو اس بارے میں اختیار ہے۔

دیگر کچھ لوگوں کا خیال ہے کہ قاتل کو کوئی اختیار نہیں ہاں جب اولیاء دیت لینے پر راضی ہو جائیں۔ خلاصہ یہ ہوا کہ قاتل کو اختیار نہیں ہے اور معروف طریقہ کی اتباع کرنی چاہیے اور بعض نے کہا کہ اس عبارت سے غرض یہ ہے کہ دو گروہوں میں سے جس کو دیات میں سے کچھ زائد دے دیا جائے (تو جائز ہے) اس وقت ”عفی“ بمعنی فضل ہوگا۔ اوپر ذکر کردہ تمام توجیہات کی صورت میں شی کی تکمیل قلت کے لئے ہے پس وہ (شی کا لفظ) دیت کے کچھ حصے کی معافی کو بھی شامل ہوگا اور کسی ایک وارث کی معافی کو بھی شامل ہوگا (تو اس لحاظ سے قصاص نہ ہوگا بلکہ دیت ہوگی)۔

ابن ابی حاتم نے سعید بن جبیر سے نقل کیا ہے کہ عرب کے دو قبیلے اسلام لانے سے تھوڑا سا پہلے زمانہ جاہلیت میں لڑ پڑے جس کی وجہ سے ان میں قتل اور زخموں تک نوبت پہنچی حتیٰ کہ انہوں نے کئی غلام اور متعدد خواتین کو بھی قتل کر دیا اور ان میں سے بعض لوگوں نے بعض سے بدلہ نہیں لیا تھا کہ اسلام قبول کر لیا، دو گروہوں میں سے ایک دوسرے پر وعدے اور مالوں میں ظلم کرتا تھا انہوں نے قسمیں اٹھائی تھیں کہ وہ اس وقت تک خوش نہیں ہوں گے جب تک ہمارے غلام کے مقابلے میں ان کا آزاد نہ مارا جائے اور ہماری عورت کے مقابلے میں ان کا مرد نہ مارا جائے تو یہ آیت نازل ہوئی۔ اور عبد بن حمید اور ابن جریر نے شععی سے اسی طرح نقل کیا ہے اور ابن جریر اور ابن منذر اور ابن ابی حاتم اور بیہقی نے اپنی سنن میں حضرت ابن عباس رضی اللہ عنہما سے نقل کیا ہے کہ لوگ عورت کے مقابلہ میں مرد کو قتل نہ کرتے تھے۔ لیکن آدمی کو

بمقابلہ آدمی اور عورت کو بمقابلہ عورت قتل کرتے تھے۔ اللہ تعالیٰ نے فرمایا کہ:  
 ”نفس کے بدلے نفس“۔

تو قتل عمد<sup>①</sup> کی صورت میں آزاد مرد و عورت قصاص میں دونوں برابر ہیں۔  
 قتل جان میں اور نفس و جان کے نیچے اگر کوئی جرم ہے (تو بھی برابر ہیں) اور غلام  
 (بھی) قتل عمد کی صورت میں (مرد اور عورتیں) برابر ہیں۔ قتل جان یا جان سے نیچے  
 کوئی جرم بھی ہو۔

ابن جریر اور ابن مردویہ نے ابو مالک سے نقل کیا ہے کہ انصار کے دو قبیلوں  
 میں لڑائی تھی۔ ان میں سے ایک دوسرے پر غالب تھا۔ تو اس نے زائد کا مطالبہ کیا تو  
 آنحضرت ﷺ ان کی صلح کے لئے تشریف لائے۔ تو آیت نازل ہوئی:

”الحر بالحر“ ابن عباس رضی اللہ عنہما فرماتے ہیں کہ ”الحر بالحر“ کو  
 ”النفس بالنفس“ نے منسوخ کر دیا ہے، اور عبد بن حمید اور ابن جریر اور حاکم نے  
 مع الصحیح اور بیہقی نے اپنی سنن میں ابن عباس رضی اللہ عنہما سے ”فمن عفی له“ کی تفسیر نقل  
 کی ہے کہ وہ قتل عمد ہے جس کے اولیاء (قصاص معاف کرنے پر) راضی ہو جائیں،  
 طالب ”دیت“ کو احسن طریق سے مطالبہ کرنا چاہیے اور قاتل کو چاہیے کہ وہ (دیت)  
 اچھے انداز سے ادا کرے، یہ بنی اسرائیل کے مقابلہ میں تم پر رب کی تخفیف اور رحمت  
 ہے۔ بخاری وغیرہ نے ابن عباس رضی اللہ عنہما سے نقل کیا ہے کہ بنی اسرائیل میں صرف  
 قصاص تھا اور ان میں دیت نہ تھی تو اس امت کو اللہ نے فرمایا کہ تم پر قصاص فرض کیا  
 گیا ہے مقتولین میں ”فمن عفی له من اخیہ شنی“ تک ”عفو“ کا معنی ہے کہ قتل  
 عمد میں دیت لے لی جائے۔ پس اچھے طریقے کی پیروی کرنی چاہیے۔ اور اچھے

① قتل کی نیت سے کسی تیز دھار اور نوکدار ہتھیار سے کسی پر حملہ کیا جائے تو اس صورت میں دوسرا  
 آدمی مارا جائے تو اس کا نام قتل عمد ہے۔



انداز سے اس دیت کو ادا کرنا چاہیے جو اول (بنی اسرائیل کے) لوگوں پر تھی۔ اس کے بعد جس نے زیادتی کی بائیں طور کہ دیت وصول کر لینے کے بعد قاتل کو قتل کر دیا۔ تو اس کے لیے ”عذاب الیم“ ہے۔ میں کہتا ہوں کہ اللہ تعالیٰ نے اس امت کی آسانی کے لئے معافی جائز قرار دی ہے خواہ عوض لے یا نہ لے اور یہود کی طرح اس پر سختی نہیں فرمائی کہ قصاص ہی ان پر واجب تھا معافی بالکل نہ تھی اور نہ عیسائیوں والی سختی ہے کہ عفو و معافی ہی تھی دیت بالکل نہ تھی۔ اور ایسے آدمی کے بارے میں اہل علم کا اختلاف ہے جو دیت لینے کے بعد قاتل کو قتل بھی کر دے تو ایک جماعت کا خیال ہے جن میں امام مالک و شافعی بھی ہیں کہ اس نے اسے نئے سرے سے قتل کیا ہے اگر وہی اسے قتل کرنا چاہے کر سکتا ہے اگر معاف کرنا چاہے کر سکتا ہے، قتادہ، عکرمہ، سدی وغیرہ نے کہا ہے کہ اسے یقیناً قتل کیا جائے گا اور حاکم ولی کو معافی کی اجازت نہیں دے گا اور حسن نے کہا کہ صرف دیت واپس کرنا ہی اس کی سزا ہے اور قیامت تک گناہ اس کے ذمے رہے گا۔

عمر بن عبدالعزیز نے کہا ہے کہ اس کے معاملہ میں امام وقت کو اختیار ہے کہ جو چاہے اس کے بارے میں آرڈر دے، ابن جریر نے قتادہ سے نقل کیا ہے کہ اہل توراہ پر قصاص یا معافی میں سے ایک جرمانہ تھا دیت نہ تھی۔ اور اہل انجیل پر صرف معافی ہی تھی۔ اللہ تعالیٰ نے اس امت کو قصاص اور معافی اور دیت میں اختیار دیا ہے کہ جس کو چاہے اختیار کرے اور ان امور کو ان لوگوں کے لئے حلال کیا ہے اور پہلی امتوں کے لئے حلال نہ تھے۔

اور عبدالرزاق، ابن ابی شیبہ، احمد، ابن ابی حاتم اور بیہقی نے ابو شریح خزاعی سے نقل کیا ہے کہ آنحضرت ﷺ نے فرمایا:

”جس کو قتل کی تکلیف دی جائے اسے تین باتوں میں سے ایک کا اختیار ہے چاہے قصاص لے لے یا معاف کر دے یا دیت لے لے۔ اگر وہ کسی چوتھی

شق کا مطالبہ کرے تو اس کے ہاتھ پکڑ لو یعنی مطالبہ پورا نہ کرو۔ اور جو اس کے بعد زیادتی کرے گا اس کے لیے ہمیشہ اور دائمی عذاب ناز ہوگا۔ اور اس سے اس مسئلہ پر بھی استدلال کیا گیا ہے کہ گناہ کبیرہ ایماندار آدمی کو ایمان سے خارج نہیں کرتا کیونکہ اس میں شک کی گنجائش نہیں ہے کہ قتل عمد اور اعتداء (زیادتی) بالا جماع کبار میں سے ہیں اور اس کے باوصف بھی قتل کے بعد سے ایمان کے لفظ سے خطاب کیا ہے اور اس کا نام مؤمن بھی رکھا ہے حالانکہ اس پر قصاص (جیسا جرمانہ) واجب ہے اور اسی طرح قاتل اور مقتول کے ولی کے مابین بھائی چارہ ثابت کیا ہے اور اس اخوت سے مراد اخوت ایمانی ہے اور اس طرح اسے معافی کی رغبت دلائی گئی ہے اور یہ سب امور صرف مؤمن آدمی کے شایان شان ہیں، خوب یاد کر لینا چاہیے۔

### آیت نمبر ۱۲:

﴿فَمَنْ كَانَ مِنْكُمْ... الخ﴾ (۱۸۳) ہے۔

”جو کوئی تم میں سے بیمار ہو یا مسافر ہو (روزے رہ جانے کی وجہ سے) دوسرے دنوں میں گنتی پوری کرنی ہے اور روزہ رکھنے کی طاقت رکھنے والوں پر ہر ایک مسکین کا فدیہ ہے جو خوشی سے زیادہ کرنا چاہے وہ اس کے لئے بہتر ہے۔ اور تمہارے لئے روزہ رکھنا ہی بہتر ہے اگر تمہیں علم ہو۔“

تمام اہل اسلام کا اتفاق ہے کہ رمضان کا روزہ فرض ہے اور اللہ تعالیٰ نے اس امت پر اس کو فرض قرار دیا ہے۔ اور لغت میں ”صیام“ کا معنی ہوتا ہے رک جانا اور ایک حالت سے دوسری حالت کی طرف انتقال نہ کرنا اور شریعت میں صیام کا معنی ہوتا ہے کہ طلوع فجر سے لے کر غروب آفتاب تک نیت کے ساتھ مفطرات (کھانے، پینے اور جماع کرنے) سے رک جانا۔

بعض کے نزدیک مریض کی دو حالتیں ہیں اگر وہ روزہ کی طاقت نہیں رکھتا تو

افطار اس کے لئے عزیمت ہے اور اگر روزہ کی طاقت ہے مگر تکلیف و مشقت بھی ہے تو اس کے لئے رخصت ہے۔ اور یہی مسلک جمہور علماء کا ہے۔ اور اہل علم نے اس سفر میں اختلاف کیا ہے جس میں روزہ چھوڑنے کی اجازت ہے۔ بعض نے کہا قصر نماز کی مسافت معتبر ہے اور اس کی تعیین میں مشہور اختلاف ہے اور یہی جمہور نے کہا ہے اور دیگر کچھ لوگوں نے بے دلیل مقادیر کا ذکر کیا ہے حق یہ ہے کہ جس مسافت کو عادتاً سفر کہا جاتا ہے اس کے ہوتے ہوئے افطاری جائز ہے اور اسی طرح جس تکلیف کو مرض سے تعبیر کیا جائے تو اس کی موجودگی میں افطاری جائز ہے۔ اور سفر طاعت میں رخصت افطاری پر سب کا اتفاق ہے، اور مباح سفروں میں اختلاف ہے اور حق امر یہ ہے کہ امن میں بھی رخصت ہے اسی طرح سفر معصیت میں بھی علماء کا اختلاف ہے۔ اور قول باری تعالیٰ:

”فعدة من ایام اخر“ میں ایسا کوئی قرینہ نہیں ہے جس سے ثابت ہو کہ قضاء رمضان لگا تار دی جائے۔ اور قول باری تعالیٰ:

﴿وعلی الذین یطیقونہ.....﴾ میں علماء کا اختلاف ہے کہ کیا وہ غیر منسوخ ہے یا منسوخ ہے؟ البتہ ابتداً جب روزے فرض ہوئے تو ان کے گراں ہونے کی وجہ سے باوجود روزہ کی طاقت رکھنے کے انہیں رخصت تھی کہ وہ ہر روز ایک مسکین کو کھانا دے دیں اور روزہ چھوڑ دیں پھر حکم منسوخ ہو گیا۔ اور یہ جمہور علماء کی تحقیق ہے اور بعض علماء سے منقول ہے کہ یہ آیت منسوخ نہیں بلکہ وہ بوڑھے مرد اور بوڑھی مستورات کے لیے خصوصی رخصت ہے کیونکہ (عموماً) وہ روزہ رکھنے میں مشقت سمجھتے ہیں اور یہ تفسیر تشدید والی قرآۃ کے مناسب ہے یعنی وہ روزہ رکھنے کو ایک تکلیف سمجھتے ہیں۔ اور جمہور کے نزدیک اس آیت کا نسخ اللہ کا قول:

”فمن شهد..... الخ“ ہے۔ یعنی جو شخص تم میں سے اس ماہ میں موجود ہو وہ روزہ رکھے۔ اور فقہیہ کی مقدار میں علماء کا اختلاف ہے ایک قول کے مطابق ہر روز

گندم کا نصف صاع<sup>①</sup> اور علاوہ گندم ایک صاع۔ بعض کے نزدیک صرف ایک مد (۹ چھٹانک) ہے۔

ابن شہاب نے کہا ہے کہ (فمن تطوع خیرًا) معنی ہے کہ جو کوئی روزہ کے ساتھ کھانا بھی دے (تو بہتر ہے)۔ مجاہد نے کہا کہ جو ایک مد سے زائد دینا۔ بعض نے کہا کہ جو ایک مسکین کے علاوہ دوسرے مسکین کو بھی کھانا دے (تو جائز ہے) اور ”ان تصومو“ کا معنی ہے کہ روزے تمہارے لئے بہت بہتر ہیں فدیہ دے کر افطار کرنے سے، اور یہ نسخ سے قبل کا حکم ہے۔ بعض نے کہا کہ جو سفر و مرض تکلیف نہ دے اس میں روزہ بہتر ہے۔

آیت نمبر ۱۳:

﴿فمن شهد..... الخ﴾ (۱۸۵) ہے۔

”جو شخص تم میں سے (اس) ماہ میں موجود ہو وہ اس کے روزے رکھے اور جو بیمار یا مسافر ہو وہ اور دنوں سے گنتی پوری کرے خدا تمہارے ساتھ آسانی چاہتا ہے اور تنگی نہیں چاہتا تا کہ تم گنتی پوری کر سکو اور بتائے ہوئے طریق پر اللہ کی بڑائی بیان کر سکو“۔

یعنی ”شہد“ کا معنی ہے کہ جو گھر میں ہو۔ مسافر نہ ہو۔ سلف و خلف کی ایک جماعت نے

① صاع کی تحدید میں علماء کا اختلاف ہے۔ ہماری تحقیق کے مطابق حجازی صاع کا وزن سوا دو سیر ہے۔ اس کی دلیل یہ ہے کہ کئی ائمہ اور امام ترمذی نے اپنی جامع میں لکھا ہے کہ ایک صاع، پانچ رطل اور ثلث رطل کا ہوتا ہے اور ایک رطل ایک سواٹھائیس درہموں کا ہوتا ہے۔

اور ایک درہم کا وزن تین ماشہ، ایک رتی اور ۵/۱۰ رتی ہوتا ہے کوئی بھی حساب دان ان اصولوں کو میزان حساب پر تولے گا تو صحیح وزن نکل آئے گا۔ آج کے حساب سے دو کلو اور سو گرام وزن ہوگا۔ (مترجم غفرلہ)



کہا ہے کہ جو ماہ رمضان کو حالت اقامت میں پالے "مسافر نہ ہو" اس پر روزے فرض ہیں۔ اس کے بعد چاہے بدستور مقیم ہی رہے یا سفر پر چلا جائے ان کا استدلال اسی آیت سے ہے۔ جمہور کا خیال ہے کہ جب وہ سفر شروع کرے روزہ چھوڑ دے کیونکہ آیت کا مفہوم یہ ہے کہ جب وہ ابتداء ماہ اور آخر میں مقیم ہونہ یہ کہ اول میں مقیم ہو بعد میں مسافر ہو جائے کیونکہ اس پر صرف اقامت کے روزے فرض ہیں یہی حق ہے اور اس مسئلہ پر دلائل صحیحہ سنت سے ثابت ہیں اور یہ مسلم امر ہے کہ آنحضرت ﷺ نے رمضان میں سفر کیا ہے اور روزہ چھوڑ دیا۔ قول باری تعالیٰ "یرید اللہ... الخ" میں بتانا یہ ہے کہ تمام امور دینیہ میں "آسانی" مقصود الہی اور مراد ربانی ہے جیسا کہ دوسری جگہ ارشاد ہے کہ:

"اللہ تعالیٰ نے دین میں تمہارے اوپر کوئی تنگی نہیں کی۔"

اور آنحضرت ﷺ کی عادت منقول ہے کہ آپ ﷺ آسانی کی طرف رہنمائی کرتے تھے اور سختی و تنگی سے منع فرماتے تھے۔ آنحضرت ﷺ کا فرمان ہے:

"آسانی کرو تنگی نہ کرو، خوشخبری دو (لوگوں کو دین سے) متنفر نہ کرو"

اور یہی صحیح ہے اور "یسر" بمعنی آسانی ہے اور تکبیر سے مراد یہاں ہے کہ کہنے والا کہے، اللہ اکبر اللہ اکبر۔ جمہور کا خیال ہے کہ رمضان کے آخر میں تکبیر کہنے کی رغبت مقصود ہے اور اس وقت کی تحدید میں اختلاف ہے، بعض سلف سے منقول ہے کہ لیلۃ الفطر کو تکبیریں کہی جائیں۔ بعض کا خیال ہے کہ آغاز شوال سے اختتام خطبہ تک تکبیریں کہی جائیں۔ بعض نے کہا کہ امام کے آنے تک۔ بعض نے کہا یہ یوم الفطر کی تکبیریں ہیں۔

امام مالک رضی اللہ عنہ نے کہا کہ آدمی اپنے گھر سے نکلے یہاں تک کہ امام آجائے یہی خیال امام شافعی رضی اللہ عنہ کا ہے۔ امام ابوحنیفہ رضی اللہ عنہ نے کہا کہ آدمی عید الاضحیٰ میں تکبیریں کہے اور عید الفطر میں نہ کہے۔ اور عید بن حمید اور ابن جریر نے ابن عباس سے

”فمن شهد..... الخ“ کی تفسیر نقل کی ہے کہ آدمی کو گھر میں چاند نظر آ جائے اور ابن جریر، ابن ابی حاتم اور بیہقی نے ابن عباس سے ”یرید اللہ بکم الیسر“ کی تفسیر نقل کی ہے کہ سفر میں افطاری کا نام ”یسر“ ہے اور سفر میں روزہ رکھنا تنگی و عسر ہے اور آنحضرت ﷺ سے بسند صحیح مروی ہے کہ چاند دیکھ کر روزہ رکھو اور چاند دیکھ کر روزے چھوڑو اور اگر بادل ہو جائیں تو شعبان کے تیس دن مکمل کر لو، سعید بن منصور اور ابن ابی شیبہ نے ابن مسعود سے نقل کیا ہے کہ وہ یہ تکبیر کہا کرتے تھے۔

”اللہ اکبر واللہ اکبر لا الہ الا اللہ اللہ اکبر اللہ اکبر وللہ الحمد“

آیت نمبر ۱۴:

﴿احل لکم..... الخ﴾ (۱۸۷) ہے۔

”تمہارے لیے رمضان کی راتوں میں عورتوں سے جماع کرنا حلال کیا گیا ہے وہ تمہارا لباس ہیں اور تم ان کی پوشاک ہو۔ خدا نے جان لیا کہ تم اپنے نفسوں سے خیانت کرو گے۔ پس تم پر رحم کیا اور تمہیں معاف کر دیا۔ اب ان سے ملو اور جو کچھ اللہ نے تمہارے لیے مقدر کیا ہے اسے طلب کرو اور کھاؤ، پیو، یہاں تک کہ صبح کی سفیدی رات کی سیاہی سے الگ ہو جائے یعنی صبح ہو جائے پھر شام تک روزہ مکمل رکھو اور مسجدوں میں اعتکاف کی حالت میں عورتوں کو مت چھوؤ“۔

”احل لکم“ میں اس بات کی طرف اشارہ ہے کہ جس کو حلال کیا وہ پہلے حرام تھا اور بات ایسے ہی تھی جیسا کہ نزول آیت کا سبب بھی اسی طرف مشیر ہے، ”رفٹ“ سے جماع مراد ہے۔ زجاج کا خیال ہے جو افعال بھی شوہر اپنی بیوی سے کرتا ہے کلمہ رفٹ سب کو شامل ہے اور رفٹ کے بعد ”الی“ کا استعمال اس لیے ہے کہ اس میں وصول کا معنی ہے۔ اور خواتین کو مردوں کا لباس کہا اور مردوں کو خواتین کا کیونکہ جماع کے وقت ہر ایک کا دوسرے سے ایسا تعلق ہوتا ہے جیسے تعلق کپڑے اور اس کے پہننے والے

میں ہوتا ہے۔

”خان“ اور ”اختان“ کا ایک معنی ہے اور یہ دونوں خیانت سے ماخوذ ہیں اور ان کو خائنین اس لئے کہا کہ اس کا ضرر انہیں پر لوٹنے والا ہے۔ قول باری تعالیٰ ”فتاب علیکم“ کے دو معنی ہیں۔ ایک یہ کہ ان کی توبہ قبول کرنا اس سے جو ان کے نفسوں نے خیانت کی ہے۔ دوسرا معنی ہے کہ ان کو رخصت و اجازت دے کر تخفیف کر دی ہے۔ اور اسی طرح ”عفی عنکم“ کا ایک معنی ہے گناہ معاف کرنا دوسرا معنی ہے آسانی اور گنجائش دینا، قول باری تعالیٰ ”ابتغوا ما کتب اللہ“ سے مراد ہے اولاد۔ یعنی اپنی عورتوں سے جماع کے ذریعے نکاح کا مقصود اعظم تلاش کرو اور وہ حصول نسل و اولاد ہے۔ بعض کا خیال ہے کہ قرآن میں جو طریقہ تمہارے لئے جائز ہے اس کو تلاش کرو بعض نے کہا کہ رخصت و گنجائش مراد ہے۔ بعض نے کہا کہ لونڈیاں اور بیویاں مراد ہیں۔ بعض نے ایسی باتیں بھی کہیں ہیں کہ نظم قرآن میں اس کی گنجائش نہیں ہے اور اس پر کوئی دلیل بھی نہیں ہے۔ ”خیط ابیض“ سے مراد وہ سفید روشنی ہے جو کنارہ مشرق میں نمودار ہوتی ہے وہ نہیں جو بیٹریے کی دم کی طرح ہوتی ہے وہ فجر کاذب ہے جو نہ تو کسی شئی کو حلال کرتی ہے نہ حرام، اور ”خیط اسود“ سے مراد رات کی سیاہی ہے۔ اور ”تبیین“ کا معنی ہے کہ ایک دوسرے سے ممتاز ہو جائے اور یہ امتیاز صبح کا وقت آنے سے حاصل ہوتا ہے اور ”اتموا الصیام الی الیل“ وجوب و فرضیت کے لیے ہے اور یہ ہر قسم کے روزے کو شامل ہے، شافعیہ کا خیال ہے کہ یہاں چونکہ فرضی روزے کا ذکر ہے تو یہ فرضی روزے کے ساتھ ہی خاص ہے۔ اور نفل روزہ کی افطاری پر جناب عائشہ رضی اللہ عنہا کی حدیث دال ہے کہ ہمیں تحفۃ حلوا آیا آپ نے فرمایا: کہ مجھے دکھاؤ یہ کہہ کر کہ ”میں صبح سے روزہ دار تھا کھالیا“ (مسلم) اور اسی قول میں یہ تصریح بھی ہے کہ روزہ انتہاء رات ہے، مشرق کی طرف سے رات آجانے پر اور مغرب کی طرف سے دن کے جانے پر روزہ دار کو افطاری کی اجازت ہے اور اس

کے لیے کھانا، پینا وغیرہ حلال ہے، اور مباشرت سے مراد یہاں جماع ہے۔ بعض نے کہا کہ جو لمس و بوسہ شہوت سے لیا جائے وہ بھی اس میں داخل ہے۔ جب بغیر شہوت کے ہو تو وہ جائز ہے جیسا کہ جناب عطاء، شافعی، ابن المنذر وغیرہم کا خیال ہے۔ اور ابن عبدالبر نے جو کہا کہ معتکف کے لیے مباشرت و بوس و کنار جائز نہیں ہے اور اس پر اجماع نقل کیا ہے اس کی بھی یہی توجیہ ہے کہ یہ اجماع اسی صورت میں معتبر و مفید ہے کہ یہ دونوں فعل خواہش اور شہوت سے ہوں۔ اور اعتکاف لغت میں ٹھہرنے کا نام ہے اور مخصوص التزام مخصوص انداز میں شرعی اعتکاف ہے۔ اور اس پر اجماع ہے کہ یہ واجب نہیں ہے اور اس پر بھی اتفاق ہے کہ یہ صرف مسجد میں ہوتا ہے۔ اور اعتکاف کے دیگر تفصیلی احکام شروح حدیث میں موجود ہیں کچھ تھوڑے سے ہم نے بلوغ المرام کی شرح میں ذکر کیے ہیں اور اسی آیت کے سبب نزول میں صحابہ رضوان اللہ علیہم اجمعین کی ایک جماعت سے احادیث منقول ہیں جن کو شوکانی نے فتح القدر میں نقل کیا ہے اسی طرف مراجعت کرنی چاہیے۔

آیت نمبر ۱۵:

﴿وَلَا تَأْكُلُوا ..... الخ﴾ (۱۸۸) ہے۔

”اور آپس میں ایک دوسرے کے مال کو ناجائز طریقہ سے مت کھاؤ اور اس کو حکام تک نہ لے جاؤ کہ ناحق لوگوں کے مال کا کچھ حصہ جان بوجھ کر کھا جاؤ۔“

یہ حکم تمام امت اور تمام اموال کا ہے۔ ہاں کسی دلیل شرعی سے ہی اس کی تخصیص ہو سکتی ہے کہ یہ مال لیا جاسکتا ہے تو اس کا لینا شرعی طور پر ہوگا نہ کہ باطل طریقہ سے اور اس کا کھانا حلال ہے نہ کہ گناہ اگرچہ مال والا اس کو مکروہ ہی سمجھے جیسا کہ قرضہ کی ادائیگی ہے جب قرض دار قرضہ واپس نہ دے اور اسی طرح اللہ کی واجب کردہ زکوٰۃ وغیرہ اور شرع کی طرف سے واجب کردہ خرچہ کو مکروہ خیال کرے۔ خلاصہ یہ ہوا کہ شرعاً جس



صاحب مال کا مال لینا جائز نہ ہو وہ لوٹ کر کھایا جائے تو حرام و باطل ہے گو مالک (بعد میں) خوش بھی ہو جائے۔ جیسے زانیہ کی کمائی، کاہن کی شرینی اور شراب کی قیمت۔ باطل لغت میں ناپائیدار کو کہتے ہیں آیت کا مقصد یہ ہوا کہ تم اس حرکت (بد) کا ارتکاب مت کرو کہ ناجائز مال کھاؤ اور (رشوت وغیرہ) کے ذریعے فیصلہ بھی (اپنے حق میں) کرا لو۔ اس آیت میں اس امر کی دلیل ہے کہ حاکم کا فیصلہ حرام کو حلال نہیں کر سکتا اور نہ حلال کو حرام کر سکتا ہے خواہ فیصلہ اموال کا ہو یا فروج کا۔ حاکم جھوٹی گواہی اور جھوٹی قسم کی وجہ سے کسی آدمی کے حق میں کوئی فیصلہ صادر کرے تو پھر بھی اس کے لئے اس کو کھانا حلال نہیں ہے کیونکہ یہ بھی باطل طریقہ سے لوگوں کا مال کھانا ہے اور جب حاکم رشوت لے کر غلط فیصلہ کر دے تو وہ بھی اس مد میں داخل ہے کیونکہ وہ بھی غلط طریقے سے مال کھاتا ہے اور یہ علماء کا متفقہ مسئلہ ہے کہ حکم حاکم نہ حرام کو حلال کر سکتا ہے نہ حلال کو حرام۔

ہاں امام ابو حنیفہ رحمۃ اللہ علیہ سے اس کے خلاف منقول ہے جو بالکل قابل قبول نہیں ہے کیونکہ کتاب اللہ (کما مر) اور سنت پیغمبر صلی اللہ علیہ وسلم اس کے خلاف ہے ام سلمہ رضی اللہ عنہا کہتی ہیں کہ آنحضرت صلی اللہ علیہ وسلم نے فرمایا کہ تم لوگ میرے پاس مقدمات لے کر آتے ہو اور ہو سکتا ہے کہ تم میں سے کچھ لوگ چرب زبان ہوں میں جو کچھ سنتا ہوں اس کے مطابق فیصلہ کر دیتا ہوں میں اپنے فیصلے میں ایک کا حق دوسرے کو دے دیتا ہوں تو اس کے لیے یہ جائز نہیں ہے۔ میں اسے جہنم کی آگ دے رہا ہوں۔ یہ روایت بخاری، مسلم وغیرہ میں ہے اور قول باری تعالیٰ ”فریقاً“ کا معنی ہے حصہ، ٹکڑا وغیرہ، ابن جریر، ابن منذر اور ابن ابی حاتم نے حضرت ابن عباس سے اسی قول باری تعالیٰ کی تفسیر نقل کی ہے کہ۔ ”یہ اس آدمی کے بارے میں ہے کہ جس کے ذمے کچھ مال ہے اور دلیل (گواہ) کوئی نہیں ہے وہ مال لاتا ہے اور حکام سے جھگڑتا ہے اور وہ جانتا ہے کہ حق اس کے خلاف ہے۔“

اور سعید بن منصور اور عبد بن حمید نے مجاہد سے نقل کیا ہے کہ اس کا معنی ہے کہ تو اپنے آپ کو ظالم سمجھتے ہوئے نہ جھگڑا کر۔ حضرت قتادہ سے ابن منذر نے اسی طرح نقل کیا ہے۔

آیت نمبر ۱۶:

﴿يسألونك عن الاهلة قل هي موافيت للناس والحج وليس البر بان تاتوا البيوت من ظهورها ولكن البر من اتقى واتوا البيوت من ابوابها﴾ (ط) ہے۔

”اهلة“ ہلال (چاند) کی جمع ہے ہر ماہ کے ہلال کی بنا پر اسے جمع لایا گیا ہے یا ہر رات کی وجہ سے کیونکہ ہر روز اس کے اوقات بدلتے رہتے ہیں۔ تو گویا اس کی ذات ہی مختلف ہے۔ مہینے کے شروع اور آخر میں طلوع ہونے والے چاند کا نام ہلال ہے اور اس کے بڑا چھوٹا ہونے میں حکمت بیان کرنا مقصود ہے کہ اس (کمی و زیادتی) سے لوگوں کے لیے عبادات و معاملات کے اوقات کی تعیین مطلوب ہے، مثلاً روزہ رکھنا، روزہ چھوڑنا، حج، مدت حمل، عدت، کرایہ جات اور قسمیں وغیرہ۔ اور دوسری جگہ ارشاد الہی ہے کہ (اس تقدیر منازل سے) تم سالوں کی گنتی اور حساب اچھی طرح سمجھ لو۔ موافیت، میقات (بمعنی وقت) کی جمع ہے۔ بعض علماء معانی نے اس جواب یعنی ”قل ہی موافیت“ کو بڑا حکیمانہ انداز تخاطب قرار دیا اور وہ یہ ہے کہ مخاطب جس انداز کے جواب کا طالب ہو جواب اس کے خلاف ہو، بتانا مقصود ہے کہ یہ جواب ہی بہت مناسب ہے۔

اس کی صورت یہ ہے کہ انہوں نے چاند کے وجود میں ہونے والی کمی و زیادتی کے بارے میں پوچھا تھا جس کا جواب ان کو اس کے چھوٹا بڑا ہونے کی حکمت بتا کر دیا گیا ہے۔ اور یہ جواب بہت مناسب ہے کیونکہ سائل کے لیے یہ ہی مقصود اعلیٰ ہے۔ اور اس کے علم کی اسے کوشش کرنی چاہیے۔ اور انصار جب ایک مرتبہ حج کا احرام

باندھ لیتے پھر حج مکمل کیے بغیر کسی ضرورت سے ان کو گھر واپس آنے کی ضرورت محسوس ہوتی تو دروازوں سے داخل نہیں ہوا کرتے تھے بلکہ مکان کی چھتوں سے ہو کر آیا کرتے کیونکہ ان کا خیال تھا کہ محرم اور آسمان کے درمیان کوئی شئی حائل نہیں ہونی چاہیے۔ ابو عبیدہ فرماتے ہیں کہ یہ ایک ضرب المثل ہے۔ معنی یہ ہوا کہ جاہلوں سے سوال کرنا نیکی و تقویٰ نہیں ہے، لیکن نیکی خدا سے ڈرنا ہے اور سوال علماء سے کرنا چاہیے جیسا کہ محاورہ ہے ”اتیت هذا الامر من بابہ“ یعنی میں اس معاملے میں اس کے دروازے سے آیا ہوں۔ اور یہ تفسیر بھی نقل کی گئی ہے کہ یہ عورتوں سے جماع کے بارے میں ہے کہ وہ قبل (فرج) میں جماع کرنے کے مامور ہیں نہ کہ دبر (پیٹھ) میں۔ اس کے علاوہ اور بھی تفسیریں ہیں۔

آیت نمبر ۱:

﴿وقاتلوا فی سبیل اللہ الذین یقاتلونکم ولا تعتدوا ان اللہ لا

یحب المعتدین﴾ (۱۹۰)

فرمان الہی: ”فاعف عنہم واصفح“ اور حکم الہی ”واہجر ہم ہجرا جمیلا“ اور ارشاد الہی: ”لست علیہم بمصیطر“ اور قول باری تعالیٰ:

”ادفع بالتی ہی احسن“ اور اس طرح کی دیگر جتنی بھی ملی آیات ہیں ان کے پیش نظر اہل علم کا اس پر اتفاق ہے کہ ہجرت سے قبل لڑائی ممنوع اور ناجائز تھی۔ جب آپ مدینہ طیبہ تشریف لائے تو یہ آیت نازل ہوئی اور لڑائی کا حکم ہوا۔ بعض اہل علم کا خیال ہے کہ قتال کی اجازت میں نازل ہونے والی پہلی آیت ”اذن للذین یقاتلون بانہم ظلموا“ ہے اس آیت کے نزول کے بعد آپ ﷺ کی یہ کیفیت تھی کہ جو مقابلے میں آتا آپ ﷺ اس سے لڑتے اور جو مقابلہ نہ کرتا آپ ﷺ بھی اس سے تعرض نہ فرماتے تا آنکہ قول باری تعالیٰ:

”اقتلوا المشرکین“ اور ”قاتلوا المشرکین كافة“ نازل ہوا۔

بعض کا خیال ہے کہ اس آیت کے ذریعے ستر آیات منسوخ<sup>۱</sup> ہوئی ہیں۔ سلف کی ایک جماعت کا خیال ہے کہ ﴿الذین یقاتلونکم﴾ سے خواتین، بچے، گوشہ نشین اور ان جیسے دیگر لوگوں کے علاوہ لوگ مراد ہیں اور انہوں نے اس آیت کو محکم غیر منسوخ ہی رکھا ہے۔

قول اول کے قائلین کے نزدیک ”اعتدا“ سے مراد یہ ہے کہ جو کفار کی جماعتیں لڑائی کرنے کی قائل نہ ہوں ان سے لڑنا۔ اور جو ثانی قول کے قائل ہیں ان کے نزدیک اعتدا یہ ہے کہ جو مستحق قتل ہو اسے چھوڑ دیا جائے اور جو مستحق قتل نہیں اسے قتل کر دیا جائے۔

آیت نمبر ۱۸:

﴿واقتلوہم حیث ثقتموہم وأخرجوہم من حیث اخرجوکم  
والفتنة اشد من القتل ولا تقاتلوہم عند المسجد الحرام حتی  
یقاتلوکم فیہ فان قاتلوکم فاقتلوہم کذالک جزاء الکافرین﴾ (۱۹۱)  
﴿فان انتھوا فان اللہ غفور رحیم﴾ (۱۹۲) ہے۔

ابن جریر فرماتے ہیں کہ یہ خطاب مہاجرین کو ہے اور ضمیر (ہم) کفار قریش کی طرف راجع ہے (اھ) اللہ کے رسول ﷺ نے اپنے رب کے حکم کی اطاعت کرتے ہوئے مکہ سے ایسے افراد نکال دیئے تھے جو فتح مکہ کے وقت بھی مسلمان نہ ہوئے تھے، ”فتنة“ کے معنی اور مراد میں کئی اقوال ہیں، اور ظاہر امر یہ ہے کہ اس سے مراد فتنة فی الدین ہے چاہے اس کا سبب کچھ بھی ہو۔ یا صورت کیسی بھی ہو۔ وہ قتل سے بھی زیادہ سخت ہے۔ قول باری تعالیٰ ”ولا تقاتلوہم عند المسجد الحرام“ کی تفسیر

۱ نسخ کے بارے میں متقدمین و متاخرین کی اصطلاحات الگ الگ ہیں اس کی تفصیلات معلوم کرنے کے لیے شاہ ولی اللہ کی الفوز الکبیر فی اصول التفسیر کا مطالعہ فرمائیں۔



میں اہل علم کا اختلاف ہے۔ ایک طبقے کا خیال ہے کہ یہ آیت محکم ہے اور قتال حرم میں بالکل جائز نہیں ہے۔ ہاں جب کوئی ظالم زیادتی کرے تو اس کے ساتھ لڑ کر دفاع کرنا جائز ہے اور یہی حق ہے۔ اور ایک گروہ کا خیال ہے کہ یہ آیت، قول باری تعالیٰ: ﴿فَاقتلوا المشركين حيث وجدتموهم﴾ سے منسوخ ہو چکی ہے۔ اس استدلال کا جواب بصورت جمع و تطبیق یہاں یہ دیا جاتا ہے کہ ﴿اقتلوا المشركين﴾ کا مفہوم یہ لیا جائے کہ حرم کے علاوہ جہاں مشرکین مل جائیں تو انہیں قتل کر دیا جائے۔ اور حرم میں یہ کام نہ کیا جائے۔ اور اس کی تائید اس قول رسول ﷺ سے بھی ہوتی ہے کہ مکہ (میں لڑائی) آپ سے پہلے کسی کے لیے حلال نہیں تھی۔ اور صحیح یہ ہے کہ صرف آنحضرت ﷺ کے لیے کچھ وقت تک اجازت ہوئی تھی اور جو لوگ اس آیت کے نسخ کے قائل ہیں انہوں نے قول پیغمبر ﷺ سے استدلال کیا ہے جو آپ ﷺ نے ابن نطل کے بارے میں حکم دیا تھا دریاں حالیکہ وہ کعبہ کے پردوں سے لٹکا ہوا تھا اس کا جواب یہ ہے کہ یہ معاملہ اس وقت کا تھا جب آپ ﷺ کو رخصت دی گئی تھی۔

﴿فان انتھوا﴾ کا معنی لیا ہے کہ اگر وہ تمہارے ساتھ لڑنے سے باز آجائیں اور اسلام قبول کر لیں۔ (اللہ غفور رحیم ہے)۔  
آیت نمبر ۱۹:

﴿وقاتلوهم حتى لا تكون فتنة و يكون الدين لله فان انتھوا فلا

عدوان الا على الظالمين﴾ (۱۹۳) ہے۔

اس میں حکم ہے کہ مشرکین سے جہاد کرو اگرچہ وہ حرم میں ہی ہوں اور اگرچہ وہ لڑائی کی ابتداء نہ بھی کریں یہ حکم اس وقت تک ہے کہ فتنہ ختم ہو جائے اور عبادت صرف خدا کی ہونے لگے۔ یعنی اسلام کو اختیار کر لیا جائے اور تمام مخالف ادیان ترک کر دیئے جائیں۔ جس شخص نے اسلام قبول کر لیا اور شرک سے تائب ہو گیا اس سے لڑائی جائز نہیں ہے۔ بعض نے فتنہ سے مراد شرک لیا اور ظاہراً اس سے ہر دینی فتنہ مراد ہے جیسا

کہ ابھی گزرا ہے مقصد یہ ہوا ظالم پر زیادتی جائز ہے اور ظالم وہ ہے جو اس فتنہ (شرک) سے باز نہ آیا اور اسلام قبول نہ کیا۔

اور ظالمین کے بدلے کو عدوان کہا گیا ہے جیسے اللہ نے برائی کے بدلے کو برائی سے تعبیر کیا اور جیسے قول باری تعالیٰ:

﴿فمن اعتدى عليكم فاعتدوا عليه﴾ ہے۔

آیت نمبر ۲۰:

﴿الشهر الحرام بالشهر الحرام والحرمان قصاص فمن اعتدى

عليكم فاعتدوا عليه بمثل ما اعتدى عليكم﴾ (۱۹۴) ہے۔

یعنی جب وہ محترم مہینے میں تم سے لڑیں اور اس کی بے حرمتی کریں تو تم بھی ان کو سزا دینے کے لیے اور ان کے اس فعل پر بدلے کے طور ان سے لڑو۔ ”حرمان“ حرمت کی جمع ہے۔ جیسے ظلمات ”ظلمة“ کی جمع ہے۔ حرمان کو جمع اس لئے لایا گیا ہے کہ اس سے کئی حرمان ”شہر حرام کی عزت“ بلد حرام کی تعظیم اور احرام کی تکریم مراد ہیں۔ شرع نے جس چیز کی بے عزتی کرنے سے منع کیا ہو اس کا نام حرمت ہے اور قصاص بمعنی برابری ہے۔ معنی ہوا کہ ہر احترام والی شئی میں قصاص جاری ہوتا ہے۔ اور جو شخص بھی تمہاری قابل احترام شئی کی توہین کرے تو بطور بدلے کے اس کی قابل احترام شئی کی توہین کرو۔ بعض مفسرین کا خیال ہے یہ حکم ابتداء اسلام کا ہے جب جہاد کا حکم نازل ہوا تو یہ حکم منسوخ ہو گیا۔ بعض کا خیال ہے کہ یہ حکم ابھی بھی امت محمد ﷺ میں بحال ہے منسوخ نہیں ہے۔ مثلاً کسی کا مال چھین لیا گیا یا کسی کے بدن کو نقصان پہنچایا گیا تو وہ بھی مقابلے میں اس کی زیادتی کے مطابق اس پر زیادتی کر سکتا ہے۔ یہی خیال امام شافعی رحمۃ اللہ علیہ کا ہے۔ دیگر ائمہ فرماتے ہیں کہ قصاص کے معاملات کا فیصلہ حکام ہی کر سکتے ہیں اسی طرح اموال کا فیصلہ بھی وہی کریں گے۔ جیسا کہ آنحضرت ﷺ کا ارشاد گرامی ہے ”امانت“ امانت رکھنے والے کو دے دو۔ اور جو

آپ سے خیانت کرے آپ اس سے خیانت نہ کریں“ بیہتی وغیرہ، یہی خیال امام ابو حنیفہ کا اور جمہور مالکیہ اور عطاء خراسانی کا ہے۔ قول اول زیادہ قابل ترجیح ہے۔ اسی طرح ابن منذر نے کہا ہے اور ابن عربی اور قرطبی نے اسی کو پسند کیا ہے اور یہ مذہب اوزاعی نے امام مالک سے نقل کیا ہے اور اسی مذہب کی تائید قول رسول اللہ ﷺ سے بھی ہوتی ہے جو آپ ﷺ نے ابوسفیان کی بیوی سے کہا تھا کہ تو اس کے مال میں سے اپنی اور اپنے بچوں کی کچھ ضرورت کے مطابق مال لے لیا کرو۔ اور یہی صحیح ہے اور اس آیت میں قول باری تعالیٰ:

﴿فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا عَتَدَىٰ عَلَيْكُمْ﴾  
 سے زیادہ واضح صریح کوئی نہیں ہے۔ یہ جملہ، جملہ اولیٰ ”والحرمان قصاص“ کی تاکید کے حکم میں ہے اور مکافاة (بدلہ) کو مشاکلۃ اعتداء (زیادتی) سے تعبیر کیا گیا ہے۔ کما تقدم۔ ابن جریر نے ابن عباس سے نقل کیا ہے کہ جب آنحضرت ﷺ مدینہ سے (۶ھ) میں عمرہ کی نیت سے چلے اور مشرکین نے دخول مکہ اور زیارت کعبہ سے روک دیا اور آنحضرت ﷺ اور آپ ﷺ کے صحابہ رضی اللہ عنہم کو ذوالقعدہ جیسے محترم مہینے میں عمرہ سے روک دیا تو آپ ﷺ نے ان سے آئندہ سال دوبارہ آنے پر صلح کر لی پھر آپ ﷺ آئندہ سال تشریف لائے اور آپ ﷺ کی معیت میں حضرات صحابہ رضی اللہ عنہم بھی تھے۔ اور اللہ تعالیٰ نے ان سے یہ قصاص لیا ہے اس آیت میں اور ابن جریر اور ابن ابی حاتم نے اسی طرح ابو العالیہ سے نقل کیا ہے۔ اور عبد بن حمید، ابن جریر نے مجاہد سے بھی ایسے ہی نقل کیا ہے اور قتادہ سے بھی ایسے ہی نقل کیا ہے۔ اور ابن جریر نے ابن جریج سے ایسے ہی نقل کیا ہے اور ابو داؤد نے اپنی (کتاب) ناخ میں، ابن جریر، ابن منذر، ابن ابی حاتم اور بیہقی نے اپنی سنن میں حضرت ابن عباس رضی اللہ عنہ سے نقل کیا ہے کہ یہ قول باری تعالیٰ:

”فَمَنْ اعْتَدَىٰ عَلَيْكُمْ“ اور قول باری تعالیٰ ”وَجَزَاءُ سَيِّئَةٍ“ اور قول باری

تعالیٰ: ”ولمن انتصر بعد ظلمه“ اور قول باری تعالیٰ:

”وان عاقبتکم“ اور دیگر اسی مضمون کی آیات مکی ہیں۔

ان دنوں مسلمان بہت تھوڑے تھے۔ نہ ان کا کوئی بادشاہ تھا جو قوت سے مشرکین کو مغلوب کر لیتا۔ مشرکین کی حالت یہ تھی کہ وہ مسلمانوں کو گالی گلوچ اور ایذا رسانی کی پالیسی اپنائے ہوئے تھے۔ تو اللہ تعالیٰ نے حکم دیا کہ ان کی طرف سے کسی مسلمان کو تکلیف پہنچے تو مسلمان بھی اس مقدار میں ان کو بدلہ دے سکتے ہیں۔ یا صبر کریں یا معاف کریں۔ جب آپ ﷺ مدینہ تشریف لائے اور اللہ تعالیٰ نے مسلمانوں کو قوت دی تو آپ ﷺ نے مسلمانوں کو حکم دیا کہ وہ اپنے مظالم کے فیصلے اپنے بادشاہ کے پاس لے جائیں اور زمانہ جاہلیت کی طرح آپس میں ایک دوسرے پر زیادتی نہ کریں۔ اللہ نے فرمایا کہ:

”جو مظلومی کی حالت میں مارا گیا ہم نے اس کے ولی کو قوت دی ہے“۔ (الآیہ)

یعنی وقت کا حاکم اس کا مدد (مددگار) ہوگا اور اسے ظالم سے انصاف دلائے گا۔ اور جو بادشاہ کے علاوہ خود ہی انتقام کے درپے ہو جائے وہ نافرمان، حدود پھلانگنے والا ہے۔ اس نے تکبر جاہلیت پر عمل کیا ہے اور وہ اللہ کے حکم پر راضی نہیں ہوا ہے (اھ) میرا خیال ہے کہ یہ آیت جس کو ابن عباس رضی اللہ عنہما نے ناسخ بنایا ہے اسی معنی کی تقویت کرتی ہے جس پر آیات منسوخہ دلالت کرتی ہیں کیونکہ قول باری تعالیٰ:

”فقد جعلنا لولیہ سلطانا“ سے ظاہر ہوتا ہے کہ اللہ تعالیٰ نے اس کو

قوت و تسلط دیا ہے جس کی وجہ سے وہ قاتل پر قدرت پاسکتا ہے یہی وجہ ہے کہ اللہ تعالیٰ نے فرمایا کہ: ”فلا یسرف فی القتل“ کہ وہ قتل میں زیادتی نہ کرے۔ اگر

بالفرض مان لیا جائے کہ آیت کا وہی معنی ہے جو انہوں نے بیان کیا ہے تو پھر یہ شخص

ہو جائے گا قتل کے لئے آیات مذکورہ کے عموم سے ان کا ناسخ نہ ہوگا۔ کیونکہ اس میں

صرف قتل ہی امر منصوص ہے۔ اور وہ آیات قتل وغیرہ کو شامل ہیں اور یہ معنی لغت عرب



سے معلوم ہوتے ہیں اور تفسیر قرآن کرتے وقت لغت عرب ہی کی طرف رجوع ہوتا ہے۔  
آیت نمبر ۲۱:

﴿وانفقوا في سبيل الله ولا تلقوا بأيديكم الى التهلكة واحسنوا﴾

ان الله يحب المحسنين ﴿ (۱۹۵) ہے۔

اس آیت میں حکم ہے اللہ کے راستے میں خرچ کرنے کا اور وہ جہاد ہے اور یہ لفظ ہر اس فعل کو شامل و متناول ہے جو فی سبیل اللہ کی مد میں داخل ہے۔ اور قول باری تعالیٰ ”بایدیکم“ میں بازائد ہے اور اسی طرح ”الم يعلم بان اللہ یروی“ میں بھی زائد ہے۔ مبرد صاحب کا خیال ہے کہ ”بایدیکم“ سے مراد ذوات ہیں جیسا کہ جزء بول کر کل مراد لیا جاتا ہے۔ جیسے قول باری تعالیٰ: ”بما کسبت ایدیکم“ میں ہے اور بعض کا خیال ہے یہ بطور مثال کہا گیا ہے۔

ایک محاورہ ہے ”فلان القی بیدہ فی امر کذا“، یہ اس وقت بولا جاتا ہے جب کوئی مطیع ہو جائے کیونکہ لڑائی میں مطیع ہونے والا اپنے ہتھیار اپنے ہاتھ سے پھینکتا ہے۔ یہی انداز ہر عاجز کا ہوتا ہے۔ فعل خواہ کیسا ہی ہو۔ ایک قوم کا خیال ہے کہ اصل عبارت یہ ہے ”ولا تلقوا انفسکم بأیدیکم“ یعنی اپنے آپ کو خود ہلاکت میں نہ ڈالو تہلکة: ہلک یہلک ہلاکا و ہلکا تہلکة“ کا مصدر ہے۔

یعنی ایسا کام نہ کرو جس سے تمہاری ہلاکت ہو، اس آیت کی تفسیر میں ائمہ سلف کے کئی اقوال ہیں، ان کا بیان اور نزول آیت کے سبب کا بیان ابھی آتا ہے۔ صحیح بات یہ ہے کہ لفظ کے عموم کا لحاظ و اعتبار ہوتا ہے۔ جس خاص واقعہ میں نزول ہوا ہو اس کا اعتبار نہیں ہوتا۔ جو بھی ہلاکت ہے خواہ دینی ہو یا دنیاوی وہ اس میں داخل ہے یہی خیال ابن جریر طبری کا ہے۔ اس آیت کے مفہوم میں یہ بھی داخل ہے کہ ایک آدمی جنگ میں جائے اور لشکر پر حملہ آور ہو اور جان کی حفاظت کی طاقت بھی نہیں ہے اور اس کی تاثیر بھی نہیں کسی نشان (مقصد) کے لیے جو مجاہدین کے لیے نفع بخش ہو اور

منکرین سبب کا انکار اس آیت کے تحت اس واقعہ کے اندراج کے لیے ہرگز رکاوٹ نہیں ہے اور ان کا خیال ہے کہ آیت اپنے سبب کے ساتھ خاص ہوتی ہے مگر یہ لغت عرب کے خلاف ہے۔ اور قول باری تعالیٰ ”احسنوا“ کا معنی ہے کہ طاعات میں اچھی طرح خرچ کرو۔ اور اللہ سے اچھا گمان کرو کہ وہ تمہاری کمی کو پورا کرے گا۔ عبد بن حمید، بخاری اور بیہقی نے اپنی سنن میں حضرت حذیفہ سے اس قول کے بارے میں کہا ہے کہ یہ خرچہ کے بارے میں نازل ہوئی ہے۔ سعید بن منصور، عبد بن حمید، ابن جریر، ابن منذر اور ابن ابی حاتم نے حضرت حذیفہ سے اس آیت کی تفسیر میں کہا ہے کہ غربت کے ڈر سے اللہ کے راستے میں خرچ کرنا چھوڑ دینا مراد ہے۔ عبد بن حمید اور بیہقی نے ابن عباس سے اسی طرح نقل کیا ہے اور عبد بن حمید اور ابن جریر نے عکرمہ سے بھی ایسے ہی نقل کیا ہے۔ ابن جریر نے حضرت حسن سے اسی طرح نقل کیا ہے۔ عبد بن حمید اور بیہقی نے حضرت حسن سے (شعب الایمان) میں نقل کیا ہے کہ اس سے مراد بخل کرنا ہے۔ اور ابن جریر اور ابن ابی حاتم نے اس آیت کی تفسیر زید بن اسلم سے نقل کی ہے کہ کچھ لوگ لشکروں میں جاتے تھے۔ آنحضرت ﷺ ان کو بغیر خرچہ دیئے بھیج دیتے تھے۔ وہ راستہ میں روک دیئے جاتے تھے، یا وہ بوجھ بن جاتے تھے۔

اللہ نے ان کو حکم دیا کہ اللہ کے دیئے ہوئے مال سے خرچ کریں اور اپنے آپ کو ہلاکت میں نہ ڈالیں۔ تہلکہ کا معنی ہے کچھ لوگوں کا بھوک و پیاس اور پیدل چلنے کی وجہ سے ہلاک ہو جانا ہے۔ اور اللہ تعالیٰ نے (ایسے لوگوں کے حق) میں اہل مال سے کہا ہے کہ تم ان سے اچھا سلوک کرو۔

عبد بن حمید، ابو یعلیٰ، ابن جریر، بغوی (نے اپنی معجم میں) ابن منذر، ابن ابی حاتم، ابن قانع اور طبرانی نے ضحاک بن ابی جبیر سے نقل کیا ہے کہ انصار مدینہ اللہ کے راستے میں مال خرچ کرتے تھے۔ اور صدقہ میں بھی دیتے تھے۔ اس اثنا میں ان کو خشک سالی کا سامنا کرنا پڑا جس کی وجہ سے ان کو غلط فہمی ہوئی اور انہوں نے انفاق سے

ہاتھ کھینچ لیا، اس وقت اللہ تعالیٰ نے یہ آیت نازل فرمائی۔ عبد بن حمید، ابو داؤد، ترمذی (نے مع التصحیح) نسائی، ابویعلیٰ، ابن جریر، ابن ابی حاتم، حاکم (نے مع التصحیح)، طبرانی، ابن مردویہ اور بیہقی نے اپنی سنن میں اسلم بن عمران سے نقل کیا ہے کہ ہم قسطنطنیہ میں تھے اور مصریوں کے (اس وقت عامل) جناب عقبہ بن عامر تھے اور شامیوں کے عامل فضالہ بن عبید تھے۔

رومیوں کی ایک بڑی جماعت لڑائی کے لئے میدان میں آئی۔ ہم بھی ان کے مقابلے میں نکلے۔ ایک مسلمان رومیوں کی جماعت پر حملہ کرتے ہوئے ان میں گھس گیا۔ لوگوں نے شور ڈال دیا۔ ”سبحان اللہ“ اس نے اپنے آپ کو ہلاکت میں ڈال دیا ہے۔ جناب ابو ایوبؓ صحابی رسول کھڑے ہو گئے۔ اور فرمانے لگے کہ لوگو! تم نے اس آیت کا یہ مصداق قرار دیا ہے۔ حالانکہ یہ آیت ہم انصاریوں کے بارے میں نازل ہوئی تھی۔ جب اللہ تعالیٰ نے اسلام کو عزت دی اور بہت مددگار پیدا ہو گئے تو ہم میں سے بعض لوگوں نے چپکے چپکے (آنحضرت ﷺ سے چھپا کر) کہنا شروع کیا کہ لوگوں کے مال بہت ضائع ہو چکے ہیں اور اللہ تعالیٰ نے اسلام کو عزت بھی دے دی ہے۔ اور اس کے معاون بھی بہت ہو چکے ہیں۔ اب اگر ہم اپنے اموال کی اصلاح کریں (تاکہ وہ کمی پوری ہو جائے) تو ہماری تردید میں اللہ تعالیٰ نے یہ آیت نازل فرمائی تو تہلکہ و ہلاکت یہ ہے کہ جہاد ترک کر کے اپنے اموال کی اصلاح میں محو ہو جانا۔

عبد بن حمید، ابن جریر، ابن منذر، ابن ابی حاتم نے (مع التصحیح) اور بیہقی نے حضرت براء بن عازب سے اس آیت کی تفسیر نقل کی ہے کہ آدمی گناہ کرتا ہے تو اپنے آپ کو ہلاکت میں ڈالتا ہے۔ اور کہتا ہے کہ اللہ مجھے کبھی معاف نہیں کرے گا۔ عبد بن حمید، ابن منذر، ابن مردویہ، طبرانی اور بیہقی نے شعب (الایمان) میں نعمان بن بشیر سے اسی طرح نقل کیا ہے۔ اور عبد بن حمید اور ابن جریر نے اس آیت کی تفسیر

میں کہا ہے کہ وہ ناامیدی ہے، ابن جریر، ابن منذر، ابن ابی حاتم نے حضرت ابن عباس سے نقل کیا ہے کہ تہلکہ اللہ کا عذاب ہے، ابن ابی حاتم نے عبدالرحمن بن اسود بن عبد یغوث سے نقل کیا ہے کہ وہ دمشق کا محاصرہ کیے ہوئے تھے۔ اسی دوران ایک آدمی اکیلا ہی دشمن کی طرف بھاگ نکلا۔ مسلمانوں نے اس پر تنقید کی، اور اس واقعہ کی اطلاع عمرو بن العاص کو دی گئی تو انہوں نے اس آدمی کو برقرار رکھتے ہوئے واپس پیغام بھیجا کہ اللہ کا فرمان ہے۔ ”لا تلقوا“ (الآیة)

ابن جریر نے ایک صحابی سے قول باری تعالیٰ ”احسنوا“ کی تفسیر نقل کی ہے کہ فرائض ادا کرو، اور عبد بن حمید نے ابو اسحاق سے اسی طرح نقل کیا ہے۔ عبد بن حمید اور ابن جریر نے عکرمہ سے نقل کیا ہے کہ ”احسنوا“ کا معنی ہے کہ اللہ تعالیٰ سے اچھا گمان رکھو۔

آیت نمبر ۲۲:

﴿ وَأَتَمُوا الْحَجَّ وَالْعُمْرَةَ لِلَّهِ ﴾ (۱۹۶) ہے۔

”اتمام حج و عمرہ“ کے مفہوم کی تعیین میں علماء کا اختلاف ہے۔ بعض علماء کا خیال ہے کہ حج و عمرہ اس طرح ادا کرنا کہ اس میں کسی امر ممنوع کا ارتکاب نہ ہو اور کسی شرط و فرائض میں کمی نہ کی جائے جیسے دوسری جگہ ارشاد ہے ”فاتمهن“ ایک دوسرے مقام پر ہے ”اتموا الصیام الی الیل“

سفیان کا خیال ہے کہ آدمی کا گھر سے صرف انہی دو اعمال کے لیے نکلنا ہی اتمام ہے۔ بعض کا خیال ہے کہ ان دونوں میں سے ایک عمل کو ادا کیا جائے تمتع اور قرآن نہ کیا جائے۔ یہی ابن حبیب کا خیال ہے اور انہوں نے کہا ہے کہ غیر مناسب امور کو ان میں حلال نہ سمجھیں، بعض نے کہا ہے کہ ان دونوں کا احرام اپنے گھر سے ہی باندھ لینے کا نام اتمام ہے، بعض نے کہا کہ ان دونوں سفروں میں حلال و طیب رقم خرچ کرے (ابن ابی حاتم، ابو نعیم)



اور ابن عبدالبر نے تمہید میں یعلیٰ بن امیہ سے نقل کیا ہے کہ ایک آدمی آپ کے پاس آیا اس وقت آپ جمرانہ میں تھے۔ اس وقت اس پر خوشبو کے آثار تھے۔ اس نے کہا کہ یا رسول اللہ ﷺ میں اپنے عمرے میں کیا کروں؟ تو اللہ تعالیٰ نے ”واتموا الحج..... الخ“ نازل فرمائی۔ آنحضرت ﷺ نے فرمایا کہ عمرے کے بارے میں پوچھنے والا آدمی کہاں ہے اس نے کہا حضرت میں یہ ہوں آپ نے فرمایا کہ کوٹ اتار دو اور خوشبو کے آثار دھو ڈالو پھر جو کچھ حج میں تو نے کرنا ہے وہ عمرہ میں کرو۔ اس کو بخاری و مسلم وغیرہما نے بیان کیا ہے مگر اس میں یہ ہے کہ آنحضرت ﷺ پر یہ وحی سوال کے بعد نازل ہوئی تھی اور انہوں نے اس آیت کا ذکر نہیں کیا، ابن جریر اور ابن منذر نے ابن عباس سے نقل کیا ہے کہ دسویں تاریخ کو جمرہ عقبہ کو مارنے اور بیت اللہ کی زیارت کے بعد حلال ہو جانے کا نام تمام حج ہے اور بیت اللہ کا طواف کرنے اور صفا و مروہ کے مابین سعی کرنے کے بعد حلال ہونے کا نام تمام عمرہ ہے حج اور عمرہ کی فضیلت میں کثیر روایات مروی ہیں۔ یہ ان کے بیان کا مقام نہیں ہے۔ امت کا اتفاق ہے کہ جو آدمی بیت اللہ تک جانے کی طاقت رکھتا ہے اس پر حج فرض ہے۔ اس آیت سے فرضیت عمرہ پر بھی استدلال کیا گیا ہے۔ کیونکہ دونوں کے اتمام کا حکم خود حج اور عمرہ کا حکم بھی ہے۔

علی رضی اللہ عنہ، ابن عمر رضی اللہ عنہما، اور ابن عباس رضی اللہ عنہما، عطاء رضی اللہ عنہ، طاؤس رضی اللہ عنہ، مجاہد رضی اللہ عنہ، حسن رضی اللہ عنہ، ابن سیرین رضی اللہ عنہ، شعبی رضی اللہ عنہ، سعید بن جبیر رضی اللہ عنہ، مسروق رضی اللہ عنہ، عبداللہ بن شداد رضی اللہ عنہ، شافعی رضی اللہ عنہ، احمد رضی اللہ عنہ، اسحاق رضی اللہ عنہ، ابو عبیدہ رضی اللہ عنہ، اور ابن جہیم رضی اللہ عنہ مالکی کا یہی مذہب ہے۔ اور امام مالک رضی اللہ عنہ، نخعی رضی اللہ عنہ اور اصحاب الرائے جیسا کہ ابن منذر نے ان سے نقل کیا ہے۔ کا نظریہ ہے عمرہ سنت ہے۔

اور ابو حنیفہ رضی اللہ عنہ سے منقول ہے کہ عمرہ واجب ہے اور جو لوگ عمرہ کے سنت ہونے کے قائل ہیں ان میں ابن مسعود رضی اللہ عنہ، اور جابر رضی اللہ عنہ، ابن عبداللہ ہیں اور حج و عمرہ

کے وجوب کے قائلین کا مستدل وہ حدیث ہے جو بخاری میں ہے کہ آنحضرت ﷺ نے اپنے صحابہ رضی اللہ عنہم سے کہا تھا کہ جس کے پاس قربانی ہے وہ حج و عمرہ کا احرام باندھے اور آنحضرت ﷺ سے صحیح بخاری میں منقول ہے کہ آپ ﷺ نے فرمایا کہ قیامت تک عمرہ حج میں داخل ہے۔

دارقطنی اور حاکم نے زید بن ثابت رضی اللہ عنہ سے نقل کیا ہے کہ آنحضرت ﷺ

نے فرمایا:

”حج اور عمرہ دونوں فرض ہیں جس سے بھی ابتداء کریں جائز ہے۔“

دوسرے گروہ کا استدلال اس حدیث سے ہے کہ جس کو شافعی رحمہ اللہ نے ”ام“ میں نقل کیا ہے اور عبدالرزاق، ابن ابی شیبہ اور عبد بن حمید نے ابو صالح سے نقل کیا ہے کہ حضور ﷺ نے فرمایا ہے کہ:

”حج جہاد ہے اور عمرہ نفل ہے“

ابن ماجہ نے طلحہ بن عبید اللہ سے مرفوعاً اسی طرح نقل کیا ہے۔ ابن ابی شیبہ، عبد بن حمید اور ترمذی نے مع التصحیح حضرت جابر رضی اللہ عنہ سے نقل کیا ہے۔ ”کہ ایک آدمی نے آنحضرت ﷺ سے پوچھا کہ کیا عمرہ واجب ہے؟ آپ ﷺ نے فرمایا: ”نہیں اور عمرہ کرنا تمہارے لیے بہتر ہے“ ان لوگوں نے اس آیت اور ان احادیث کا جن میں ذکر ہے عمرہ فرض واجب ہے جواب یہ دیا ہے کہ وہ آیت اور احادیث اس پر محمول ہیں کہ جب آدمی عملاً عمرہ میں داخل ہو جائے اور عمرہ شروع کرنے کے بعد بلا اختلاف واجب ہوتا ہے۔ گویا استدلال کمزور و ناقص ہے مگر تطبیق اولہ کے لیے یہ راستہ اختیار کرنا ضروری ہے۔

خصوصاً جب جابر رضی اللہ عنہ کی حدیث میں آنحضرت ﷺ سے عدم وجوب کی تصریح موجود ہے۔ اور اسی پر محمول ہوں گی وہ روایات جن میں وجوب کا ذکر موجود ہے جیسا کہ اس کو امام شافعی رحمہ اللہ نے ”ام“ میں ذکر کیا ہے کہ وہ خط جو آنحضرت ﷺ نے عمرو بن حزم کو لکھا تھا کہ عمرہ چھوٹا حج ہے۔ اور اسی طرح ابن عمر رضی اللہ عنہ کی حدیث

بیہتی شعب الایمان میں ہے کہ ایک آدمی آنحضرت ﷺ کے پاس آیا اور عرض کی کہ مجھے وصیت کیجئے۔

آپ ﷺ نے فرمایا کہ اللہ کی عبادت کر اس کے ساتھ شرک مت کرنا اور نماز پڑھ، زکوٰۃ دے، رمضان کے روزے رکھ، حج کر، عمرہ کر، سن اور اطاعت کر، اظہار کو اختیار کر اور پوشیدگی سے بچ۔

جن احادیث میں حج و عمرہ کا اکٹھا ذکر ہے مناسب یہی ہے کہ کہا جائے کہ حج اور عمرہ تمام اعمال سے افضل ہیں اور یہ دونوں اپنے مابین کے لیے کفارہ ہیں اور ان دونوں سے پہلے سب گناہ معاف ہو جاتے ہیں۔ ”ونحو ذلك“، ”فان

أحصرتم“ حصر بمعنی رکاوٹ ہے۔ ابو عبیدہ، کسائی اور خلیل کا خیال ہے کہ محاورہ اس طرح ہے کہ ”أحصر بالمرض وحصر بالعدو“ ابن فارس کی کتاب (مجل) میں اس کا عکس ہے کہ احصر بالعدو وحصر بالمرض ابن العربی نے اول کو ترجیح دی ہے اور کہا کہ اکثر اہل لغت اسی کے قائل ہیں۔ زجاج کا خیال ہے کہ تمام اہل لغت کا یہی خیال ہے۔ فراء کا خیال ہے یہ دونوں ہم معنی ہیں خواہ مرض میں مستعمل ہوں یا عدو میں اور ابو عمرو و شیبانی نے فراء کی موافقت کی ہے کہ ”حصرنی الشئی و احصرنی“ دونوں ”حبسنی“ بمعنی روکنا مستعمل ہیں۔

اہل لغت کے اختلاف کی وجہ سے ائمہ فقہ نے اس آیت کی تفسیر میں اختلاف کیا ہے، حنفیہ کا خیال ہے کہ ”محصر“ اسے کہا جاتا ہے جسے احرام کے بعد کسی مرض یا دشمن وغیرہ کی وجہ سے دخول مکہ سے روک دیا جائے۔ شافعیہ اور اہل مدینہ کا خیال ہے کہ اس آیت سے مراد دشمن کی رکاوٹ ہے۔ اور جمہور علماء دین کا خیال ہے کہ جہاں بھی دشمن کی رکاوٹ آئے محصر وہیں احرام کو کھول دے گا۔

اگر اس کے پاس قربانی ہے تو وہیں ذبح کر دے اور سر منڈا دے جیسے

آنحضرت ﷺ اور آپ ﷺ کے ساتھیوں نے مقام حدیبیہ میں کیا تھا۔ امام شافعی رضی اللہ عنہ نے

اپنی کتاب ”ام“ میں اور عبدالرزاق، ابن ابی شیبہ، عبد بن حمید، ابن جریر، ابن منذر اور ابن ابی حاتم رضی اللہ عنہم نے ابن عباس رضی اللہ عنہما سے نقل کیا ہے کہ معتبر رکاوٹ صرف دشمن کی ہے، جس کسی کو کوئی تکلیف یا درد سر یا راستہ بھول جائے اس کا کوئی اعتبار نہیں ہے کیونکہ اللہ نے فرمایا ہے کہ ”فاذا امنتم“ کہ جب تمہیں امن حاصل ہو اور یہ (امن) خوف (عدو) کے بعد ہی ہوتا ہے اور ابن ابی شیبہ نے حضرت عمر رضی اللہ عنہ سے نقل کیا ہے کہ رکاوٹ صرف دشمن کی ہے اور زہری سے بھی ایسے ہی منقول ہے، ابن ابی شیبہ نے عطاء سے بھی نقل کیا ہے، رکاوٹ صرف مرض یا دشمن یا کسی امر مانع کی ہی معتبر ہے۔

انہوں نے حضرت عروہ سے بھی نقل کیا ہے کہ جو چیز محرم کو روک دے تو وہ احصار ہے اور امام بخاری رضی اللہ عنہ نے بھی مسور سے نقل کیا ہے کہ آنحضرت صلی اللہ علیہ وسلم نے حلق سے پہلے قربانی دی تھی اور اپنے ساتھیوں کو بھی اس بات کا حکم دیا۔ ابن جریر اور ابن منذر نے ابن عباس سے ”فان احصرتم“ کی تفسیر نقل کی ہے کہ جو آدمی حج یا عمرے کا احرام باندھے پھر کسی سخت مرض کی وجہ سے بیت اللہ تک نہیں پہنچ سکا یا کسی دشمن نے اسے روک دیا۔ تو جو ہدی (قربانی) میسر آئے اسے ذبح کر دے خواہ بکری ہو یا کوئی دوسرا جانور۔ اور اگر وہ حج فرضی ادا کر رہا تھا تو اس کی قضاء لازم ہے۔ اور اگر نقلی حج تھا تو قضاء لازم نہیں ہے۔

سعید بن منصور، عبد بن حمید، ابن جریر، اور ابن ابی حاتم نے حضرت ابن مسعود سے قول باری تعالیٰ ”فان احصرتم“ کی تفسیر میں کہا ہے کہ آدمی جب حج کا احرام باندھے پھر کوئی رکاوٹ پیدا ہو جائے تو جو قربانی میسر ہو بھیج دے۔ اگر کوئی آدمی قربانی کے اپنے محل پر پہنچنے سے پہلے ہی سر منڈا دے یا خوشبو استعمال کرے یا کوئی دوا استعمال کرے تو اس کے ذمے روزے ہوں گے اور صدقہ یا قربانی ہوگی۔ تفصیل یہ ہے کہ اس کے ذمے تین روزے ہوں گے اور صدقہ تین صاع ہوگا جو چھ



مساکین پر تقسیم ہوگا اس طرح کہ ہر مسکین کو نصف صاع ملے گا (نسک) بکری کی قربانی ہوگی۔ ”قوله فَإِذَا امْتَمْتُمْ“ یعنی جب آدمی رہا ہو جائے پھر اس انداز سے بیت اللہ چلا جائے عمرہ کر کے حلال ہو جائے اور آئندہ سال حج کرے۔ اگر رہائی کے بعد وہ گھر واپس آجائے اور بیت اللہ نہ جائے تو اس پر حج و عمرہ دونوں ہوں گے۔ اگر وہ تمتع کی حالت میں حج کے مہینوں میں واپس ہوا تو اس کے ذمہ آسان قربانی بکری ہے۔ اگر اسے قربانی نہ ملے تو پھر وہ تین روزے حج کے ایام میں رکھے اور سات روزے جب واپس آئے۔ ابراہیم کہتے ہیں کہ میں نے یہ حدیث سعید بن جبیر سے بیان کی تو انہوں نے کہا کہ ایسا ہی ابن عباس رضی اللہ عنہما نے اس حدیث میں کہا ہے۔ ”فما استيسر من الهدى“ میں ہدی سے مراد وہ جانور ہے جو بیت اللہ کی طرف بھیجا جائے خواہ اونٹ ہو یا کوئی دوسرا۔ جمہور کا خیال ہے وہ بکری ہے۔

ابن عمر رضی اللہ عنہما اور عائشہ رضی اللہ عنہا اور ابن زبیر رضی اللہ عنہ نے کہا ہے وہ اونٹ یا گائے ہے۔ حسن نے کہا ہے سب سے اعلیٰ قربانی اونٹ ہے۔ درمیانی گائے اور کم از کم بکری ہے۔ قولہ ”لا تحلقوا رؤسکم حتی يبلغ الهدى محله“<sup>①</sup> یہ پوری امت کو خطاب ہے اس میں محصر وغیر محصر کا کوئی فرق نہیں ہے۔ اہل علم کی ایک جماعت کا یہی خیال ہے۔ ایک گروہ کا خیال ہے کہ یہ خطاب صرف ان کو ہے جن کو حج سے روک دیا گیا ہے۔ یعنی تم لوگ احرام نہ کھولو جب تک تمہیں معلوم نہ ہو جائے کہ تمہاری بھیجی ہوئی قربانی اپنے محل پر پہنچ گئی ہے۔ یعنی اس جگہ جہاں اس کا ذبح کرنا حلال ہے۔ اور اس کی تعیین میں لوگوں نے اختلاف کیا ہے۔

امام مالک و شافعی فرماتے ہیں کہ یہ وہ جگہ ہے جہاں آدمی کو روک دیا جائے۔ کیونکہ آنحضرت صلی اللہ علیہ وسلم کو حدیبیہ والے سال روک دیا گیا تھا تو آپ صلی اللہ علیہ وسلم نے

① یعنی سر نہ منڈاؤ جب تک قربانی اپنی جگہ نہ پہنچ جائے۔

وہاں ہی قربانی کی تھی۔ حضرت ابو حنیفہ رضی اللہ عنہ کا خیال ہے وہ جگہ حرم ہے کیونکہ ارشاد الہی ہے: ”ثم محلها..... الخ“ کہ اس کے حلال ہونے کی جگہ بیت اللہ ہے۔ اس کا جواب یہ ہے کہ اس کا مخاطب وہ آدمی ہے جو وہاں پہنچ سکتا ہو۔ آنحضرت صلی اللہ علیہ وسلم کا مقام حدیبیہ میں قربانی کرنے کا جواب حنیفہ نے یہ دیا ہے کہ حدیبیہ کے جس نچلے حصے میں آپ صلی اللہ علیہ وسلم نے قربانی کی تھی وہ حرم میں شامل ہے۔ احناف کا رو اس طرح کیا گیا ہے کہ جس مقام پر آپ صلی اللہ علیہ وسلم نے قربانی کی تھی وہ حرم میں داخل نہیں ہے۔ قولہ:

”فمن كان منكم مريضا او به اذى من راسه ففدية من صيام او

صدقة او نسك“<sup>①</sup>

لغة یہاں مرض سے مراد ہر وہ تکلیف ہے جس پر مرض کا اطلاق ہو سکتا ہے اور سر کی تکلیف سے مراد ہے کہ سر میں جوئیں پیدا ہو جائیں یا زخم وغیرہ ہو جائے۔ آیت کا مفہوم یہ ہے کہ جو کوئی مریض ہو یا سر میں تکلیف ہو تو وہ سر منڈا دے تو اس پر فدیہ ہے۔ یہاں صیام، صدقہ، نسک مطلقاً مذکور ہیں مگر حدیث نے اس کی تفصیل کر دی ہے۔ (صحیح بخاری) میں ہے کہ آنحضرت صلی اللہ علیہ وسلم نے کعب بن عجرہ رضی اللہ عنہ کو دیکھا کہ وہ محرم ہیں اور جوئیں ان کے چہرے پر گر رہی تھیں۔ آپ نے فرمایا کہ تجھے تیری جوئیں تکلیف دے رہی ہیں انہوں نے کہا: ”جی“ آپ نے سر منڈانے اور چھ مساکین کو کھانا کھلانے یا بکری ذبح کرنے یا تین روزے رکھنے کا حکم دیا۔ ابن عبدالبر نے کہا ہے کہ تمام علماء کا اتفاق ہے کہ یہاں نسک سے مراد بکری ہے۔ اور جمہور علماء نے کہا ہے کہ اس آیت میں جن روزوں کا ذکر ہے وہ تین ہیں۔ اور کھانا چھ مساکین کو کھلانا

① جو شخص بیمار ہو یا اس کے سر میں تکلیف ہو تو اس پر روزوں کی شکل میں فدیہ ہے یا صدقہ ہے یا

قربانی ہے۔

ہے۔ حضرت حسن (بصری) عکرمہ اور نافع سے منقول ہے کہ سر کی تکلیف ہو تو دس روزے رکھنے ہیں اور کھانا بھی دس مساکین کو کھلانا ہے۔ مگر جو حدیث ابھی گزری ہے ان کا رد کرتی ہے اور ان کی بات کو باطل قرار دیتی ہے۔ امام مالک، شافعی، ابوحنیفہ، ان کے ساتھی اور داؤد کا خیال ہے کہ یہ کھانا آنحضرت ﷺ کے مد کے حساب سے دو دو دیے جائیں یعنی ہر مسکین کو دو مد دیے جائیں۔ ثوری کا خیال ہے کہ گندم ہو تو نصف صاع اور دوسری کوئی جنس ہو تو مکمل صاع دیا جائے۔ اور یہ مسلک ابوحنیفہ سے بھی منقول ہے۔ ابن منذر نے کہا ہے کہ یہ غلط ہے کیونکہ کعب سے بعض احادیث میں منقول ہے کہ آنحضرت ﷺ نے فرمایا تھا کہ تین صاع کھجور چھ مساکین پر خیرات کر دو، امام احمد سے روایات مختلف ہیں۔

ایک روایت تو امام مالک و شافعی کے مانند ہے۔ دوسری روایت میں ہے کہ اگر گندم دینا چاہے تو ہر مسکین کو ایک ایک مد دے اور اگر کھجور دینا چاہے تو پھر آدھا صاع دے۔ مکان فدیہ میں بھی ائمہ کا اختلاف ہے۔ عطاء کہتے ہیں کہ قربانی ہو تو مکہ میں دے۔ اگر کھانا کھلانا ہو یا روزے رکھنے ہوں تو جہاں چاہے رکھ لے۔ یہی اہل الرأی کا خیال ہے۔

طاؤس اور شافعی فرماتے ہیں کہ کھانا کھلانا اور قربانی یہ ضرور مکہ میں ہوں اور روزے جہاں چاہے رکھ لے۔ امام مالک اور مجاہد کا خیال ہے کہ یہ تمام احکام جہاں چاہے ادا کرے۔ شوکانی نے فتح القدر میں کہا ہے کہ یہی حق ہے۔ کیونکہ تعین مکان کی دلیل ہی کوئی نہیں ہے۔ (۱۵)

”فاذا امنتم“ یعنی جب تم مرض سے شفا یاب ہو جاؤ یا دشمن کے خوف سے امن میں ہو جاؤ (بنا پر اختلاف سابق کے) مگر یہ معنی زیادہ واضح ہے کیونکہ ”امنتم“ کا لفظ بہ نسبت مرض سے شفا یاب ہونے کے ”امن من العدو“ میں زیادہ مستعمل ہے تو جس نے ”احصرتم“ میں دشمن کی رکاوٹ مراد لی ہے اس کی اس قول

سے تائید ہوتی ہے۔ جیسے قول باری تعالیٰ:

”فمن كان منكم مريضاً“ اس کی تائید کرتا ہے جو قول مذکور کا قائل ہے کیونکہ مرض کا الگ ذکر کیا گیا ہے۔ اور اس میں اختلاف ہے کہ اس کے مخاطب خاص طور پر محصور لوگ ہیں، یا تمام امت ہے۔ جیسا کہ اختلاف گزر چکا ہے۔ ”فمن تمتع بالعمرة الى الحج فما استيسر من الهدى“<sup>①</sup> کا مطلب یہ ہے کہ آدمی عمرے کا احرام باندھے پھر افعال عمرہ ادا کر کے مکہ میں حلالی ہو کر رہے، یہاں تک کہ پھر حج کا احرام باندھے۔ اس طرح عمرہ کرنے سے اس کے لیے وہ اشیاء حلال ہو گئیں جو محرم کے لیے حلال نہیں تھیں۔ اور تَمَتَّعَ اور اسْتَمْتَعَ کا یہی معنی ہے اور اہل علم کا اتفاق ہے کہ تمتع جائز ہے۔

شوکانی نے فتح القدير میں لکھا ہے کہ میرے نزدیک اقسام حج میں سے یہ افضل ہے جیسا کہ میں نے اپنی کتاب منتقى کی شرح میں لکھا ہے (۱۷) اور مختصر جس کا نام ”الدر البہیہ“ ہے اور اس کی شرح میں بھی جس کا نام ”الدراری المضيئة“ ہے۔ اور ”فما استيسر من الهدى“ کی بحث ابھی گزری ہے۔ قولہ:

”فمن لم يجد فصيام ثلاثة ايام في الحج وسبعة اذا رجعتم تلك عشرة كاملة“<sup>②</sup>

یعنی مال نہ ہونے کی وجہ سے یا حیوان نہ ملنے کی وجہ سے جس کو قربانی نہ ملے تو وہ تین روزے دوران حج رکھے اور یہ روزے احرام باندھنے سے لے کر یوم النحر تک رکھے جاسکتے ہیں۔ بعض نے کہا ”یوم الترویہ“ (آٹھویں تاریخ) سے

① جو فائدہ اٹھائے عمرے کے ساتھ حج تک جو اسان ہو قربانی کرے۔

② جس کو قربانی نہیں ملی وہ تین روزے حج کے دوران رکھے اور سات روزے جب تم واپس لوٹو یہ مکمل دس روزے ہیں۔



ایک دن پہلے، یوم الترویہ اور یوم عرفہ کو روزہ رکھے۔ بعض نے کہا ہے کہ حج کا احرام باندھنے سے لے کر عرفہ کے دن تک اجازت ہے۔ بعض نے کہا ہے کہ ذی الحجہ کے اول عشرے میں رکھے۔ بعض نے کہا کہ جب تک مکہ میں ہو رکھ سکتا ہے۔ اور بعض نے کہا ہے کہ احرام سے پہلے تین روزے رکھ لے۔ اور بعض اہل علم کا خیال ہے کہ ایام تشریق میں وہ آدمی روزے رکھ سکتا ہے جسے قربانی میسر نہیں ہے۔ کچھ دوسروں نے منع بھی کیا ہے۔ اور رجوع سے مراد اپنے وطن کو واپس آنا ہے۔

احمد اور اسحاق نے کہا ہے کہ راستہ میں روزے جائز ہیں اور اس پر وجوب کو تنگ نہیں کیا گیا۔ ہاں جب وہ اپنے وطن میں آجائے۔ امام شافعی رحمۃ اللہ علیہ، قتادہ رحمۃ اللہ علیہ، ربیع رحمۃ اللہ علیہ، مجاہد رحمۃ اللہ علیہ، عکرمہ رحمۃ اللہ علیہ، اور حسن رحمۃ اللہ علیہ وغیرہ کا یہی خیال ہے۔ امام مالک رحمۃ اللہ علیہ کا خیال ہے کہ جب منیٰ سے واپس لوٹے تو روزہ رکھے اول قول زیادہ راجح ہے اور ابن عمر رضی اللہ عنہما سے صحیح میں ثابت ہے کہ آنحضرت صلی اللہ علیہ وسلم نے فرمایا ہے:

”جو قربانی نہ پائے، وہ تین روزے حج کے دوران رکھے اور سات جب وہ اپنے گھر لوٹے“

آنحضرت صلی اللہ علیہ وسلم نے خود ہی وضاحت فرمادی ہے کہ رجوع سے مراد رجوع الی الوطن ہے اور اسی طرح ابن عباس رضی اللہ عنہما سے بھی صحیح میں موجود ہے کہ ”سات روزے جب تم اپنے شہروں کو لوٹو“ اللہ سبحانہ نے فرمایا ہے کہ ”یہ دس روزے ہیں حالانکہ ہر آدمی جانتا ہے کہ تین اور سات دس ہوتے ہیں (وجہ یہ ہے) کہ کوئی وہمی یہ خیال نہ کرے کہ اس میں اختیار ہے کہ حج کے دوران رکھو تو تین، گھر جا کر رکھو تو سات“ زجاج نے یہی کہا ہے۔

مبرد کا خیال ہے کہ یہ گنتی کے اختتام کی طرف اشارہ ہے تاکہ کوئی متوہم یہ خیال نہ کرے کہ سات کے بعد اس کے ذمے کوئی شئی باقی ہے۔ بعض نے کہا ہے یہ تاکیداً کہا گیا ہے اور اہل عرب اس قسم کا خلاصہ (ٹوٹل) بیان کیا کرتے تھے جو اس سے کم گنتی ہوتی تھی اس میں ایسے ہی کرتے تھے۔ جیسے شاعر کا قول ہے۔

ثلاث واثنتان فہن خمس

وسادسة تمیل الی شماسی ①

اور کاملہ خلاصہ کے بعد دوسری تاکید ہے۔ روزوں کے حکم کو مزید پختہ کرنے کے لئے لائی گئی ہے۔ تاکہ گنتی میں کمی نہ رہ جائے۔ قولہ:

② "ذک لمن لم یکن اہلہ حاضرۃ المسجد الحرام"

"ذک" کا اشارہ بعض لوگوں کے نزدیک تمتع کی طرف ہے۔ تو عبارت کا مفہوم یہ ہوا کہ مسجد حرام کے باسیوں کو تمتع جائز نہیں ہے۔ جیسا کہ ابوحنیفہ اور ان کے اصحاب کا خیال ہے۔ انہوں نے کہا ہے اہالیان مسجد حرام میں سے جو بھی تمتع کرے گا اس پر جرمانے کا خون (بکری) ہوگا جس سے وہ خود نہیں کھا سکتا۔

بعض نے کہا ہے کہ اس کا اشارہ قربانی اور روزے کے وجوب کی طرف ہے کہ اہالیان مشعر حرام پر نہ قربانی ہے اور نہ روزے ہیں۔ جیسا کہ شافعی رحمۃ اللہ علیہ اور ان کے احباب کا خیال ہے۔ یعنی اس سے مراد وہ لوگ ہیں جو حرم کے باسی نہ ہوں۔ یا وہ مراد ہیں جو میقات کے اندر نہ ہوں۔ جو لوگ میقات سے باہر کے رہائشی ہیں ان میں ائمہ کا اختلاف ہے۔

آیت نمبر ۲۳:

﴿ الحج أشهر معلومات..... الخ ﴾ (۱۹۷) ہے۔

یعنی حج کے مہینے معلوم ہیں۔ اس میں لفظ محذوف نکال کر اصل عبارت یہ ہے "وقت الحج اشهر" یعنی حج کرنے کا وقت معلوم ہے۔ اور بعض کے ہاں یہ عبارت ہے۔ "الحج فی اشهر"

اس عبارت کے لحاظ سے اس پر نصب ہونا چاہیے تھا حرف جر کے حذف

① تین اور دو پانچ ہیں اور چھٹی حائل ہوتی ہے میرے انکار کی طرف۔

② یہ حکم اس آدمی کے لیے ہے جس کے اہل مسجد حرام کے باسی نہ ہوں۔

کے ساتھ ”اشہراً“ رفع نہیں چاہیے تھا۔ فراء کا خیال ہے کہ رفع بہت مشہور ہے۔ کیونکہ عبارت یہ ہوئی ”وقت الحج اشہر“ اور بعض کے نزدیک ”الحج حج اشہر“ ہے۔ معلوم مہینوں سے مراد کون سے مہینے ہیں؟ ائمہ کا اس میں اختلاف ہے۔ ابن مسعود رضی اللہ عنہ، ابن عمر رضی اللہ عنہما، عطاء اللہ علیہ، ربیع اللہ علیہ، مجاہد اللہ علیہ اور زہری اللہ علیہ کا مذہب ہے۔ وہ شوال، ذوالعقدہ اور مکمل ذوالحجہ ہے۔ یہی امام مالک اللہ علیہ کا خیال ہے۔ ابن عباس رضی اللہ عنہما، سدی اللہ علیہ، شععی اللہ علیہ، اور نخعی اللہ علیہ کا خیال ہے کہ وہ شوال، ذوالعقدہ اور دس دن ذوالحجہ کے ہیں۔ اور یہی خیال ابوحنیفہ اللہ علیہ، شافعی اللہ علیہ اور احمد اللہ علیہ وغیرہم کا ہے۔

اور امام مالک اللہ علیہ سے بھی منقول ہے اور اس اختلاف کی حقیقت اس وقت معلوم ہوگی جب کوئی یوم النحر کے بعد اعمال حج ادا کرے۔ جو اس بات کا قائل ہے کہ مکمل ذوالحجہ کا وقت ہے اس کے ہاں تاخیر کا جرمانہ (خون) لازم نہ ہوگا۔ اور جس کے ہاں ذوالحجہ کے دس ہیں۔ اس کے نزدیک دم تاخیر (تاخیر کا جرمانہ) لازم ہوگا۔

اور یہی آیت ان حضرات کا استدلال ہے جو کہتے ہیں کہ حج کا احرام حج کے مہینوں سے پہلے باندھنا جائز نہیں ہے۔ وہ علماء یہ ہیں، عطاء اللہ علیہ، طاؤس اللہ علیہ، مجاہد اللہ علیہ، اوزاعی اللہ علیہ، شافعی اللہ علیہ، ابو ثور اللہ علیہ ان سب کا خیال ہے جو شخص احرام حج، حج کے مہینوں سے پہلے باندھے گا اسے چاہیے کہ وہ عمرہ کرے اور یہ احرام حج کے لیے ناکافی ہے۔ جیسا کہ ایک آدمی وقت سے پہلے نماز ادا کرے تو وہ ناقابل قبول ہے۔ امام احمد اللہ علیہ اور ابوحنیفہ اللہ علیہ نے کہا ہے یہ صرف مکروہ ہے۔ امام مالک اللہ علیہ سے مشہور و مروی ہے کہ بلا کراہت پورا سال حج کا احرام باندھنا جائز ہے۔

اور ابوحنیفہ اللہ علیہ سے بھی اسی طرح منقول ہے (اگر اس قول پر مذہب کی بنیاد رکھی جائے) تو اس آیت میں حج کے ساتھ مہینوں کی قید پر غور و فکر کرنا چاہیے۔ بعض نے کہا ہے زیادہ فضیلت کے لیے یہ صراحت وارد ہوئی ہے۔ اور مکمل سال

احرام باندھنے کا جواز اسحاق بن راہویہ، ابراہیم نخعی، ثوری اور لیث بن سعد سے منقول ہے۔ اور ان کی دلیل قول باری تعالیٰ:

”يَسْلُونَكَ عَنِ الْاَهْلِ قُلْ هِيَ مَوَاقِيتٌ لِلنَّاسِ وَالْحَجِّ“ ہے۔

اس آیت میں اللہ تعالیٰ نے تمام مہینوں کو حج کا میقات قرار دیا ہے اور صرف تین ماہ کی تخصیص نہیں فرمائی، اس کا جواب یہ ہے کہ وہ آیت ”الحج..... الخ“ خاص ہے اور یہ آیت ”يَسْلُونَكَ..... الخ“ عام ہے۔

اور خاص عام سے مقدم ہوتا ہے۔ اور دوسری ان کی دلیل یہ ہے کہ انہوں نے حج کو عمرے پر قیاس کیا ہے جیسے عمرہ سارا سال ہو سکتا ہے اس طرح حج بھی سارا سال ہو سکتا ہے۔

شوکانی رحمۃ اللہ علیہ نے فتح القدر میں کہا ہے یہ بات واضح ہے کہ یہ قیاس نص قرآنی کے خلاف ہے اور ایسا قیاس باطل ہوتا ہے۔ گروہ اول ہی مذہب حق پر ہے کہ اگر ”اشہر“ جو ”الحج اشہر“ معلومات میں مذکور ہے ”نص یا اجماع کے ذریعے مذکورہ تین ماہ کے ساتھ خاص ہو تو ”فبہا ونعمت“ اگر یہ خصوصیت نہ ہو تو بھی ”اشہر“ جو ”شہر“ کی جمع قلت ہے تین سے لے کر دس تک مستعمل ہے۔ اور تین تو یقینی ہیں اس پر وقوف کرنا ضروری ہے۔

اور قول باری تعالیٰ معلومات کا معنی ہے کہ حج سال میں ایک مرتبہ ہے اس کے مشہور مہینوں میں۔ یہ عمرہ کی طرح نہیں ہے۔ یا یہ معنی کہ آنحضرت صلی اللہ علیہ وسلم کے بیان سے معلوم ہیں یا مخاطبین کو معلوم ہیں۔ نہ ان سے تقدیم جائز ہے نہ تاخیر۔

”فمن فرض فیہن الحج“ لغت میں فرض کا معنی ”کاٹنا“ ہے۔ اور ”فرضة القوس“ یعنی کمان کا مقطع نہر اور پہاڑ کا مقطع جیسے قطع کمان کے ساتھ لازم ہے۔ اسی طرح حج آزاد انسان پر لازم و واجب ہے۔ بعض نے کہا ہے کہ اس کا معنی ہے ”جدا کرنا“ یہ بھی قطع کو لازم ہے۔ کیونکہ جو کسی شئی کو کاٹتا ہے تو وہ اس کو دوسرے



سے الگ کرتا ہے۔ آیت کا معنی یہ ہوا کہ جس شخص نے اپنے اوپر ان مہینوں میں نیت سے اور دل کے ارادے سے حج لازم کر لیا اور احرام باندھ کر بالفعل شروع کر دیا اور زبان سے تلبیہ بھی کہنا شروع کر دیا۔

ابو حنیفہ رضی اللہ عنہ کا خیال ہے کہ حج کا لزوم لیکر کہنے سے ہوتا ہے یا پھر قربانی کے گلے میں ہار لٹکانے اور بیت اللہ کی طرف لے جانے سے۔ شافعی رضی اللہ عنہ فرماتے ہیں احرام میں حج کی نیت ہی کافی ہے۔ ”قوله فلا رث“ حضرت ابن عباس رضی اللہ عنہما، ابن جبیر رضی اللہ عنہ، سدی رضی اللہ عنہ، قتادہ رضی اللہ عنہ، حسن رضی اللہ عنہ، عکرمہ رضی اللہ عنہ، زہری رضی اللہ عنہ، مجاہد رضی اللہ عنہ اور مالک رضی اللہ عنہ کا خیال ہے کہ ”رث“ سے مراد جماع ہے اور ابن عمر رضی اللہ عنہما، طاؤس، رضی اللہ عنہ عطاء رضی اللہ عنہ وغیرہ فرماتے ہیں کہ اس سے مراد ”بری گفتگو کرنا“ ہے۔

ابو عبیدہ رضی اللہ عنہ نے کہا ہے کہ لغو کلام کا نام رث ہے ”قوله لا فسوق“ اس کا معنی ہے ”حدود شرعیہ کو پھلانگنا“، بعض نے کہا ہے کہ بتوں کے نام پر جانور ذبح کرنا مراد ہے۔ بعض نے کہا ہے کہ برے القاب سے پکارنا مراد ہے۔ بعض نے کہا ہے کہ گالی مراد ہے۔ ظاہر بات یہ ہے کہ اس سے کوئی خاص نافرمانی مراد نہیں ہے۔ اور جس شخص نے بھی امور مذکورہ میں سے کسی کے ساتھ تخصیص کی ہے تو وہ اس لیے کہ اس پر فسوق کا لفظ بولا گیا ہے۔

جیسا کہ اللہ تعالیٰ نے بتوں کے نام پر ذبح ہونے والے جانور کو ”فسقا اهل لغير الله“ سے تعبیر کیا ہے۔ اور ”تنابذ“ برے القاب کے بارے میں ارشاد ہے:

”بئس الاسم الفسوق“ اور گالی کے بارے میں آنحضرت صلی اللہ علیہ وسلم کا فرمان ہے ”سباب المسلم فسوق“ کسی عارف بالعرفیت پر یہ بات مبہم نہیں ہے کہ گناہوں میں سے کسی گناہ پر اس لفظ کے استعمال سے اس کے ساتھ خصوصیت نہیں پیدا ہوتی۔ قولہ ”ولا جدال فی الحج“ ”جدال، جدل بمعنی قتل سے ماخوذ ہے۔ یہاں اس سے مراد جھگڑنا ہے بعض نے کہا ہے کہ گالی مراد ہے، بعض نے کہا

ہے کہ فخر بالآباء مراد ہے۔

اول معنی ظاہر ہے یہاں نفی سے مراد نفی ہے یعنی یہ کام نہ کرو۔ نفی کی جگہ نفی کا تذکرہ مبالغہ کے لیے ہے۔ ان امور کو حج کے موقع پر خصوصیت سے روکنے کا مقصد یہ ہے کہ ایسے موقع پر یہ کام بہت نامناسب ہیں۔ گو عام حالات میں بھی یہ منع ہیں۔

قولہ: ”ما تفعلوا من خیر يعلمہ اللہ“<sup>①</sup>

”ذکر شر کے بعد ترتیب کے لیے خیر کا ذکر کیا گیا ہے اور معصیت کے بعد

طاعت کا تذکرہ اسی لیے ہے۔“

اور اس میں یہی اشارہ ہے کہ وہ جو کچھ کرتے ہیں وہ اللہ کو معلوم ہے کوئی شئی اس کے علم سے باہر نہیں ہے۔ قولہ: ”وتزودوا“ اس قول میں زادراہ (خرچ) مہیا کرنے کا حکم ہے کیونکہ عرب کے کچھ لوگ کہا کرتے تھے۔ ”ہم اپنے رب کے گھر کا کیسے قصد کریں وہ تو ہمیں کھانے کو نہیں دیتا۔ وہ لوگ بلا خرچ کے حج کرتے تھے اور کہتے تھے کہ ہمارا اللہ پاک پر توکل ہے۔ اور پھر حج کرنے آتے اور لوگوں سے مانگتے پھرتے تھے اور لوگوں پر بوجھ بن جایا کرتے تھے۔“

اس روایت کو حضرت ابن عباس رضی اللہ عنہما سے عبد بن حمید، بخاری، ابوداؤد، ترمذی وغیرہ نے نقل کیا ہے۔ بعض نے کہا ہے کہ اس کا معنی ہے کہ قیامت کے لیے اعمال صالحہ کا زادراہ لو، قولہ ”فان خیر الزاد“ یعنی بہترین زادراہ تقویٰ ہے۔ اور تفسیر اول زیادہ راجح ہے۔ جیسا کہ اس پر سب نزول دال ہے۔ اور اس میں یہ بتانا ہے کہ بہترین زادراہ منہیات سے اجتناب کرنا ہے۔

گویا اللہ تعالیٰ فرماتے ہیں کہ زادراہ لے کر جانے کے حکم کو بجالانے میں اسی سے ڈرو یقیناً تقویٰ بہترین زادراہ ہے۔ بعض نے کہا ہے کہ بہترین زادراہ یہ

① اور جو تم کرو گے نیکی اللہ اس کو جانتے ہیں۔

ہے کہ مسافر ہلاکت سے بچے اور لوگوں سے سوال کرنے اور ان کے سامنے ہاتھ پھیلانے سے بچے۔

آیت نمبر ۲۴:

﴿ لیس علیکم جناح..... الخ ﴾ (۱۹۸) ہے۔

”اپنے رب کا فضل تلاش کرو تم پر کوئی گناہ نہیں ہے۔“

اس میں تجارت کی اجازت ہے اس کو جو حج کرنے جا رہا ہے اور اسی طرح کے دیگر اعمال جن سے رزق حاصل ہوتا ہے۔ اور فضل سے مراد یہاں رزق ہی ہے اسی مضمون کی یہ آیت بھی ہے۔

”فانتشروا..... الخ“

یعنی ”زمین میں پھیل جاؤ اور اللہ کا فضل (رزق) تلاش کرو۔“

آیت کا مفہوم یہ ہوا کہ ادائیگی حج کے سفر پر جاؤ تو رزق تلاش کرنے میں تم لوگوں پر کوئی گناہ لازم نہیں ہے جن لوگوں نے اس چیز کو مکروہ سمجھا تھا ان کے رد میں یہ آیت نازل ہوئی ہے، مذہب حق یہ ہے کہ تجارت کی اجازت رخصت کے معنی میں ہے۔ ویسے تجارت نہ کرنا بہت بہتر ہے۔

قولہ: ”فاذا افضتم“

یعنی ”جب تم لوٹو“

ایک محاورہ ہے کہ جب برتن بھر جائے اور کناروں سے بہنا شروع ہو جائے تو کہا جاتا ہے: ”فاض الماء“ کہا جاتا ہے: ”رجل ففاض“

یعنی وہ دونوں ہاتھوں سے دینے والا ہے اور اس کا معنی ہوا کہ جب تم اپنی جانوں کو واپس لوٹاؤ، یہاں ”انفسکم“ مفعول محذوف ہے جیسا کہ اس محاورہ میں ہے ”دفعوا من موضع کذا“<sup>①</sup> قولہ: ”من عرفات“ یہ ایک جگہ کا نام ہے یعنی

① اصل عبارت یہ ہوگی ”دفعوا انفسهم من موضع کذا“ انہوں نے اپنے آپ کو فلاں جگہ سے لوٹالیا۔

ٹھہرنے کی جگہ، اسی سے استدلال کیا گیا ہے کہ عرفہ میں ٹھہرنا فرض ہے کیونکہ لوٹنا بغیر ٹھہرنے کے ہو نہیں سکتا۔ ”قوله: ”فاذکروا اللہ..... الخ“ یعنی مشعر حرام کے پاس اللہ کو یاد کرو، اللہ کے یاد کرنے کا معنی یہ ہے کہ اللہ کو پکارو، تلبیہ اور تکبیر بھی ذکر اللہ میں سے ہے۔ اور مشعر الحرام کے پاس دعا کرنا حج کے شعائر میں سے ہے۔ بعض نے کہا ہے کہ ذکر سے مراد مزدلفہ میں مغرب و عشاء کی نماز جمع کی جائے اور اہل علم کا اس پر اتفاق ہے کہ مزدلفہ میں حاجی کے لیے دونوں نمازیں جمع کرنا سنت ہے اور مشعر جبل قذح کا نام ہے جس پر امام وقوف کرتا ہے۔ بعض نے کہا ہے کہ یہ مزدلفہ کے پہاڑوں کے درمیان عرفہ کی تنگ جگہ سے وادی محسر تک ہے۔

قوله: ”واذکروہ کما ہدکم“ ”کما“ کا کاف مصدر محذوف کی صفت ہے۔ اور ”ما“ مصدر یہ ہے یا کافہ ہے یعنی اس کو بڑے اچھے طریقے سے یاد کرو جیسے اس نے تمہیں اچھی ہدایت دی تھی، ذکر کا دوبارہ حکم تاکید کے لیے ہے۔ بعض نے کہا ہے کہ پہلا حکم مشعر حرام کے پاس ذکر کرنے کا ہے اور دوسرا حکم اخلاص کے لیے ہے۔ بعض نے کہا ہے کہ دوسرے حکم سے ان پر نعمت شمار کرنا مقصود ہے۔

اور ”وان کنتم من قبلہ“ میں ”ان“ مخففہ من المثقلہ ہے اور اس کا قرینہ یہ ہے کہ اس کی خبر پر لام داخل ہے۔ بعض نے کہا ہے کہ یہ بمعنی ”قد“ ہے یعنی ”قد کنتم“ کے معنی میں ہوگا اور ضمیر (قبلہ) کی ”ہدی“ کی طرف ہے۔ بعض نے کہا ہے کہ قرآن کی طرف راجع ہے۔ قولہ: ”بلن الضالین“ سے جاہل لوگ مراد ہیں۔ قولہ: ”ثم افیضوا..... الخ“ کہ جہاں سے لوگ واپس ہوں تم بھی وہیں سے لوٹو اور اللہ پاک سے مغفرت مانگو یقیناً اللہ غفور و رحیم ہے۔

یہ قریش کے مذہبی لوگوں کو خطاب ہے۔ کیونکہ وہ عام لوگوں کے ساتھ عرفات میں نہیں ٹھہرتے تھے، بلکہ وہ مزدلفہ میں ہی ٹھہرے رہتے تھے اور وہ (مزدلفہ) حرم کا علاقہ ہے اور ان کو یہ (عرفات جانے کا) حکم دیا جا رہا ہے۔



اس صورت میں لفظ ”ثم“ کے ذریعے جملے کا عطف جملے پر کیا جا رہا ہے۔ ترتیب مراد نہیں ہے۔ بعض نے کہا ہے کہ پوری امت کو خطاب ہے۔ اور ”ناس“ سے مراد ابراہیم ہیں۔ یعنی جہاں سے ابراہیم واپس آئے تھے تم بھی اسی جگہ سے لوٹو۔ اس میں احتمال ہے کہ ان کو عرفہ سے لوٹنے کا حکم ہو رہا ہے اور یہ بھی احتمال ہے کہ کسی دوسری جگہ سے لوٹنے کا حکم ہو یعنی مزدلفہ سے۔ اس تفسیر کی رو سے ”ثم“ ترتیب کے لیے ہے ترتیب زمانی کے لیے نہیں ہے جس میں اعمال بجلائے جاتے ہیں۔

اس آخری احتمال کو ابن جریر نے راجح قرار دیا ہے۔ اور قرآن کا ظاہر بھی یہی تقاضا کرتا ہے۔ اور ان کو استغفار کا حکم اس لیے دیا گیا ہے کہ وہ نزول رحمت کے مقام قبولیت کی جگہ اور اجابت کے محل میں ہیں۔ بعض نے کہا ہے کہ یہ حکم استغفار اس آدمی کے لیے ہے جو طریقہ ابراہیمی کے خلاف ہے۔ یعنی تمہارا مزدلفہ میں ہی ٹھہرنا عرفہ میں نہ جانا مخالفت ہے۔ بعض نے کہا ہے کہ اس سے ثابت ہوتا ہے کہ اللہ تعالیٰ توبہ کرنے والوں کو ہی معاف کرتے ہیں۔ قولہ: ”فاذا قضيتم الخ..... الخ“ یعنی جب تم اعمال حج ادا کر چکو اور اسی معنی میں آنحضرت ﷺ کا یہ قول بھی ہے:

”خذوا عني مناسككم“<sup>①</sup>

یعنی ”جب تم اعمال حج سے فارغ ہو جاؤ تو اللہ کو یاد کرو“

بعض نے کہا ہے کہ مناسک سے مراد قربانیاں ہیں۔ اللہ تعالیٰ فرماتے ہیں ”کذکرکم آباءکم“ کیونکہ عرب کے لوگ جب حج سے فارغ ہوتے تو حجرہ کے پاس ٹھہر جاتے اور اپنے آباء کے کارنامے اور اسلاف کے فضائل بیان کرتے تھے۔ اللہ نے فرمایا: کہ اس کی جگہ اللہ کو یاد کرو۔ اور اپنے آباء کے ذکر کی طرح اللہ کو یاد کرو یا ان سے بھی زیادہ اللہ کو یاد کرو، کیونکہ وہی منعم حقیقی ہے جس نے ان پر اور ان کے آباء پر احسانات کیے ہیں۔

① مناسک سے مراد احکام و اعمال حج ہیں۔

## آیت نمبر ۲۵:

﴿واذکروا اللہ فی ایام معدودات﴾ (۲۰۳) ہے۔

”ایام معدودات میں اللہ کو یاد کرو“

قرطبی فرماتے ہیں: کہ علماء اس پر متفق ہیں کہ اس آیت میں ”ایام معدودات“ سے مراد ایام منیٰ ہیں۔ اور وہی ”ایام التشریق“ اور جمروں کو مارنے کے دن ہیں۔ ثعلبی نے کہا ہے کہ ابراہیم فرماتے ہیں کہ ”ایام معدودات“ سے ایام عشر (ذوالحجہ کے دس دن) مراد ہیں۔ اور ”ایام معلومات“ سے مراد ”ایام النحر“ ہیں۔

اسی طرح مکی سے بھی مروی ہیں۔ قرطبی نے کہا ہے کہ یہ صحیح نہیں ہے، کیونکہ ابو عمرو بن عبدالبر وغیرہ کے قول پر اجماع ہو چکا ہے، ضحاک نے ابو یوسف سے نقل کیا ہے۔ ایام معلومات قربانی کے دن ہیں۔ کیونکہ اللہ کا فرمان ہے۔

”ویدکروا اللہ ..... الخ“

”اور ذکر کریں اللہ کا نام ایام معلومات میں اللہ کے دیئے ہوئے جانوروں پر“

اور کرخی نے محمد بن حسن سے نقل کیا ہے کہ ایام معلومات سے قربانی کے تین دن مراد ہیں یعنی ”۱۰، ۱۱، ۱۲ تاریخ“۔ کیا طبری فرماتے ہیں کہ ابو یوسف اور محمد کے قول کے مطابق ایام معلومات و معدودات میں کوئی فرق نہیں ہے۔ کیونکہ جو معدودات قرآن میں مذکور ہیں وہ بالاتفاق ایام تشریق ہیں اور مالک سے منقول ہے ایام معدودات اور ایام معلومات کا مجموعہ چار دن ہیں ایک یوم نحر اور تین دن اس کے بعد۔ یوم نحر معلوم ہے معدود نہیں ہے۔ اس کے بعد دو دن معلوم و معدود ہیں اور چوتھا دن معدود ہے مگر معلوم نہیں ہے۔

اور یہی ابن عمر رضی اللہ عنہما سے مروی ہے اور ابن زید نے کہا ہے کہ ایام معلومات ذوالحجہ کے دس دن اور ایام التشریق ہیں۔ اس آیت میں ”فاذکروا اللہ“ کے مخاطب حاجی لوگ اور دوسرے سب احباب ہیں۔ جیسا کہ جمہور ائمہ کا خیال ہے۔ اور بعض کا خیال ہے یہ خاص حاجیوں کو خطاب ہے۔ اس کے وقت میں اہل علم کا اختلاف

ہے۔ عرفہ کے دن (مورخہ ۹ ذوالحجہ) صبح کی نماز سے لے کر ایام تشریق (مورخہ ۱۳ ذوالحجہ) کے آخری دن عصر کی نماز تک وقت ہے۔ بعض نے کہا ہے کہ عرفہ کی صبح سے لے کر دس تاریخ کی نماز عصر تک ہے اور یہی خیال ابوحنیفہ کا بھی ہے بعض نے کہا ہے کہ دس تاریخ کی ظہر سے لے کر ایام تشریق کے آخری دن صبح کی نماز تک ہے۔

یہی خیال امام مالک رحمۃ اللہ علیہ اور امام شافعی رحمۃ اللہ علیہ کا ہے۔ قولہ: ”فمن“ یعنی جو دو دنوں میں جلدی کرے، یہ گیارہ اور بارہ تاریخ ہے، وہ گنہگار نہیں ہے۔ قولہ: ”ومن تاخر“ اور جو تاخیر کرے اس پر بھی کوئی گناہ نہیں ہے۔

ابن عباس رضی اللہ عنہما، حسن رضی اللہ عنہ، عکرمہ رضی اللہ عنہ، مجاہد رضی اللہ عنہ، قتادہ رضی اللہ عنہ اور نخعی رضی اللہ عنہ

فرماتے ہیں ”کہ جو آدمی ایام معدودات میں سے دوسرے دن کنکریاں مارے (اور واپس آجائے) اس پر کوئی گناہ نہیں ہے، اور جو تیسرے دن (۱۳ تاریخ) تک ٹھہرا رہے اس پر بھی کوئی گناہ نہیں ہے۔ یعنی یہ دونوں طرح جائز ہے۔ جو انداز تقسیم یہاں اختیار کیا گیا ہے یہ اہتمام اور تاکید کے لیے ہے۔ کیونکہ کچھ لوگ (عرب) جلدی واپسی پر تنقید کرتے تھے اور کچھ تاخیر کی مذمت کرتے تھے۔

ان دونوں قسم کے افعال کی اجازت کے لیے یہ آیت نازل ہوئی ہے۔ حضرت علی رضی اللہ عنہ اور ابن مسعود رضی اللہ عنہما اس آیت کے معنی کرتے ہیں کہ جو جلدی واپس ہو وہ بھی مغفور ہے، اور جس نے تاخیر کی وہ بھی مغفور ہے۔ حاصل یہ ہوا کہ تعجیل و تاخیر دونوں جائز ہیں۔ قولہ: ”لمن اتقى“ کا معنی ہے کہ اختیار اور عدم گناہ اس آدمی کے لیے ہے جو متقی ہے کیونکہ متقی انسان ہر مشکوک شئی سے پرہیز کرتا ہے اس لیے وہ اس خاص حکم کا حق دار ہے۔ اخفش نے کہا ہے اصل عبارت ”ذک لك لمن اتقى“ ہے۔ اور بعض کا خیال ہے کہ یہ حکم اس آدمی کے لیے ہے جو حج سے واپس آ کر تمام معاصی سے بچتا ہے۔ بعض نے کہا ہے یہ اس کے لیے ہے جو شکار کرنے سے بچتا ہے۔ بعض نے کہا ہے کہ سلامتی متقی کے لیے ہے۔ بعض نے کہا ہے یہ ذکر سے متعلق ہے۔

معنی یہ ہوگا کہ ذکر کا حکم اس آدمی کے لیے ہے جو اپنے حج میں گناہوں سے بچتا ہے۔  
کیونکہ حقیقۃً حاجی وہی ہے۔

آیت نمبر ۲۶:

﴿يسألونك ماذا ينفقون الخ﴾ (۲۱۵) ہے۔

”آپ ﷺ سے پوچھتے ہیں کیا خرچ کریں“۔

اس وقت یہ سوال کرنے والے مسلمان لوگ تھے۔ انہوں نے آنحضرت ﷺ سے پوچھا تھا کہ جو چیز خرچ کی جائے اس کی مقدار کیا ہے اور جنس کون سی ہے؟ تنبیہ کرتے ہوئے بیان مصرف (جہاں مال خرچ کیا جائے) کے ساتھ انہیں جواب دیا گیا ہے۔ کہ مقصود بالذات یہی ہے کیونکہ شی ذی قیمت بنتی ہے جب اس کو اس کے مناسب مقام اور مصرف میں رکھا جائے بعض کا خیال ہے کہ ”ما انفقتم من خیر“ ہی میں مقدار خرچ کا تذکرہ ہے۔ اور وہ ہر طرح کا مال ہے۔

بعض کا خیال ہے کہ انہوں نے نیکی کی وجوہ و اسباب کے بارے میں پوچھا تھا جس میں وہ مال خرچ کریں مگر یہ خلاف ظاہر ہے۔ قولہ:

”فللوالدین والاقربین..... الخ“

”پس والدین، اقرباء، یتامی، مساکین اور مسافروں کے لیے“۔

کیونکہ ان کو مال دینے میں ایک صدقہ ہے اور دوسرا صلہ رحمی ہے مگر جب محتاج ہوں۔ اسی طرح یتیم فقراء خیرات کے زیادہ لائق ہیں ان فقراء سے جو یتیم نہ ہوں کیونکہ وہ مال کمانے پر قادر نہیں ہیں۔ اور مسکین وہ ہے جس کے پاس کچھ بھی نہیں ہے وہ لوگوں کے ہاتھوں کی طرف مائل ہوتا ہے۔ ”ابن سبیل“ مسافر اور رستہ طے کرنے والے کو کہتے ہیں راستے پر چلتے رہنے کی وجہ سے اسے ”ابن سبیل“ کہا جاتا ہے۔ ابن جریر اور ابن ابی حاتم نے سدی سے نقل کیا ہے کہ جب یہ آیت نازل ہوئی اس وقت زکوٰۃ فرض نہ تھی۔ اور یہ وہ نفقہ تھا جو آدمی اپنے اہل پر خرچ کرتا تھا اور صدقہ اور تھا جس کو آدمی خیرات کرتا تھا۔ اس آیت نے اس کو



منسوخ کر دیا ہے۔

حسن بصری رضی اللہ عنہ کا خیال ہے کہ یہ محکم (غیر منسوخ) ہے۔ ابن زید نے کہا ہے کہ یہ نقلی عمل ہے اور ظاہر آیت کا بھی یہی تقاضا ہے۔ جو شخص انفاق کے ذریعے اللہ تعالیٰ کے قرب کا متلاشی ہے اس کے لیے بہت مناسب ہے کہ مندرجہ بالا مدت میں مال خرچ کرے۔ ابن جریر اور ابن منذر نے ابن جریج سے نقل کیا ہے کہ اہل ایمان نے آنحضرت صلی اللہ علیہ وسلم سے پوچھا تھا کہ وہ اپنا مال کہاں خرچ کریں؟ پھر یہ آیت نازل ہوئی جو نقلی و فرضی دونوں طرح کے صدقات کو شامل ہے۔

ابن منذر نے نقل کیا ہے کہ عمرو بن الجموح نے آنحضرت صلی اللہ علیہ وسلم سے سوال کیا کہ ہم اپنے مال سے کیا خرچ کریں؟ پھر یہ آیت نازل ہوئی۔  
آیت نمبر ۲۷:

﴿ کتب علیکم ..... الخ ﴾ (۲۱۶) ہے۔

”تمہارے اوپر جہاد فرض کیا گیا ہے۔ حالانکہ وہ تمہارے ہاں پسندیدہ نہیں ہے۔“  
یعنی جن افعال کے ذریعے ان کا امتحان لیا گیا ہے ان میں جہاد کی فرضیت بھی ہے اور مراد یہاں کفار سے لڑنا ہے۔ اس آیت سے جہاد کی فرضیت پر استدلال کیا جاتا ہے۔ اور یہی اولیٰ ہے۔ بعض کے ہاں جہاد نقل ہے اس سے مراد صرف صحابہ رضی اللہ عنہم ہیں۔ یہی خیال ثوری اور اوزاعی کا ہے۔ جمہور ائمہ فرماتے ہیں یہ فرض کفایہ ہے۔ بعض نے کہا کہ جب وہ (کفار) حملہ آور ہوں تو فرض عین ہوتا ہے اور جب وہ اپنے علاقوں میں ہوں تو فرض کفایہ ہے۔ ”الکفرہ“ پیش کے ساتھ بمعنی مشقت ہے اور زبر سے بمعنی وہ کام جس پر تجھے مجبور کیا جائے اور اس معنی کے لیے پیش بھی منقول ہے۔

تو یہ دو لغتیں ہو گئیں، جہاد کو ”مکروہ“ اس لیے کہا ہے کہ اس میں مال کا خرچہ ہوتا ہے، وطن و اہل کو خیر باد کہنا ہوتا ہے اور اپنے آپ کو ہلاکت میں ڈالنا ہوتا ہے۔ اور یہاں ”کفرہ“ مصدر کا استعمال مبالغہ ہے۔ اور ”کفرہ“ بمعنی مکروہ ہونے کا

بھی احتمال ہے۔ جیسا کہ اہل عرب کے ہاں معروف ہے:

”الدرہم ضرب الامیر“ اس میں بھی ضرب بمعنی مضروب ہے۔ ابن منذر اور ابن ابی حاتم نے ابن شہاب سے اس آیت کی تفسیر میں نقل کیا ہے کہ جہاد ہر آدمی پر فرض ہے خواہ وہ جہاد کرے یا بیٹھا رہے۔ بیٹھے ہوئے سے جب اعانت کا مطالبہ کیا جائے گا وہ اعانت کرے اور اس سے مدد مانگی جائے گی وہ مدد کرے اور جب ان سے کہا جائے کہ نکلو تو وہ نکلے اور جب اس کی ضرورت نہ ہوگی وہ بیٹھا رہے۔ جہاد کے وجوب اور فضیلت میں وافر احادیث مروی ہیں۔ یہاں تفصیل کی گنجائش نہیں ہے۔

آیت نمبر ۲۸:

﴿يسألونك عن الشهر الحرام قتال فيه..... الخ﴾ (۲۱۷) ہے۔

”آپ سے پوچھتے ہیں محترم مہینوں میں لڑائی کرنے کے بارے میں“

”قتال فيه“ ”شہر حرام“ سے بدل ہے (سیبویہ) اس کی دلیل یہ ہے

کہ مہینے کے بارے میں پوچھنا محض اس میں واقع ہونے والی لڑائی کے اعتبار سے تھا۔

زجاج کا خیال ہے کہ اصل عبارت یہ ہے ”يسألونك عن القتال في الشهر

الحرام“۔ قولہ: ”قل قتال فيه كبير“

”آپ فرمادیں کہ لڑنا اس میں بڑا گناہ ہے یعنی ممنوع ہے۔“

اور ”شہر حرام“ سے مراد جنس شہر ہے اور اہل عرب ان میں قتل و قتال نہیں کرتے

تھے اور نہ کسی دشمن پر ڈاکہ زنی کرتے تھے اور ”شہر حرام“ چار ماہ ہیں تین اکٹھے

اور ایک الگ، ترتیب یہ ہے: ذوالعقدہ، ذوالحجہ، محرم اور رجب۔

قولہ: ”وصد عن..... الخ“

”اور اللہ کے راستے سے روکنا اور اس کے ساتھ کفر کرنا اور مسجد حرام سے

روکنا اور اس کے باسیوں کو وہاں سے نکالنا اللہ کے ہاں بڑا گناہ ہے“

یعنی شہر حرام میں لڑائی کرنے سے ان افعال کا گناہ زیادہ ہے۔ یہ تحقیق مبرور وغیرہ کی

ہے۔ جمہور ائمہ کے نزدیک آیت کا معنی یہ ہوا کہ اے کفار قریش! تم شہر محترم میں لڑائی و جنگ کو عظیم گناہ سمجھتے ہو اور جو کچھ کرتے ہو یعنی مسلمان ہونے والے کو اللہ کی راہ سے روکنا، اللہ تعالیٰ کا انکار، مسجد حرام سے لوگوں کو منع کرنا اور وہاں کے رہنے والوں کو وہاں سے نکالنا اللہ تعالیٰ کے نزدیک اس سے بھی بڑا جرم ہے۔ شان نزول اس کا شاہد و مفید ہے۔ کیونکہ مذکورہ آیت میں ان کے جس سوال کا ذکر کیا ہے یہ اس چیز کے انکار کا سوال ہے جو آنحضرت ﷺ کے بھیجے ہوئے دستے سے سرزد ہوا تھا۔

قولہ: ”والفتنة.....“

”یعنی فتنہ قتل سے بڑا ہے۔“

یہاں فتنے سے کفر مراد ہے۔ یعنی آنحضرت ﷺ کے بھیجے ہوئے دستے سے جو واقعہ قتل پیش آیا ہے تمہارا کفر اس سے کہیں زیادہ بڑا ہے۔ بعض کا خیال ہے کہ فتنے سے ”اہل حرم“ کو حرم سے نکالنا مراد ہے۔ بعض نے کہا ہے کہ فتنے سے یہاں ان کے دین کی آزمائش مراد ہے یہاں تک کہ وہ ہلاک ہو گئے یعنی کمزور اہل ایمان مراد ہیں۔ یا نفس فتنہ مراد ہے جس پر کفار قائم تھے اور یہ تفسیر پہلی دو تفسیروں سے زیادہ راجح ہے۔ کیونکہ ”کفر اور اخراج“ کا پہلے تذکرہ ہو چکا ہے۔ اور یہ دونوں ”جب کہ اللہ کے راستے سے روکنا بھی ساتھ مراد ہو“ محترم مہینے میں لڑائی کرنے سے بھی اللہ کے نزدیک زیادہ جرم ہیں۔ بعض کا خیال ہے کہ یہ آیت منسوخ نہیں ہے سوائے دفاعی جنگ کے قابل احترام مہینوں میں لڑائی جائز نہیں ہے۔

ابن عباس رضی اللہ عنہما اور سفیان ثوری رضی اللہ عنہما سے مروی ہے کہ یہ جہاد کی آیت سے

منسوخ ہے۔ یہی خیال جمہور ائمہ تفسیر کا ہے۔

آیت نمبر ۲۹:

﴿يسألونك..... الخ﴾ (۲۱۹) ہے۔

”آپ سے شراب اور جوئے کے بارے میں پوچھتے ہیں۔“

سوال کرنے والے مؤمن لوگ تھے۔ ”خمر“ انگور کا وہ پانی ہے جسے جوش دیا جائے اور وہ گاڑھا ہو جائے۔ اور اس سے جھاگ نکلی شروع ہو جائے اور ہر وہ چیز اس حکم میں داخل ہے جو عقل پر پردہ ڈال دے یعنی زائل کر دے۔ جمہور ائمہ کا یہی خیال ہے۔ امام ابو حنیفہ رحمۃ اللہ علیہ، ثوری رحمۃ اللہ علیہ، ابن ابی لیلیٰ رحمۃ اللہ علیہ، ابن شبرمہ رحمۃ اللہ علیہ اور فقہاء کوفہ کی ایک جماعت نے کہا ہے کہ انگور کی شراب کے علاوہ جس کے زیادہ استعمال سے نشہ پیدا ہوتا ہے تو نشے کی مقدار سے کم استعمال کی جائے تو وہ حلال ہے۔

اور ابو حنیفہ رحمۃ اللہ علیہ کا خیال ہے کہ جس چیز کو جوش دے کر دوثلث ضائع کر دیے جائیں وہ حلال ہے۔ اور اس مسئلہ میں خاصہ مشہور اختلاف ہے میں نے اس مسئلہ پر بڑی مبسوط گفتگو اپنی کتاب ”مسک الختام شرح بلوغ المرام“ میں کر دی ہے۔ اس مسئلہ پر علامہ شوکانی رحمۃ اللہ علیہ نے بھی اپنی کتاب ”نیل الاوطار شرح مستثنی الاخبار“ میں بڑی مفصل گفتگو کی ہے۔ اسی طرح علامہ محمد بن اسماعیل بن صلاح المعروف امیر یمانی نے بھی ”سبل السلام“ میں گفتگو فرمائی ہے۔

آیت میں ”میسر“ سے مراد اہل عرب کا جو ہے جو وہ تیروں سے کھیلا کرتے تھے۔ اور صحابہ، تابعین اور ان کے بعد آنے والوں میں سے ایک جماعت کا خیال ہے کہ ہر وہ چیز جس میں جو ہو یا نرد ہو یا شطرنج وغیرہ ہو اس کا نام ”میسر“ ہے۔ حتیٰ کہ بچوں کا اخروٹ اور کعب کھیلنا بھی اس میں شامل ہے۔ مگر وہ کھیل جائز ہے جس کو جائز کہا گیا ہے جیسے جہاد کے لیے گھوڑ دوڑ میں مقابلہ اور حصول حقوق کے لیے قرعہ اندازی۔ امام مالک رحمۃ اللہ علیہ نے کہا ہے کہ جواد و طرز کا ہے ایک محض کھیل دوسرا جس میں رقم لگائی جائے۔ میسر لہو میں نرد، شطرنج اور تمام کھیل کود شامل ہیں۔ اور ”میسر قمار“ وہ ہے جس پر لوگ خطرہ محسوس کریں جب بھی جو کھیلا جائے تو وہ میسر ہے۔

قولہ: ”قل فیہما.....“



”آپ فرمادیں کہ شراب اور جوئے میں بہت بڑا گناہ ہے۔“

یعنی شراب کے استعمال سے جو عقل کی خرابی پیدا ہوتی ہے اور پھر اس کی وجہ سے لڑائی، گالی گلوچ، فحش باتیں، جھوٹ اور نماز کا ضیاع اور دیگر احکام واجبہ کا ترک لازم آتا ہے یہ کوئی کم گناہ ہے؟ جیسا کہ فاسد العقل آدمی سے بھی ایسے ہی افعال صادر ہوتے ہیں۔ اور جو اکیلے سے جو خرابیاں پیدا ہوتی ہیں وہ یہ ہیں۔ دیوالیہ پن، بلا فائدہ مال کا ضیاع، عداوت و دشمنی اور سینوں میں نفرت و وحشت کا پیدا ہونا یہ بھی بہت بڑا گناہ ہے۔ قولہ: ”و منافع“ شراب کے منافع سے شراب کی تجارت میں نفع مراد ہے، بعض نے کہا اس سے مراد وہ کیفیت ہے جو شراب پینے کے بعد حاصل ہوتی ہے۔ یعنی خوشی، دل کی پختگی اور مضبوطی، معدے کی اصلاح اور قوت مردانگی، اور شعراء عرب نے ان میں سے بعض کی طرف اشارہ بھی کیا ہے۔

اسی طرح فارسی شاعروں نے بھی جس کے بیان کی یہاں گنجائش نہیں ہے اور جوئے کے منافع یہ ہیں کہ انسان کو بیٹھے بیٹھائے مال مل جانا جس کے لیے کوئی محنت و مشقت نہیں اٹھانی پڑتی اور جو خوشی اسے حاصل ہوتی ہے جب اس کا حصہ نکلتا ہے۔ اور جوئے کے گیارہ تیر ہوتے ہیں جس کو (شوکانی) نے فتح القدر میں نقل کیا ہے۔

قولہ: ”واٹھما“ یعنی اللہ تعالیٰ بتا رہے ہیں کہ شراب اور جوئے میں اگر نفع ہے تو جو گناہ ان کے استعمال کرنے والے کو ہوتا ہے وہ اس نفع سے کہیں زیادہ ہے۔ کیونکہ شراب کے استعمال سے جو مفاسد (عقل کی تباہی اور پھر اس عقل کی تباہی سے جو بے شمار فسادات و شرور پیدا ہوتے ہیں) حاصل ہوتے ہیں۔ بڑی سے بڑی خیر بھی اس کے مساوی نہیں ہے۔ حافظ ابن قیم رحمۃ اللہ علیہ نے ان میں سے کچھ اپنی کتاب ”حادی الارواح“ میں ذکر کیے ہیں۔ اور میں نے اپنی کتاب ”مثیر ساکن الغرام الی روضات دارالسلام“ میں ذکر کیے ہیں اور یہ اس کا خلاصہ ہے اور اسی طرح جو نقصانات جوئے میں ہیں وہ بھی اس نفع سے زیادہ ہیں۔ یعنی مال کا ضیاع، غیرت کا سامنا اور عداوت جو قتل و قتال

اور بے حرمتی پر منتج ہوتی ہے۔

اور حمزہ اور کسائی نے ”ثا“ سے کثیر پڑھا ہے دیگر حضرات نے ”با“ سے کبیر پڑھا ہے اور ”ابی“ کی قرآۃ اقرب ہے۔ احمد ابن ابی شیبہ، عبد بن حمید، ابو داؤد، ترمذی (مع التصحیح) نسائی، ابن جریر، ابن منذر، ابن ابی حاتم اور حاکم نے مع التصحیح نقل کیا ہے۔ اور حاکم نے مختارہ میں بھی حضرت عمر رضی اللہ عنہ سے نقل کیا ہے کہ انہوں نے کہا ہے کہ اے اللہ! شراب کی حرمت کے بارے میں واضح بیان جاری فرما کیونکہ اس سے مال و عقل دونوں ضائع ہوتے ہیں۔ اس وقت یہ آیت ”یسألونک عن الخمر والمیسر“ نازل ہوئی۔ پھر حضرت عمر رضی اللہ عنہ کو بلایا گیا اور ان کو یہ پڑھ کر سنائی گئی انہوں نے پھر کہا اے اللہ! شراب کی حرمت میں واضح حکم نازل فرمائیں۔ پھر سورۃ النساء کی یہ آیت ”یا ایہا الذین امنوا..... الخ“ نازل ہوئی یعنی:

”اے ایماندارو! نشے کی حالت میں نماز نہ پڑھو“

اس آیت کے نزول کے بعد آنحضرت ﷺ نماز کے لیے تشریف لاتے تو فرماتے کہ ”نشے کی حالت میں کوئی آدمی نماز میں نہ آئے“ حضرت عمر رضی اللہ عنہ کو بلایا گیا اور ان کو یہ آیت سنائی گئی تو حضرت عمر رضی اللہ عنہ نے پھر دعا کی کہ اے اللہ! شراب کی حرمت میں واضح حکم فرماتو پھر سورۃ مائدہ کی یہ آیت ”انما الخمر والمیسر..... الخ“ نازل ہوئی، حضرت عمر رضی اللہ عنہ کو بلا کر سنائی گئی جب آنحضرت ﷺ پڑھتے پڑھتے ”هل انتم منتھون“ تک پہنچے تو حضرت عمر رضی اللہ عنہ نے کہا کہ ”ہم باز آئے ہم باز آئے“

آیت نمبر ۳۰:

﴿ ۱۹۹ ﴾ ویسألونک..... الخ (۲۱۹) ہے۔

”آپ سے پوچھتے ہیں کہ کیا خرچ کریں۔ آپ ﷺ کہہ دیں کہ زائد“۔

عفو کا معنی ہے وہ مال جو آسان و سہل ہو اور خرچ کرتے وقت دل پر گراں نہ گزرے۔ آیت کا معنی یہ ہوا کہ جو مال تمہاری ضروریات سے زائد ہوا سے خرچ کر دو اور اپنے

آپ کو مشقت میں مت ڈالو، بعض نے کہا ہے کہ جو اہل و عیال کے خرچ سے زائد ہو، جمہور علماء کا خیال ہے کہ یہ نقلی اخراجات ہیں بعض نے کہا ہے فرض زکوٰۃ سے یہ آیت منسوخ ہے اور بعض نے کہا ہے کہ یہ غیر منسوخ ہے اور زکوٰۃ کے علاوہ بھی مال میں دیگر حقوق ہیں۔

آیت نمبر ۳۱:

﴿وَيَسْأَلُونَكَ..... الخ﴾ (۲۲۰) ہے۔

یعنی ”آپ سے یتیموں کے بارے میں پوچھتے ہیں“۔

یہ آیت ان آیات ”ولا تقربوا مال الیتیم“ اور ”ان الذین یا کلون اموال الیتامی ظلماً“ کے بعد نازل ہوئی ہے، اس آیت کے نزول کے بعد اولیاء یتیم پر ان کی کفالت مشکل ہو گئی پھر اللہ نے حکم نازل فرمایا کہ ان کی اصلاح کرنا بہتر ہے۔ یہاں اصلاح کا مقصد یہ ہے کہ اپنے مال کو ان کے اموال میں ضم کر لیا جائے اور ان کو الگ کر دینے سے یہ بہتر اور صحیح ہے۔ اس میں اشارہ ہے کہ یتامی کے اموال میں اولیاء اور اوصیاء مختلف تصرفات (بیع، مضاربت، اور اجارہ وغیرہ) کرنے کے مجاز ہیں۔

قولہ: ”وان تخالطوہم“

یعنی ”اگر تم اپنے اموال ان کے اموال میں ملا لو تو وہ تمہارے بھائی ہیں“۔

”مخالطت“ کی تفسیر میں اختلاف ہے، ابو عبیدہ نے ”مخالطت یتامی“ کی تفسیر یہ کی ہے کہ یتیم کا مال ہو اور یتیم کے لیے الگ کھانا تیار کرنا کفیل پر بڑا مشکل ہو اور وہ اپنے اہل و عیال کے لیے کھانے میں ملا کر پکائے تو یتیم کا مال بڑی احتیاط سے لے لے کہ جتنا اس کے لیے کافی ہو اس کو لے کر اپنے گھر والوں کے خرچ میں شامل کر دے، اس ملانے میں بھی کمی و بیشی کا امکان ہے تو یہ آیت ایک رخصت ہے اور ما قبل کی ناسخ ہے۔ بعض نے کہا ہے کہ یتامی کے ساتھ اچھا سلوک کرنا مخالطت ہے، بعض نے کہا ہے کہ یتیم کو رشتہ دینا مخالطت ہے، بہتر یہ ہے کہ مخالطت کی کوئی خاص نوع مراد نہ

لی جائے بلکہ ہر طرح کی مخالفت اس میں داخل ہے اور ان ”تخالطوہم“ کا یہی تقاضا ہے۔ قولہ: ”فاخوانکم“ مبتداءً، محذوف ”ہم“ کی خبر ہے یعنی ”ہم اخوانکم فی الدین“

”وہ تمہارے دینی بھائی ہیں“ اور اللہ تعالیٰ جانتے ہیں جو مخالفت کے ذریعے ان کے اموال کو خراب کرتا ہے اور جو اصلاح کرتا ہے، یہ اولیاء کے لیے تحذیر ہے یعنی اللہ تعالیٰ ہر آدمی کو جانتا ہے تو ہر آدمی کو اس کے عمل کے مطابق بدلہ دیا جائے گا جو اصلاح کرے گا وہ اس کے لیے مفید ہوگی اور جو فساد کرے گا وہ اس کا انجام بھگتے گا اس میں وعدہ اور وعید دونوں ہیں اور تقدیم مفسد میں مزید ڈانٹ اور وعید ہے۔

آیت نمبر ۳۲:

﴿ وَلَا تَنْكِحُوا الْمُشْرِكَاتِ ..... الخ ﴾ (۲۲۱) ہے۔

”مشرک عورتوں سے شادی نہ کرو جب تک وہ ایمان نہ لائیں“۔

اس آیت میں مشرکات سے نکاح و تزوج کو ممنوع قرار دیا ہے، اور بعض نے کہا ہے کہ مشرکات سے بت پرست عورتیں مراد ہیں، بعض نے کہا ہے کہ یہ حکم عام ہے جو کتابیات (اہل کتاب کی عورتوں) کو بھی شامل ہے کیونکہ وہ بھی مشرک ہیں، یہود نے کہا کہ عزیر اللہ کا بیٹا ہے۔ نصاریٰ نے کہا کہ مسیح (عیسیٰ) اللہ کا بیٹا ہے۔ اس آیت کی روشنی میں اہل علم کا ایک طبقہ کہتا ہے کہ اللہ تعالیٰ نے مشرکات سے نکاح حرام قرار دیا ہے اور اس میں کتابیات داخل ہیں پھر سورۃ المائدہ کی آیت نازل ہوئی جس نے اس عموم سے کتابیات کو خارج کر دیا ہے۔

حضرت ابن عباس رضی اللہ عنہما، مالک رحمہ اللہ، سفیان بن سعید رحمہ اللہ، عبد الرحمن بن عمر رضی اللہ عنہما

اور اوزاعی رحمہ اللہ کا یہی مذہب ہے، دوسرے گروہ کا خیال ہے کہ یہ آیت سورۃ مائدہ کی آیت کی ناسخ ہے اور کتابیات و مشرکات کے نکاح کو حرام قرار دیتی ہے اور یہ امام شافعی کا بھی ایک قول ہے اور اہل علم کی ایک جماعت کا بھی یہی خیال ہے۔ اس بات



کا جواب دیا جاتا ہے یہ آیت سورۃ مائدہ کی آیت کی ناسخ ہے کیونکہ سورۃ البقرۃ ابتدائی ہے، اور سورۃ المائدہ آخری زمانے کی ہے اور قول اول ہی راجح ہے اور حضرت عثمان بن عفان رضی اللہ عنہ، طلحہ رضی اللہ عنہ، جابر رضی اللہ عنہ، حذیفہ رضی اللہ عنہ، سعید بن المسیب رضی اللہ عنہ، سعید بن جبیر رضی اللہ عنہ، طاؤس رضی اللہ عنہ، عکرمہ رضی اللہ عنہ، شعیب رضی اللہ عنہ اور ضحاک رضی اللہ عنہ کا یہی مذہب ہے جیسا کہ نحاس اور قرطبی نے نقل کیا ہے اور ابن منذر نے ان مذکورین کے علاوہ حضرت عمر بن خطاب رضی اللہ عنہ کا بھی ذکر کیا ہے، اور کہا ہے کہ متقدمین میں سے کسی نے بھی اس کو حرام نہیں کہا۔ بعض اہل علم کا خیال ہے لفظ ”مشرک“ اہل کتاب کو شامل نہیں کیونکہ ایک ہی جگہ اہل کتاب اور مشرکین کا تذکرہ ہے جیسے ”ما یود الذین کفروا من اهل الكتاب ولا المشرکین ان ینزل علیکم من خیر من ربکم“ اور دوسری جگہ فرمایا:

”لم یکن الذین کفروا من اهل الكتاب والمشرکین“

اور اگر فرض کر لیا جائے کہ لفظ مشرکین عام ہے تو یہ عموم و خصوص آیت مائدہ کے ساتھ متعلق ہے۔ ”کما قدمنا“، قولہ: ”ولأمة..... الخ“ یعنی مومنہ لونڈی مشرکہ عورت سے بہتر ہے۔ بعض لوگوں کا خیال ہے ”امۃ“ سے مراد آزاد عورت ہے کیونکہ تمام لوگ اللہ کے غلام اور لونڈیاں ہیں لیکن معنی اول ہی اولیٰ ہے وجہ ترجیح آرہی ہے۔ اور اس لیے بھی کہ لفظ سے یہی مترشح ہوتا ہے اور اس لیے بھی کہ یہ انداز گفتگو بڑا بلیغانہ ہے کیونکہ اس سے مومنہ لونڈی کی حرۃ (آزاد) مشرکہ پر فضیلت ظاہر ہوتی ہے تو آزاد مومنہ کی آزاد مشرکہ پر بالاولیٰ فضیلت ہے۔ واحدی اور ابن عساکر نے بواسطہ سدی عن ابی مالک ابن عباس رضی اللہ عنہ سے نقل کیا ہے کہ حضرت عبداللہ بن رواحہ کی ایک کالی لونڈی تھی، جس کے بارے میں یہ آیت نازل ہوئی ہے ”الحدیث“

ابن ابی حاتم نے مقاتل بن حیان سے نقل کیا ہے کہ حضرت حذیفہ کی ایک کالی لونڈی تھی جس کو انہوں نے آزاد کیا پھر اس سے نکاح کیا، قولہ تعالیٰ:

”ولو اعجبتمکم“

”یعنی اگرچہ وہ مشرک اپنی خوبصورتی، مال اور مرتبہ کی وجہ سے تمہیں بہت ہی پسند ہو، اور یہ جملہ حالیہ ہے۔“

قولہ: ”ولا تنکحوا.....الخ“

”یعنی مشرکین کا نکاح مومنات سے مت کریں یہاں تک کہ وہ ایمان لے آئیں۔“

قرظیبی نے کہا کہ پوری امت کا اس پر اتفاق ہے کہ مشرک آدمی مومنہ سے کسی طرح بھی جماع (نکاح) نہیں کر سکتا کیونکہ اس سے اسلام پر حرف آتا ہے، تمام قراء کا اتفاق ہے کہ ”تنکحوا“ کی تا پر ضمه ہے۔

قولہ: ”ولعبد.....الخ“

”یعنی مومن غلام مشرک آزاد سے بہتر ہے گو وہ تم کو بہت ہی پسند ہو“ جو گفتگو ”ولامة“ میں گزر چکی ہے اسی انداز کی گفتگو اس میں ہے جو ترجیح وہاں ہے ویسی ہی ترجیح یہاں ہے۔  
آیت نمبر ۳۳:

﴿ويسألونك عن المحيض﴾ (۲۲۲) ہے۔

”یعنی آپ سے حیض کے بارے میں پوچھتے ہیں۔“

حیض مصدر (میسی) ہے۔ بعض نے کہا ہے کہ اسم (مصدر) ہے۔ بعض نے کہا ہے (ظرف) زمان اور مکان کے معنی میں مجازاً مستعمل ہے، لفظ حیض کا لغوی معنی بہنا اور پھوٹ پڑنا ہے اور ایک محاورہ ہے کہ ”حاض السیل وفاض“ سیلاب بہہ گیا، اور اسی سے حوض مأخوذ ہے کیونکہ پانی بہہ کر اسی میں آتا ہے، قولہ:

”قل هو.....الخ“

”آپ فرمادیں کہ حیض ایک ایسی شئی ہے جس کی بدبو سے تکلیف ہوتی ہے۔“

اور ”اذی“ گندگی سے کنایہ ہے اور یہ قول قتیج پر بھی بولا جاتا ہے، اس قبیل سے قول باری تعالیٰ:

”لا تبطلوا صدقاتکم بالمن والاذی“ اور قول باری تعالیٰ:

﴿ودع اذاهم﴾ ہے۔ قولہ: ”فاعتزلوا..... الخ“

”حیض میں اپنی عورتوں سے الگ رہو“

یعنی اگر حیض بمعنی حیض ہو تو معنی ہوگا کہ زمانہ حیض میں ان سے الگ رہو اور اگر اسم کے معنی میں ہو تو محل حیض مراد ہوگا اس اعتزال سے مراد ترک جماع ہے۔ یہ مراد نہیں کہ ان کے پاس بیٹھانہ جائے یا انہیں ہاتھ نہ لگایا جائے کیونکہ یہ تو جائز ہے۔ بلکہ حائضہ کی شرم گاہ کے علاوہ یا تہہ بند کے اوپر سے فائدہ اٹھایا جاسکتا ہے۔

اور حضرت ابن عباس رضی اللہ عنہما اور عبیدۃ سلمانی سے جو مروی ہے کہ حیض کی حالت میں خاوند اپنی بیوی سے بستر الگ کر لے وہ صحیح نہیں ہے۔ اور اس میں تمام ائمہ کا اتفاق ہے کہ حائضہ سے جماع حرام ہے اور یہ دین کے بدیہی احکام میں سے ہے۔

قولہ: ”ولا تقربوہن حتی یظہرن“ ”ظہر“ سے انقطاع حیض مراد

ہے اور ”تظہیر“ سے ”نہانا“ مراد ہے، حضرت قراء کے اختلاف کی وجہ سے اہل علم کا بھی اختلاف ہے، جمہور ائمہ کا خیال ہے کہ حائضہ جب تک غسل نہ کرے وہ اپنے خاوند کے لیے حلال نہیں ہے، محمد بن کعب، قرطبی اور یحییٰ بن بکیر فرماتے ہیں کہ جب حائضہ پاک ہو جائے اور پانی نہ ملنے کی وجہ سے غسل کی بجائے تیمم کرے تو اس سے جماع حلال ہے۔

مجاہد اور عکرمہ فرماتے ہیں کہ خون کے ختم ہوتے ہی وہ خاوند کے لیے حلال ہے لیکن وضو کر لے، ابو حنیفہ، ابو یوسف اور محمد فرماتے ہیں کہ اگر دس دن گزرنے کے بعد خون ختم ہوا ہے تو پھر غسل سے پہلے ہی جماع کرنا جائز ہے اور اگر دس دن سے قبل ہی خون ختم ہو جائے تو اس سے جماع جائز نہیں ہے یہاں تک کہ وہ غسل کرے یا اس

پر ایک نماز کا وقت آ جائے اور ابن جریر طبری نے تشدید والی قرأت کو ترجیح دی ہے، شوکانی نے فتح القدر میں کہا ہے:

بہت اولیٰ اور اعلیٰ بات یہ ہے کہ اللہ تعالیٰ نے پہلت کی دو غائتیں بیان کی ہیں جیسا کہ دو قرأتوں کا تقاضا ہے کہ ایک خون کا اختتام دوسری اس سے طہارت، اور دوسری غایت اول غایت پر زیادہ مشتمل ہے تو اس کی طرف رجوع ہونا چاہیے اور قولہ تعالیٰ: ”فاذا تطهرون“ جو بعد میں مذکور ہے کی دلالت بھی اس پر ہے کہ طہارت و پاکیزگی ہی معتبر ہے محض خون کا ختم ہونا معتبر نہیں ہے، اور یہ بات بھی قانونی ہے کہ دو قرأتیں بمنزلہ دو آیتوں کے ہوتی ہیں تو جس طرح ان دو آیتوں میں تطبیق واجب ہے جن میں سے ایک مشتمل ہو اس زیادتی کے ساتھ زیادہ عمل پر اسی طرح دو قرأتوں میں بھی جمع کرنا واجب ہے۔

قولہ: ﴿فاتوهن من حیث امرکم اللہ﴾

”یعنی ان کے پاک ہونے کے بعد ان سے جماع کرو“۔

اور ”اتیان“ جو ”فاتوهن“ میں ہے سے ”کنایۃ“ جماع مراد ہے۔

”یعنی وہ اللہ کے جائز کردہ راستے (قبل) ہی میں جماع کرتے ہیں“۔

بعض نے کہا ہے کہ ”من حیث“ میں ”من“ بمعنی ”فی“ ہے۔ جیسے ”اذا نودی

للصلوة من یوم الجمعة ای فی یوم الجمعة“ اور جیسے ”ماذا خلقوا من

الارض“ میں فی الارض مراد ہے۔

بعض نے کہا ہے کہ اس کا مفہوم یہ ہے کہ جس انداز سے تمہیں اجازت دی

ہے جماع کرو یعنی کسی کاروزہ نہ ہو تو نہ احرام کی حالت ہو اور نہ اعتکاف کی، بعض نے

کہا ہے کہ حلال طریقے سے جماع کرو نہ حرام طریقے سے، بعض نے کہا ہے حلال

انداز سے کرو نہ زنی کے طریق پر، بعض نے کہا ہے کہ ”توابون“ سے گناہوں سے

توبہ کرنے والے مراد ہیں اور ”متطهرون“ سے جنابت اور احداث (حکمی نجاست)



سے پاکیزگی مراد ہے اور بعض نے کہا ہے کہ حیض کی حالت میں جماع کرنے والوں کی توبہ مراد ہے اور معنی اول ہی خوب مفید و واضح ہے۔  
آیت نمبر ۳۴:

﴿ نساؤکم ..... الخ ﴾ (۲۲۳) ہے۔

”تمہاری عورتیں تمہاری کھیتی ہیں اپنی کھیتی میں جس طرح چاہو آؤ“۔

لفظ ”حرت“ اس بات کا فائدہ دیتا ہے کہ یہ حکم صرف فرج کے ساتھ خاص ہے کیونکہ وہی کھیتی ہے جس سے اولاد پیدا ہوتی ہے جیسا کہ کھیتی میں نباتات اُگتی ہیں گویا جو نطفے نسل انسانی کے بقاء و دوام کے لیے ان کے ازحام میں ڈالے جاتے ہیں ان کو بیج سے تشبیہ دی ہے جو زمین میں ڈالا جاتا ہے۔ جس سے نباتات پیدا ہوتی ہیں اور علت مشترکہ یہ ہے کہ ان میں سے ہر ایک اپنے ثمرات کی بنیاد ہے۔

یہ جملہ، جملہ اولیٰ ”فاتوہن من حیث امرکم اللہ“ کا بیان ہے، اور قولہ ”انی شئتم“ یعنی جس انداز سے چاہو مثلاً پیچھے سے آگے سے، بٹھا کے، چت لٹا کر اور پہلو کے بل مگر جماع صرف کھیتی کی جگہ میں ہو، شاعر نے کہا ہے کہ

انما الارحام ارضون لنا محترثات

① فعلینا الزرع فیہا وعلى اللہ النبات

اللہ سبحانہ نے ”انی شئتم“ میں انی استعمال فرمایا ہے کیونکہ وہ لغت میں ”من این“ ”کیف“ اور ”متی“ سے عام ہے اور سیبویہ نے اس کا معنی یہاں ”کیف“ سے کیا ہے۔ اور صحابہ، تابعین اور ائمہ میں سے سلف و خلف نے آیت کی وہی تفسیر کی ہے جو ہم نے کی ہے، اور یہی خیال ظاہر کیا ہے کہ بیوی

① یقیناً ارحام ہمارے لیے قابل کاشت زمین ہیں۔ ہمارے ذمہ کھیتی کرنا اور اللہ تعالیٰ کے ذمہ

اُگانا ہے۔

کے پاخانہ والی جگہ میں جماع کرنا حرام ہے۔ اور سعید بن المسیب، نافع، ابن عمر، محمد بن کعب قرظی اور عبد الملک بن ماجشون سے مروی ہے کہ یہ فعل جائز ہے اور ان حضرات سے قرظی نے بھی اپنی تفسیر میں نقل کیا ہے اور کہا ہے کہ امام مالک سے ان کی ایک کتاب ”کتاب السر“ میں یہی منقول ہے۔ امام مالک کے ماہر تلامذہ اور مشائخ اس بات کے منکر ہیں کہ یہ کتاب امام مالک کی ہے اور کہا ہے مالک بہت بڑے آدمی ہیں کہ ان کی طرف کتاب السر کی نسبت کی جائے اور یہ قول ”البعثیۃ“ میں ہے۔ ابن عربی نے نقل کیا ہے کہ ابن شعبان نے نقل کیا ہے کہ صحابہ و تابعین کی ایک بہت بڑی جماعت اس کے جواز کی قائل ہے اور مالک سے بھی کئی مرویات (جماع النساء و احکام القرآن) میں موجود ہیں۔

طحاوی نے کہا ہے عبد الرحمن بن قاسم سے اصبح بن فرج نے نقل کیا ہے کہ میں نے کوئی آدمی ”جس کو میں قابل اقتداء سمجھتا ہوں“ نہیں پایا جو شک بھی کرتا ہو کہ عورت کی دبر میں جماع حلال ہے، پھر ”نساؤکم حرث لکم“ آیت تلاوت فرمائی، اور فرمایا کہ اس سے زیادہ واضح بیان کیا ہو سکتا ہے؟ حاکم، دارقطنی، اور خطیب بغدادی نے امام مالک سے کچھ طرق (اقوال) نقل کیے ہیں جن کا تقاضا ہے کہ یہ فعل مباح ہے مگر ان کی اسانید ضعیف و کمزور ہیں، طحاوی نے محمد بن عبد اللہ بن عبد الحکم سے نقل کیا ہے کہ انہوں نے امام شافعی سے سنا ہے وہ کہہ رہے تھے کہ اس تحلیل و تحریم کے بارے میں آنحضرت ﷺ سے کچھ بھی صحیح منقول نہیں ہے اور قیاس کا تقاضا ہے کہ وہ حلال ہے اور ابو بکر خطیب نے بھی اس کو نقل کیا ہے، ابن صباغ نے کہا ہے کہ ربیع نے معبود برحق کی قسم کھا کر فرمایا کہ ابن عبد الحکم نے اس مسئلہ کو امام شافعی کی طرف منسوب کر کے کذب بیانی کی ہے۔

کیونکہ امام شافعی نے اپنی کتاب میں اس کی حرمت کی تصریح کی ہے اور ہم نے بھی اس مسئلہ میں بڑی مفصل گفتگو اپنی کتاب ”مسک الختام شرح بلوغ المرام“ میں

کر دی ہے اس کی طرف مراجعت کرنی چاہیے اور صحیح بات یہی ہے کہ وہ حرام ہے امام شافعی نے کتاب (الام) میں ابن ابی شیبہ، احمد، نسائی، ابن ماجہ، ابن منذر اور بیہقی نے اپنی سنن میں خزیمہ بن ثابت کے حوالہ سے نقل کیا ہے ایک سائل نے آنحضرت ﷺ سے عورتوں کے پچھلے حصے میں جماع کرنے کا سوال کیا، آپ ﷺ نے فرمایا کہ وہ حلال ہے۔

جب وہ واپس ہوا تو اسے بلایا اور فرمایا کہ کیا کہا تھا کیا کچھلی جانب سے اگلے حصے میں آنا مراد لیتے ہو تو جائز ہے پچھلے حصے میں آنا مراد ہے تو وہ ناجائز ہے کیونکہ اللہ تعالیٰ حق بیان کرنے سے نہیں رکتے۔ تو آیت کا معنی ہوا کہ عورتوں سے ان کی پشتوں میں یہ فعل مت کرو۔ ابن عباس سے مروی ہے کہ آنحضرت ﷺ نے فرمایا کہ اپنی بیوی کے پچھلے حصے میں کاروائی کرنے والے کی طرف اللہ پاک نظر رحمت نہ کریں گے۔ اس کو ابن ابی شیبہ، ترمذی (نے مع التحسین) نسائی اور ابن حبان نے نقل کیا ہے۔ اور ابن عمر رضی اللہ عنہما سے مروی ہے کہ آنحضرت ﷺ نے فرمایا کہ بیوی کی دبر میں یہ فعل کرنا چھوٹی لواطت ہے، اس حدیث کو احمد نے نقل کیا ہے، اور بیہقی نے بھی اپنی سنن میں نقل کیا ہے۔

اور ابو ہریرہ رضی اللہ عنہ سے مروی ہے کہ آنحضرت ﷺ نے فرمایا کہ جو آدمی اپنی بیوی کے پچھلے حصے میں وطی کرتا ہے وہ لعنتی ہے، احمد، ابوداؤد اور نسائی نے اس کو نقل کیا ہے اور اس فعل کی ممانعت میں بے شمار احادیث مروی ہیں۔ صحابہ و تابعین کی جماعت سے موقوف و مرفوع دونوں قسم کی روایات منقول ہیں اور کچھ لوگوں نے اس کو حلال بھی کہا ہے۔ امام شوکانی ”فتح القدر“ میں فرماتے ہیں کہ ان لوگوں کے اقوال میں کوئی قطعی دلیل نہیں ہے۔ ان حضرات کے اقوال پر کسی کو عمل نہیں کرنا چاہیے کیونکہ ان کے پاس اس فعل کے جواز کی قطعاً کوئی دلیل نہیں ہے۔

اور جس کا خیال ہے کہ یہ مفہوم آیت قرآنی سے سمجھ آتا ہے اس نے غلط سمجھا

ہے جب کہ ہمارے سامنے آنحضرت ﷺ کی تفسیر اور اکابر صحابہ رضی اللہ عنہم کی تفسیر موجود ہے، بخلاف اس آدمی کے جس کے ذہن نے سمجھنے میں غلطی کی ہے خواہ کوئی آدمی ہو اس کی تفسیر قابل قبول نہیں ہے، اور جس شخص نے ان میں سے گمان کیا ہے کہ اس آیت کے نزول کا سبب یہ ہے کہ ایک آدمی نے اپنی بیوی کے پچھلے حصے میں یہ فعل کیا تھا تو اس آیت میں اس فعل کے حلال ہونے کا کوئی قرینہ نہیں ہے۔

جس شخص کا بھی یہ خیال ہے وہ غلط ہے بلکہ یہ آیت تو اس فعل کی حرمت پر وال ہے۔ تو وہی سبب ہو اس سے یہ لازم نہیں آتا کہ آیت اسی فعل کی حلت میں نازل ہوئی ہے کیونکہ نزول آیات کے اسباب مختلف ہوتے ہیں کبھی تو سبب کو حلال کرنے کے لیے نازل ہوتی ہیں اور کبھی تحریم کے لیے۔

ابن عباس رضی اللہ عنہما سے مروی ہے کہ آیت کا معنی یہ ہے کہ عزل کرنا چاہو تو بھی ٹھیک ہے اگر نہ کرنا چاہو تو بھی ٹھیک ہے، یہ تفصیل ابن ابی شیبہ، عبد بن حمید، ابن جریر، ابن المنذر اور ضیاء نے ”مختارہ“ میں نقل کی ہے اور اسی طرح ابن عمر رضی اللہ عنہما سے بھی مروی ہے اس کو ابن ابی شیبہ نے نقل کیا ہے اور سعید بن مسیب سے ابن ابی شیبہ اور ابن جریر نے نقل کیا ہے۔ (۱۷)

### آیت نمبر ۳۵:

﴿ وَلَا تَجْعَلُوا ..... الخ ﴾ (۲۲۲) ہے۔

”نہ بناؤ اللہ کو اپنی قسموں کا نشانہ“۔

”عرضۃ“ بمعنی نشانہ ہے ”جوہری“ بعض نے کہا ہے کہ بمعنی شدت وقوت ہے اور اہل عرب کا محاورہ ہے کہ جب کوئی عورت نکاح کے لائق و قریب ہو جائے کہا جاتا ہے ”عرضۃ النکاح“ اسی طرح ”لفلان عرضۃ ای قوۃ“ اور اس کا اطلاق ہمت پر بھی ہوتا ہے اور محاورہ ہے کہ ”فلان عرضۃ للناس“ ”لوگ ہمیشہ اس میں واقع ہوتے رہتے ہیں۔ لہذا اول معنی کے اعتبار سے عرضہ اس شی کا نام ہوگا جو دوسری شی



کے سامنے رکاوٹ ہو۔ یعنی اللہ تعالیٰ کو مانع اور رکاوٹ نہ بناؤ ”امور محلو ف علیہا“ پر۔ اس کی صورت یہ ہے کہ آدمی بعض اچھے کام (صلہ رحمی، دوسرے سے احسان کرنا، یا لوگوں میں اصلاح کرنا) نہ کرنے کی قسم اٹھالیتا تھا پھر وہ کام نہ کرتا تھا اور وجہ یہ بیان کرتا تھا کہ اس نے یہ کام نہ کرنے کی قسم اٹھائی ہوئی ہے۔

یہی معنی ہے جس کو جمہور آئمہ تفسیر نے اس آیت کی تفسیر میں مکروہ سمجھا ہے، اللہ تعالیٰ نے ان کو منع فرمایا ہے کہ وہ اس کو قسموں کا نشانہ نہ بنائیں۔ یعنی مخلوف علیہا امور کے لیے مانع اور رکاوٹ بنائیں، امر محلو ف علیہ (جس امر پر قسم اٹھائی جائے) کو یقین اس لیے کہا جاتا ہے کہ اس کا یقین سے تعلق ہوتا ہے اس تفسیر کی رو سے یہ قول ”ان تبروا و تتقوا و تصلحوا بین الناس“ ایمان کا عطف بیان ہوگا اور معنی یہ ہوں گے کہ نہ بناؤ اللہ کو اس سے روکنے والا اپنی قسموں کی وجہ سے وہ قسمیں جو تمہاری نیکی، تقویٰ اور اصلاح بین الناس ہے اور ”لا یمانکم“ کا تعلق ”لا تجعلوا“ سے ہوگا اور اس کا تعلق ”عرضة“ سے بھی ہو سکتا ہے۔ معنی ہوگا کہ نہ بناؤ اس کو سبب جو مانع ہو تمہارے درمیان اور نیکی وغیرہ کے درمیان۔ اور دوسرے معنی (قوت شدت) کی بنا پر آیت کا مفہوم یہ ہوگا کہ اللہ کی قسم کو اپنے لیے قوت نہ سمجھو اور خیر سے رکنے کے لیے ہتھیار مت خیال کرو، اور تیسرے معنی (ہمت) کی بنا پر تفسیر صحیح نہیں ہے اور چوتھے معنی ”فلان لا یزال عرضة للناس“ کی بناء پر آیت کا معنی ہوگا کہ:

”نہ بناؤ اللہ پاک کو اپنی قسموں کا نشانہ کہ تم اس کو بہت ہی زیادہ قسمیں اٹھا کر استعمال کرو“

اور اسی سے متعلق ہے کہ قسموں کی حفاظت کرو، اور اللہ نے زیادہ قسمیں اٹھانے والوں کی مذمت کی ہے فرمایا کہ آپ کسی ”حلاف“ (زیادہ قسمیں اٹھانے والا) اور حقیر کی اطاعت نہ کریں۔

اور اہل عرب کم قسمیں اٹھانے کی وجہ سے قابل تعریف سمجھے جاتے تھے۔ اس تفسیر کی رو

سے ”ان تبروا“ نہیں کی علت ہوگی، معنی یہ ہوا کہ:  
”نہ بناؤ اللہ کو اپنی قسموں کا نشانہ“

نیکی کرنے اور تقویٰ اختیار کرنے اور اصلاح کرنے کے لیے کیونکہ جو شخص اللہ کی قسمیں زیادہ اٹھاتا ہے وہ توڑنے پر بھی جرات کر لیتا ہے اور اپنی قسم میں تنگی بھی محسوس کرتا ہے، اس آیت کی تفسیر میں کئی اقوال ہیں۔ جن کا تعلق انہیں مذکورہ وجوہ سے ہی ہے (اگر مطالعہ کا شوق ہو تو) وہ وجوہ فتح القدر وغیرہ میں مذکور ہیں۔  
آیت نمبر ۳۶:

﴿ لا یواخذکم ..... الخ ﴾ (۲۲۵) ہے۔

”تمہاری لغو قسموں کا اللہ مواخذہ نہ کرے گا لیکن مواخذہ کرے گا جو تمہارے دلوں نے کمایا ہے۔“

لغو، ”لغا یلغو لغواً“ اور ”لغی یلغی لغياً“ کا مصدر ہے یہ اس وقت بولا جاتا ہے جس وقت کلام میں غیر ضروری اضافہ کیا جائے وہ مفید نہ ہو یعنی وہ غیر مفید شئی جس کا اعتبار نہ کیا جائے، ”یمین“ لغو وہ غیر مفید کلام ہے جس کا کچھ اعتبار نہ کیا جائے۔ اس لحاظ سے آیت کے معنی ہوئے کہ اللہ تعالیٰ تمہیں غیر مفید قسموں کی سزا نہیں دے گا۔ لیکن وہ قسمیں جن میں تمہارے دل کا دخل ہو ان پر مواخذہ کرے گا۔ اسی قسم کا نام یمین منعقدہ ہے اسی طرح رب تعالیٰ کا قول ہے۔

”ولکن یواخذکم بما عقدتم الایمان“<sup>①</sup>

اسی طرح شاعر کا یہ قول ہے:

ولست بما خود بلغو تقوله

② اذا لم تعد عاقدات العزائم

① لیکن اللہ تعالیٰ تمہاری ان قسموں کا مواخذہ کریں گے جو تم نے قصد اٹھائی ہیں۔

② تو لغوبات کہہ دے تو قابل گرفت نہیں ہے جب تک تو یقین اور پختہ ارادہ نہ کرے۔

اہل علم نے لغوی تفسیر میں اختلاف کیا ہے، ابن عباس رضی اللہ عنہ، عائشہ رضی اللہ عنہا اور اکثر ائمہ کا خیال ہے کہ آدمی اپنی کلام و گفتگو میں بغیر قصد و ارادہ کہہ جائے لا واللہ خدا کی قسم بلی واللہ کیوں نہیں خدا کی قسم۔ مروزی نے کہا ہے کہ یمین لغو کا یہی معنی ہے جس پر اکثر علماء کا اتفاق ہے، ابو ہریرہ رضی اللہ عنہ اور سلف کی ایک جماعت کا خیال ہے کہ آدمی اس گمان سے ایک کام پر قسم اٹھاتا ہے کہ اس نے وہ کام کیا ہے جب دیکھا تو وہ وقوع پذیر نہیں تھا یہ یمین لغو ہے، یہی خیال حنفیہ کا ہے اور یہی خیال امام مالک کا ہے۔ (موطا)

اور ابن عباس سے مروی ہے کہ آپ کا غصے کی حالت میں قسم اٹھانا یمین لغو ہے، یہی خیال طاؤس مکحول کا ہے اور مالک سے بھی مروی ہے۔ بعض نے کہا ہے تا فرمانی کی قسم کا نام یمین لغو ہے، سعید بن مسیب، ابو بکر بن عبدالرحمن، عبداللہ بن زبیر اور ان کے بھائی عروہ نے کہا ہے یمین لغو یہ ہے جیسے کوئی قسم اٹھائے کہ وہ ضرور شراب پئے گا یا رشتہ داری توڑ دے گا۔ بعض نے کہا ہے کہ آدمی کا اپنے خلاف بدوعا کرنا یمین لغو ہے جیسے آدمی کہے کہ اللہ اسے نابینا کر دے، اللہ اس کا مال ضائع کر دے، وہ یہودی ہے، مشرک ہے۔ زید بن اسلم مجاہد نے کہا ہے کہ یمین لغو یہ ہے کہ آدمی آپس میں لین دین کریں ایک کہے خدا کی قسم میں یہ چیز اتنے روپے کی فروخت کروں گا دوسرا کہے کہ خدا کی قسم میں اتنے کی خریدوں گا۔

ضحاک فرماتے ہیں یمین لغو وہ قسم ہے جس کا کفارہ دے دیا جائے یعنی جب آپ اس کا کفارہ ادا کریں تو وہ قابل مواخذہ نہ رہے گی اور وہ لغو ہو جائے گی قول اول ہی راجح ہے کیونکہ وہ لغوی معنی کے بھی مطابق ہے اور اولہ بھی اس پر دال ہیں۔  
آیت نمبر ۳۷:

﴿لَلذِّينِ يُوَلُّونَ ..... الخ﴾ (۲۲۶) ہے۔

”ان لوگوں کے لیے جو اپنی عورتوں سے قسمیں کھاتے ہیں۔“

”یؤلون“ بمعنی ”یحلفون“ ہے، ایلاء کے بارے میں اہل علم کا اختلاف ہے۔

اکثر ائمہ کا خیال ہے کہ ایلاء یہ ہے کہ آدمی قسم اٹھائے کہ وہ چار ماہ سے زائد وقت اپنی بیوی سے جماع نہ کرے گا۔ اگر چار ماہ یا اس سے کم کی قسم اٹھائے تو وہ ایلاء کندہ نہیں ہے بلکہ وہ یمین خطاء ہے، یہی خیال امام مالک، شافعی، احمد اور ابو ثور کا ہے ثوری اور اہل کوفہ نے کہا ہے کہ چار ماہ یا زائد کی قسم کا نام ایلاء ہے۔

یہی قول حضرت عطاء کا ہے۔ ابن عباس سے مروی ہے کہ جب کوئی قسم اٹھائے کہ میں ہمیشہ اپنی بیوی سے گریز کروں گا تو پھر وہ ایلاء کندہ ہوتا ہے، ایک گروہ کا خیال ہے کہ جب آدمی قسم اٹھائے کہ وہ ایک دن یا کم یا زیادہ اپنی بیوی کے قریب نہ جائے گا پھر وہ چار ماہ تک جماع نہ کرے تو اس کی بیوی ایلاء کی وجہ سے اس سے الگ ہو جائے گی۔ ابن مسعود رضی اللہ عنہ، نسائی، ابن ابی لیلیٰ، حاکم، حماد بن ابی سلیمان، قتادہ اور اسحاق کا یہی خیال ہے۔ ابن منذر نے کہا ہے کہ کئی اہل علم نے اس قول کا انکار کیا ہے۔ اور ”نسائہم“ کا لفظ آزاد اور لونڈیوں کو شامل ہے جب وہ کسی کے نکاح میں ہوں۔ اسی طرح ”یؤلون“ میں غلام بھی داخل ہے۔ جب وہ اپنی بیوی پر قسم کھائے۔ اور امام شافعی، احمد اور ابو ثور کا یہی خیال ہے اور مزید کہا ہے کہ غلام کا ایلاء آزاد ہی کی طرح ہے۔ امام مالک، زہری، عطاء، ابو حنیفہ اور اسحاق نے کہا ہے کہ اس کی مدت دو ماہ ہے۔ شعبی نے کہا ہے کہ لونڈی کا ایلاء حرہ سے نصف ہے۔ قولہ: ”تربص اربعة اشهر“ تربص کا معنی انتظار و تاخیر ہے۔ جیسا کہ شاعر نے استعمال کیا ہے۔

تربص بہا ریب المنون لعلھا

تطلق یوماً أو یموت خلیلھا ❶

اللہ تعالیٰ نے یہ مدت اس لیے مقرر کی ہے تاکہ بیوی ضرر سے محفوظ رہے، اور زمانہ جاہلیت میں عورتوں کو تکلیف دینے کی غرض سے لوگ سال سال دو دو سال

❶ اس کے بارے میں حوادث زمانہ کا انتظار کر ہو سکتا ہے کہ وہ کسی دن مطلقہ ہو جائے یا اس کا یار یعنی شوہر مر جائے۔



اور اس سے بھی زیادہ کا ایلاء کیا کرتے تھے۔ بعض کا خیال ہے کہ چار ماہ سے زیادہ عورت اپنے خاوند سے الگ نہیں رہ سکتی، قولہ: ”فان فاؤ“ فاؤ بمعنی لوٹنا ہے، یہی وجہ ہے کہ جو سایہ زوال کے بعد ہوتا ہے اسے بھی ”فنی“ کہا جاتا ہے کیونکہ وہ مشرق سے مغرب کی طرف لوٹتا ہے، ابن المنذر فرماتے ہیں قابل اعتماد ائمہ کا اتفاق ہے کہ غیر معذور آدمی کا رجوع، جماع کرنا ہے، ہاں اگر وہ معذور ہو یعنی بیمار ہو یا قیدی ہو تو وہ اس کی بیوی ہے جب عذر ختم ہو جائے تو پھر وہ جماع سے انکار کر دے تو ان کے درمیان قطع تعلق کر دیا جائے گا اگر وہ مدت ختم ہو چکی ہو (مالک) ایک طائفہ کا خیال ہے کہ حالت عذر میں جب دل سے رجوع کا پختہ ارادہ کرے تو یہ کافی ہے۔ یہی خیال حسن، عکرمہ، نخعی، اوزاعی اور احمد بن حنبل کا ہے، جمہور علماء کا خیال ہے کہ ایلاء کندہ جب جماع کے ساتھ رجوع کرے گا تو اس پر کفارہ واجب ہے، حسن اور نخعی نے کہا ہے کہ اس پر کوئی کفارہ نہیں ہے، کیونکہ جب اس نے بیوی کو تنگ کرنے سے توبہ کر لی ہے تو اللہ غفور ہے اور تمام توبہ کندگان پر رحیم ہے۔ قولہ: ”فان عزموا“ عزم بمعنی کسی کام پر پختہ ارادہ کرنا، مطلب یہ ہوا کہ اگر وہ دلی طور پر طلاق دینے کا پختہ ارادہ کر چکے ہیں۔ طلاق کا معنی ہے نکاح کی گرہ کھولنا۔ اور اس جملہ میں اس بات کی دلیل ہے کہ محض چار ماہ گزرنے سے طلاق نہ ہوگی۔

جیسا کہ امام مالک کا مذہب ہے جب تک مدت معینہ کے بعد طلاق نہ دی جائے۔ اور یہ بھی قرینہ ہے کہ اس کے بعد فرمایا کہ اللہ سمیع ہے اور سماع کا تقاضا ہے کہ اتنی مدت کے بعد کوئی مسموع ہو۔ ابو حنیفہ کا خیال ہے کہ اس کے ایلاء کو سننے والا ہے اس کے ارادے کو جاننے والا ہے جس پر چار ماہ کا عرصہ گزر چکا ہے۔

قاضی شوکانی ”فتح القدر“ میں فرماتے ہیں کہ ہر طبقے نے اس آیت کی تفسیر اپنے مذہب کے مطابق کی ہے، اور آیت میں اس انداز کا تکلف کیا ہے کہ الفاظ کا تقاضا ہے نہ کوئی دوسری دلیل موجود ہے اور اس کا معنی ظاہر ہے کہ اللہ تعالیٰ نے اپنی

بیویوں سے ایلاء کرنے والے کے لیے چار ماہ کی مدت مقرر کی ہے پھر اللہ تعالیٰ لوگوں کو بتاتے ہیں کہ اتنی مدت گزرنے کے بعد اگر ایلاء کندہ اپنی سابقہ زوجیت کو بحال کرنا اور نکاح کو قائم رکھنا چاہے تو اس کو اللہ تعالیٰ معاف کر دیں گے۔

یعنی اس قسم کا مواخذہ نہ فرمائیں گے بلکہ ان کو معافی دے دیں گے اور ان پر رحم کریں گے۔ قولہ: ”وان عزموا“ یعنی اگر طلاق دینے کا قصد و ارادہ ہو تو اللہ تعالیٰ ان کے اس ارادے کو سنتا اور جانتا ہے۔ اس کا یہی مفہوم ہے جس میں بالکل شک و شبہ نہیں ہے جو شخص قسم اٹھائے کہ وہ اپنی بیوی سے جماع نہیں کرے گا اور وہ ونوں کی قید نہیں لگاتا یا چار ماہ سے زائد کی قید لگاتا ہے تو ہم اس کو چار ماہ کی مہلت دیں گے اگر وہ مدت گزر گئی تو اسے اختیار ہے یا تو رجوع کر لے اور عدت گزرنے کے بعد بھی وہ اسی طرح اس کی بیوی رہے۔ جیسے وہ پہلے تھی یا اسے طلاق دے دے۔ وہ طلاق دینے میں ایسا ہوگا جیسے اس نے ابتداً طلاق دی ہے۔

اور اگر اس نے چار ماہ سے کم وقت مقرر کیا تھا اگر وہ اپنی قسم پوری کرنے کے لیے بیوی سے قطع تعلق کرے یہاں تک کہ عدت گزر جائے تو ٹھیک ہے جیسے آنحضرت ﷺ نے اپنی ازواج سے ایک ماہ کے لیے ایلاء کیا اور قسم پوری کرنے کے لیے مکمل ایک ماہ ان سے الگ رہے، اگر وہ بیوی سے جماع کرنا چاہے تو چار ماہ سے کم مدت میں کرے گا تو وہ حائض ہو جائے گا اسے کفارہ دینا ہوگا اور وہ اسی حکم کی اطاعت کرے گا جو آنحضرت ﷺ سے صحیح منقول ہے کہ جو کوئی شخص کسی چیز پر قسم اٹھائے اور اس کے علاوہ دوسرا کام بہتر ہے تو اسے قسم کا کفارہ دینا چاہیے اور دوسرا فعل کرنا چاہیے۔ مزید بحث کرتے ہوئے فرمایا رجوع کے بارے میں ائمہ سلف کے مختلف اقوال ہیں لہذا الغنیٰ کے معنی کی طرف رجوع کرنا مناسب ہے اور ہم نے اس کو بھی بیان کر دیا ہے اس بارے میں صحابہ و تابعین کے مختلف اقوال ملتے ہیں اور جو آیت کے معنی ہوئے ہیں اس کی طرف رجوع کرنا چاہیے اور اسی پر مضبوط رہنا چاہیے۔ مصنف

عبدالرزاق میں حضرت عمر رضی اللہ عنہ سے منقول ہے کہ غلام کا ایلاء دو ماہ ہے اور مالک نے ابن شہاب سے نقل کیا ہے کہ غلام کا ایلاء آزاد ہی کی طرح ہے۔  
آیت نمبر ۲۲۸:

﴿والمطلقات..... الخ﴾ (۲۲۸) ہے۔

اس ”مطلقات“ میں عموم ہے اور اس میں ”مطلقہ قبل الدخول“<sup>①</sup> بھی داخل ہے۔ پھر قول باری تعالیٰ:

”فمالکم علیہن من عدة تعتدونہا“<sup>②</sup> سے اسے خاص کر لیا گیا ہے، اس لیے واجب ہے کہ عام کو خاص پر باقی رکھا جائے اور اس عموم سے ”مطلقہ قبل الدخول“ کو خاص کر لیا جائے اور اسی طرح حاملہ بھی، قول باری تعالیٰ:

”واولات الاحمال اجلہن ان یضعن حملہن“<sup>③</sup> کی وجہ سے اس حکم سے خارج ہے اسی طرح اس حکم سے ”آنسہ“<sup>④</sup> بھی خارج ہے کیونکہ اللہ تعالیٰ کا حکم ہے ”فعدتہن ثلاثہ اشہر“<sup>⑤</sup> قولہ: ”یتربصن بانفسہن“<sup>⑥</sup> تبص کا معنی ہوتا ہے انتظار کرنا اور یہ جملہ خبریہ ہے مگر امر اور حکم (لیتربصن) کے معنی میں ہے۔ اس طرح کلام کرنے سے تاکید مقصود ہے۔

مستزاد یہ کہ یہ جملہ ”والمطلقات“ کی خبر ہے۔ ابن عربی نے کہا ہے یہ بات غلط ہے۔ یہ حکم الشرع کی خبر ہے اگر کوئی مطلقہ ایسی ہو جو انتظار نہ کرے تو یہ حکم

① مطلقہ قبل الدخول وہ عورت ہے جس کو جماع سے پہلے طلاق دے دی جائے۔

② تمہارے لیے ان پر کوئی عدت نہیں جس کو شمار کرو۔

③ حاملہ عورتوں کی عدت وضع حمل ہے۔

④ آنسہ وہ عورت ہے جس کو حیض آنے کی امید نہ ہو۔

⑤ ان کی عدت تین ماہ ہے۔

⑥ وہ (مطلقات) اپنے آپ کو روک رکھیں۔

شرع نہ ہوگا اور نہ اس سے یہ لازم آئے گا کہ اللہ تعالیٰ کی خبر خلاف واقعہ ہے۔  
 قولہ ”ثلاثة قروء“ جمہور کا خیال ہے کہ قروء قرء کی جمع ہے۔ اصمعی کا  
 خیال ہے یہ قرو (قاف کے ضمہ اور واؤ کی تشدید سے) کی جمع ہے۔ ابو زید نے کہا ہے  
 زبر اور مذکورہ دونوں ہی صحیح ہیں انہوں نے کہا ہے کہ اقرأت المرأة کا معنی حائضہ ہونا  
 ہے اور طاہرہ ہونا دونوں طرح مستعمل ہے، انخس نے کہا ہے کہ جب عورت حیض کے  
 وقت کو پہنچ جائے تو کہا جاتا ہے۔ ”أقرأت المرأة“ اور جب بالفعل حیض شروع  
 ہو جائے تو پھر تو بلا الف ”قرأت“ کہے گا۔

ابو عمر بن علا فرماتے ہیں کہ کچھ اہل عرب حیض کو لفظ ”قروء“ سے تعبیر کرتے  
 ہیں، اور کچھ لوگ طہر کو قروء سے تعبیر کرتے ہیں اور کچھ لوگ دونوں (حیض مع الطہر) کو  
 ”قروء“ سے تعبیر کرتے ہیں۔ اس بات کا علم ہونا چاہیے کہ لفظ قروء بمعنی وقت کے ہے  
 ایک محاورہ ہے ”هبت الرياح لقرئها ای لوقتھا“<sup>①</sup> حیض و طہر دونوں کو قروء بھی  
 اس لیے کہا جاتا ہے کہ ان میں سے ہر ایک کا وقت مقرر و معلوم ہے اور اہل عرب میں  
 اس لفظ کو دونوں معنوں میں استعمال کرتے ہیں خلاصہ گفتگو یہ ہوا کہ قروء لغت عرب میں  
 حیض و طہر میں مشترک ہے اسی اشتراک کی وجہ سے اہل علم نے اختلاف کیا ہے کہ  
 مذکورہ آیت میں قروء کا کیا معنی ہے، اہل کوفہ کا خیال ہے کہ اس سے حیض مراد ہے۔

حضرت عمر رضی اللہ عنہ، ابن مسعود رضی اللہ عنہ، ابو موسیٰ رضی اللہ عنہ، مجاہد رضی اللہ عنہ، قتادہ رضی اللہ عنہ،  
 ضحاک رضی اللہ عنہ، عکرمہ رضی اللہ عنہ، سدی رضی اللہ عنہ، احمد بن حنبل رضی اللہ عنہ کا یہی خیال ہے اور سید محمد  
 الامیر رضی اللہ عنہ نے ”سبل السلام“ میں اسی کو ترجیح دی ہے۔ اور ہم نے ”مسک الختام“ میں  
 بھی ذکر کیا ہے اور اہل حجاز کا خیال ہے کہ اس سے مراد اطہار ہیں۔ حضرت  
 عائشہ رضی اللہ عنہا، ابن عمر رضی اللہ عنہما، زید بن ثابت رضی اللہ عنہ، زہری رضی اللہ عنہ، ابان بن عثمان رضی اللہ عنہ اور  
 شافعی رضی اللہ عنہ کا یہی مسلک ہے۔

① یعنی ہوائیں اپنے وقت میں چلی ہیں۔

شوکانی نے ”فتح القدر“ میں کہا ہے کہ اس میں سب کا اتفاق ہے کہ قرء بمعنی وقت کے ہے تو آیت کا بالاتفاق معنی یہ ہوا کہ مطلقاً (طلاق والی عورتیں) تین اوقات اپنے آپ کو روک کے رکھیں، اس لحاظ سے یہ آیت عدد میں واضح ہے اور معدود (قرء) میں مجمل ہے، لہذا دوسرے دلائل سے معدود کی وضاحت معلوم کرنی ضروری ہے، فریق اول کے نزدیک اس آیت میں قرء سے مراد حیض ہے اور ان کا مستدل بہ حدیث رسول:

”دعی الصلوة ایام اقراک“<sup>①</sup> اور یہ حدیث ”طلاق الامۃ

تطليقتان وعدتها حیضتان“<sup>②</sup> ہے۔ اور عدت کا مقصد یہ ہوتا ہے کہ معلوم

ہو جائے کہ رحم صاف ہے اور یہ حیض ہی کے ذریعے معلوم ہو سکتا ہے نہ کہ طہر کے

ذریعے، دوسرے گروہ نے ”فطلقوهن لعدتهن“<sup>③</sup> سے استدلال کیا ہے۔ اور اس

میں سب کا اتفاق ہے کہ طہر کا وقت ہی طلاق کا وقت ہے، اور حدیث رسول سے بھی

استدلال کیا ہے جس میں آنحضرت ﷺ نے حضرت عمر رضی اللہ عنہ سے کہا تھا:

”مرہ فلیراجعہا ثم لیمسکھا حتی تطہر ثم تحیض ثم تطہر

فتلک العدة التی امر اللہ بہا النساء“<sup>④</sup>

کیونکہ طہر ہی وہ وقت ہے جس میں عورتوں کو طلاق دی جاتی ہے۔ ابو بکر بن عبدالرحمن

نے کہا ہے ہماری جس فقیہہ سے بھی ملاقات ہوئی ہے وہ ہی کہتا ہے کہ اقراء بمعنی

اطہار ہے، جب کوئی آدمی ایسے طہر میں طلاق دے جس میں اس نے جماع نہیں کیا تو

① اپنے حیض کے دنوں میں نماز ترک کر دے۔

② لونڈی کی دو طلاقیں ہیں اور اس کی عدت دو حیض ہے۔

③ عورتوں کو طلاق دو ان کی عدت کے وقت۔

④ اس کو چاہیے کہ وہ اپنی بیوی سے رجوع کرے پھر اس کو روک لے یہاں تک کہ وہ پاک ہو جائے

پھر حیض آئے پھر پاک ہو جائے یہ وہ عدت ہے جس کے ساتھ اللہ نے عورتوں کو حکم دیا ہے۔



بقیہ وقت کو عدت شمار کرے گی گو وہ ایک ساعت ہو یا ایک لمحہ ہی ہو پھر حیض کے بعد دوسرے طہر کو شمار کرے گی، جب تیسرے حیض کا خون دیکھ لے تو وہ عدت سے فارغ ہو گئی انتہی، میرے نزدیک دونوں گروہوں کے دلائل کے بعض حصے کمزور ہیں مثلاً اول گروہ نے ”ایام أقرانک“ سے استدلال کیا ہے مگر اس سے ثابت ہوتا ہے آنحضرت ﷺ نے اقراء کا لفظ حیض پر استعمال کیا ہے اور اس میں کوئی اشکال نہیں ہے کیونکہ لفظ مشترک کا استعمال ایسا ہی ہوتا ہے کبھی اس کا اطلاق ایک معنی پر اور کبھی دوسرے معنی پر البتہ نزاع اس میں ہے کہ زیر بحث آیت میں قرؤ کا کیا مصداق ہے، گروہ اول کی دوسری دلیل یہ حدیث ”وعدتها حیضتان“ ہے ان کا یہ استدلال کچھ قوی و مضبوط ہے، یہ حدیث ابو داؤد، ترمذی، ابن ماجہ، دارقطنی، مستدرک حاکم میں حضرت عائشہ رضی اللہ عنہا سے مرفوعاً منقول ہے اور حاکم نے اس کو صحیح کہا ہے اور ابن ماجہ اور بیہقی میں بھی ابن عمر رضی اللہ عنہما سے مرفوعاً بھی منقول ہے جس کی دلالت پہلوں کے قول کے مطابق قوی ہے۔ اور جہاں تک ان کے اس قول کا تعلق ہے کہ ”عدت سے مقصد یہ ہوتا ہے کہ دیکھا جائے عورت کا رحم صاف ہے اور یہ صرف حیض ہی سے معلوم ہو سکتا ہے نہ کہ طہر سے تو اس کا جواب یہ ہے کہ اگر اس عدت میں حیض نہ ہو پھر بھی عدت پوری ہو جاتی ہے یعنی اقراء کی تفسیر اطہار سے فرض کرتے ہوئے اور معاملہ اس طرح نہیں ہے بلکہ وہ جس طرح اطہار پر مشتمل ہے اسی طرح حیض پر بھی مشتمل ہے، دوسرے گروہ کا مستدل، قول باری تعالیٰ:

”فطلقوهن لعدتهن“ ہے اس کا بھی جواب دیا گیا ہے کہ ”لعدتهن“ کی لام میں اختلاف ہے تو پھر اس میں صرف احتمال ہی ہے اور محض احتمال کوئی دلیل نہیں ہے۔ اور ان کی دوسری دلیل فرمان نبوی ﷺ ہے کہ آپ ﷺ نے عمر رضی اللہ عنہ سے کہا تھا کہ ”اس کو کہو کہ وہ رجوع کرے“ یہ حدیث صحیح ہے اور یہ ان کے مذہب کی قوی دلیل بھی ہے، اس کا بھی جواب ممکن ہے کہ اس نے عدت تین طہر اور تین حیض سے

گزاری ہو اور اس معنی میں کوئی رکاوٹ نہیں ہے، بعض اہل علم نے مشترک کو اس کے دونوں معانی پر عمل جائز قرار دیا ہے اور اس طرح اولہ میں مطابقت بھی ہو جائے گی اور نزاع بھی ختم ہو جائے گا۔

علامہ زخشری نے ایک اشکال پیدا کیا ہے کہ قروء جمع کثرت کا صیغہ ہے اس کے لیے ثلاثہ کا لفظ درست نہیں ہے یہاں اقرأ کا لفظ ہوتا تو ٹھیک تھا کیونکہ وہ بھی جمع قلت کا وزن و صیغہ ہے پھر جواب دیا ہے کہ اس میں وسعت ہے ان دو لفظوں میں سے ہر ایک دوسرے کی جگہ (جمع ہونے کی وجہ سے) مستعمل ہوتا ہے۔

قولہ: "ولا يحل لهن ان يكتمن ما خلق الله في ارحامهن" ①

بعض نے کہا ہے کہ اس سے مراد حیض ہے بعض نے کہا کہ حمل مراد ہے بعض نے کہا ہے کہ دونوں مراد ہیں، "کتمان" سے اس لیے منع کیا گیا ہے کہ بعض اوقات اس میں خاوند کو دکھ پہنچانا اور اس کا حق لے جانا مقصود ہوتا ہے، مثلاً جب عورت کہہ دے کہ مجھے حیض آ گیا ہے اور حیض نہ آیا ہو یا خاوند کا جو حق رجوع تھا وہ ختم ہو گیا اور جب وہ کہے کہ مجھے حیض نہیں آیا اور حالانکہ اسے حیض آیا ہو تو خاوند کو خرچہ دینا لازم ہو جائے گا اور یہی حمل کی صورت ہے کہ بعض دفعہ حق رجوع کو ختم کرنے کے لیے وہ چھپائے گی اور بعض دفعہ خرچہ وصول کرنے کے لیے حمل کا دعویٰ کر دے گی یا اس قسم کی دیگر صورتیں ہیں جن سے خاوند کو نقصان پہنچانا مقصود ہو، اس مسئلہ میں ائمہ کے مختلف اقوال ہیں کہ وہ کتنی مدت ہے جس میں اس کی عدت گزرنے کی تصدیق کی جاسکتی ہے زیر بحث آیت میں یہ ہے کہ اس کی بات "نفیا اور اثباتاً" ② تسلیم کی جائے گی۔

① ان کے لیے جائز و حلال نہیں ہے کہ جو کچھ ان کے ارحام میں اللہ نے پیدا کیا ہے اسے چھپائیں۔

② نفیا یہ ہے کہ وہ کہے کہ میرے پیٹ میں کچھ نہیں ہے اور اثباتاً یہ ہے کہ وہ کہے کہ میرے پیٹ میں کچھ ہے۔

قولہ: ”ان کن یومن بالله والیوم الآخر“<sup>①</sup> اس قول میں چھپانے کی شدید وعید ہے کہ جو بھی اپنے پیٹ کی چیز چھپائے گی اسے ایماندار کہلانے کا حق نہیں ہے۔ ”بعولتھن“ یہ بعل ”بمعنی خاوند“ کی جمع ہے بیوی پر غالب آنے کی وجہ سے اس کا یہ نام رکھا گیا ہے کیونکہ لوگ اس کا استعمال رب پر بھی کرتے ہیں اور قول باری تعالیٰ ہے:

”اتدعون بعلاً“ یہاں بعل بمعنی رب ہے۔ ”بعل“ جمع ”بعول“ اور ”بعولة“ ہے جیسے ذکر جمع ذکور اور ذکورة ہے اور یہ تاء ثانیث جمع کی وجہ سے ہے اور یہ وزن خلاف قاعدہ ہے اس پر قیاس کر کے دیگر جموع نہیں بنائی جائیں گی بلکہ یہ مسموع من العرب ہوں گی اور بعولة ”بعل الرجل یبعل“ (منع یمنع کی طرح) کا مصدر بھی ہو سکتا ہے یہ کہا جاتا ہے جب آدمی زوج بن جائے۔

قولہ: ”احق بردهن“ یہاں رد کا معنی رجوع ہے اور صیغہ اسم تفضیل (احق) لانے کا فائدہ یہ ہے کہ جب آدمی رجوع کرے اور عورت انکار کرے تو عورت کے قول پر ”زوج“ کے قول کو ترجیح دینا واجب ہے یہ معنی نہیں ہے کہ عورت کو حق رجعت ہے (ابو السعود) یہ (رجوع کا) حکم اس زوج کے لیے ہے جس کے لیے رجوع کا حکم باقی ہے لہذا یہ قول ”والمطلقات یتربصن بانفسھن“ کے عموم کے لیے مخصوص ہے کیونکہ ”والمطلقات..... الخ“ مثلثات<sup>②</sup> وغیرہ سب کو شامل ہے یعنی یہ رجوع صرف مدت تربص (عدت) ہی میں ہو سکتا ہے جب یہ مدت گزر جائے تو پھر عورت خود مختار ہے اور اس کے حلال ہونے کی صورت ہے کہ ولی گواہوں کی موجودگی میں نیا مہر باندھ کر نیا نکاح کرے اور یہ اتفاقی مسئلہ ہے اور

① اگر وہ اللہ اور قیامت پر ایمان و یقین رکھتی ہیں۔

② مثلثات وہ عورتیں ہیں جن کو تین طلاقیں دی گئی ہوں۔

رجوع کلام سے بھی ہوتا ہے اور جماع کے ذریعے بھی ہوتا ہے اور اتفاقی بات ہے کہ رجوع کرنے والے پر نکاح کے احکام لاگو نہیں ہوتے۔

قولہ: ”ان ارادوا اصلاحاً“<sup>①</sup> یعنی اگر رجوع سے اپنی اصلاح اور اس کے حال کی درستگی مقصود ہو تو یہ رجوع صحیح ہے اگر اس کو محض تنگ کرنا مقصود ہو تو یہ حرام ہے کیونکہ ارشاد ہے۔ ”ولا تمسکوهن ضراراً لاعتدوا“<sup>②</sup> بعض کا خیال ہے اگر رجوع سے تکلیف دینا ہی ہو تو پھر بھی رجوع صحیح ہے گو اس نے ظلم اور ارتکاب حرام کیا ہے اور پھر اس لحاظ سے مذکورہ آیت میں ”ان ارادوا“ شرط کا ذکر محض شوہروں کو اصلاح احوال پر ترغیب کے لیے ہوگا اور ضرر و نقصان سے منع کرنے کے لیے ہوگا، قصد اصلاح صحت رجوع کے لیے شرط نہیں ہے۔

### آیت نمبر ۳۹:

﴿ولهن مثل الذي عليهن بالمعروف﴾ (۲۲۸) ہے۔

”یعنی بیویوں کے حقوق مردوں پر ہیں، جس طرح مردوں کے حقوق بیویوں کے ذمے ہیں۔“

لہذا شوہر کو ان سے بہتر سلوک کرنا چاہیے جس طرح لوگ اپنی بیویوں سے عادت کرتے ہیں اور وہ عورت بھی اپنے خاوند سے اس معروف طریقے سے زندگی گزارے جس طرح عادت مستورات اپنے شوہروں سے گزارتی ہیں یعنی ان کی فرمانبرداری کرنا، ان کے لیے زیب و زینت لگانا ان سے محبت کرنا وغیرہ۔

قولہ: ”وللرجال عليهن درجة“<sup>③</sup>

① گروہ اصلاح و درستگی کی نیت رکھتے ہوں۔

② ان کو محض نقصان دینے کے لیے مت روکیں۔

③ اور مردوں کے لیے عورتوں پر فضیلت ہے۔

یہاں درجہ بمعنی مرتبہ ہے۔ وہ عورتوں کو حاصل نہیں ہے اور وہ درجہ یہ ہے کہ شوہر بیوی کے خرچ کا ذمہ دار ہے۔ اس کا مجاہد ہونا، صاحب عقل و قوت ہونا اور وہ بہ نسبت عورت کے زیادہ میراث کا حق دار ہوتا ہے، عورت پر اس کی اطاعت فرض ہے اور اس کی مرضی کے مطابق چلنا اور اگر مردوں کی عورتوں پر فضیلت اس کے سوا کچھ بھی نہ ہوتی کہ وہ مردوں سے پیدا ہوئی ہیں (تو یہی کافی تھی) کیونکہ یہ بات ثابت ہے کہ جناب حوا علیہا السلام جناب آدم علیہ السلام کی پسلی سے پیدا ہوئی ہیں، اہل سنن نے عمرو بن احوص سے نقل کیا ہے کہ آنحضرت ﷺ نے فرمایا کہ سنو! تمہاری بیویوں پر تمہارے کچھ حقوق ہیں اور تمہارے اوپر ان کے حقوق ہیں، تمہارے حقوق یہ ہیں کہ وہ تمہارے بستر پر کسی ایسے آدمی کو بیٹھنے نہ دیں جن کا گھر میں آنا تمہیں ناگوار گزرتا ہو یعنی وہ ان کو قطعاً اجازت نہ دیں اور ان کے حقوق یہ ہیں کہ تم انہیں لباس و کھانا اچھا مہیا کرو۔ اس حدیث کو ترمذی نے صحیح کہا ہے، احمد، ابوداؤد، نسائی، ابن ماجہ، ابن جریر، حاکم (مع التصحیح) اور بیہقی نے معاویہ بن حیدہ قشیری سے نقل کیا ہے کہ انہوں نے آنحضرت ﷺ سے پوچھا تھا کہ عورت کا خاوند پر کیا حق ہے؟

آنحضرت ﷺ نے فرمایا کہ:

”جب تو کھائے اسے بھی کھلا اور جب تو کپڑا پہنے تو اسے بھی پہنا اس کے منہ پر طمانچہ نہ مار اور اس سے علیحدگی اختیار نہ کر مگر گھر ہی میں رہ کر“۔

عبد بن حمید اور ابن جریر نے قول باری تعالیٰ:

”وللرجال علیہن درجۃ“ کی تفسیر حضرت مجاہد سے نقل کی ہے:

”کہ تو اس کو وہی مقام دے جو اس کو عورت پر اللہ نے دیا ہے کہ وہ جہاد

کرتا ہے اور اس کو میراث عورت کی میراث سے زیادہ دے اور جس انداز

سے بھی اللہ تعالیٰ نے اس کو فضیلت دی ہے۔“



آیت نمبر ۴۰:

﴿ الطلاق ﴾ (۲۲۹) ہے۔

”یعنی اس طلاق کی تعداد جس میں رجوع صحیح ہوتا ہے“۔

یہاں طلاق سے مراد طلاق رجعی ہے اس کی دلیل ابھی پہلی آیت میں گزری ہے اور طلاق دو مرتبہ ہے یعنی پہلی اور دوسری طلاق کے بعد رجوع ہو سکتا ہے۔ تیسری طلاق کے بعد نہیں ہو سکتا، اللہ سبحانہ و تعالیٰ نے ”موتان“ (دو مرتبہ) کہا ہے۔ ”طلقتان“ (دو طلاقیں) نہیں کہا اس طرف اشارہ کیا ہے کہ:

طلاق مرة بعد مرة دینی چاہیے بیک وقت دونوں درست نہیں ہیں، مفسرین کی ایک جماعت کا یہی خیال ہے، دو طلاقیں دینے کے بعد دو صورتیں ہیں ایک یہ کہ اب تیسری طلاق دے دی جائے جس سے اس کی بیوی بالکل الگ ہو جائے یا اس کو تیسری طلاق نہ دے بلکہ ہمیشہ کے لیے اسے اپنی زوجیت میں رکھے، اسی لیے رب تعالیٰ نے فرمایا کہ جس خاوند نے اپنی زوجہ کو دو طلاقیں دی ہیں وہ دستور کے مطابق اس کو بیوی بنا کر روک سکتا ہے یعنی اس انداز سے جیسے لوگ اپنی بیویوں سے زندگی بسر کرتے ہیں یا اچھے انداز سے اسے تیسری طلاق دے کر بغیر کسی تکلیف کے اپنی زوجیت سے فارغ کر دے۔ بعض لوگوں کا خیال ہے کہ ”امساک بالمعروف“ کا معنی ہے کہ دوسری طلاق کے بعد رجوع کر لے اور ”تسریح بالاحسان“ کا معنی ہے کہ دوسری طلاق کے بعد رجوع نہ کرے حتیٰ کہ عدت گزر جائے مگر مذہب اول ہی اقرب الی الصحیح ہے۔ ایک ہی مرتبہ تین طلاقیں دینے میں اہل علم کا اختلاف ہے بعض لوگ کہتے ہیں کہ وہ تین ہی واقع ہو جاتی ہیں۔

جمہور علماء اسی کے قائل ہیں بعض کا خیال ہے کہ وہ ایک ہی طلاق ہے اور یہی حق ہے۔ امام شوکانی نے ”فتح القدر“ میں کہا ہے کہ میں نے اس مسئلہ کی خوب وضاحت اپنی تصنیفات میں کر دی ہے اور میں نے اس پر ایک مستقل رسالہ بھی لکھا

ہے (۱۵) میں بھی کہتا ہوں کہ شیخ الاسلام، احمد بن عبد الحلیم بن عبد السلام بن تیمیہ اور شیخ حافظ محمد بن ابی بکر بن قیم جوزی دمشقی اور ان کے علاوہ دیگر بڑے بڑے اہل علم پہلے اور اب کے زمانے میں اسی کے قائل ہیں اور میں نے اس پر بحث بڑی تفصیل و بسط سے اپنی کتاب ”مسک الختام شرح بلوغ المرام“ میں کر دی ہے۔

آیت نمبر ۴۱:

﴿ وَلَا يَحِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا ۗ ﴾<sup>①</sup> ہے۔ (۲۲۹)

یہ شوہروں کو خطاب ہے یعنی:

”تمہارے لیے یہ ہرگز جائز و صحیح نہیں ہے کہ تم نے اپنی بیویوں کو جو مہر دے

رکھے ہیں محض عورتوں کو تکلیف دینے کے لیے ان سے کچھ وصول کرو۔“

”شئاً“ کی تکمیل تحقیر کے لیے ہے۔ یعنی تھوڑا سا مال چہ جائیکہ زیادہ وصول کیا جائے۔

یہاں خواتین کو دیئے گئے مال کا ذکر ہے جس کو لینے سے منع کیا جا رہا ہے حالانکہ ان

کے ذاتی اموال ”مہر کے علاوہ“ بھی ہیں جن کو خاوند نہیں لے سکتا، یہاں دیئے ہوئے

مال کا ذکر اس لیے کیا جا رہا ہے کہ خاوند اس کو لینے کا بڑا ہی حریص ہوتا ہے اور جو مال

عورت کی ذاتی ملکیت ہے اس کو لینے کا وہ مجاز نہیں ہے۔

اس کے علاوہ یہ بھی ہے کہ جب دیا ہوا مال نہیں لے سکتا اور اس کا لینا ممنوع

ہے تو اس کے علاوہ (عورت کا ذاتی مال) بالاولیٰ ممنوع ہے۔ بعض کا خیال ہے کہ یہ

ائمہ اور حکام کو خطاب ہے تاکہ یہ حکم ”ان خفتن“ کے مطابق ہو جائے کیونکہ اس میں

بھی حکام ہی مخاطب ہیں۔ اس تفسیر کے لحاظ سے اخذ کی اسناد مجازاً حکام کی طرف ہوگی

کیونکہ حکم انہیں کا چلتا ہے مگر تفسیر اول ”مما آتیموہن“ کے زیادہ قریب ہے۔

کیونکہ غیر از واج کی طرف اسناد ایک امر بعید ہے کیونکہ ان عورتوں کو رقم دینا تو ان کے

① اور تمہارے لیے جائز نہیں کہ جو کچھ تم نے انہیں دیا ہے اس سے کچھ لو۔

علم سے نہیں تھا۔ بعض نے کہا ہے کہ نظم و عبارت کا تقاضا یہی ہے کہ معنی ثانی ہی مراد ہوں۔ قولہ: ”الا ان یخافا“ یعنی دیئے ہوئے مال میں سے تم کچھ بھی نہیں لے سکتے الا یہ کہ دونوں (میاں بیوی) ڈرتے ہوں کہ وہ حدود الہی قائم نہ رکھ سکیں گے یعنی وہ خود قائم نہ کر سکیں گے جن کی پابندی اللہ تعالیٰ نے زوجین پر فرض قرار دی ہے۔

یعنی زندگی پر سکون ماحول میں گزاری جائے اور اطاعت و فرمانبرداری کی فضا قائم کی جائے۔

قولہ: ”فان خفتم الا یقما حدود اللہ“ یعنی جب ائمہ اور حکام یا زوجین میں سفیر (معاملہ طے کرنے والا) گو وہ ائمہ اور حکام نہیں ہیں مگر وہ ڈریں کہ زوجین حدود فرضیہ قائم نہ کر سکیں تو پھر کوئی گناہ نہیں ان پر کہ عورت فدیہ دے کر گلو خلاصی کرا لے یعنی آدمی پر کوئی گناہ نہیں ہے اور نہ عورت پر کوئی گناہ ہے کہ وہ اپنی ذات کی رہائی کے لیے مال وغیرہ خرچ کر کے اپنے آپ کو اس نکاح سے آزاد کرا لے اور خاوند سے طلاق دے دے اس کا نام خلع<sup>1</sup> ہے۔

جمہور اس کے قائل ہیں کہ خاوند مال وغیرہ لے سکتا ہے اور خوف کی صورت میں وہ اس کے لیے حلال ہے اس کی قرآن میں تصریح ہے۔ ابن منذر نے بعض اہل علم سے نقل کیا ہے کہ وہ مال اس کے لیے حلال نہیں ہے اور اس کو مال واپس کرنے پر مجبور نہیں کیا جاسکتا یہ قول نہایت ہی کمزور ہے اور قاری حمزہ کی قرأت ”الا ان یخافا“ مجہول ہے اور فاعل محذوف ہے۔ یعنی ائمہ اور حکام۔

اسی کو ابو عبید نے پسند کیا ہے انہوں نے ”ان خفتم“ کی وجہ سے یہ کہا ہے کہ اس کے مخاطب غیر زوجین ہیں اور اس سے اس آدمی نے استدلال کیا ہے جس

① جب میاں بیوی آپس میں اچھی طرح گزارہ نہیں کر سکیں گے تو عورت اپنی طرف سے مہر بطور فدیہ دے کر اس خاوند سے گلو خلاصی کرا سکتی ہے اسی کا نام خلع ہے۔

نے کہا ہے کہ خلع بادشاہ کی اجازت سے ہوتا ہے اس مذہب کے قائل سعید بن جبیر اور ابن سیرین ہیں، ابو عبید کے مذہب کو نحاس نے ضعیف کہا ہے، بکر بن عبداللہ مزنی سے مروی ہے کہ یہ آیت منسوخ ہے اور ناسخ سورۃ النساء کی یہ آیت ہے:

”وان اردتم استبدال زوج مکان زوج و ایتیم احد اهن

قنطاراً فلا تاخذوا منه شیئاً اتاخذونه بہتاناً و اثمنا مینا“<sup>①</sup>

یہ بات خلاف اجماع ہے اور دونوں آیات میں کوئی اختلاف نہیں ہے۔ اس مسئلہ میں ائمہ کا اختلاف ہے کہ اگر شوہر دیئے ہوئے مہر وغیرہ سے زیادہ کا مطالبہ کرتا ہو اور اس کی بیوی اس کا مطالبہ بھی پورا کرنے پر رضا مند ہے تو کیا یہ جائز ہے؟ قرآن مجید کا ظاہر و سیاق جواز کی اجازت دیتا ہے کیونکہ اس نے مقدار معین کی قید کوئی نہیں لگائی۔

امام مالک رحمۃ اللہ علیہ، شافعی رحمۃ اللہ علیہ اور ابو ثور رحمۃ اللہ علیہ کا یہی خیال ہے۔ صحابہ اور تابعین کی ایک جماعت سے بھی اسی طرح منقول ہے۔ جناب طاؤس رحمۃ اللہ علیہ، عطاء رحمۃ اللہ علیہ، انصاری رحمۃ اللہ علیہ، احمد رحمۃ اللہ علیہ اور اسحاق رحمۃ اللہ علیہ کا خیال ہے کہ یہ جائز نہیں اور خلع کرنے والی عورتوں کی حرمت میں کئی احادیث مروی ہیں مثلاً حضرت ثوبان رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا کہ جس عورت نے بغیر کسی تکلیف کے خلع کیا (خاوند سے طلاق کا مطالبہ کیا) اس پر جنت کی خوشبو حرام ہے، اس کو احمد رحمۃ اللہ علیہ، ابو داؤد رحمۃ اللہ علیہ، ترمذی رحمۃ اللہ علیہ مع التحسین، ابن ماجہ رحمۃ اللہ علیہ، حاکم رحمۃ اللہ علیہ مع التصحیح بیان کیا ہے۔ دوسری حدیث میں آنحضرت صلی اللہ علیہ وسلم نے فرمایا کہ خلع کرنے والیاں منافقات ہیں۔ اس کو احمد رحمۃ اللہ علیہ، ابو داؤد رحمۃ اللہ علیہ، ترمذی رحمۃ اللہ علیہ مع التحسین، ابن ماجہ رحمۃ اللہ علیہ، ابن جریر رحمۃ اللہ علیہ، حاکم رحمۃ اللہ علیہ مع التصحیح اور بیہقی رحمۃ اللہ علیہ نے روایت کیا ہے۔ تیسری حدیث ابن ماجہ میں ابن عباس رضی اللہ عنہ سے

① اگر تم ایک بیوی کی جگہ دوسری بیوی سے نکاح کرنا چاہو اور حال یہ ہے کہ تم ان میں سے کسی کو ایک خزانہ دے چکے ہو تو اس میں سے کچھ بھی واپس نہیں لے سکتے کیا اس کو بطور ظلم اور گناہ کے لیتے ہو؟

مروی ہے کہ آنحضرت ﷺ نے فرمایا: کہ جو عورت بغیر کسی وجہ کے طلاق کا مطالبہ کرتی ہے وہ جنت کی خوشبو سے محروم رہے گی، حالانکہ جنت کی خوشبو چالیس سال کی مسافت سے محسوس کی جائے گی۔ خلع کرنے والی عورت کی عدت میں اہل علم کا اختلاف ہے اقرب الی الصواب یہی ہے کہ اس کی ایک حیض عدت ہے کیونکہ ابوداؤد رحمہ اللہ، ترمذی رحمہ اللہ مع التحسین، نسائی رحمہ اللہ، اور حاکم رحمہ اللہ نے مع التصحیح حضرت ابن عباس رضی اللہ عنہما سے نقل کیا ہے کہ آنحضرت ﷺ نے ثابت بن قیس رضی اللہ عنہ کی بیوی سے کہا تھا کہ ایک حیض عدت گزارے۔ اس بارے میں کئی احادیث مروی ہیں اس مرفوع کے مقابلے میں دوسری کوئی حدیث مروی نہیں ہے، بلکہ صحابہ رضی اللہ عنہم اور تابعین کی ایک جماعت سے مروی ہے۔ مختلفہ کی عدت مطلقہ کی سی ہے اور یہی خیال جمہور کا ہے۔

امام ترمذی رحمہ اللہ نے بھی ایسا ہی کہا ہے اور انہوں نے استدلال اس طرح کیا ہے کہ مختلفہ بھی تو مطلقات ہی میں سے ہے لہذا وہ عموم قرآن میں داخل ہے حق و صحیح وہی ہے جو ہم نے پہلے کہا ہے کیونکہ آنحضرت ﷺ سے ایسی احادیث منقول ہیں جن سے قرآن کی تخصیص ہو گئی ہے۔ یہ مکمل بحث ”مسک الختام شرع بلوغ المرام“ میں ہے اس طرف رجوع کرنا چاہیے۔ حلالہ اور حلالہ کرنے والے کی مذمت میں کئی احادیث مروی ہیں ان کو بھی معلوم کر لینا چاہیے۔

آیت نمبر ۴۲:

﴿فان طلقها﴾ (۲۳۰) ہے۔

یعنی وہ تیسری طلاق جس کا اللہ تعالیٰ نے ”او تسریح باحسان“ کے لفظ سے تذکرہ کیا ہے یعنی اگر وہ تیسری طلاق واقع ہو گئی تو پھر تین طلاقوں کی وجہ سے وہ عورت اس پر حرام ہو جائے گی۔ اس وقت تک حلال نہ ہوگی جب تک کہ وہ دوسرے خاوند سے نکاح نہ کرے۔ اور اس آیت کے ظاہر سے سعید بن مسیب وغیرہ نے استدلال کرتے ہوئے کہا ہے کہ صرف ایجاب و قبول ہی کافی ہے کیونکہ حتیٰ تنکح زوجاً غیرہ



سے یہی مراد ہے اور جمہور علماء سلف و خلف کا یہ خیال ہے کہ اجاب و قبول کے ساتھ جماع بھی شرط ہے کیونکہ آنحضرت ﷺ نے اس کا اعتبار کیا ہے اور اس زیادتی کو قبول کرنا ضروری ہے اور ہو سکتا ہے کہ سعید بن مسیب وغیرہ کو یہ حدیث نہ ملی ہو (اس لیے انہوں نے جماع کو شرط نہ مانا) اور اس آیت میں اس امر کی دلیل موجود ہے کہ یہ نکاح شرعی اور مقصودی ہو تحلیل کے طور پر حیلہ نہ کیا جائے اور اس عورت کو اول شوہر کی طرف لوٹانے کا ذریعہ بنانا مقصود نہ ہو<sup>①</sup> کیونکہ دلائل سے ثابت ہے یہ فعل حرام ہے، اس فعل اور اس کے فاعل کی مذمت مروی ہے اور فرمایا:

”وہ مستعار سا نڈ ہے۔“

اس پر شارع علیہ السلام نے لعنت فرمائی ہے اور جس کے لیے کیا جائے اس پر بھی لعنت فرمائی ہے اور اس مسئلہ پر حافظ ابن قیم نے ”اعلام الموقعین“ اور ”اغاثۃ اللہفان“ میں بڑی تفصیلی گفتگو کی ہے۔ اگر دوسرا شوہر اس کو طلاق دے دے تو پھر اول شوہر اور عورت آپس میں رجوع (نکاح) کرنا چاہیں تو اس میں کوئی گناہ نہیں ہے۔ ابن منذر نے کہا ہے کہ اس مسئلہ پر اہل علم کا اتفاق ہے کہ جب کوئی آزاد آدمی اپنی زوجہ کو تین طلاقیں دے دے اور اس کی عدت گزر جائے اور وہ دوسرے خاوند سے نکاح کرے وہ اس کے ساتھ جماع بھی کر چکا ہو پھر اس کو طلاق دے دے اور اس کی عدت گزر جائے پھر شوہر اول اس سے نکاح کر لے تو پھر وہ تین طلاقوں کا مالک ہے۔

① یہ عبارت بڑی متنی خیز ہے اور یہ ان لوگوں کا جواب ہے جو عوام کو مطمئن کرنے کے لیے کہہ دیتے ہیں کہ حلالے کا قرآن نے بھی ذکر کیا ہے اب سوال یہ ہے کہ بقول معترض کے قرآن نے حلالہ کو جائز قرار دیا ہے اور آنحضرت ﷺ نے حرام قرار دیا ہے تو کیا آنحضرت ﷺ نے اپنی طرف سے ایسا کیا ہے۔ آنحضرت ﷺ کی تو اپنی کوئی بات نہیں ہوتی ان کی بات بھی اللہ تعالیٰ کی ہی بات ہے پھر یہ تعارض کیوں؟

قولہ: ”ان ظنا ان یقیما حدود اللہ“<sup>①</sup> یعنی اگر وہ ایک دوسرے کے حقوق واجبہ قائم کرنے کا خیال کریں اور اگر یہ گمان نہ ہو بلکہ وہ دونوں جانتے ہیں یا ایک کہ حدود اللہ قائم نہ کی جائیں گی یا دونوں متردد ہوں یا ایک اور یہ گمان مذکورہ ان کو حاصل نہ ہو تو پھر یہ نکاح جائز نہیں ہے کیونکہ اللہ تعالیٰ کی معصیت کا اندیشہ ہے اور جو معاملات زوجیت پر حرام تھے ان میں واقعہ ہونے کا خطرہ ہے۔

آیت نمبر ۴۳:

﴿واذا طلقتم النساء فبلغن أجلهن فامسکوهن بمعروف

اوسر حوهن بمعروف﴾ (۲۳۱) ہے۔<sup>②</sup>

”بلوغ الی الشنی“ کا معنی ہوتا ہے اس شئی تک پہنچنا اور بجائے پہنچنے کے قریب ہونے (یعنی عدت ختم ہونے کے قریب ہونا) کا معنی مجازی ہے جو تعلق اور قرینہ سے ہوتا ہے۔ یہاں یہی معنی مراد ہے کیونکہ حقیقی معنی صحیح نہیں ہیں۔ اس لیے کہ عورت جب عدت کے آخری جزء تک پہنچ جائے گی اور رجوع کے لیے یہی آخری وقت مقرر ہے اسی وقت اس کی عدت ختم ہو جائے گی۔ اور شوہر کے لیے اب کوئی گنجائش باقی نہیں ہے۔

قرطبی نے اپنی تفسیر میں کہا کہ بالاتفاق یہاں ”بلغن“ کا معنی قریب ہونا ہے اور یہ معنی کرنے میں مجبوری ہے کیونکہ مقررہ وقت تک پہنچنے کے بعد تو امساک کی کوئی گنجائش ہی نہیں رہتی اور امساک بالمعروف کا معنی ہے کہ حقوق زوجیت قائم کیے جائیں اور ادا کیے جائیں بلکہ دو باتوں میں سے ایک کو پسند اور اختیار کیا جائے یا بغیر تکلیف کے انہیں اپنے پاس ٹھہرا لیا جائے یا انہیں اچھے طریقے اور دستور سے چھوڑ دیا جائے۔ رجوع نہ کیا جائے حتیٰ کہ عدت گزر جائے۔

① اگر دونوں گمان کریں کہ وہ اللہ تعالیٰ کی حدود قائم کر سکیں گے۔

② اور جب تم عورتوں کو طلاق دے دو پس وہ اپنی اجل (مقررہ وقت) کے قریب پہنچ جائیں تو انہیں دستور کے مطابق روک لیں یا دستور کے مطابق ان کو چھوڑ دیں۔

قولہ: ”ولا تمسکوهن ضراراً“<sup>①</sup> جیسے زمانہ جاہلیت میں عورت سے سلوک کیا جاتا تھا اس طرح نہ کرنا کہ عورت کو طلاق دی جائے پھر عدت ختم ہونے کے قریب ہوئی تو رجوع کر لیا جائے یہ کاروائی بلا ضرورت و بلا محبت کی جاتی تھی جس میں سراسر عورت کو ضرر و نقصان پہنچانا مقصود ہوتا تھا اور یہ محض ان پر ظلم و تعدی تھا۔

ابن ماجہ، ابن جریر اور بیہقی میں حضرت ابو موسیٰ سے مروی ہے کہ آنحضرت ﷺ نے فرمایا کہ لوگوں کو کیا ہو گیا ہے اللہ تعالیٰ کی حدود سے کھلتے ہیں کہ آدمی کہتا ہے تجھے میں نے طلاق دے دی ہے پھر کہتا ہے میں نے رجوع کر لیا پھر کہتا ہے میں نے طلاق دیدی پھر کہتا ہے میں نے رجوع کر لیا ہے یہ اہل اسلام کی طلاق نہیں ہے۔ عورتوں کو عدت کے استقبال میں طلاق دو یعنی حیض آنے سے قبل۔

### آیت نمبر ۲۳:

﴿واذا طلقتم النساء فبلغن أجلهن فلا تعضلوهن ان ينكحن

ازواجهن اذا تراضوا بينهم بالمعروف﴾<sup>②</sup> (۲۳۲) ہے۔

”واذا طلقتم“ اور ”فلا تعضلوهن“ کو ملحوظ رکھتے ہوئے اس آیت میں یا تو شوہروں کو خطاب ہے اور ان کی طرف سے روکنے کا معنی یہ ہوگا کہ جاہلی غیرت کی وجہ سے وہ ”ازواج“ ان عورتوں کو عدت گزارنے کے بعد ان خاوندوں کے نکاح سے روک دیں جن سے وہ نکاح کرنا چاہتی ہیں جیسا کہ کئی خلفاء و سلاطین نے غیرت کھاتے ہوئے ایسا کیا بھی تھا کہ یہ ہماری بھی بیویاں رہیں ہوں اور دوسرے شوہروں

① ان کو محض تکلیف کے لیے نہ روکو۔

② اور جب تم عورتوں کو طلاق دے دو پس وہ اپنے وقت تک پہنچ جائیں پس ان کو اپنے خاوندوں

سے نکاح کرنے سے نہ روکو بشرطیکہ وہ دستور کے مطابق آپس میں رضامند ہوں۔

کی بھی بیویاں بنیں کیونکہ ریاست اور ریاست کی پیدا کردہ بد عادات ”نخوت و تکبر“ کی وجہ سے وہ سمجھتے تھے کہ وہ اولاد آدم میں سے ہی نہیں ہیں الا یہ کہ تقویٰ و پرہیزگاری اور عاجزی کی وجہ سے جس کو اللہ تعالیٰ نے بچالیا وہ بچ گیا۔ یا یہ خطاب اولیاء کو ہے پھر ان کی طرف طلاق کی نسبت کرنے کا مطلب یہ ہے کہ وہ ہی نکاح کا سبب ہیں کیونکہ اولیاء ہی ان مطلقات کا نکاح ان کو طلاق دینے والے خاوندوں سے کرانے کے ذمہ دار ہیں اور یہاں (بلغن أجلهن میں) بلوغ اجل کا حقیقی معنی مراد ہے یعنی عدت ختم ہو جائے اور جو معنی آیت سابق میں تھا مراد نہیں ہے۔ عضل کا حقیقی معنی ہوتا ہے روکنا، اور بعض نے کہا ہے کہ اس کا معنی تنگی کرنا اور منع کرنا ہے، مال کے اعتبار سے یہ بھی روکنا ہی ہے اور اہل عرب کے ہاں ہر مشکل امر کا نام معصل ہوتا ہے اور داء عضال کا معنی ہوتا ہے ایسی بیماری جو صحیح نہ ہو سکے۔ اور قول باری تعالیٰ:

”ازواجہن“ سے اگر طلاق دینے والے مراد ہیں تو یہ ”ماکان“ کے اعتبار سے مجاز ہے اور اگر اس سے مراد وہ لوگ ہیں جو ان سے نکاح کرنا چاہتے ہیں تو ان کو بھی ”ازواج مایکون“ کے اعتبار سے کہا گیا ہے اور یہ بھی مجاز ہے۔ بخاری اور اہل السنن وغیرہم نے حضرت معقل بن یسار سے نقل کیا ہے کہ میری ایک بہن تھی میرے پاس میرے چچا کا بیٹا آیا میں نے اس سے اپنی بہن کا نکاح کر دیا جب تک اللہ کو منظور ہوا وہ اس کے پاس رہی پھر اس نے اس کو طلاق دے دی اور رجوع نہ کیا حتیٰ کہ عدت گزر گئی پھر اس شوہر نے اس کے نکاح کی خواہش کی اور عورت نے بھی خواہش کی اس نے بھی دیگر منگنی کرنے والوں کے ساتھ پیغام نکاح بھیج دیا، میں نے کہا اے کمینے! میں نے اپنی بہن تیرے نکاح میں دے کر تیری عزت افزائی کی تھی تو نے اس کو طلاق دے دی پھر اب منگنی کے لیے آ گیا ہے وہ اب تیرے نکاح میں نہیں آئے گی ویسے وہ آدمی اچھا تھا عورت اس کو چاہتی بھی تھی اور اللہ کے علم میں تھا کہ ان میں سے ہر ایک دوسرے کا خواہش مند ہے، پھر اللہ تعالیٰ نے یہ ارشاد:

”واذا طلقتم النساء“ نازل فرمایا، لہذا یہ آیت میرے بارے میں نازل ہوئی پھر میں نے قسم کا کفارہ ادا کیا اور اس کا (بہن کا) نکاح اس سے کر دیا۔  
آیت نمبر ۴۵:

﴿والوالدات یرضعن اولادھن﴾<sup>①</sup> (۲۳۲) ہے۔

جب اللہ سبحانہ نے اولاد نکاح اور طلاق کا ذکر کیا ہے پھر اس کے بعد رضاعت (دودھ) کا ذکر کیا ہے کیونکہ بعض دفعہ میاں بیوی آپس میں جدا ہو جاتے ہیں اور انکی دودھ پینے والی اولاد بھی ہوتی ہے یہی وجہ ہے کہ بعض لوگوں نے کہہ دیا ہے کہ یہ حکم مطلقاً کے لیے خاص ہے۔ بعض نے کہا ہے کہ عام ہے۔ ”حولین کاملین“ کا ملین حولین کی تاکید ہے یہ اندازہ تحقیقی ہے نہ کہ تقریبی و تخمینی، اور اس میں امام ابوحنیفہ کے قول کی تردید ہے کہ وہ کہتے ہیں کہ مدت رضاعت ڈھائی سال ہے اسی طرح زفر کے قول کی بھی تردید ہے کہ جو اس نے کہا ہے کہ ”لمن اراد ان یتم الرضاعة“ اس بات کی دلیل ہے کہ حولین ضروری نہیں ہے بلکہ وہ مکمل مدت ہے اور اس سے کم مدت پر بھی اکتفاء جائز ہے اور یہ آیت اسی بات پر دلالت کرتی ہے کہ بچے کو دودھ پلانا ماں پر فرض ہے اور یہی معنی اس وقت بھی ہوں گے جب وہ بچہ کسی دوسری انا کو قبول نہیں کرتا۔

”وعلى المولود له رزقهن وکسوتهن“<sup>②</sup> یعنی باپ (کے ذمے خرچ ہے) جس کی وہ اولاد ہے۔ اللہ تعالیٰ نے والد کی بجائے اس لفظ کو ترجیح دی ہے یہ بتانے کے لیے کہ اولاد باپ کی ہوتی ہے ماں کی نہیں یہی وجہ ہے کہ اولاد آباء کی طرف ہی منسوب ہوتی ہے گویا کہ انہوں نے ان کو صرف ان کے لیے ہی جنم دیا ہے۔ ”کشاف“ اور رزق سے یہاں وہ کھانا مراد ہے جو کافی بھی ہو اور وہ لوگوں

① اور مائیں دودھ پلائیں اپنی اولاد کو۔

② اور ”مولود لہ“ (باپ) پر ان کا رزق (کھانا) اور ان کے کپڑے فرض ہیں۔



میں متعارف بھی ہو اور ”کسوة“ سے بھی ایسا ہی متعارف لباس مراد ہے اور اس قول میں اس امر کی بھی دلیل ہے کہ یہ خرچہ دودھ پلانے والی ماؤں کے لیے آباء پر لازم ہے اور یہ حکم ان عورتوں کا ہے جن کو طلاق بائنہ مل چکی ہو اور اگر وہ مطلقات نہیں ہیں تو ان کا خرچہ و لباس شوہروں پر بغیر اولاد کو دودھ پلانے کے ہی واجب ہے۔

”لا تکلف نفس الا وسعها“<sup>①</sup> یہ قول بالمعروف کے لیے قید ہے یعنی

یہ خرچہ اور لباس جو لوگوں کے ہاں معروف ہے باپ پر واجب ہے اور فرض ہے، اس میں اسے صرف اس بات کی تکلیف دی جائے جو اس کی طاقت و وسعت میں ہے نہ ایسی تکلیف دی جائے جو اس پر گراں ہو اور وہ اس کو مکمل کرنے سے عاجز ہو۔ بعض نے کہا ہے کہ عورت کو کم اجرت پر مجبور نہ کیا جائے اور شوہر کو اسراف و زیادتی کی تکلیف نہ دہی جائے بلکہ میانہ روی اختیار کی جائے۔

آیت نمبر ۴۶:

﴿ لا تضار والدة بولدھا ﴾ (۲۳۲) ہے۔

یہ معروف مجہول دونوں طرح پڑھا گیا ہے:

(۱) یعنی (بچے کی والدہ) بچے کی وجہ سے (بچے کے) باپ کو تکلیف نہ دے کہ وہ اس سے اہل قدر روزی و لباس کا مطالبہ کرے جس کی وہ استطاعت نہیں رکھتا یا وہ بچے کی حفاظت و خبر گیری اور اس کی ضرورت میں کوتاہی برتے۔

(۲) خاوند کی طرف سے اس کو تکلیف و نقصان نہ پہنچایا جائے کہ وہ مقررہ اجرت سے کم دینے کی کوشش کرے یا بلا کسی عذر کے اس سے بچہ چھین لے، اور یہ بھی ممکن ہے کہ ”بولدھا“ میں باء تضار کا صلہ ہو اور تضار بمعنی تضر کے ہو اور معنی یہ ہو کہ والدہ اپنے بچے کی وجہ سے نقصان نہ پہنچائے کہ اس کی تربیت ہی کو بھلا دے یا اس کی

① کسی نفس کو اس کی طاقت سے زیادہ تکلیف نہ دی جائے۔

غذا میں کوتاہی برتتے، اور کبھی اولاد کی نسبت باپ کی طرف کی جاتی ہے اور کبھی ماں کی طرف کیونکہ اس کی نسبت کا ہر ایک کو استحقاق حاصل ہے اور اس پر مستزاد یہ کہ اس میں مہربانی و شفقت کا پہلو زیادہ نمایاں ہے اور یہ ما قبل کی ہی تفصیل و تقریر ہے یعنی ان میں سے کسی کو اس کی طاقت سے زیادہ تکلیف نہ دی جائے پس اس کو اس کے بچے کی وجہ سے تکلیف نہ دی جائے۔

اور ”وعلی الوارث مثل ذلک“ کا ”عطف وعلی المولود لہ“ پر ہے اور معطوف اور معطوف علیہ کے درمیان جو عبارت ہے وہ معروف کی تفسیر ہے یا اس کی علت ہے اور اہل علم کا اس میں اختلاف ہے کہ علی الوارث میں مذکور وارث سے کون مراد ہے۔ بعض لوگوں کا خیال ہے کہ اس سے وارث الصبی مراد ہے یعنی جب باپ مر جائے تو اس مولود بچے کے وارث کے ذمے ہے کہ اس کو دودھ پلانے کا بندوبست کرے جیسا کہ اس کے باپ کے ذمہ تھا، حضرت عمر رضی اللہ عنہ، قتادہ رضی اللہ عنہ، سدی رضی اللہ عنہ، حسن رضی اللہ عنہ، مجاہد رضی اللہ عنہ، عطاء رضی اللہ عنہ، احمد رضی اللہ عنہ، اسحاق رضی اللہ عنہ، ابو حنیفہ رضی اللہ عنہ، اور ابن ابی لیلیٰ رضی اللہ عنہ کا آپس میں اختلاف ہے کیا یہ وجوب اس پر ہے جو میراث کا حصہ دار ہے یا صرف شخص مذکور ہی پر ہے یا ہر نسبی رشتہ دار پر ہے گو وہ وارث نہ بھی ہو۔

بعض نے کہا ہے اس سے باپ کا وارث مراد ہے جس پر دستور کے مطابق مرضعہ (دودھ پلانے والی) کا خرچہ و لباس فرض ہے یہ ضحاک کا مذہب ہے اور امام مالک رضی اللہ عنہ نے بھی اس آیت کی تفسیر ضحاک کے قول کے مطابق کی ہے لیکن ساتھ ہی کہا کہ یہ منسوخ ہے اور آدمی کے ذمے اس کے بھائی کا خرچہ لازم نہیں ہے نہ صاحب قرابت کا اور نہ محرم رشتہ دار کا۔ اور ضحاک نے ایک شرط لگائی ہے کہ اس بچے کے پاس مال نہ ہو اور اگر اس کا مال ہے تو اس کے دودھ کی اجرت اس کے مال سے لی جائے گی اور بعض نے کہا کہ آیت مذکورہ میں وارث سے خود بچہ ہی مراد ہے۔

یعنی جب بچے کا باپ فوت ہو جائے اور بچہ باپ کے مال کا وارث ہو

جائے تو خود اس پر ہی دودھ کا خرچہ ہے قبیصہ بن ذویب اور عمر بن عبدالعزیز کے قاضی بشیر بن نصر کا یہی مذہب ہے۔ یہی امام شافعی سے مروی ہے۔ بعض نے کہا ہے کہ مولود کا خرچہ دونوں ماں باپ میں سے کسی ایک کی وفات کے بعد جو باقی رہ جائے ”اس کے ذمے ہے“ مثلاً اگر باپ مر جائے اور بچے کا مال بھی نہیں ہے تو اس کی کفالت ماں کے ذمے ہے۔ ”سفیان“۔

بعض نے کہا ہے کہ ”وعلی الوارث مثل ذلک“ سے مرضعہ کا وارث مراد ہے جس پر واجب ہے کہ نو مولود کے ساتھ وہ بہتر سلوک کرے جیسے اس کی ماں اس کو دودھ پلاتی ہے اور اس کی خدمت و تربیت کرتی ہے۔ بعض نے کہا ہے کہ ”الوارث“ کا معنی ہے کہ وہ ماں کو تکلیف و ضرر نہ دے یہ حرام ہے جیسے باپ پر یہ فعل حرام ہے اہل علم کی ایک جماعت کا یہی خیال ہے اور یہی اصل اور قانون ہے، جس آدمی کا خیال ہے کہ اس میں حرف عطف مذکورہ تمام امور پر مشتمل ہے اس کو چاہیے کہ اس کی دلیل بھی بیان کرے قرطبی بیان فرماتے ہیں یہی صحیح ہے کیونکہ جب تمام امور ”رضاعت، انفاق اور عدم ضرر“ کا ارادہ ہوتا تو عبارت اس طرح ہوتی ”وعلی الوارث مثل هولاء“ معلوم ہوا کہ اس کا عطف لا تضار پر ہے۔ قاضی عبدالوہاب نے کہا ہے کہ اکثر مفسرین کی یہی تاویل و تفسیر اور رائے ہے۔

ابن عطیہ فرماتے ہیں امام مالک اور ان کے جمیع اصحاب شعمی، زہری، ضحاک اور علماء کی ایک جماعت کا یہی خیال ہے کہ ”مثل ذلک“ سے بھی مراد لا تضار ہی ہے اور نفقہ و لباس تو واجب نہیں ہے اور ابن قاسم نے مالک سے اسی طرح نقل کیا ہے۔ اور منسوخ ہونے کا دعویٰ کیا ہے اور اس گروہ کے مذہب کی کمزوری بالکل واضح ہے کیونکہ جس لفظ کے ساتھ انہوں نے ”وعلی الوارث مثل ذلک“ کا معنی اس سے خاص کیا ہے یعنی مرضعہ کو تکلیف نہ دینا اور یہ مفاد تو ”لا تضار والدة بولدھا“ سے حاصل ہو جاتا ہے یہ تو ہر تکلیف پر صادق آتا ہے خواہ وہ مولود کی طرف

سے ہو یا غیر کی طرف سے ہو۔

اور قرطبی کا کہنا کہ ”اگر تمام امور مراد ہوتے تو عبارت ”مثل هؤلاء“ ہوتی۔“ اس میں جو واضح ضعف و کمزوری ہے وہ ہر آدمی جانتا ہے کیونکہ اسم اشارہ جیسے جمع کے لیے مستعمل ہوتا ہے اسی طرح مذکور وغیرہ کی تاویل کر کے واحد کے لیے بھی مستعمل ہو سکتا ہے۔

اور قول اول کے قائلین کا یہ مذہب کہ ”وارث سے مراد بچے کا وارث ہے“ اس کا جواب دیا جاتا ہے کہ وہ حقیقت میں وارث نہیں ہے جب کہ بچہ زندہ ہے بلکہ وہ وارث اس بنا پر ہے کہ آئندہ چل کر اس نے وارث بننا ہے اور قول ثانی کے قائل حضرات کے جواب میں کہا جائے گا، کہ ان کے قول میں گو وارث اپنے حقیقی معنی پر محمول ہے مگر بچے کے مال دار ہوتے ہوئے خرچہ واجب کرنے میں اعتراض ہے۔

یہی وجہ ہے کہ اس قائل نے کہا ہے کہ بچہ فقیر ہو۔ اور وارث کی تفسیر میں اس قدر اختلاف کی وجہ یہ ہے کہ پہلے والدات، مولود لہ (باپ) اور ولد کا ذکر ہو چکا ہے۔ اور ان میں سے ہر ایک کی طرف وارث کی نسبت ہو سکتی ہے۔

آیت نمبر ۴۷:

﴿فان ارادا فصالاً﴾ (۲۳۲) ہے۔

”ارادا“ کی ضمیر والدین کی طرف راجح ہے اور ”فصال“ کا معنی دودھ چھڑا دینا۔ یعنی بچے کو پستان سے الگ کرنا اور اونٹنی کے بچے کو فصیل اس لیے کہا جاتا ہے کیونکہ وہ بھی اپنی ماں سے الگ کر دیا گیا ہے۔

قولہ: ”عن تراض منہما“

”یعنی والدین جب دو سال سے قبل دودھ چھڑانا چاہیں تو باہم رضامندی سے یہ فیصلہ ہو“۔

”تساور“ یعنی اہل علم سے معلوم کر لیا جائے کہ دو سال سے قبل دودھ چھڑانا نقصان تو نہیں دیتا اگر وہ کہیں کہ کوئی نقصان نہیں ہے تو ٹھیک ہے۔ ”فلا جناح علیہما“ تو دودھ چھڑانے میں ان پر کوئی گناہ نہیں ہے۔ کیونکہ رب العزت نے فرمایا ہے کہ مدت رضاعت پورے دو سال ہے لیکن یہ اس کے لیے ہے جو مدت رضاعت مکمل کرنا چاہتا ہے۔ اس آیت کا ظاہر یہ ہے کہ اکیلا باپ اگر دو سال سے قبل دودھ چھڑانا چاہے تو اس کے لیے جائز و صحیح ہے۔

اور یہاں اللہ تعالیٰ نے ماں باپ کی رضامندی اور ان کے مشورے کا اعتبار و لحاظ کیا ہے لہذا اب دونوں باتوں کا جمع کرنا ضروری ہے اس کی صورت یہ ہے کہ ”لمن اراد ان یتیم الرضاۃ“ میں دونوں کی رضامندی شرط ہے یا یہ کہا جائے کہ یہ مذکورہ ارادہ اس وقت ہے جب بچے کے دونوں ماں باپ زندہ نہ ہوں بلکہ ان میں سے ایک زندہ ہو یا وہ مرضعہ (دودھ پلانے والی) بچے کی والدہ نہ ہو۔

آیت نمبر ۳۸:

﴿وان اردتم ان تسترضعوا اولادکم﴾<sup>①</sup> (۲۳۳) ہے۔

امام زجاج نے کہا ہے کہ اصل عبارت اس طرح ہے۔

”ان تسترضعوا لاولادکم غیر الوالدة“

اور سیبویہ کا خیال ہے یہاں لام حذف ہے کیونکہ یہ دو مفعولوں کی طرف متعدی ہوتا ہے اور اول مفعول محذوف ہے اور معنی یہ ہوا کہ:

”ان تسترضعوا المراضع اولادکم“، ”فلا جناح علیکم اذا

سلمتم ما آتیتم“<sup>②</sup>

① اور اگر تم اپنی اولاد کو کسی دوسری عورت سے دودھ پلانا چاہو۔

② تو اس میں کوئی مضائقہ نہیں ہے بشرطیکہ اس کا جو کچھ معاوضہ ملے کر وہ معروف طریقے سے

ادا کرو۔



بعض نے کہا ہے اس جملے کا مقصد یہ ہے کہ:

”جب تم ان کی ماؤں کو ان کے دودھ پلانے کی مزدوری پورے حساب سے ادا کرو اور تم دوسری عورتوں سے دودھ پلانا چاہو تو اس میں کوئی حرج و گناہ نہیں ہے۔“

یہ سفیان ثوری اور مجاہد کا خیال ہے۔ حضرت قتادہ اور زہری نے کہا ہے کہ جب تم دودھ پلانے کے ارادے کو بیان کر دو یعنی ہر ایک ماں باپ میں سے اپنا ارادہ بیان کر دے اور وہ راضی بھی ہوں تو یہ ان کا اتفاق ہوگا اور خیر کا ارادہ ہوگا اور معاملے میں سے معروف ارادہ ہوگا۔

اس تفسیر کی رو سے قول باری تعالیٰ ”سلمتم“ میں تغلیباً مرد و عورت دونوں داخل ہیں، اور قول اول کے اعتبار سے صرف مخاطب مرد ہوں گے، اور بعض نے کہا ہے کہ آیت کا معنی یہ ہے کہ جن عورتوں سے تم دودھ پلانا چاہو تو ان کی مزدوری دے دو (تو ٹھیک ہے) معنی یہ ہوا کہ ”اذا سلمتم ما اردتم ایتاء ہ ای إعطاء ہ الی المرضعات“<sup>①</sup> بالمعروف یعنی لوگوں کے ہاں جو مرضعات (دودھ پلانے والیوں) کی اجرت معروف ہے وہ انہیں دی جائے نہ ان کو ٹالا جائے اور نہ ان کے طے شدہ حصے کو کم کیا جائے کیونکہ ان کو مکمل مزدوری نہ ملنا ان کو اس پر برا بیچتہ کرے گا کہ وہ بچے کے معاملہ میں سستی اور تساہل سے کام لیں اور اس کی تربیت میں عدم توجہ کا مظاہرہ کریں۔

آیت نمبر ۴۹:

﴿وَالَّذِينَ يَتوفون منکم ویذرون ازواجاً یترصن بانفسهن اربعة

اشهر وعشراً﴾<sup>②</sup> (۲۳۳) ہے۔

① جب تم مرضعات کو جو کچھ دینا چاہو دے دو تو کوئی گناہ نہیں ہے۔

② اور تم میں سے جو لوگ مرجائیں اور ان کے پیچھے ان کی بیویاں زندہ ہوں تو وہ اپنے آپ کو چار مہینے دس دن روکے رکھیں۔

جب اللہ تعالیٰ نے طلاق کی عدت کا ذکر کیا اور اس کے ساتھ دودھ پلانے کا ذکر بھی کر دیا اس کے بعد وفات کی عدت کا تذکرہ شروع کرتے ہیں تاکہ یہ وہم نہ ہو جائے کہ وفات کی عدت طلاق کی عدت کی طرح ہی ہے۔

زجاج کا خیال ہے آیت کا معنی یہ ہوا کہ ”والرجال الذین یتوفون منکم ولہم زوجات والزوجات یتربصن“ ابوعلی فارسی فرماتے ہیں اصل عبارت ایسے ہے ”والذین یتوفون منکم ویذرون ازواجاً یتربصن بعدہم“ اور بعض لوگوں نے کہا ہے کہ اصل عبارت یہ ہے ”وازواج الذین ..... الخ“ (کشاف للزختری) اس پر یہ اعتراض ہے کہ ”وازواج الذین“ کہہ کر بعد میں ”یذرون ازواجاً“ کہنا مناسب نہیں ہے، کیونکہ جب نکرہ کا تکرار کیا جائے تو قانوناً وہ دونوں الگ الگ ہوتے ہیں اس تقدیر پر معنی ٹھیک نہیں ہوتا۔

وفات کی عدت چار ماہ دس دن مقرر کرتے ہیں اس میں یہ حکمت ہے کہ بچہ بعض دفعہ کمزور ہوتا ہے حرکت نہیں کر سکتا کچھ دنوں تک وہ مؤخر ہو سکتی ہے مگر مذکورہ میعاد سے مؤخر نہیں ہو سکتی اس آیت کے ظاہری الفاظ کا تقاضا عموم ہے۔ یعنی ہر وہ عورت جس کا خاوند فوت ہو چکا ہو اس کی یہ عدت ہے لیکن اس عموم سے قول باری تعالیٰ: ”واولات الاحمال اجلھن ان یضعن حملھن“<sup>①</sup> نے تخصیص کر دی ہے، یہی مذہب جمہور علماء کرام کا ہے، بعض صحابہ اور بعض اہل علم نے عام اور خاص دونوں پر عمل کرتے ہوئے کہہ دیا ہے کہ حاملہ عورت کی عدت ”آخر الاجلین“<sup>②</sup> ہے۔

① حاملہ عورتوں کی عدت کی حد یہ ہے کہ ان کا وضع حمل ہو جائے۔

② ”آخر الاجلین“ کی صورت یہ ہے کہ خاوند کی وفات کے وقت عورت حاملہ ہو اگر وفات کی

مدت (چار ماہ دس دن) لمبی ہو یہ اس کی عدت ہے اور اگر وضع حمل کی مدت زیادہ ہے تو یہ اس کی

عدت ہے۔

جمہور علماء کا مذہب ہی حق ہے اور عام و خاص کو جمع کرنے کا جو طریقہ اختیار کیا گیا ہے وہ قوانین لغت کے مطابق ہے اور نہ وہ قواعد شرع کے مناسب ہے۔

اور عام کے افراد سے خاص کو نکالنے کا مقصد صرف یہ بیان کرنا ہے کہ اس (خاص) کا حکم حکم عام کے مغاّر و مخالف ہے۔ اور آنحضرت ﷺ سے صحیح ثابت ہے کہ وضع حمل کے بعد آپ نے سبیحہ اسلمیہ کو نکاح کی اجازت دی تھی۔ اور تربص بمعنی تانی (تاخیر) اور نکاح سے رکنا ہے۔

آیت کا ظاہری مفہوم صغیرہ، کبیرہ، آزاد، لونڈی، حیض والی عورتوں اور آنکھ سب کو شامل ہے اور ان سب کی عدت چار ماہ دس دن ہے۔ بعض نے کہا ہے کہ لونڈی کی عدت آزاد کی عدت سے آدھی ہے، یعنی دو ماہ پانچ دن ہے۔ ابن عربی نے کہا ہے کہ یہ اجماعی مسئلہ ہے سوائے (امام اہم) کے کہ وہ آزاد اور لونڈی میں مساوات کا قائل ہے اور امام باجی نے کہا ہے اس مسئلہ میں بالکل اتفاق ہے۔

سوائے ابن سیرین کے کہ وہ کہتے ہیں کہ لونڈی کی عدت آزاد کی سی ہے۔ اور یہ ان سے ثابت نہیں ہے، اہم اور ابن سیرین آیت کے عموم سے استدلال کرتے ہیں اور ان کے علاوہ اس مذہب کے قائلین کی دلیل یہ ہے کہ انہوں نے عدت و فوات کو حد پر قیاس کیا ہے کیونکہ حد لونڈی پر نصف ہوتی ہے کیونکہ ارشاد ہے:

”فعلیہن نصف ما علی المحصنات من العذاب“<sup>①</sup> اور ”طلاق

الامة تطليقتان وعدتها حیضان“<sup>②</sup> پہلے گزر چکی ہے اور وہ قابل احتجاج و لائق استناد ہے اور یہ اسی صورت میں ہو سکتا ہے کہ لونڈی کی طلاق بہ نسبت آزاد کی طلاق کے نصف تسلیم کی جائے۔

① ان پر اس سزا کی بہ نسبت آدھی سزا ہے جو محصنات (شادی شدہ عورتوں) کے لیے مقرر ہے۔

② لونڈی کی دو طلاقیں ہیں اور اس کی عدت دو حیض ہے۔

اور اس کی عدت بھی بہ نسبت آزاد کے نصف ہو لیکن جب یہ کہنا (لوٹڈی کی طلاق ایک اور نصف ہے اور اس کی عدت بھی ایک حیض اور نصف ہے) غیر معقول ہے (کیونکہ اس صورت پر عمل نہیں ہو سکتا) تو حدیث میں یہ طلاق اور عدت بیان فرما کر اس کمی و کسر کو پورا کر دیا گیا ہے، لیکن جمہور نے جس قیاس پر عمل کیا ہے اس کو تسلیم کرنے میں ایک رکاوٹ ہے وہ یہ ہے کہ وفات کی عدت چار ماہ دس دن مقرر کرنے میں جو حکمت پہلے گزر چکی ہے کہ عورت کا حمل سے خالی ہونا معلوم ہو جائے اور وہ صرف اسی مدت میں متصور ہو سکتا ہے۔

اس مسئلہ میں آزاد اور لوٹڈی دونوں برابر ہیں بخلاف اس کے کہ غیر وفات کی عدت دو حیض ہے کیونکہ اس سے عورت کا رحم خالی ہونا معلوم کرنا مقصود ہوتا ہے۔ اور ام ولد کی عدت بھی اس تفریق کو ختم کرنے کی مؤید ہے (محماسیاتی) اور جس ام ولد کا آقا مر جائے اس کی عدت میں اہل علم کا اختلاف ہے۔

سعید بن مسیب، مجاہد، سعید بن جبیر، حسن، ابن سیرین، زہری، عمر بن عبدالعزیز، اوزاعی، اسحاق بن راہویہ اور ایک روایت امام احمد بن حنبل کی ہے کہ اس کی عدت چار ماہ دس دن ہے۔ ان کی دلیل حضرت عمرو بن العاص کی حدیث:

” لا تلبسوا علينا سنة نبينا محمد ﷺ عدة ام الولد اذا توفى

عنها سیدھا اربعة اشهر وعشرا“<sup>①</sup>

اس حدیث کو احمد، ابوداؤد، ابن ماجہ اور حاکم نے نقل کیا ہے اور حاکم نے اسے صحیح بھی کہا ہے۔ امام احمد اور ابو عبید نے اسے ضعیف کہا ہے۔ دارقطنی فرماتے ہیں کہ صحیح یہ ہے کہ یہ حدیث موقوف ہے۔ حضرت طاؤس اور قتادہ فرماتے ہیں کہ اس کی عدت

① ام ولد کی عدت کے بارے میں ہمارے نبی ﷺ کا طریقہ ہم پر مشتبہ نہ کر وہ یہ ہے کہ جب

ام ولد کا آقا مر جائے تو اس کی عدت چار ماہ دس دن ہے۔

دو ماہ پانچ راتیں ہیں۔

امام ابو حنیفہ اور ان کے ساتھی امام ثوری اور حسن بن صالح فرماتے ہیں کہ اس کی عدت تین حیض ہے۔ حضرت علی، ابن مسعود، عطاء اور ابراہیم نخعی کا بھی یہی خیال اور مذہب ہے، امام مالک، شافعی اور احمد کا مشہور قول یہ ہے کہ اس کی عدت ایک حیض ہے اور غیر حائضہ کی عدت ایک ماہ ہے۔

ابن عمر، شعبی، مکحول، لیث، ابو عبید، ابو ثور اور جمہور کا بھی یہی خیال ہے، ائمہ کا اس پر اتفاق ہے کہ یہ آیت گو تلاوت میں مقدم ہے مگر بعد میں آنے والی آیت جس میں ایک سال کی عدت کا تذکرہ ہے کے لیے ناخ ہے۔

”فاذا بلغن أجلهن“<sup>①</sup> یہاں بلوغ سے مطلوب اختتام عدت ہے۔ ”فلا جناح علیکم فیما فعلن فی انفسهن“<sup>②</sup> یعنی زینت لگانا اور منگنی کرنے والوں کو پیش آنا، بالمعروف یعنی وہ طریقہ جو نہ شرع کے خلاف ہو اور نہ عرف مستحسن کے خلاف ہو۔ اس آیت سے استدلال کیا گیا ہے کہ معتدہ کے لیے سوگ واجب ہے۔ اور کئی اسناد سے بخاری، مسلم اور دیگر کتب میں احادیث مرقوم ہیں کہ آنحضرت ﷺ نے فرمایا:

”جس عورت کا اللہ تعالیٰ اور آخرت پر ایمان ہے اسے کسی میت پر تین دن

سے زیادہ سوگ کرنا حلال نہیں ہے سوائے اس عورت کے جس کا خاوند فوت

ہو گیا ہو تو وہ چار ماہ دس دن سوگ کر سکتی ہے۔“

اور اسی طرح بخاری و مسلم اور دیگر کتب میں منقول ہے کہ وفات کی عدت گزارنے والی عورت کے لیے سرمہ لگانا بھی ممنوع ہے، ”احداد“ کا معنی ہے ترک زینت یعنی

① پھر جب ان کی عدت پوری ہو جائے۔

② تو انہیں اختیار ہے کہ اپنی ذات کے بارے میں معروف طریقے سے جو چاہیں کریں۔



اس عورت کے لیے خوشبو لگانا، عمدہ لباس پہننا اور زیور وغیرہ استعمال کرنا جائز نہیں ہے اور بائسنہ کی عدت میں ائمہ کے دو قول ہیں۔

اس آیت سے اصحاب ابی حنیفہ نے استدلال کیا ہے کہ ولی کی اجازت کے بغیر نکاح جائز ہے کیونکہ فعل کی نسبت فاعل کی طرف مباشرت (خود کام کرنے پر) محمول ہے۔ جواب دیا گیا ہے یہ خطاب اولیاء کو ہے اور اگر ان کے بغیر بھی عقد نکاح صحیح ہے تو وہ مخاطب نہ کیے جاتے، ان مسائل پر بحث کرنے کا مقام احکام کی کتابیں ہیں۔

### آیت نمبر ۵۰:

﴿ لا جناح علیکم فیما عرضتم بہ من خطبة النساء ﴾<sup>①</sup> (۲۳۵) ہے۔

”جناح“ سے گناہ مراد ہے معنی یہ ہوں گے اس مسئلہ میں تم پر کوئی گناہ نہیں ہے۔ تعریض صراحت کی ضد ہے اور یہ عرض الشئی سے ماخوذ ہے جس کا معنی ہے وہ اس شئی سے الگ ہے گویا کہ وہ ایک شئی کے گرد گھومتا ہے اور ظاہر نہیں کرتا، کلام کے ذریعے ساتھی کی طرف ایسا اشارہ کرنا کہ وہ کلام کا معنی سمجھ جائے۔

زخشری نے کشاف میں کنایہ اور تعریض کا فرق بیان کرتے ہوئے لکھا ہے کہ کسی شئی کو لفظ موضوع لہ کے علاوہ کسی دوسرے لفظ سے ذکر کرنا کنایہ ہے۔ اور ایک شئی کو تو ذکر کرے جس کے ذریعے سے غیر مذکور پر دلالت کی جائے تو یہ تعریض ہے جیسے محتاج محتاج الیہ سے کہے کہ میں تجھے سلام کرنے آیا ہوں اور تیرا باعزت چہرہ دیکھنے آیا ہوں، اسی لیے لوگوں نے کہا ہے۔

حسبک بالتسلیم منی تقاضیاً<sup>②</sup>

① تمہارے اوپر کوئی گناہ نہیں ہے کہ تم ان عورتوں سے اشارہ منگنی کی بات کرو۔

② کافی ہے تجھے میری طرف سے سلام مطالبہ کے لحاظ سے گویا سلام کے ساتھ مطالبہ بھی ہے۔

اور جیسے کلام کو مائل کرنا ایک جانب جو غرض اور مقصود پر دال ہے تو اس کا نام تلویح (اشارہ) ہے گویا کہ وہ مراد کی طرف اشارہ کرتا ہے اور خطبہ (حاء کے کسر اور زیر سے) وہ فعل ہے جس کو طالب اختیار کرتا ہے یعنی طلب اور قول و فعل سے لطف کا خواہش مند ہونا اور خطبہ (حاء کے ضمہ اور پیش سے) وہ کلام ہے جو آدمی خطیب بن کر کرتا ہے، ”أَوَاكُنْتُمْ فِي أَنْفُسِكُمْ“<sup>①</sup> اس کا مطلب یہ ہے کہ عدت گزرنے کے بعد تم اپنے دل و دماغ میں نکاح کی خواہش کو چھپاؤ، اور اکنان بمعنی چھپانا اور پوشیدہ کرنا ہے۔ ”بِضْ مَكْنُونٍ“ اور ”دَر مَكْنُونٍ“ اسی سے ماخوذ ہے۔ ”عَلِمَ اللَّهُ أَنْكُمْ سَتَدَكْرُونَهُنَّ“<sup>②</sup> یعنی تم ان کے سامنے رغبت کی باتیں کرنے سے باز نہیں آؤ گے تو رب تعالیٰ نے تمہیں اشارۃً بات کی اجازت دی ہے صاف لفظوں میں نہیں کہہ سکتے۔

”وَلَكِنْ لَا تَوَاعِدُوهُنَّ سِرًّا“<sup>③</sup> اصل عبارت ”علی سر“ ہے، اہل علم نے سر کے معنی میں اختلاف کیا ہے، بعض نے اس کا معنی نکاح کیا ہے اور جمہور علماء کا یہی خیال ہے یعنی آدمی اس معتدہ سے یہ نہ کہے کہ مجھ سے نکاح کر لے بلکہ اشارۃً کہہ سکتا ہے بعض نے کہا ہے کہ سر بمعنی زنا ہے مطلب یہ ہوا کہ عدت میں تم ان سے زنا کرنے کا وعدہ نہ کرو پھر بعد میں نکاح کرنے کا وعدہ، جابر بن زید، ابو مجلذ، حسن، قتادہ، ضحاک اور نخعی کا یہی مذہب ہے اور ابن جریر طبری نے اس کو پسند کیا ہے۔ بعض نے کہا کہ سر بمعنی جماع ہے یعنی اپنی کثرت جماع کی خوبی ان کے سامنے بیان نہ کرو کہ تمہارا مقصد ان کو نکاح کی رغبت دلانا ہو اس آیت کی تفسیر شافعی

① یاد دل میں چھپائے رکھو۔

② اللہ جانتے ہیں کہ ان کا خیال تمہارے دل میں آئے گا۔

③ اور لیکن خفیہ عہد و پیمانہ نہ کرنا۔

نے یہی کی ہے۔ ابن عطیہ نے کہا ہے کہ ساری امت متفق ہے کہ معتدہ کے ساتھ ایسی گفتگو کرنا جس میں جماع کا ذکر ہو یا اس پر انگیزت ہو بالکل ناجائز ہے اور یہ بھی کہا ہے کہ امت اس پر بھی متفق ہے کہ عورت کے لیے عدت کے دوران اپنی ذات کے بارے میں فیصلہ کرنا مکروہ ہے اور باپ کا اپنی باکرہ بیٹی کے لیے بھی اور آقا کا اپنی لونڈی کے لیے فیصلہ کرنا مکروہ ہے۔ ”الا ان تقولوا قولاً معروفاً“<sup>①</sup> بعض نے کہا ہے کہ یہ استثناء منقطع ہے جو بمعنی لکن کے ہوتا ہے اور قول معروف سے مراد وہ بات ہے جو اشارہ کہی جائے اور صاحب کشاف (زمخشری) نے کہا ہے کہ یہ مستثنیٰ منقطع نہیں ہے اور مستثنیٰ منقول باری تعالیٰ: ”لا تواعدوہن“ ہے معنی یہ ہوگا کہ ان سے بالکل کوئی وعدہ نہ کرو سوائے اس وعدہ کے جو معروف غیر منکر ہو تو اس لحاظ سے یہ استثناء مفرغ ہوگا اور استثناء منقطع کی دلیل یہ ہے کہ اس صورت میں اس طرف اشارہ ہوگا کہ تعریض موعود ہے حالانکہ ایسا نہیں ہے کیونکہ تعریض تو وعدہ کا طریقہ ہے نہ کہ وہ موعود فی نفسہ ہے۔

آیت نمبر ۵۱:

﴿ولا تعزموا عقدة النكاح..... الخ﴾<sup>②</sup> (۲۳۵) ہے۔

اصل عبارت یہ ہے۔ ”علی عقدة النکاح“ یہاں سے علی حذف کر دیا گیا ہے اور سیبویہ نے اس آیت کے بارے میں کہا ہے کہ اس پر قیاس نہیں کیا جائے گا، نکاح نے کہا ہے ”لا تعزموا“ بمعنی ”لا تعقدوا“ ہے کیونکہ ”تعزموا“ اور ”تعقدوا“ کا ایک ہی معنی ہے۔

بعض لوگوں کا خیال ہے کہ عزم فعل سے مقدم ہوتا ہے تو اس لحاظ سے اس

① الا یہ کہ تم نے معروف طریقے سے بات کرنی ہو تو کریں۔

② اور عقد نکاح کرنے کا فیصلہ نہ کرو۔

نہی میں مبالغہ ہوگا۔ کیونکہ جب کسی شئی سے تقدم منع ہے تو وہ شئی بالاولیٰ ممنوع ہوگی، ”حتی یبلغ الكتاب اجله“<sup>①</sup> اس کا معنی یہ ہے کہ اس کی عدت ختم ہو جائے، اور یہاں کتاب بمعنی حدود مقررہ ہیں جو کسی کے لیے مقرر کی جائیں، اور اس مقررہ مدت کا نام کتاب بھی اسی لیے ہے کہ یہ مدت محدود اور مفروض ہوتی ہے جیسے ارشاد خداوندی ہے۔ ”ان الصلوة كانت على المؤمنین کتاباً موقوتاً“<sup>②</sup> اور یہ حکم کہ عدت کے دوران عقد نکاح حرام ہے، تمام امت کا متفقہ عقیدہ ہے۔

### آیت نمبر ۵۲:

﴿ لا جناح علیکم ﴾<sup>③</sup> (۲۳۶) ہے۔

یہاں ”جناح“ سے مہر وغیرہ کی ڈانٹ مراد ہے۔ جناح کی نفی سے مہر کی نفی ہوگئی ہے یعنی تمہارے اوپر مہر وغیرہ کی کوئی ڈانٹ نہیں ہے۔ ”ان طلقتم النساء“<sup>④</sup> یعنی اگر مذکورہ صورت کے مطابق طلاق دو۔ ”ما لم تمسوهن“<sup>⑤</sup> میں ما مصدریہ ظرفیہ ہے۔ یہاں مضاف مقدر ہے اصل عبارت یہ ہے ”ای مدة عدم مسیسکم“ یعنی اس زمانے میں طلاق دو جس میں تم نے جماع نہیں کیا۔ بعض نے کہا ہے کہ یہ شرطیہ ہے۔ یہاں شرط، شرط پر داخل ہے۔

ایسے مقام پر شرط ثانی اول کی قید ہوتی ہے معنی یہ ہوا کہ اگر تم انہیں طلاق دو اس حالت میں کہ تم نے ان سے جماع نہیں کیا، بعض نے کہا ہے کہ ما موصولہ ہے تو

① یہاں تک کہ عدت پوری ہو جائے۔

② نماز مومنوں پر پابندی وقت کے ساتھ فرض ہے۔

③ تم پر کچھ گناہ نہیں ہے۔

④ اگر اپنی عورتوں کو طلاق دو۔

⑤ جب تک تم نے ان کو چھوا نہ ہو۔

عبارت یہ ہوگی ”ان طلقتم النساء اللائی لم تمسوهن“ اسی طرح ”او تفرضوا لهن فريضة“<sup>①</sup> میں ائمہ کا اختلاف ہے بعض نے کہا ہے کہ او بمعنی الا ہے عبارت اس طرح ہوگی ”الا ان تفرضوا“ بعض نے کہا ہے کہ او بمعنی حتیٰ ہے ”ای حتیٰ تفرضوا“ بعض نے کہا ہے کہ یہ بمعنی واو ہے۔ ”ای و تفرضوا“ اس بحث کو طول دینے سے کچھ فائدہ نہیں ہے آیت میں کوئی التباس نہیں ہے۔

اللہ تعالیٰ نے کہا ہے کہ طلاق دینے والا گنہگار نہیں جب تک کہ دو میں سے ایک نہ ہو یعنی احد الأمرین کے انتقاء کی مدت میں اور جب دونوں کی نفی نہ ہوگی ایک مبہم کی بھی نہیں ہو سکتی۔ جب جماع ہو گیا تو مقرر مہر یا مہر مثلی واجب ہوگا۔ اور اگر فرض پایا جائے تو نصف مہر واجب ہے بشرطیکہ اس نے جماع نہ کیا ہو اور ان میں سے ہر ایک جناح ہے یعنی مقررہ مہر یا مہر مثلی یا نصف مہر۔

یاد رکھیں کہ مطلقات چار قسم پر ہیں ایک وہ مطلقہ جس سے جماع بھی ہوا ہے اور مہر بھی مقرر ہے اس آیت سے قبل اس کا تذکرہ ہو چکا ہے اور اس میں شوہروں کو منع کیا گیا ہے کہ وہ دیئے ہوئے مہر کو واپس لیں اور ان عورتوں کی عدت تین حیض ہے۔ دوسری مطلقہ وہ ہے جس کا مہر مقرر نہیں ہے اور نہ اس سے جماع ہوا ہے اس عورت کا اس آیت میں ذکر ہے کہ اس کو مہر نہیں ملے گا بلکہ متعہ ملے گا اور سورۃ احزاب میں ہے کہ جس عورت سے جماع نہ ہوا ہو جب اس کو طلاق دی جائے تو اس کی کوئی عدت نہیں ہے۔

تیسری وہ مطلقہ ہے جس کا مہر مقرر ہے مگر جماع نہیں ہوا تو اللہ تعالیٰ نے

”وان طلقتموهن من قبل ان تمسوهن وقد فرضتم لهن فريضة“<sup>②</sup>

① یا تم نے مہر مقرر نہیں کیا۔

② اور اگر تم ان کو جماع سے پہلے طلاق دے دو اور تم ان کا مہر بھی مقرر کر چکے ہو۔



میں بیان کیا ہے۔

چوتھی وہ مطلقہ ہے جس سے جماع ہوا ہے مگر مہر مقرر نہیں ہے اس کا تذکرہ ”فما استمتعتم به منهن فاتوهن اجورهن فريضة“<sup>①</sup> میں ہے۔ اور ”مالم تمسوهن“ کا معنی ہے کہ جب تک تم نے ان سے جماع نہیں کیا اور یہاں فريضة سے مہر کی تعیین مراد ہے۔ ”ومتعوهن“<sup>②</sup> کا معنی ہے کہ انہیں کوئی شئی دے دو جو ان کا سامان بنا رہے۔

یہ امر ہے جس کا ظاہری تقاضا وجوب ہے۔ حضرت علی، ابن عمر، حسن بصری، سعید بن جبیر، ابو قلابہ، زہری، قتادہ اور ضحاک کا یہی مذہب ہے اور یہ آیت بھی وجوب کی دلیل ہے۔

”يا ايها الذين امنوا اذا نكحتم المؤمنات ثم طلقتموهن من قبل ان تمسوهن فما لكم عليهن من عدة تعتدونها فمتعوهن وسرحوهن سراحاً جميلاً“<sup>③</sup>

امام مالک، ابو عبید اور قاضی شریح وغیرہم کا خیال ہے کہ زیر بحث مطلقہ کے لیے متعہ مستحب ہے واجب نہیں ہے اور حقا علی الحسنین اس کی دلیل ہے اور اگر واجب ہوتا تو پھر علی الاطلاق ساری مخلوق پر لازم ہوتا جو اب دیا گیا ہے کہ یہ وجوب کے منافی نہیں بلکہ وہ تاکید ہے جیسا کہ دوسری آیت میں آیا ہے کہ ”حقنا علی المتقين“ یعنی اس حکم کو پورا کرنا اور اسے قائم کرنا متقین کی ہی شان ہے۔ اور ہر مسلمان پر واجب ہے کہ وہ اللہ سبحانہ سے ڈرے۔

① پھر جو ازدواجی زندگی کا لطف ان سے اٹھاؤ تو اس کے بدلے ان کو ان کا مقرر مہر دے دو۔

② اور ان کو فائدہ دو۔

③ اے اہل ایمان جب تک مومنات سے نکاح کرو پھر جماع سے پہلے دے دو تو تمہارے لیے

ان پر کوئی عذت نہیں ہے جس کو تم شمار کرو پھر ان کو کچھ فائدہ دو اور اچھے طریقے سے ان کو چھوڑ دو۔

اور اس مسئلہ میں بھی اختلاف ہے کہ کیا جماع اور مہر مقرر کرنے سے قبل مطلقہ کے علاوہ دوسری کے لیے متعہ مشروع و جائز ہے یا صرف اسی کے لیے ہی مشروع ہے؟ بعض نے کہا ہے کہ متعہ ہر مطلقہ کے لیے مشروع ہے، حضرت ابن عباس، ابن عمر، عطاء، جابر بن زید، سعید بن جبیر، ابو العالیہ، حسن بصری، شافعی کا بھی ایک قول ہے، احمد اور اسحاق کا یہی مذہب ہے، لیکن ائمہ کا اختلاف ہے کہ کیا جماع اور مہر مقرر کرنے سے قبل مطلقہ کے علاوہ دوسری عورت کے لیے متعہ واجب ہے یا صرف مستحب ہے؟ اور ان کی دلیل یہ قول باری تعالیٰ ہے:

”و للمطلقات متاع بالمعروف حقاً علی المتقین“<sup>①</sup>

اور یہ قول باری تعالیٰ بھی ہے:

”یا ایہا النبی قل لا زواجک ان کنتن تردن الحیوة الدنیا وزینتھا

فتعالین امتعکن واسرحکن سراحاً جمیلاً“<sup>②</sup>

آیت اولیٰ ہر مطلقہ کے حق میں عام ہے اور دوسری آیت آنحضرت ﷺ کی ازواج مطہرات کے بارے میں ہے۔ اور ان کے لیے مہر مقرر تھا اور وہ مدخولہ بھی تھیں۔ سعید بن مسیب کا خیال ہے کہ متعہ اس مطلقہ کے لیے واجب ہے جس کو جماع سے قبل طلاق دی جائے گو اس کے لیے مہر بھی مقرر ہو۔ ان کی دلیل یہ آیت ہے:

”یا ایہا الذین امنوا اذا نکحتم المؤمنات ثم طلقتموهن من قبل ان

تمسوهن فمالکم علیہن من عدۃ تعتدونها فمتعوهن..... الخ“<sup>③</sup>

① اور طلاق والی عورتوں کو مناسب طریقے سے خرچہ دینا یہ متقی لوگوں پر حق ہے۔

② اے نبی! اپنی بیویوں سے کہہ دو کہ اگر تم دنیا کی زندگی اور زینت چاہتی ہو تو آؤ تمہیں کچھ فائدہ دوں اور تمہیں اچھی طرح چھوڑ دوں۔

③ اس کا ترجمہ ابھی گزرا ہے۔

انہوں نے کہا ہے کہ یہ آیت سورۃ احزاب کی ہے۔ اس سے سورۃ البقرۃ کی آیت منسوخ ہو گئی ہے اور اہل علم کی ایک جماعت کا خیال ہے کہ متعہ صرف اس عورت کو ملے گا جسے جماع اور مہر مقرر کرنے سے قبل طلاق دی گئی، کیونکہ مدخولہ تو سارے مہر کی حق دار ہے یا مہر مثلی کی، اور غیر مدخولہ جس کے لیے اس کے خاوند نے مہر مقرر کیا ہے اور دخول سے قبل اس کے شوہر نے اسے طلاق دے دی تو وہ نصف مہر کی مستحق ہے اور اس مذہب کے قائل ابن عمر اور مجاہد ہیں اور اس میں تمام علماء متفق ہیں کہ جس عورت کو دخول و جماع اور مہر مقرر کرنے سے قبل طلاق دی جائے وہ صرف متعہ کی مستحق ہے بشرطیکہ وہ آزاد ہو اور جب وہ لونڈی ہو تو جمہور کا خیال ہے کہ اس کے لیے متعہ ہے اور اوزاعی اور ثوری کا خیال ہے کہ اس کو متعہ نہیں ملے گا، کیونکہ وہ متعہ اس کے آقا کو ملے گا اور وہ اپنی لونڈی کی تکلیف کے مقابلے میں مال کا مستحق نہیں ہے۔

اس لیے کہ اللہ سبحانہ و تعالیٰ نے متعہ اس عورت کے لیے مشروع کیا ہے جس کو دخول اور مہر مقرر کرنے سے قبل طلاق دی گئی ہو کیونکہ اس سے پہلے وہ طلاق کی تکلیف برداشت کر چکی ہے۔ پھر ائمہ کا خیال ہے کہ متعہ مشروع کی تحدید و تعیین ہے یا نہیں؟ امام مالک اور شافعی فرماتے ہیں کہ اس کی تعیین معلوم نہیں ہے بلکہ وہ ہر شئی اس میں داخل ہے جس پر لفظ متعہ بولا جائے۔

ابو حنیفہ فرماتے ہیں کہ جب میاں بیوی کا تنازع ہو جائے تو نصف مہر مثلی واجب ہے اور پانچ درہم سے کم نہ ہو کیونکہ مہر کی کم از کم مقدار دس درہم ہے اور اس میں سلف کا اختلاف ہے۔ ”علی الموسع قدرہ و علی المقتر قدرہ“<sup>①</sup> یہ جملہ اس پر دال ہے کہ اس بارے میں شوہر کی حالت کا اعتبار و لحاظ ہے لہذا مالدار کا متعہ فقیر و اجیر سے زیادہ ہوگا۔

اس بارے میں عورت کے مرتبہ کو نہ دیکھا جائے گا۔ کہا گیا ہے یہ مذہب

① خوش حال پر اس کی قدرت کے مطابق اور غریب پر اس کی قدرت کے مطابق ہے یہ حق نیک آدمیوں پر ہے۔

شافعی میں ضعیف ہے بلکہ حاکم دونوں کی حالت اچھی طرح دیکھ کر فیصلہ کرے گا، یہ وجہ بہت زیادہ ظاہر ہے۔ متاعاً منصوب اس لیے ہے کہ اصل عبارت یہ ہے ”متعوهن متاعاً بالمعروف“ اور معروف سے وہی معنی مراد ہے جو شرع اور عرف عام میں لیا جاتا ہے، ”حقاً علی المحسنین“ یہ متاعاً کی صفت ہے یا فعل محذوف کا مصدر ہے ”ای حق ذلک حقاً“۔

آیت نمبر ۵۳:

﴿وان طلقتموهن من قبل ان تمسوهن﴾<sup>①</sup> (۲۳۷) ہے۔

”تمسوهن“ کا معنی ہے جماع کرنا، یہ دلیل ہے کہ متعہ اس قسم کی مطلقہ کے لیے واجب نہیں ہے کیونکہ اس کا تقابل اس مطلقہ سے ہے جس کو جماع اور مہر مقرر کرنے سے قبل طلاق دی گئی ہو اور ایسی مطلقہ متعہ کی مستحق ہے۔

”وقد فرضتم لهن فريضة فنصف ما فرضتم“<sup>②</sup>

”یعنی جو تم نے مہر مقرر کیا ہے اس کا نصف تم پر واجب ہے۔“

یہ متفق علیہ امر ہے اور اس میں بھی اتفاق ہے کہ جس عورت کے ساتھ اس کے خاوند نے جماع نہیں کیا اور فوت ہو گیا مگر اس کے لیے مہر مقرر کر چکا تھا وہ عورت خاوند کی وفات کے وجہ سے کامل مہر کی مستحق ہے اور اسے میراث بھی ملے گی اور اس پر عدت ~~مستحکم~~ ہے اور خلوة کے بارے میں اختلاف ہے کہ کیا وہ جماع کے قائم مقام ہے اور عورت اس سے مہر کامل کی حق دار ہے جیسے وہ جماع سے ہوتی تھی ~~یہ~~؟ مذہب اول کے قائل امام مالک اور شافعی ہیں (یہ ان کا پہلا قول ہے) کوئی علماء، خلفاء راشدین اور جمہور اہل علم کا بھی یہی خیال ہے، ان

① اور اگر تم نے ہاتھ لگانے سے پہلے طلاق دے دی۔

② اور اگر تم ان کے لیے مہر مقرر کر چکے ہو اور جو تم نے مقرر کیا ہے اس کا نصف ان کو دے دو۔

کے نزدیک اس عورت پر عدت بھی واجب ہے اور شافعی کا نیا دوسرا قول ہے کہ نصف مہر ہی واجب ہے اور آیت کا ظاہر اسی کا مؤید ہے کیونکہ پہلے گزر چکا ہے مسیس بمعنی جماع ہے اور اس کے نزدیک اس پر عدت واجب نہیں ہے اور سلف کی ایک جماعت کا بھی یہی خیال ہے۔

﴿الان یعفون﴾

”ہاں اگر وہ مطلقاً معاف کر دیں، چھوڑ دیں اور درگزر کریں۔“

یہ اعم العام سے استثناء مفرغ ہے بعض نے کہا ہے کہ عام سے ہے بعض نے کہا ہے کہ استثناء منقطع ہے یعنی جو نصف شوہروں پر واجب تھا یہ اسے چھوڑ دیں اور یعفون کان اس لیے نہیں ساقط ہوا کہ وہ علامت اعراب نہیں بلکہ ضمیر ہے یہ جمہور ائمہ کا مذہب ہے۔ محمد بن کعب قرظی سے مروی ہے کہ یعفون کی ضمیر مردوں کی طرف راجع ہے اور یہ لفظاً و معناً ضعیف ہے۔

① ”او یعفو الذی بیدہ عقدة النکاح“

اس سے مراد زوج ہے، حضرت جبیر بن مطعم، سعید بن مسیب، شریح، سعید بن جبیر، مجاہد، شعبی، عکرمہ، نافع، ابن سیرین، ضحاک، محمد بن کعب، قرظی، جابر بن زید، ابو مہلد، ربیع بن انس ایاس بن معاویہ، مکحول اور مقاتل بن حیان کا یہی مذہب ہے اور امام شافعی کا بھی یہی ہے اور یہی خیال امام ابو حنیفہ اور ان کے اصحاب، ثوری، ابن شبرمہ اور اوزاعی کا ہے اور ابن جریر نے اسی کو ترجیح دی ہے۔

اس قول میں قوت و ضعف دونوں ہیں۔ قوت اس طرح کہ حقیقتہً جس کے ہاتھ میں نکاح کی گرہ و اختیار ہے وہ خاوند ہی ہے کیونکہ وہی طلاق کے ذریعے نکاح کو توڑ سکتا ہے اور ضعف اس طرح کہ اس کی طرف سے معاف کرنا امر غیر معقول ہے اور

① یا وہ معاف کر دے جس کے اختیار میں عقد نکاح ہے۔



عفو کا یہ معنی کرنا کہ وہ اس عورت کو کامل مہر دے دے کوئی واضح نہیں ہے کیونکہ زیادتی پر عفو کا اطلاق و استعمال نہیں ہوتا۔

اور بعض نے کہا ہے کہ ”او یعفو الذی بیدہ عقدۃ النکاح“ سے ولی مراد ہے۔ حضرت نخعی، علقمہ، حسن، طاؤس، عطاء، ابوالزناد، زید بن اسلم، ربیعہ، زہری، اسود بن یزید، شعبی، قتادہ، مالک اور شافعی کا قدیم قول یہی ہے اور اس میں بھی قوت و کمزوری ہے۔ قوت اس طرح ہے کہ ولی کی طرف عفو کی نسبت معقول ہے اور ضعف یہ ہے کہ عقدۃ النکاح تو شوہروں کے ہاتھ میں ہے نہ کہ ولی کے ہاتھ میں اور اس قول میں مزید یہ ضعف ہے کہ جس چیز کا ولی مالک ہی نہیں ہے اسے معاف کرنے کا قطعاً حق نہیں ہے اور امام قرطبی نے اس پر اجماع نقل کیا ہے کہ ولی عورت کے مال کا مالک نہیں ہے اور مہر اس کا مال ہے۔ دو وجوہ سے مذہب اول راجح ہے وجہ اول یہ ہے کہ عقدۃ النکاح حقیقۃً خاوند کے اختیار میں ہے دوسری وجہ یہ ہے کہ پورا مہر دے کر معاف کرنا اسی سے ہو سکتا ہے جو ہر طرح کا تصرف کرنے کا مالک ہو۔

بخلاف ولی کے اور زیادتی کا نام عفو رکھنا گو خلاف ظاہر ہے، لیکن اکثر ایسا ہوتا ہے کہ عقد کے وقت ہی شوہر پورا مہر ادا کر دیتے ہیں اس لحاظ سے عفو کا معنی معقول ہے اور وہ یہ ہے کہ اس کو وہ چھوڑ دیا جائے اور اس سے نصف مال کا مطالبہ نہ کیا جائے اور اس کو مشاکلت سے تعبیر کرنے کی ضرورت نہیں ہے (کشاف) کیونکہ یہ حقیقی معافی ہے یعنی جس مطالبے کی وہ حق دار تھی اسے ترک کرنا ہے الا یہ کہ کہا جائے کہ یہ مشاکلت ہے یا غلبہ دینا ہے پورا مہر دینے میں اس سے پہلے کہ خاوند اس کو مہر دے۔

آیت نمبر ۵۴:

﴿ حافظوا علی الصلوات ﴾ (۲۳۸) <sup>۱</sup> ہے۔

① نمازوں کی نگہداشت کرو۔

کسی چیز پر محافظت کا معنی ہوتا ہے ہمیشگی کرنا اور پابندی کرنا، اور امر و جوہ و فرض کے لیے ہے اور صلوات سے پانچ فرضی نمازیں مراد ہیں معنی یہ ہوا کہ ارکان اور شرائط کی رعایت کرتے ہوئے ان پر ہمیشگی کرو۔ ”والصلوة الوسطی“<sup>①</sup> ”الاولی“ اور ”اوسط الشنی“ اور ”وسط الشنی“ کا معنی ہے پسندیدہ اور بہتر ”وکذلک جعلناکم امة وسطاً“ کا بھی یہی معنی ہے۔

تعظیم و تشریف کے لیے اس نماز کو الگ کیا ہے ورنہ صلوات کے عموم میں یہ داخل تھی، اس کی تعین و تحدید میں علماء کے اٹھارہ قول ہیں۔ علامہ شوکانی نے مستقی کی شرح میں ان کو نقل کیا ہے اور ہر ایک گروہ کی دلیل بھی بتائی ہے اور تمام اقوال میں سے زیادہ راجح اور اصح وہ ہے جس کے جمہور قائل ہیں کہ وہ عصر کی نماز ہے کیونکہ حضرت علی رضی اللہ عنہ کی روایت بخاری، مسلم اور سنن میں ہے کہ ہم صلوة وسطی فجر کی نماز سمجھتے تھے یہاں تک کہ احزاب والے دن میں نے آنحضرت ﷺ سے سنا کہ ہمیں کفار نے صلوة وسطی (صلوة العصر) سے روک دیا ہے اللہ ان کی قبریں اور پیٹ آگ سے بھرے، اور اسی طرح ابن مسعود کی مرفوع روایت مسلم، ترمذی اور ابن ماجہ وغیرہ میں موجود ہے۔

اور یہی روایت ابن جریر، ابن منذر اور طبرانی نے حضرت ابن عباس رضی اللہ عنہما سے مرفوعاً نقل کی ہے اور بزار نے صحیح سند کے ساتھ جابر کی روایت اس طرح مرفوع نقل کی ہے اور ام سلمہ کی ضعیف روایت مرفوعاً طبرانی نے نقل کی ہے اور آنحضرت ﷺ سے احادیث مرفوعہ، صحیحہ اور واضحہ مروی ہیں کہ یہ عصر کی نماز ہے مگر ان میں یوم الاحزاب کا ذکر نہیں ہے اور صحابہ کرام کے بہت سے آثار مروی ہیں کہ یہ عصر کی نماز ہے اور آنحضرت صلی اللہ علیہ وسلم سے ثابت ہونے کی صورت میں دوسروں سے

① اور خصوصاً درمیانی نماز کی حفاظت کرو۔

اثبات کی کچھ ضرورت نہیں ہے۔

اور مؤطا میں حضرت علی رضی اللہ عنہ اور ابن عباس رضی اللہ عنہما سے جو مروی ہے کہ یہ صبح کی نماز ہے اور ابن جریر میں حضرت ابن عباس رضی اللہ عنہما سے یہی مروی ہے اور دیگر کئی محدثین و مفسرین نے ابن عمر رضی اللہ عنہما، ابو امامہ رضی اللہ عنہما سے بھی یہی نقل کیا ہے، یہ سب ان کے اقوال ہیں ان میں کوئی بھی مرفوع حدیث نہیں ہے، اور اس قسم کی احادیث قابل استناد نہیں ہیں۔

خصوصاً جب آنحضرت ﷺ سے اس طرح ثابت ہو کہ جس میں تواتر کا دعویٰ کرنا ممکن ہو، جب اصحاب الرسول ﷺ کے اقوال قابل استدلال نہیں ہیں تو ان کے بعد تابعین اور اتباع التابعین کے اقوال تو بالاولیٰ لائق التفات نہیں ہیں، اور اسی طرح یہ بھی قابل حجت نہیں ہے کہ یہ مغرب کی نماز ہے۔ (ابن ابی حاتم باسناد حسن: عن ابن عباس) اس طرح ان اقوال کا بھی اعتبار نہیں ہے جو اصحاب الرسول ﷺ کی ایک جماعت سے مروی ہیں کہ یہ ظہر کی نماز ہے یا دوسری نمازیں ہیں۔ لیکن زید بن ثابت کی جو مرفوع حدیث ابن جریر نے نقل کی وہ ضرور قابل توجہ ہے کہ یہ ظہر کی نماز ہے مگر صحیح یہ ہے کہ مرفوع حدیث نہیں ہے بلکہ زید (بن ثابت) کا قول ہے اور اس پر استدلال کیا گیا ہے کہ آنحضرت ﷺ دو پہر کی نماز ادا کرتے تھے اور یہ نماز آپ کے اصحاب پر بہت ہی گراں تھی۔

اسی لیے اسے بطور خاص ذکر کیا ہے مگر یہ استدلال آنحضرت ﷺ سے ثابت شدہ صحیح احادیث کا کہاں مقابلہ کر سکتا ہے اور اسی طرح ان روایات کا بھی کچھ اعتبار نہیں ہے جو ابن عمر رضی اللہ عنہما، حضرت عائشہ رضی اللہ عنہا اور ابو سعید خدری رضی اللہ عنہما وغیرہ سے ان کے اقوال کی صورت میں ہیں۔ آنحضرت ﷺ کے فرمان کے ہوتے ہوئے یہ حجت نہیں ہیں اور حضرت حفصہ رضی اللہ عنہا، عائشہ رضی اللہ عنہا، اور ام سلمہ رضی اللہ عنہا سے مرفوعاً مروی ہے کہ قرآن میں الصلوٰۃ الوسطیٰ وہ صلوٰۃ العصر ہے اس سے (صلوٰۃ العصر کے صلوٰۃ وسطیٰ پر

عطف کرنے سے) زیادہ سے زیادہ یہ معلوم ہوتا ہے کہ صلوٰۃ عصر، صلوٰۃ وسطیٰ کا غیر ہے اور یہ استدلال اس کے مخالف نہیں ہے جو آنحضرت ﷺ سے بڑے مضبوط طریقے سے ثابت ہے کہ یہ عصر کی نماز ہے۔

اور امہات المؤمنین کی نقل کردہ قرأت (صلوٰۃ العصر) اس قرأت کے مخالف ہے جو ابن جریر نے حضرت عروہ سے نقل کی ہے کہ حضرت عائشہ رضی اللہ عنہا کے مصحف میں لکھا ہوا ہے کہ ”وہی صلوٰۃ العصر“ اور ایک روایت میں بغیر واؤ کے صلوٰۃ العصر بھی ہے۔

اسی طرح ابن جریر، طحاوی اور بیہقی نے حضرت عمر بن رافع رضی اللہ عنہ سے نقل کیا ہے کہ حضرت حفصہ رضی اللہ عنہا کے مصحف میں ”وہی صلوٰۃ العصر“ لکھا ہوا تھا، تلاوت و نقل کی رو سے یہ روایات ان روایات کے مخالف ہیں اور وہ روایت بالکل صحیح اور درست ہوگئی جس میں کسی قسم کا معارضہ بھی نہیں ہے اور تعیین بھی ہے۔ اس کے علاوہ حضرت حفصہ رضی اللہ عنہا، عائشہ رضی اللہ عنہا اور ام سلمہ رضی اللہ عنہا کی قرأت منسوخ ہے جس کے قرآن و دلائل موجود ہیں جب آپ نے ہماری پیش کردہ تحقیق کو سمجھ لیا جس سے واضح ہو جاتا ہے کہ صلوٰۃ وسطیٰ صلوٰۃ عصر ہی ہے۔

اس کا کوئی معارضہ نہیں ہے اور باقی دیگر اقوال سے بحث کرنا اشتغال بمالا یعنی ہے کیونکہ وہ آنحضرت ﷺ سے منقول ہی نہیں ہیں، اور بعض لوگوں نے ایسی چیز پر اعتماد کیا ہے جس پر اعتماد کرنا نہیں چاہیے تھا وہ یہ ہے کہ فلاں نماز ہے اور وہ اس لحاظ سے وسطیٰ ہے کہ اس سے پہلے مثلاً دو نمازیں ہیں، اور بعد میں دو نمازیں ہیں، یہ محض ایک رائے ہے اور خالص اندازہ ہی ہے جس پر احکام شرعیہ کا ترتیب نہیں ہونا چاہیے باوجود اس کے کہ فرض کیا جائے کہ آنحضرت ﷺ سے اس رائے کے خلاف کچھ بھی منقول نہیں ہے آپ اندازہ کریں کہ کس قدر اعلیٰ درجے کی صحیح اور قوی حدیث آنحضرت ﷺ سے اس تعیین میں موجود ہے اور اللہ تعالیٰ کی قدرت پر تعجب ہے اس

قوم پر جنہوں نے علم سنت میں اپنی کمی اور بہت بہتر اور نفع بخش علم سے اعراض پر اکتفاء نہ کیا۔ یہاں تک کہ انہوں نے اپنے آپ کو بتکلف احکام الہیہ میں کلام کرنے کا اہل ثابت کرنے کی کوشش کی ہے اور اللہ کی کتاب کی تفسیر بغیر علم و ہدایت کے کرنے کی جرأت کی ہے لہذا انہوں نے ایسی ایسی باتیں کی ہیں جن پر ہنسی آتی ہے اور رونے کو بھی جی چاہتا ہے۔

① ”قوموا للہ قانتین“

”قنوت“ بمعنی طاعت ہے حضرت جابر بن زید، عطاء، سعید بن جبیر، ضحاک اور شافعی کا یہی خیال ہے بعض نے کہا کہ اس کا معنی عاجزی ہے اور ابن عمر اور مجاہد کا یہی خیال ہے بعض نے کہا کہ اس کا معنی دعا ہے (ابن عباس)

حدیث میں آتا ہے کہ آنحضرت ﷺ نے قبیلہ رعل اور ذکوان پر ایک ماہ بددعا کی تھی، ایک جماعت کا خیال ہے قنوت بمعنی لمبا قیام ہے۔ بعض نے کہا کہ ”قانتین“ کا معنی ہے خاموش رہنے والے (سدی) اور اسی معنی پر حضرت زید بن ارقم کی حدیث جو صحیحین وغیرہ میں ہے دلالت کرتی ہے کہ آنحضرت ﷺ کے زمانے کی بات ہے کہ آدمی نماز میں اپنے ساتھی سے کلام کر لیا کرتا تھا یہاں تک کہ ”قوموا للہ قانتین“ قول باری نازل ہوا پھر ہمیں خاموشی کا حکم ہوا۔

بعض نے کہا ہے لغت میں قنوت بمعنی شئی پر دوام کرنا، جو معنی بھی دوام کے مناسب ہے اس پر قنوت کا اطلاق درست ہے۔ اہل علم فرماتے ہیں کہ قنوت کے تیرہ معنی ہیں۔ علامہ شوکانی نے نیل الاوطار میں ان کا تذکرہ کیا ہے اور اسی آیت میں حدیث مذکور کی روشنی میں قنوت بمعنی سکوت ہے اور اصطلاح شرع میں جو لفظ قنوت مستعمل ہوتا ہے اس میں احادیث مختلف ہیں کیا وہ رکوع سے قبل ہے

① اور کھڑے ہو جاؤ خاموش ہو کر۔



یا بعد؟ کیا جمیع نمازوں میں ہے یا بعض میں لیکن وہ حوادث و مصائب کے ساتھ مخصوص ہے یا نہیں؟

راج امر یہی ہے کہ وہ حوادث کے ساتھ ہی خاص ہے مستثنیٰ کی شرح میں شوکانی نے اس کی خوب وضاحت فرمائی ہے اور میں نے اپنی کتاب الروضة الندیہ اور مسک الختام میں اس کا کچھ عمدہ حصہ ذکر کیا ہے۔ ”فان خفتهم فرجالاً او ركبناً“<sup>①</sup> بمعنی گھبراہٹ ہے اور رجال رجل کی جمع ہے یارا جل کی اور عربوں کا محاورہ ہے۔ ”رجل الانسان یوجل رجلاً“ جو اس وقت بولا جاتا ہے جب آدمی کو سواری میسر نہ ہو۔

اور وہ پیدل چلے اسی میں سے رجل اور زاجل ہے اہل حجاز بولا کرتے ہیں ”مشی فلان الی بیت اللہ حافیا رجلاً“ ابن جریر، طبری وغیرہ نے اس کو نقل کیا ہے۔ جب اللہ سبحانہ نے نمازوں پر پابندی کا ذکر کیا پھر حالت خوف کا ذکر فرمایا اور ان کے اس فعل کا تذکرہ کیا جو وہ ممکن حد تک کر سکتے تھے اور وہ اس پر قادر بھی تھے کہ نمازیں ادا کرتے رہیں۔

خواہ پیدل چل رہے ہوں خواہ سوار ہوں جیسے بھی میسر ہو ادا ضرور کریں، اور اللہ تعالیٰ نے واضح کر دیا ہے کہ ممکن حد تک یہ عبادت ہر حالت میں تم پر لازم ہے، جس خوف کی وجہ سے یہ اجازت ملتی ہے اس کی تعیین و تحدید میں ائمہ کا اختلاف ہے جس کی مکمل بحث کتب فروعاً میں ہے۔

”فاذا أمنتُمْ“<sup>②</sup>

”یعنی جب خوف کی حالت دور ہو جائے تو پھر مکمل شرائط و ارکان کا لحاظ

① پس اگر تمہیں ڈر ہو خواہ پیدل خواہ سوار ہر حالت میں نماز پڑھو۔

② پس جب تم امن میں ہو جاؤ۔

رکھتے ہوئے قبلہ رخ ہو کر مکمل طریقے سے نماز ادا کریں۔“

اس کی طرف اس قول میں اشارہ ہے۔

① ”فاذکرو اللہ کما علمکم“

”یعنی جیسے اس نے شرائع کی تعلیم دی ہے۔“

”مالم تکونوا تعلمون“ ② کما کاف مصدر محذوف کی صفت ہے ”ای ذکراً

کائناً کتعلیمہ ایاکم“ اور اس میں اللہ کی نعمت و تعلیم کی طرف اشارہ ہے کہ اگر وہ ہمیں تعلیم نہ دیتا تو ہمیں کسی چیز کا بھی علم نہ ہوتا۔ ”فلله الحمد کما یلیق“

آیت نمبر ۵۵:

﴿والمطلقات متاع بالمعروف حقاً علی المتقین﴾ (۲۴۱) ③ ہے۔

اس آیت میں مفسرین کا اختلاف ہے بعض نے کہا ہے کہ متاع سے مراد متعہ ہے اور وہ ہر مطلقہ کے لیے واجب ہے، بعض نے کہا ہے کہ یہ آیت خاص ان شادی شدہ عورتوں کے لیے ہے جن سے جماع کیا گیا ہو۔

کیونکہ اس آیت سے قبل ان عورتوں کا متعہ کا ذکر گزرا ہے جن سے جماع نہیں کیا گیا اور ہم نے اس متعہ پر بحث کر دی ہے۔ اختلاف اس میں ہے کہ یہ متعہ ان عورتوں کے لیے خاص ہے جن کو جماع اور مہر مقرر کرنے سے قبل طلاق دی گئی یا یہ تمام مطلقات کو شامل ہے۔

بعض نے کہا ہے کہ یہ آیت متعہ واجبہ کو شامل ہے یہ وہی متعہ ہے جو مطلقہ قبل البناء والفرض کو دیا جاتا ہے اور غیر واجبہ کو بھی شامل ہے یعنی دیگر مطلقات کا متعہ

① تو اللہ کو اس طرح یاد کرو جس طرح اس نے تمہیں تعلیم دی ہے۔

② جو تم نہیں جانتے۔

③ اس کا ترجمہ ابھی گزر چکا ہے۔

ان کے لیے صرف مستحب ہے اور عند بعض متعہ سے مراد خرچہ ہے۔  
آیت نمبر ۵۶:

﴿يا ايها الذين امنوا لا تبطلوا صدقاتكم﴾<sup>①</sup> (۲۶۳) ہے۔

صدقات کو باطل کرنے کا مطلب یہ ہے کہ ان کا اثر (ثواب) ختم ہو جائے اور اس کا نفع واجر برباد ہو جائے۔

معنی یہ ہوا کہ احسان و تکلیف دے کر یا کسی ایک کے ساتھ صدقات باطل نہ کرو، اس کے ممنوع ہونے پر احادیث صحیحہ کتب احادیث میں منقول ہیں۔

آیت نمبر ۵۷:

﴿يا ايها الذين امنوا انفقوا من طيبات ما كسبتم﴾<sup>②</sup> (۲۶۷) ہے۔

جمہور نے کہا ہے طيبات بمعنی جید و پسندیدہ ہے عبارت یہ ہوگی

”من جيد ما كسبتم ومختاره“ ایک گروہ کا خیال ہے یہاں طيبات سے حلال مراد ہے۔ دونوں معانی مراد لینے میں کوئی رکاوٹ نہیں ہے کیونکہ عمدہ اور پسندیدہ کمائی کا لفظ شریعت میں حلال ہی پر بولا جاتا ہے گواہل لغت بلا امتیاز حلال و حرام ہر عمدہ شئی کو جید کہتے ہیں۔ معنی شرعی لغوی معنی پر مقدم ہے۔ بعض نے کہا ہے کہ اس میں اباحت کسب (کمائی کرنا جائز ہے) کی دلیل ہے۔

بخاری نے مقدم سے مرفوعاً نقل کیا ہے کہ کوئی آدمی اپنے ہاتھ سے کمائے ہوئے کھانے سے بہتر کھانا نہیں کھاتا۔ ”ومما اخرجنا لكم من الارض“<sup>③</sup> یعنی

① اے اہل ایمان اپنے صدقات کو برباد نہ کرو۔

② اے اہل ایمان اپنی پاکیزہ کمائی سے خرچ کرو۔

③ اور جو کچھ ہم نے نکالا زمین سے۔

زمین کی پاکیزہ چیزیں، یہاں ارض سے پہلے طیبات تھا ماقبل گزر جانے کی وجہ سے حذف کیا گیا ہے اور اس سے مراد نباتات، کانیں اور دھینہ جاہلیت ہے۔ آیت کا تقاضا ہے کہ زمین کی ہر قسم کی پیداوار میں زکوٰۃ (عشر) ہے۔

امام شافعی فرماتے ہیں کہ اس سے مراد وہ پیداوار ہے جسے لوگ اپنے اختیار سے کاشت کریں اور وہ نصاب کو پہنچ جائے جیسے کھجور اور انگور ہیں۔ مسائل کی کتب میں مذاہب کی تفصیل موجود ہے۔

”ولا تيمموا الخبيث“ یعنی ردی مال کے خرچ کا ارادہ نہ کرو، اس آیت میں اچھا مال خرچ کرنے کا حکم ہے اور ردی مال خرچ کرنے سے منع کیا گیا ہے، سلف کی ایک جماعت کا خیال ہے کہ اس آیت میں فرضی صدقے (زکوٰۃ) کا ذکر ہے دوسری کا خیال ہے کہ یہ فرضی و نفلی دونوں کو شامل ہے اور ظاہر ہے بھی یہی۔ اور تنفقون سے پہلے ظرف (منہ) کے بیان سے تخصیص پیدا ہوگئی ہے یعنی ردی چیز خرچ کرنے کو مت خاص کرو کہ تم انفاق کے لیے اسی کو متعین کرو۔

① ”ولستم باخذیه“

”اور حالت یہ ہے کہ تم کسی وقت بھی اپنے معاملات میں اس کو قبول کرنے کے لیے تیار نہیں ہوتے ہو“۔

جمہور نے یہی معنی بیان کیے ہیں بعض نے کہا ہے کہ اگر ردی چیز بازار میں فروخت ہو رہی ہو تو تم کبھی بھی اس کو نہ خریدو گے۔ ”الا ان تغمضوا فیہ“ ② ایک محاورہ ہے۔

”اغمض الرجل فی امر کذا“ ہے یہ اس وقت بولا جاتا ہے جب کوئی آدمی سستی کرے اور جو کچھ ملتا ہے اسی کو وصول کرے اور چشم پوشی کرے۔

① حالانکہ تم خود وہ لینے کو تیار نہیں ہو۔

② الا یہ کہ اس کے قبول کرنے میں تم اغماض برتو۔

## آیت نمبر ۵۸:

﴿واحل الله البيع وحرم الرباء﴾<sup>①</sup> (۲۷۵) ہے۔

لغت میں ربا کا معنی ہوتا ہے مطلق زیادتی اور شرع میں اس کے دو استعمالات ہیں۔

(۱) اضافے کا سود۔

(۲) ادھار کا سود، جیسا کہ کتب فروع میں اس کی تفصیل موجود ہے۔ زمانہ جاہلیت میں اکثر ایسا ہوتا تھا کہ جب قرض کی ادائیگی کا وقت آتا تو مالک مقروض سے کہتا کہ تو قرضہ ادا کرے گا یا سود دے گا؟ جب وہ قرض ادا نہ کرتا تو وہ قرضے میں اضافہ کر دیتا اور ایک وقت تک اسے مزید مہلت دے دیتا اور یہ بالاتفاق حرام ہے۔

آیت کا معنی یہ ہوا کہ اللہ نے بیع حلال کی ہے اور اس کی ایک قسم جو سود ہے اسے حرام کر دیا ہے اور ”بیع“ ”بائع یبیع“ کا مصدر ہے یعنی عوض دیا اور معوض لیا اور احادیث کا وافر ذخیرہ موجود ہے جن سے سود کے گناہ کا بڑا ہونا معلوم ہوتا ہے ان میں سے ایک حدیث عبد اللہ بن مسعود کی ہے جو حاکم اور بیہقی میں ہے اور حاکم نے اسے صحیح کہا ہے کہ آنحضرت ﷺ نے فرمایا ہے کہ:

”سود کے تہتر درجات ہیں سب سے کم درجہ یہ ہے کہ آدمی اپنی ماں سے زنا

کرے اور سب سے بڑا درجہ مسلمان کی بے عزتی کرنا ہے۔“

اور یہ معنی کچھ گنتی کے اختلاف کے ساتھ کئی صحابہ سے مروی ہے ان میں سے عبد اللہ بن سلام، کعب اور ابن عباس ہیں اس مسئلہ میں مکمل گفتگو ”مسک الختام“ بلوغ المرام کی شرح میں ہے اس طرف رجوع کرنا چاہیے۔

① اللہ تعالیٰ نے خرید و فروخت کو حلال و جائز قرار دیا ہے اور سود کو حرام قرار دیا ہے۔



## آیت نمبر ۵۹:

﴿وان تبتم..... الخ﴾<sup>①</sup> (۲۷۹) ہے۔

”یعنی اگر تم سود سے توبہ کرو تو تمہیں تمہاری اصل رقم مل جائے گی یعنی تم اس کے وصول کرنے کے مجاز ہو تو اپنے مقرضوں سے زیادہ وصولی کر کے ظلم نہ کرو اور نہ تم پر ظلم کیا جائے گا ان کی طرف سے۔“

کہ وہ ٹالنے کی کوشش کریں یا کم دینے کی، اس میں اس بات کی دلیل ہے کہ باوجود ان کی عدم توبہ کے ان کے مال ان کے لیے حلال ہیں مگر اس آدمی کے لیے جو ائمہ وغیرہ سے وصول کرے اور اس سے پہلی آیت ”فان لم تفعلوا فاذنوا بحرب من اللہ ورسولہ“ نے اس مسئلہ پر دلالت کی ہے کہ سود کھانا اور یہ عمل کرنا کبیرہ گناہ ہے اور اس میں کوئی اختلاف نہیں ہے۔

## آیت نمبر ۶۰:

﴿وان كان ذو عسرة فنظرة الى ميسرة﴾<sup>②</sup> ہے۔ (۲۸۰)

پہلی آیت میں جب اللہ تعالیٰ نے حکم دیا کہ سودی لوگ اپنے اصل مال کے مستحق ہیں یعنی جن لوگوں کے پاس وہ اپنا مال موجود پائیں (لے لیں) تو اس آیت میں تنگ دست لوگوں کو آسانی و خوشحالی تک مہلت دینے کا حکم دیا ہے۔ اور عسرة بمعنی مال نہ ہونے کی وجہ سے مفلوک الحال ہونا، اور اسی سے جیش العسرة بھی ماخوذ ہے۔ اور نظرة بمعنی تاخیر و مہلت ہے۔ اور ميسرة مصدر ہے بمعنی آسانی اور ذوکان تامہ (بمعنی وجد)

① اگر تم توبہ کر لو تو تمہیں تمہارے اصل اموال مل جائیں گے نہ تم ظلم کرو نہ تم پر ظلم کیا جائے گا۔

② اور اگر وہ تنگ دست ہو تو اسے آسانی تک مہلت دینی چاہیے اور اگر تمہیں علم ہو تو خیرات کرنا تمہارے لیے بہت بہتر ہے۔

کی وجہ سے مرفوع ہے یہ سیبویہ اور ابو علی فارسی وغیرہ کا قول ہے اور حضرت ابی کے مصحف میں ”وان کان ذا عسرة“ ہے اصل عبارت یہ ہوگی۔

”وان کان المطلوب ذا عسرة“ اس لحاظ سے یہ آیت سودی لوگوں سے متعلق ہوگی اور جس نے ڈو پڑھا ہے تو اس کے نزدیک یہ مقروض لوگوں کے لیے خاص ہوگی اور جمہور ائمہ کا یہی خیال ہے۔ اور تمہارا صدقہ کرنا اپنے تنگ دست مقروضوں کو معاف کر کے تمہارے لیے بہتر ہے۔ اس میں انہیں رغبت دلائی جا رہی ہے کہ وہ اپنے کل مال یا ان سے کچھ حصہ تنگ دست کو معاف کر دیا کریں اور اس کو مہلت دینے سے بہتر قرار دیا ہے یہ سدی، ابن زید اور ضحاک کا قول ہے۔

دوسرے مفسرین کا خیال ہے کہ آیت کا معنی ہے کہ تمہارا صدقہ کرنا مالدار اور فقیر پر تمہارے لیے بہتر ہے، اول ہی صحیح ہے، اس آیت میں غنی کا کوئی ذکر نہیں ہے۔ ”ان کتم تعلمون“ اس کا جواب محذوف ہے یعنی اگر تم جانتے کہ وہ تمہارے لیے بہتر ہے تو تم اس کے ساتھ عمل کرتے۔ اور صحیحین وغیرہ میں احادیث مروی ہیں جن میں مالک کو ہدایت و ترغیب دی گئی ہے کہ وہ تنگ دست کو مہلت دے۔

### آیت نمبر ۶۱:

﴿يا ايها الذين آمنوا اذا تداينتم بدين﴾<sup>①</sup> (۲۸۲) ہے۔

سود کے بیان کے بعد مدائنت کا تذکرہ ہے جو لوگوں میں واقع ہے یعنی جب بعض بعض سے قرضے کا معاملہ کرے اور لین دین کرے عام اس سے کہ وہ دینے والا ہے یا لینے

① اے ایمان والو! جب کسی مقررہ وقت کے لیے تم آپس میں قرض کا لین دین کرو تو اسے لکھ لیا کرو فریقین میں انصاف سے ایک شخص (کاتب) تحریر کرے۔

والا (تو لکھنا ضروری ہے) دین ہر وہ معاملہ ہے جس میں سے ایک عوض نقد ہو اور دوسرا واجب الاداء ادھار ہو اور اہل عرب کے ہاں عین کا معنی ہے حاضر اور دین وہ ہے جو غائب ہو اور اسی معنی کو اللہ نے الی اجل مسمیٰ کہہ کر بیان کیا ہے اور اس سے استدلال کیا گیا ہے کہ وقت مجہول (پر بیع کرنا) جائز نہیں ہے۔

اور خصوصاً بیع سلم میں، اور صحیح حدیث میں آیا ہے کہ آنحضرت ﷺ نے فرمایا کہ جو بیع سلم کرے اسے چاہیے کہ معلوم ناپ، معلوم وقت تک کرے، جمہور کا یہی خیال ہے اور انہوں نے شرط لگائی ہے کہ اس میں دنوں یا مہینوں یا سالوں کی قید ہو اور یہ شرط لگانا صحیح نہیں کہ کھیتی کٹنے تک یا گانے تک یا قافلہ لوٹنے تک یا اس قسم کی کوئی دوسری قید لگانا، اور مالک نے اسے جائز قرار دیا ہے "فاکتبوا" یعنی دین کا ٹائم لکھ لو خواہ وہ بیع ہو یا ادھار ہو یا قرض ہو کیونکہ اس سے جھگڑا بالکل ختم ہوتا ہے اور اختلاف بھی رفع ہوتا ہے۔

"ولیکتب بینکم کاتب" یہ اس کتابت کی کیفیت کا بیان ہے جس کا حکم دیا گیا ہے اور امر کا ظاہر وجوب کا تقاضا کرتا ہے اور عطاء اور شععی وغیرہ نے یہی کہا ہے اور انہوں نے کاتب پر واجب قرار دیا ہے کہ وہ لکھے جب اس سے مطالبہ کیا جائے اور اس کے علاوہ دوسرا کوئی کاتب نہ ہو۔ بعض نے کہا ہے کہ امر ندب کے لیے ہے۔ جمہور کا یہی خیال ہے۔ بالعدل یہ کاتب کی صفت ہے یعنی کاتب کائن بالعدل یعنی وہ بالکل برابر لکھے نہ اضافہ کرے اور نہ کم کرے اور کسی ایک طرف مائل نہ ہو جائے۔ اور یہ مدائنین کو حکم ہے کہ وہ ایسے کاتب کو پسند کریں جو اس صفت سے متصف ہو۔ اس کے دل اور قلم میں کسی کے لیے (دوسرے کے خلاف) نرمی نہ ہو بلکہ وہ ان کے درمیان حق و عدل تلاش کرے۔

"ولا یأب کاتب" <sup>①</sup> یہ کاتب (نکرہ ہے) نفی کے بعد آنے کی وجہ سے

① کوئی کاتب اللہ کی دی ہوئی تعلیم کے مطابق لکھنے سے انکار نہ کرے۔

عام ہے یعنی کوئی بھی کاتب کتابت دین لکھنے سے انکار نہ کرے جس طریقے سے اسے اللہ نے کتابت کی تعلیم دی ہے یا جیسے اس کو اللہ نے عدل کی تعلیم دی ہے اسے لکھنا چاہیے۔

”ولیملل الخ“<sup>①</sup> املال او املاء دو لغت ہیں پہلی لغت اہل حجاز اور بنی اسد کی ہے اور دوسری بنی تمیم کی لغت ہے، اس آیت میں ”لیملل“ پہلی لغت کے مطابق ہے اور دوسری لغت کے مطابق بھی قرآن میں الفاظ ہیں جیسے ”فہی تملیٰ علیہ بکرۃ واصیلاً“، ”الذی علیہ الحق“ یہ وہ شخص ہے جس کے ذمے قرضہ ہے اس کو اللہ نے لکھانے کا حکم دیا ہے کیونکہ شہادت ہوتی ہے کہ آدمی اپنے ذمے قرضے کا اقرار کرے اور اللہ نے اسے حکم دیا ہے کہ وہ کاتب کو لکھاتے وقت ڈرے۔

اس بارے میں اللہ نے ”ولیتق اللہ ربہ“ مبالغہ کیا ہے بایں طور کہ اسم اور وصف دونوں جمع کیے ہیں۔ اور ”ولا ینحس منہ شیئاً“ کہہ کر نقصان و کمی سے منع کیا ہے۔ بعض نے کہا یہ کاتب کو خطاب ہے مگر پہلی تفسیر زیادہ بہتر ہے کیونکہ جس شخص کے ذمے قرض ہے اس سے تو کمی کا احتمال ہے اور اگر یہ نہی کاتب کو ہوتی تو پھر کمی روکنے پر اکتفاء نہ ہوتا کیونکہ اس سے تو زیادتی کی بھی توقع ہے جس طرح اس سے کمی کی توقع ہے۔

آیت ۶۲:

﴿فان کان الذی علیہ الحق﴾<sup>②</sup> (۲۸۲) ہے۔

① اور جس کے ذمے قرض کی ادائیگی ہے وہ لکھائے اور اپنے رب سے ڈرے کسی قسم کی کمی نہ کرے۔

② یعنی جس کے ذمے حق ہے اگر وہ بیوقوف ہو یا کمزور ہو یا لکھنا نہ سکتا ہو تو اس کا ولی عدل و انصاف سے لکھا دے۔

خوب وضاحت اور بیان کے لیے ضمیر کی جگہ اسم ظاہر رکھا گیا ہے۔

”سفیہ“ وہ ہے جو اچھی طرح تصرف کرنے پر قادر نہ ہو اور وہ لینے دینے کا عمل اچھی طرح نہ کر سکتا ہو۔ ”سفیہ“ کو ”ثوب سفیہ“ (جو ہلکا بنا ہوا ہو) کے ساتھ تشبیہ دی گئی ہے۔ قصہ مختصر کہ سفیہ سے یہاں فضول خرچ مراد ہے یا اس لیے کہ وہ تصرفات سے ناواقف ہے یا وہ مال کو بیکار ضائع کرتا ہے، حالانکہ وہ صحیح امر سے ناواقف نہیں ہوتا۔

بعض نے کہا ہے کہ اس سے وہ بچہ مراد ہے جو لکھوانہ سکتا ہو ”اوضعیفا“ اور ضعیف سے مراد شیخ کبیر یا بچہ ہے، اہل لغت کا خیال ہے کہ ضعف (ضاد کے ضمہ سے) کا تعلق بدن سے ہے اور ضعف (ضاد کے فتح سے) کا تعلق رائے سے ہوتا ہے۔ ”او (الذی) لا یستطیع ان یمل هو“ یعنی یا وہ شخص لکھوانہ سکتا ہو کہ وہ گونگا ہے یا عاجز ہے یا قیدی ہے یا غائب ہے کہ کاتب کے پاس آ نہیں سکتا، مقصد یہ ہوا کہ جسے لکھوانا تھا لکھوانہ سکتا ہو۔ یہ بھی کہا گیا ہے کہ ضعیف وہ ہے جس کی عقل کمزور ہو سمجھ ناقص ہو لکھوانے سے عاجز ہو اور جو لکھوانہ سکتا ہو مثلاً وہ بچہ ہے۔

”فلیملل ولیہ بالعدل“ (ولیہ کی) ضمیر ”الذی علیہ الحق“ (جس پر حق ہے) کی طرف راجع ہے، یعنی بیوقوف کے عدم تصرف کی بناء پر اس کا ولی باختیار لکھوائے، اور بچے کی طرف سے اس کا وصی (جس کو وصیت کی جائے) یا ولی لکھوائے اور اس طرح ضعف کی بنا پر جو لکھانے سے عاجز ہے اس کا بھی ولی لکھوائے کیونکہ وہ بچے کے حکم میں داخل ہے یا امام اور قاضی کی طرف سے قائم کردہ ولی لکھوائے، جب ایک آدمی صحیح العقول ہو مگر اس کی زبان میں کوئی رکاوٹ ہو یا وہ جاہل ہو۔ اچھی طرح لکھوانہ نہیں سکتا تو اس کی طرف سے اس کا وکیل لکھوائے۔

طبری فرماتے ہیں کہ ولیہ کی ضمیر حق کی طرف راجع ہے مگر یہ قول بہت ہی ضعیف ہے۔ امام قرطبی اپنی تفسیر میں فرماتے ہیں کہ وہ سفیہ جس کو تصرفات سے روک



دیا گیا ہو ولی کے ورے اس کا تصرف بالا جماع فاسد ہے ہمیشہ منسوخ ہے نہ کوئی حکم واجب کرتا ہے اور نہ وہ مؤثر ہے، وہ سفیہ جس کو تصرفات سے منع کیا گیا اس کے تصرف میں اختلاف ہے۔

آیت نمبر ۶۳:

﴿واستشهدوا﴾ (۲۸۲) ہے۔

”استشہاد“ کا معنی ہوتا ہے شہادت طلب کرنا، یہاں شاہدین کو شہادت سے قبل ہی شاہدین سے تعبیر کرنا مجاز ہے۔ کیونکہ بعد میں وہ شہادت دیں گے۔

”من رجالکم“ یہ ”استشہدوا“ کے متعلق ہے یعنی مسلمانوں کو گواہ بناؤ، اس سے کفار کا گواہ بننا ختم ہو گیا اور ایسی کوئی بھی دلیل نہیں ہے جس سے غلاموں کو نکالا جائے کیونکہ جب وہ مسلمان ہیں تو ”رجال المسلمین“ میں داخل ہیں۔ یہی خیال شریح، عثمان بقی، احمد بن حنبل، اسحاق بن راہویہ اور ابو ثور کا ہے۔

ابو حنیفہ، مالک، شافعی اور جمہور فرماتے ہیں کہ غلام کی شہادت جائز نہیں ہے، کیونکہ اس میں غلامی کی کمزوری ہے، شععی اور نخعی کا خیال ہے کہ تھوڑی سی چیز میں صحیح ہے زیادہ میں نہیں، اور جمہور علماء نے عدم جواز کی دلیل یہ دی ہے کہ اس آیت میں ان لوگوں کو خطاب ہے جو مدینہ میں کاروبار کرتے تھے اور وہاں غلاموں کے پاس مال ہی نہ تھا جس میں یہ معاملہ جاری ہوتا اس کا جواب یہ ہے کہ احکام میں لفظ کے عموم کا لحاظ رکھا جاتا ہے سبب نزول کا نہیں ہوتا اور دوسری بات یہ ہے کہ غلام کو جب آقا اجازت دے دے تو اس کے تمام معاملات اور بدایت صحیح ہے، اور لوگوں نے اختلاف کیا ہے کہ گواہ مقرر کرنا واجب ہے یا مندوب؟

حضرت ابو موسیٰ اشعری، ابن عمر، ضحاک، عطاء، سعید بن مسیب، جابر بن زید، مجاہد، داؤد بن علی ظاہری اور اس کا بیٹا کہتا ہے کہ واجب ہے۔ ابن جریر طبری نے اسی کو ترجیح دی ہے۔ امام شععی، حسن، مالک، شافعی، ابو حنیفہ اور ان کے ساتھی اس بات

کے قائل ہیں کہ یہ مندوب ہے، ائمہ کا یہ اختلاف اس پر مبنی ہے کہ بیع میں گواہ بنانا واجب ہے جو لوگ وجوب کے قائل ہیں ان کی دلیل یہ قول باری تعالیٰ:

”واشهدوا اذا تبایعتم“ ہے۔

اس امر اور ”استشهدوا“ میں کوئی فرق نہیں ہے تو جو لوگ بیع میں گواہ مقرر کرنا واجب سمجھتے ہیں انہیں لازم ہے کہ وہ مداینیت میں بھی قائل رہیں۔ ”فان لم یكونا“ اگر گواہ دو آدمی نہ ہوں تو ایک آدمی اور دو عورتیں گواہی دیں۔ ”ممن ترضون من الشهداء“ یعنی جو گواہ تمہیں پسند ہوں یعنی ان کا دین و عدالت تمہیں پسند ہے، اس میں اشارہ ہے کہ دو عورتوں کی شہادت ایک مرد کے ساتھ قبول ہوگی۔

اور یہ بھی ثابت ہوا کہ اکیلی عورتوں کی شہادت لائق قبول نہیں ہے، سوائے ان معاملات کے جن کا انہی سے علم ہو سکتا ہے، اس میں اختلاف ہے جس طرح ایک آدمی کی گواہی اور مدعی کی قسم سے فیصلہ ہو جاتا ہے تو کیا اس طرح دو عورتوں کی شہادت اور مدعی کی قسم سے فیصلہ ہو سکتا ہے مالک اور شافعی جازز کہتے ہیں، کیونکہ اس آیت میں اللہ تعالیٰ نے دو عورتوں کو ایک آدمی کے قائم مقام کیا ہے۔

ابو حنیفہ اور ان کے ساتھی عدم جواز کے قائل ہیں اور اس اختلاف کی بنیاد اس اختلاف پر ہے کہ ایک گواہ اور مدعی کی قسم سے فیصلہ ہو سکتا ہے، صحیح بات یہی ہے کہ دلیل سے ثابت ہے کہ جائز ہے اور وہ زیادتی کتاب عزیز کے خلاف نہیں ہے۔ اسے قبول کرنا ضروری ہے۔ علامہ شوکانی نے مستثنیٰ کی شرح اور دیگر اپنی تالیفات میں اس مسئلہ کو خوب وضاحت سے لکھا ہے۔

ہر سمجھدار آدمی سمجھتا ہے کہ اس آیت میں ایسا کوئی قرینہ نہیں ہے جس سے آنحضرت ﷺ کے فیصلے کو رد کیا جائے جو آپ ﷺ نے ایک گواہ اور قسم سے کیا ہے اس فیصلہ کو رد کرنے کے لیے لوگوں کے پاس صرف ایک قاعدہ ہے جس کی بنیاد گرنے والی وادی کے کنارے پر ہے یعنی بے بنیاد ہے۔ اور وہ یہ ہے کہ نص پر زیادتی نسخ

ہے۔ اور یہ دعویٰ باطل ہے بلکہ نص پر زیادتی شریعت سے ثابت ہے جس نے نص مقدم بیان کی ہے اسی نے یہ بھی بیان کیا ہے اور یہ بھی ہے کہ ان کو چاہیے کہ مطلوب کے الٹ جانے کے ساتھ نہ فیصلہ کریں اور مدعی پر یمن رد نہ کریں حالانکہ انہوں نے ایسا کیا ہے یہ خوب جواب ہے اسے یاد کر لو، اوزہم نے اپنے رسالہ ”حصول المامول من علم الاصول“ میں زیادتی کا حکم خوب واضح کر دیا ہے اور ”مسک الختام“ میں ہم نے بڑی تفصیل سے لکھا ہے کہ شاہد اور قسم سے فیصلہ ہو سکتا ہے، ان دونوں کتابوں کا مطالعہ کرنا چاہیے۔ ”ان تضل احدہما“ ابو عبید نے کہا ہے کہ ”تضل“ کا معنی بھول جانا، یعنی وہ عقل و ضبط کی کمی کی وجہ سے بھول جائے، اور شہادت کو بھول جانے کا مطلب یہ ہے کہ کچھ حصہ بھول جائے اور کچھ حصہ یاد ہو۔

حمزہ قاری نے ”ان تضل“ (ہمزہ کی زیر سے) پڑھا ہے اس قرأت کی بنا پر جواب شرط فتنہ کر ہوگا اور جمہور کے نزدیک اس کا عطف تضل پر ہونے کی وجہ سے منصوب ہے اور جس نے مرفوع پڑھا ہے اس کے ہاں الگ جملہ ہوگا۔ ابن کثیر اور ابو عمر نے ذال اور کاف کی تخفیف سے پڑھا ہے معنی یہ ہوگا کہ اس کو خوب یاد کرے، عام لوگوں کی قرأت تشدید سے ہے یعنی جب وہ غافل ہو جائے اور بھول جائے تو اسے تنبیہ کر دے۔

یہ آیت عورتوں کے متعدد ہونے کی علت و سبب ہے۔ معنی یہ ہوا کہ ایک آدمی گواہ بنایا جائے اور دوسرے آدمی کی جگہ دو عورتیں گواہ بنائی جائیں تاکہ جب ایک بھول جائے تو دوسری اسے یاد کر دے، اس انداز گفتگو سے معلوم ہوتا ہے کہ یہاں کچھ عبارت محذوف ہے وہ یہ ہے کہ کوئی پوچھنے والا کہہ سکتا ہے ایک آدمی کی جگہ دو عورتوں کی کیا ضرورت تھی، تو جواب دیا جائے گا اس لیے کہ ایک بھول جائے تو دوسری اسے یاد دلا دے فی الحقیقۃ علت تذکیر (یاد دلانا) ہے مگر بھول جانا تذکیر کا سبب ہے تو اس کو اس کے قائم مقام کر دیا گیا ہے۔

اور تھل اور تذکر میں فاعل کو مبہم رکھا گیا ہے کیونکہ اس پر بھی دونوں وصف جاری ہو سکتے ہیں، معنی یہ ہوا کہ اگر یہ بھول جائے تو دوسری اسے یاد دلا دے اور اگر وہ بھول جائے تو یہ اسے یاد دلا دے یہاں تعین نہیں ہے اور دونوں میں تذکیر کا لحاظ رکھا گیا ہے کیونکہ عورتیں بہ نسبت مردوں کے کمزور ہیں۔

اس ابہام کی وجہ کبھی یہ بھی ہو سکتی ہے کہ یہ بھولنا اور یاد دلانا ان میں باری باری واقع ہوتا ہے یعنی ایک ان میں سے ایک وجہ سے بھول جاتی ہے اور دوسری کسی دوسری وجہ سے بھول جاتی ہے تو ہر ایک دوسری کو یاد دلاتی ہے۔ سفیان بن عیینہ نے کہا کہ ”فتذکر احدا ہما الاخری“ کا معنی ہے وہ اس کو مذکر بنا دے یعنی دو عورتوں کی اجتماعی شہادت ایک آدمی کی شہادت کے برابر ہے، اسی طرح ابو عمرو بن علاء سے بھی مروی ہے کہ بلا شک یہ مذہب غلط ہے اس کو نہ شرع کی تائید حاصل ہے اور نہ اس پر لغت و عقل کی دلالت ہے۔

آیت نمبر ۶۴:

﴿ولا یاب الشہداء اذا ما دعوا﴾ ہے۔ (۲۸۲)

یعنی جب گواہوں کو شہادت دینے کے لیے بلایا جائے (جو شہادت وہ پہلے سے اٹھائے ہوئے ہیں) تو وہ انکار نہ کریں، اور بعض نے کہا ہے کہ شہادت کو اٹھانے کے لیے بلایا جائے تو وہ انکار نہ کریں اور اس صورت میں ان کو شہداء کہنا مجاز ہے۔

”کما تقدم“ حسن بصری نے اس کو دونوں معنوں پر حمل کیا ہے، اور نبی کا تقاضا ہے شہادت نہ دینا حرام ہے۔

آیت نمبر ۶۵:

﴿ولا تسئموا﴾ (۲۸۲) ہے۔

”اے اہل ایمان! یا اے معاملات کے وارثو! یا اے گواہو! جو تم نے لین

دین کیا ہے اس کے لکھنے سے اکتاؤ مت۔“

بعض نے کہا ہے کہ حق مراد ہے، بعض نے کہا ہے کہ شاہد ہے، بعض نے کہا ہے کتاب ہے۔ ان سب سے رب تعالیٰ نے منع کیا ہے کیونکہ بعض دفعہ کثرت مدائنت سے لوگ لکھنے سے اکتا جاتے ہیں پھر مبالغہ فرمایا کہ تھوڑا ہو یا زیادہ یعنی کسی بھی وقت لکھنے سے مت گریز کرو ہر حالت میں لکھو قرض تھوڑا ہو یا زیادہ، اہتمام کے لیے یہاں صغیر کو مقدم کیا گیا ہے اور وہم دور کرنے کے لیے ہو سکتا ہے کہ کہا جائے یہ تھوڑا سا مال ہے لکھنے کی ضرورت نہیں ہے۔

یہ حکم مفروض (جس کی طرف تکتبہ میں اشارہ ہے) اللہ کے ہاں بہت عدل والا، حفاظت والا اور صحیح ہے اور شہادت قائم کرنے پر خوب معاون ہے اور مثبت ہے اور یہ اقام سے ماخوذ ہے اور اسی طرح اقط فعل اقط سے ماخوذ ہے۔ اور سیبویہ کا بیان ہے کہ یہ ”افعل التفضیل“ کا وزن قانونی و قیاسی ہے، اور یہ اس بات کے بہت قریب ہے کہ تم اس میں شک نہ کرو یعنی تمہارے معاملات میں شک و ریب بالکل ختم ہو جائے گا کیونکہ تمہارے اس عمل سے ہر قسم کا شک لاحق ہونے کا وہم ختم ہو جائے گا۔

”الا ان تکون“ عربی قاعدے کے مطابق یہ اول کلام سے استثناء ہے اور یہ منصوب ہے (اعمش) اور کان (عربی قاعدے کے مطابق) تامہ ہے معنی یہ ہوگا کہ ”الا ان یقع او یوجد“ اور استثناء منقطع ہے یعنی جب تمہاری خرید و فروخت میں بدلیں موجود ہوں کہ ہر ایک اپنا اپنا قبضہ کر لے اس کا مطلب یہ ہے کہ ادھار نہ ہو بلکہ نقد بنقد ہو تو ایسی صورت میں عدم کتابت باعث گناہ نہیں ہے یعنی کتابت و تحریر نہ کرنے میں کوئی حرج نہیں ہے۔ ”واشهدوا اذا تبایعتم“ یہاں ”تبایعتم“ سے مراد ہے کہ تجارت نقد و بنقد ہو تو اس میں صرف گواہ بنانا ہی کافی ہے ”کذا قیل“ اور یہ بھی ہے کہ تم جس انداز کی بیع کرو خواہ نقد ہو یا ادھار (گواہ بنا لو) کیونکہ اس سے اختلاف کی جڑ کٹ جائے گی، اور غیر سے جھگڑے کی بنیاد ہی ختم ہو جائے گی اور ابھی



ائمہ کا اختلاف گزرا ہے کہ یہ گواہی واجب ہے یا مندوب۔

آیت نمبر ۶۶:

﴿ وَلَا يُضَارُّ كَاتِبٌ وَلَا شَهِيدٌ ﴾ (۲۸۲)

”یضار“ میں دو احتمال ہیں کہ یہ معروف ہے یا مجہول، اول صورت میں معنی یہ ہوں گے کہ نہ تکلیف دے کاتب و شہید اس کو جس نے ان سے کتابت و گواہی طلب کی ہے بایں انداز کہ اس کی دعوت قبول نہ کی جائے یا کتاب میں تحریف و تبدیل، زیادہ و نقصان کا ارتکاب کیا جائے، اسی معنی کی تائید میں حضرت عمر بن خطاب، ابن عباس اور ابن ابی اسحاق کی قرأت ہے ”ولا یضار“ رائے اولیٰ کی زیر سے بھی ہے۔

صورت دوم میں ”لا یضار کاتب ولا شہید“ کا معنی ہوگا کہ انہیں کتابت و گواہی کے لیے اس وقت بلایا جائے کہ وہ اپنے کسی اہم کام میں مصروف ہوں اور ان کو تنگ کیا جائے اگر ان کی طرف سے رضامندی بھی ظاہر ہو تو پھر بھی ان کو تکلیف دی جائے یا انہیں بڑی دور سے بلایا جائے۔

عبداللہ بن مسعود کی قرأت ”ولا یضار“ (رائے اولیٰ کی فتح سے) اس کی تائید کرتی ہے اور باب مفاعلہ کا صیغہ ان دونوں معنی کے اختیار کرنے پر دلالت کرتا ہے اور اگر تم نے ممنوعہ تکلیف کسی کو دی تو یہ تمہارا فعل برا ہے یعنی تم نے نیکی چھوڑ کر معصیت کا راستہ اختیار کیا ہے۔

آیت نمبر ۶۷:

﴿ وَإِنْ كُنْتُمْ عَلَىٰ سَفَرٍ ﴾ (۲۸۳) ہے۔

جب اللہ نے اموال کے تحفظ اور شک و شبہ دور کرنے کے لیے کتابت و گواہی کا ذکر کیا تو اس کے بعد اس کی دوسری حالت کا ذکر کیا ہے کہ جب کاتب مفقود ہو۔ اور سفر کا خاص ذکر اس لیے کیا ہے کہ عذر کی شکلوں میں سے حالت سفر ایک عذر ہے۔

اور ہر وہ عذر جو قائم مقام سفر کے ہو وہ بھی اسی سے ملحق ہے اور رہان

مقبوضہ (وہ گروی چیز جس پر قبضہ ہو) کتابت کا قائم مقام ہے یعنی اگر تم مسافر ہو اور سفر میں کاتب نہیں ملتا تو پھر کوئی چیز گروی رکھ لی جائے۔

اہل علم کا خیال ہے کہ نص قرآنی سے سفر میں گرو ثابت ہے۔ اور فعل رسول ﷺ سے حضر میں گرو ثابت ہے، جیسا کہ بخاری و مسلم میں آتا ہے آپ ﷺ نے بطور گرو اپنی ایک زرع ایک یہودی کے پاس رکھی تھی۔

جمہور ائمہ کا خیال ہے کہ مرہونہ چیز پر قبضہ ضروری ہے اور دلیل میں لفظ مقبوضہ پیش کیا جاتا ہے۔ امام مالک کا خیال ہے کہ گرو ایجاب و قبول سے صحیح ہے خواہ قبضہ نہ بھی ہو۔

آیت نمبر ۶۸:

﴿وَلَا تَكْتُمُوا الشَّهَادَةَ﴾ ہے۔

گواہوں کو ہدایت کی جارہی ہے کہ جب ان کو شہادت کے لیے بلایا جائے تو انہیں شہادت چھپانی نہیں چاہیے اور یہ قول ”وَلَا يَضَارُ كَاتِبٌ وَلَا شَهِيدٌ“ کی تفسیر ہے یعنی وہ تکلیف نہ دے یہ اس صورت میں ہے کہ جب رائے اولیٰ مکسور ہو، پہلے جو دو تفسیریں گزری ہیں ان میں سے ایک کے مطابق ہے

”وَمَنْ يَكْتُمْهَا فَاَنَّهُ آثِمٌ قَلْبُهُ“ یہاں دل کا خصوصیت سے اس لیے ذکر کیا ہے کہ چھپانا اس کا کام ہے اور وہ اعضاء بدن کا سردار ہے اور یہ وہی ٹکڑا ہے کہ اگر وہ صحیح ہے تو سارا جسم صحیح ہے اور اگر وہ خراب ہے تو سارا جسم خراب ہے اور فعل کی اسناد دل کی طرف بہت بلیغ ہے اور اس میں صراحت ہے کہ آدمی اپنے اعمال قلبی کے سبب قابل مواخذہ ہوگا۔

اور قلب پر رفع (پیش) فاعل ہونے کی وجہ سے یا مبتدا ہونے کی بنا پر ہے اور آثم خبر ہے جیسا کہ علم نحو میں موجود ہے اور یہ بھی جائز ہے ”قلبه“ آثم سے ”بدل البعض من الكل“ ہو اور یہ بھی ہو سکتا ہے یہ آثم کی ضمیر سے بدل ہو جو من کی طرف

راجع ہے اور قلبہ (زبر) سے بھی پڑھا ہے جیسا کہ

”الامن سفہ نفسہ“ میں ہے، بخاری نے اپنی تاریخ میں ابوداؤد، ابن جریر، ابن منذر، ابن ابی حاتم، ابن ماجہ، ابو نعیم اور بیہقی نے ابوسعید خدری سے نقل کیا ہے کہ انہوں نے یہ آیت ”یا ایہا الذین امنوا اذا تداینتم بدین“ ”فان امن بعضکم بعضاً“ تک پڑھی اور یہ کہ اس نے ما قبل کو منسوخ کر دیا ہے۔ شوکانی مرحوم فتح القدر میں فرماتے ہیں کہ میں کہتا ہوں کہ اللہ اس جلیل الشان صحابی سے راضی ہو جائے، کہ یہ منسوخ ہونے والی آیت نہیں ہے، البتہ یہ امن (بے خوف) سے متعلق ہے اور اول عدم امن سے تعلق رکھتی ہے۔

لہذا یہ محکم غیر منسوخ الحکم ہے (اھ) میرا خیال ہے کہ جب تک تطبیق و تاویل کا راستہ ممکن ہو اسے اختیار کرنا بہت بہتر ہے تاکہ نسخ کا دعویٰ کرنا اور دو حکموں میں سے ایک کو لغو قرار دینا پڑے جیسا کہ میں نے: ”افادة الشیوخ بمقدار الناسخ والمنسوخ“ میں تحقیق کر دی ہے۔

ابن جریر نے صحیح سند سے سعید بن مسیب سے نقل کیا ہے کہ ان کے علم کے مطابق سب سے آخری آیت یہ ہی نازل ہوئی ہے۔

(سورۃ البقرہ کی غیر منسوخہ آیات کی تفسیر ختم ہوگئی ہے)



## سورة آل عمران

یہ سورة آل عمران ہے، اس کی دو سو آیات ہیں۔ یہ مدنی سورت ہے، قرطبی نے کہا ہے یہ بالاتفاق مدنی ہے، آل عمران اور سورة البقرة کے مشترکہ فضائل کے بارے میں کئی احادیث مروی ہیں۔

### آیت نمبر ۱:

﴿ لَا يَتَّخِذُ الْمُؤْمِنُونَ الْكَافِرِينَ أَوْلِيَاءَ مِنْ دُونِ

الْمُؤْمِنِينَ ﴾ ہے۔ (۲۸)

اس آیت میں اہل ایمان کو روکا گیا ہے کہ وہ کسی انداز کی بھی کفار سے دوستی نہ رکھیں، دوسری جگہ ارشاد ہے: ”لَا تَتَّخِذُوا بَطَانَةَ مَنْ دُونَكُمْ“ (الآیہ) <sup>①</sup> ایک دوسرے مقام پر ہے ”وَمَنْ يَتَّخِذْ مِنْكُمْ وَلِيًّا فَهُوَ كَافِرٌ“ (الآیہ) <sup>②</sup> ایک دوسرے مقام پر ہے ”لَا تَجِدُ قَوْمًا يُؤْمِنُونَ بِاللَّهِ“ <sup>③</sup> قول باری تعالیٰ ہے: ”لَا تَتَّخِذُوا الْيَهُودَ وَالنَّصَارَىٰ أَوْلِيَاءَ“ <sup>④</sup> ایک دوسری جگہ ہے ”يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ“ <sup>⑤</sup> ”وَمَنْ يَفْعَلْ ذَلِكَ“ یعنی جو شخص ان سے دوستی کرے گا (ذکر کا اشارہ اتنا ذکی طرف ہے جو لا یتخذ میں ہے)

① نہ بناؤ اپنے علاوہ کسی کو دوست۔

② جس نے ان سے دوستی کی تم میں سے وہ انہیں میں سے ہوگا۔

③ نہیں تو پائے گا کوئی قوم جو اللہ تعالیٰ پر ایمان رکھے..... الخ۔

④ نہ بناؤ یہود و نصاریٰ کو دوست۔

⑤ اے ایمان والو! میرے اور اپنے دشمنوں کو مت دوست بناؤ۔

اس کی اللہ تعالیٰ کے ساتھ کسی قسم کی دوستی نہیں ہے بلکہ وہ ہر حال میں لا تعلق ہے، ”الا ان تتقوا منهم تقاة“ (یہ بطور التفات صیغہ خطاب ہے) الا یہ کہ تمہیں ان سے کسی قسم کا خوف ہو جس سے بچاؤ ضروری ہو تو پھر دوستی ہو سکتی ہے ورنہ کسی حالت میں بھی جائز نہیں ہے، یہی مفاد وہو استثناء مفرغ من اعم الاحوال“ کا ہے اور اس میں اس امر کی دلیل ہے کہ خوف کے ہوتے ہوئے ان سے دوستی ہو سکتی ہے مگر یہ دوستی بالکل ظاہری انداز کی نہ باطنی و حقیقی، سلف کی ایک قوم نے اس امر کی مخالفت کی ہے۔ انہوں نے کہا کہ اسلام کے غالب آنے کے بعد کوئی (تقیہ) خوف نہیں ہے۔

آیت نمبر ۲:

﴿ولله على الناس حج البيت﴾ (۹۷) ہے۔

”لله“ کے لام کو لام الایجاب والالزام (فرضیت وجوب کلام) کہا جاتا ہے پھر اس حکم کی تائید کے لیے حرف علی کا اضافہ کیا ہے جو اہل عرب کے ہاں وجوب و فرضیت پر واضح دال ہوتا ہے، جیسے کہا جاتا ہے ”لفلان علی کذا“<sup>①</sup> اللہ سبحانہ نے فریضہ حج کی تاکید و تعظیم کرتے ہوئے اس کا تذکرہ (جو دال علی الوجوب ہے) بڑے بلیغانہ انداز سے کیا ہے۔

یہ خطاب تمام افراد انسانی کے لیے ہے صرف دلیل تخصیص سے کسی کی تخصیص کی جاسکتی ہے جیسے بچہ اور غلام ہیں۔ ”من استطاع الیہ سبیلاً“ اہل علم کا اس مسئلہ میں اختلاف ہے کہ استطاعت کیا ہے؟ تو کہا جاتا ہے کہ اس سے مراد، زاد اور راحلہ ہے، یہی تفسیر خود آنحضرت ﷺ نے بھی کی ہے۔

مستدرک حاکم وغیرہ، صحابہ و تابعین کی ایک جماعت کا بھی یہی خیال ہے

① فلاں آدمی کا میرے ذمہ اتنا قرضہ ہے۔



اور امام ترمذی نے اکثر اہل علم سے یہ نقل کیا ہے اور یہی حق ہے، امام مالک کا خیال ہے کہ جب آدمی کو قوت پر اعتماد ہو اور کمائی کرنے پر قادر ہو اس پر حج فرض ہے گو اس کے پاس زاد و راحلہ نہیں ہے، یہی خیال عبداللہ بن زبیر، شعمی اور عکرمہ کا ہے، ضحاک کا خیال ہے کہ اگر وہ نو جوان و طاقتور ہے اور اس کے پاس مال نہیں ہے تو وہ مزدوری کر کے حج ادا کرے۔ اور استطاعت میں (بحیثیت دخول اولی) یہ بھی داخل ہے کہ راستہ پر امن ہو اور اس انداز سے کہ حاجی اپنے جان و مال (جس کے علاوہ اس کے پاس دوسرا کوئی مال نہیں ہے) کو محفوظ سمجھتا ہو، اگر وہ راستہ میں مطمئن نہیں ہے تو اس کے پاس استطاعت نہیں ہے، کیونکہ اللہ تعالیٰ نے فرمایا کہ ”من استطاع الیہ سبیلاً“ اور یہ بلاشبہ اپنی جان و مال پر خائف، اس طرف جانے والے راستے پر قادر نہیں ہے۔

اہل علم کا اس میں اختلاف ہے کہ جب راستے میں کچھ ایسے ظالم لوگ بیٹھے ہوں جو لوگوں کا کچھ مال چھین لیں اور حاجی کا سارا زاد و راہ ہلاک نہ کریں تو اس کا کیا حکم ہے؟ شافعی کا خیال ہے کہ اس کو کچھ نہ دے اور اس سے فریضہ حج ساقط ہو جاتا ہے ایک جماعت نے امام شافعی سے موافقت کی ہے اور کچھ لوگوں نے مخالفت کی ہے اور یہ ظاہر ہے کہ جو آدمی زاد و راحلہ پر قادر ہے اور راستہ بھی پر امن ہے کہ اسے جانے میں کوئی رکاوٹ نہیں ہے (گو وہ ظالموں کو کچھ دے کر ہی جائے جس سے اس کے زاد و راہ میں کمی نہ ہو اور نہ وہ اس کو ہلاک کریں)

.....تو حج اس سے ساقط نہیں ہے بلکہ اس پر واجب ہے کیونکہ تھوڑا بہت مال دے کر وہ اس طرف پہنچ جانے کی طاقت رکھتا ہے، لیکن یہ جو راستے میں مال دیا گیا ہے وہ بھی اس میں سے ہے جس پر استطاعت موقوف ہے اگر ایک آدمی کے پاس زاد و راحلہ ہے راستے میں چونگی دینے کے لیے اس کے پاس مال نہیں ہے تو اس پر حج ہی فرض نہیں ہے کیونکہ اس کے پاس وہاں تک پہنچنے کی ہمت ہی نہیں

ہے۔ حالانکہ یہ ضروری ہے اور یہ معنی اس تفسیر کے خلاف نہیں جس میں استطاعت کی تفسیر زادوراحلہ سے کی گئی ہے۔

کیونکہ زادوراحلہ کے ہوتے ہوئے بھی حج کے لیے جانا مشکل ہے الا یہ کہ اس کے پاس چوگی دینے کے لیے رقم ہو، ہو سکتا ہے کہ امام شافعی کے قول کہ (حج اس سے ساقط ہے) کی دلیل یہ ہو کہ چوگی لینا حرام ہے اور حاجی کو حرام کا ارتکاب نہیں کرنا چاہیے اور وہ اس صورت میں مفقود الاستطاعة ہے، اور استطاعت میں یہ بھی داخل ہے کہ حاجی صحت مند ہو کہ سواری کرنے پر قادر ہو اور اگر وہ اپنا حج ہو کہ چلنے پر قادر نہیں ہے اور نہ سواری پر، لہذا یہ آدمی ”اگرچہ اس نے زادوراحلہ پالیا ہے“ سبیل کی طاقت نہیں رکھتا، جس آدمی کے پاس زادوراحلہ موجود ہے پھر بھی حج نہیں کرتا اس کی مذمت میں کئی احادیث مروی ہیں۔

علامہ شوکانی نے فتح القدر میں ان کا ذکر کیا ہے اور ان پر گفتگو بھی کی ہے۔

### آیت نمبر ۳:

﴿ومن يغفل يات بماغل يوم القيامة﴾ (۱۶۱) ہے۔

یعنی وہ خیانت والی شئی اپنی پشت پر اٹھائے آئے گا، اور تمام مخلوق کے سامنے رسوا ہوگا، جیسا کہ آنحضرت ﷺ سے صحیح منقول ہے، یہ جملہ خیانت کی حرمت کو شامل ہے اور اس کی تفسیر ہے کہ اس کا عامل و فاعل تمام خلائق کے سامنے سزا پائے گا اور تمام اہل محشر اسے دیکھیں گے کہ وہ حساب و کتاب اور عذاب و سزا سے پہلے قیامت والے دن اسے اٹھا کر لائے گا۔



## سورة النساء

یہ ساری سورت مدنی ہے۔ علامہ قرطبی کا خیال ہے کہ صرف اس کی ایک آیت مکی ہے جو عثمان بن طلحہ جمحی کے بارے میں فتح مکہ کے موقع پر نازل ہوئی تھی وہ آیت ”ان اللہ یا امرکم الخ“ ہے۔  
آیت نمبر 1:

﴿وان خفتن ان لا تقسطوا فی الیتامی فانکحوا﴾<sup>①</sup> (۳) ہے۔  
 شرط ”ان خفتن“ اور جزاء ”فانکحوا“ کا تعلق یہ ہے کہ ایک آدمی یتیم بچی کا ولی ہونے کی بنا پر اس کی کفالت کرتا تھا اور پھر اس سے نکاح کا بھی متمنی اور خواہشمند ہوتا تھا مگر مہر دینے میں وہ انصاف کا مظاہرہ نہیں کرتا تھا اور دوسرے لوگ جتنا مہر دیتے تھے وہ اتنا دینے کو تیار نہ تھا رب تعالیٰ نے ان کو منع فرمایا کہ جب تم انصاف نہ کرو اور وہی مہر نہ دو جو دوسری خواتین کو دیتے ہو تو تمہیں نکاح کی اجازت نہیں ہے ان کے علاوہ جو عورتیں تمہیں پسند ہیں ان سے نکاح کرو یہی اس کا سبب نزول ہے یہ نہی صرف اس مذکورہ صورت کو خاص کرتی ہے۔ سلف کی ایک جماعت کا خیال ہے کہ زمانہ جاہلیت اور ابتداء اسلام میں یہ دستور تھا کہ آدمی جتنی چاہتا شادیاں کر سکتا تھا اس آیت میں اللہ تعالیٰ نے صرف چار عورتوں کی اجازت دی ہے اس صورت میں شرط و جزا کا تعلق اس طرح ہوگا۔

”انہم اذا خافوا ان لا یقسطوا فی النساء“<sup>②</sup>

① اگر تم خائف ہو کہ تم یتامی میں انصاف نہ کر سکو گے تو پھر دیگر عورتوں سے نکاح کر لو۔

② ”جب وہ خائف ہوں کہ وہ عورتوں میں انصاف نہ کر سکیں گے۔“

کیونکہ یتامی کے بارے میں وہ تنگی کا مظاہرہ کیا کرتے تھے اور عام عورتوں کے بارے میں نہ کرتے تھے۔ خوف کا لفظ اضداد میں سے ہے کیونکہ مخوف<sup>①</sup> بھی معلوم ہوتا ہے اور کبھی مظنون یہی وجہ ہے کہ اس مقام پر آئمہ نے اس لفظ کے مفہوم کی تعیین و تحدید میں اختلاف کیا ہے جناب ابو عبید نے کہا تھا کہ ”خفتم بمنی ایقنتم“ ہے یعنی تمہیں یقین ہو جائے اور کچھ دیگر لوگوں نے کہا ہے کہ خفتم بمعنی گمان کرنے کے ہے۔ ابن عطیہ نے کہا ہے کہ آیت کا معنی ہے جس کا غالب گمان ہو کہ وہ یتیمہ سے انصاف نہ کر سکے گا تو وہ اسے چھوڑ کر کسی دوسری عورت سے نکاح کر لے اور ما طاب کا ماصولہ ہے معنی یہ ہوں گے کہ جو عورت حلال و طیب ہو اس سے نکاح کر لو اور جس کو اللہ نے حرام کر دیا ہے وہ طیب نہیں ہے۔ بعض ائمہ کا خیال ہے کہ ”ما“ ظرفیہ ہے معنی ”ما دمتم مستحسنین للنکاح“<sup>②</sup> ابن عطیہ نے اس تفسیر کو ضعیف قرار دیا ہے۔ امام فراء کا خیال ہے کہ یہ ”ما“ مصدریہ ہے۔ نحاس نے جواب دیا ہے یہ بہت بعید ہے۔ اہل علم کا اس پر اتفاق ہے کہ آیت میں شرط مذکور کا مفہوم (مخالف) مراد نہیں ہے۔ اور اس پر بھی اتفاق ہے ہاں جو شخص یتامی میں عدل کرنے سے خائف نہیں اس کے لیے ایک سے زائد عورتوں سے نکاح جائز ہے اور قول باری تعالیٰ ”من النساء“ میں لفظ ”من“ یا بیانیہ ہے یا تبعیضیہ ہے کیونکہ اس سے غیر یتامی مراد ہیں۔ ثنی بمعنی دو دو اور ثلاث بمعنی تین تین اور رباع بمعنی چار چار۔ اس آیت سے استدلال کیا گیا ہے کہ چار سے زائد عورتوں سے نکاح جائز نہیں ہے اور علماء نے تصریح کی ہے یہاں ساری امت کو خطاب ہے اور ہر نکاح کرنے والا جس گنتی کو پسند کرے ٹھیک ہے جیسا کہ ایک جماعت سے کہا جائے کہ یہ ہزار درہم ہیں یا یہ مال کی ایک تھیلی

① یہ خاف یخاف کا اسم المفعول ہے بمعنی وہ شی جس سے خوف محسوس کیا جائے۔

② معنی یہ ہوگا کہ جس وقت تک تم نکاح کو اچھا اور مستحسن سمجھتے ہو نکاح کرو۔

ہے اس میں دو دو تین تین چار چار تقسیم کر لو تو انہوں نے کچھ مال آپس میں دو دو درہم کچھ تین تین اور کچھ چار چار تقسیم کر لیا تو یہ ٹھیک ہے کیونکہ عربیت کا یہی تقاضا ہے اور یہ بھی معلوم ہے کہ جب کوئی کہتا ”جاء القوم مثنی“ اور آنے والی قوم کی تعداد ایک لاکھ تھی تو اس صورت میں معنی یہ ہوتا ہے کہ وہ ساری قوم میرے پاس دو دو کی ٹولیوں میں آئی اور ”جاء نی القوم ثلاث ورباع“ کا بھی یہی مفہوم و معنی ہے اور لفظ جمع سے خطاب کرنے کا مطلب یہ ہے کہ یہ خطاب ہر ایک کو ہے جیسے ”اقتلوا المشرکین، اقيموا الصلوة اور اتوا الزکوة“ وغیرہ میں ہے لہذا ”فانکحوا ما طاب لکم من النساء مثنی و ثلاث ورباع“ کا معنی یہ ہے کہ ہر آدمی تم میں سے اپنی پسند کی دو دو تین تین اور چار چار عورتوں سے شادی کرے اور لغت عرب کا بھی یہی تقاضا ہے یہ معنی ان ان لوگوں کے خلاف ہے جو خلاف واقعہ تفسیر کرتے ہیں اور اس آیت کے آخر میں آنے والا جملہ ”فان خفتم ان لا تعدلوا فواحدة“<sup>①</sup> اس کی تائید کرتا ہے اس میں بھی گو خطاب جمع کے صیغے سے ہے مگر ہر ہر فرد مراد ہے۔

اولیٰ یہ ہے کہ قرآن کی بجائے حدیث و سنت کی طرف مراجعت کی جائے کہ (حدیث میں ہے) چار عورتوں سے زائد نکاح حرام ہے اور کچھ لوگوں کا خیال ہے کہ نو (9) عورتوں سے شادی جائز ہے کیونکہ یہاں لفظ واؤ استعمال کیا گیا ہے جس کا تقاضا ہے کہ ان اعداد کا مجموعہ مراد ہے مگر ان کا استدلال عربی زبان سے عدم تعلق اور جہالت کا نتیجہ ہے۔ ان کا یہ استدلال تب مکمل ہو سکتا تھا جب عبارت اس طرح ہوتی:

”انکحوا اثین و ثلاثاً و اربعاً“<sup>②</sup>

① اگر تم انصاف کرنے سے ڈرتے ہو تو پھر صرف ایک عورت سے شادی کرو۔

② معنی یہ ہوگا کہ تم دو تین اور چار عورتوں سے نکاح کر لو یعنی ان کے مجموعہ سے۔



اور عدل و انصاف کا جو حکم آیا ہے اس کا بھی تقاضا ہے (کہ نو عورتوں سے نکاح صحیح نہیں ہے) اللہ سبحانہ و تعالیٰ نے اس آیت میں واو (جو برائے جمع ہے) استعمال کی ہے اور لفظ او (جو برائے تخییر ہے) استعمال نہیں کیا کیونکہ تخییر کا تقاضا ہے کہ ان اعداد میں سے صرف ایک عدد سے نکاح صحیح ہے اور یہ معنی نظم قرآن کے خلاف ہے۔<sup>①</sup> یعنی اگر عدم انصاف کا خطرہ ہو تو پھر ایک عورت سے نکاح کر لو (قرآن کی اصل عبارت اس طرح ہوگی) ”فانکحوا واحدة“ جیسا کہ ”فانکحوا ما طاب لکم“ اس پر دال ہے کہ بعض کا خیال ہے ”الزموا واحدة“ یا ”اختاروا واحدة“<sup>②</sup> ہے لیکن اول صورت زیادہ بہتر ہے۔

معنی یہ ہوگا کہ اگر تم اپنی بیویوں کی تقسیم میں عدل نہ کر سکو تو ایک عورت سے ہی نکاح کر لو۔ یہ کس قدر واضح قرینہ ہے کہ جو آدمی انصاف نہ کر سکے وہ صرف ایک عورت سے نکاح کرے یا جتنی لونڈیوں سے چاہو نکاح کر لو جس طرح کہ ”ما“ موصولہ کا تقاضا ہے کیونکہ آزاد عورتوں کے جو حقوق ہیں وہ ان کے نہیں ہوتے (یہ بھی یاد رکھنا کہ ان سے عام عورتوں کی طرح نکاح نہیں ہوتا بلکہ ان سے ملکیت کے اعتبار سے نکاح ہوتا ہے اس قول باری تعالیٰ میں یہ بھی دلیل ہے کہ تقسیم میں لونڈیوں کا کوئی حصہ نہیں ہے۔<sup>③</sup> اور اس کو واحدة کے مقابلہ میں بیان کرنے کا بھی یہی حکم ہے کیونکہ اس میں عدل کا خدشہ نہیں ہے یمین (دایاں ہاتھ) چونکہ مال لینے، دینے اور دیگر امور

① دوسرا جواب یہ ہے کہ یہاں واو بمعنی او ہے جیسا کہ مفسرین نے تصریح کی ہے۔

② اس طرح تقدیر عبارت نکالنے کا مطلب ہے کہ واحدة منصوب کیوں ہے یعنی اس پر دوز بریں کیوں ہیں جواب دیا ہے کہ اس کا عامل ناصب ہے جو محذوف ہے۔

③ یعنی جس طرح عام عورتوں میں دنوں کی تقسیم کی جاتی ہے کہ ایک دن ایک عورت کے ہاں دوسرا دن دوسری بیوی کے پاس وھلم جزا اس تقسیم میں لونڈیاں داخل نہیں ہیں۔

کے لیے جو عموماً انسان کی طرف منسوب ہوتے ہیں کا آلہ اور فاعل ہے تو ”ملکت ایمانکم“ میں ”ملکت“ کی نسب ”ایمانکم“ کی طرف صحیح ہے۔

”ذک“ یہ یعنی چار عورتوں سے نکاح کرنا یا ایک سے یا صرف لونڈی رکھنا بہت قریب ہے کہ تم ظلم نہ کرو یہ ”عال الرجل یعول“ کے محاورے سے لیا گیا ہے جب کوئی مائل ہو جائے یا ظلم کرے (تو یہ جملہ بولا جاتا ہے)

آیت کا معنی یہ ہوگا کہ ”ان خفتم عدل العدول بین الزوجات فہذہ التی امرتم بہا اقرب الی عدم الجور“<sup>①</sup> اور اکثر مفسرین کا یہی خیال ہے امام شافعی نے کہا ہے ”الاتعولوا“ کا معنی کہ تمہارے بچے زیادہ نہ ہو جائیں۔ ثعلبی کا خیال ہے کہ یہ تفسیر صرف شافعی نے ہی کی ہے ابن عربی نے کہا ہے کہ ”اعال الرجل“ کا محاورہ اس وقت بولا جاتا ہے جب بچے زیادہ ہو جائیں اور عال کثرت کے معنی میں آتا ہے مگر یہ تحقیق ٹھیک نہیں ہے (ابن عربی کا) جواب یہ دیا گیا ہے کہ امام شافعی سے قبل زید بن اسلم اور جابر بن زید بھی یہی معنی کرتے ہیں اور یہ دونوں ائمہ مسلمین میں شمار ہیں امام شافعی اور یہ دونوں امام کوئی ایسی تفسیر نہیں کرتے جس کا عربی میں کوئی قرینہ نہ ہو۔

امام قرطبی نے یہی وجہ کسائی ابو عمر دودی اور ابن اعرابی سے بیان کی ہے۔ امام ابو حاتم نے کہا ہے کہ امام شافعی ہم سب سے زیادہ لغت دان ہیں ہو سکتا ہے کہ دوسری یہی لغت ہو۔ امام دوری نے کہا ہے کہ یہ بنو حمیر کی لغت ہے۔

وان الموت یاخذ کل حی

بلاشک وان امشی وعالا

① اگر تمہیں ڈر ہے کہ تم بیویوں میں عدل نہ کر سکو گے تو پھر یہ حکم جس کا تمہیں پابند کیا جا رہا ہے

اقرب الی العدل ہے۔

ای وان کثرت ناشتہ و عیالہ<sup>①</sup>

## آیت نمبر 2:

﴿ وَلَا تَتُوا السَّفَهَاءَ اَمْوَالِكُمْ الَّتِي جَعَلَ اللّٰهُ لَكُمْ قِيَامًا ﴾<sup>②</sup> (۵)

ہے۔

اس میں اہل علم کا اختلاف ہے کہ ”سفہاء“ سے کیا مراد ہے سعید بن جبیر فرماتے ہیں کہ اس سے مراد یتامیٰ ہیں معنی یہ ہوگا کہ ان کو ان کے اموال نہ دو۔ نحاس نے کہا ہے کہ یہ بہت اچھی تفسیر ہے۔ امام مالک فرماتے ہیں کہ اس سے چھوٹے بچے مراد ہیں تو معنی یہ ہوگا کہ ان کو ان کے مال نہ دو ضائع کر دیں گے اور کنگال ہو جائیں گے۔ مجاہد کا خیال ہے کہ اس سے عورتیں مراد ہیں۔ نحاس وغیرہ نے کہا کہ یہ تفسیر ٹھیک نہیں ہے کیونکہ اہل عرب (عورتوں سے) ”سفیہة“ یا ”سفیہات“ استعمال کرتے ہیں۔ ائمہ تفسیر نے اس میں اختلاف کیا ہے کہ اموال کی نسبت مخاطبین کی طرف کرنے کی کیا وجہ ہے؟ جب کہ وہ مال بھی ”سفہاء“ کا ہی ہے۔ جواب میں کہا گیا ہے کہ چونکہ وہ مال ان کے (متولیوں کے) ہاتھ میں ہونے کی بنا پر ان کی طرف منسوب ہے اور وہی اس کے محافظ ہیں۔

بعض نے کہا ہے ان کے اموال انہیں کے اموال کی جنس میں سے ہیں گویا کہ تمام اموال اصولی طور پر ساری مخلوق میں مشترک ہیں۔ بعض کا خیال ہے کہ مخاطبین کے حقیقی اموال مراد ہیں کہ ابو موسیٰ اشعری، ابن عباس، حسن اور قتادہ کا یہی خیال ہے پھر معنی یہ ہوگا کہ جو اموال کی دیکھ بھال نہیں کر سکتے ان کو اموال نہ دیئے جائیں جیسے

① یقیناً موت ہر زندہ پر وارد ہونے والی ہے۔ گو اس کے جانور (مویشی) اور بچے زیادہ ہوں۔

یہاں امشیٰ بمعنی جانوروں کا زیادہ ہونا اور حال بمعنی بچوں کا زیادہ ہونا ہے۔

② تم بیوقوفوں کو اپنے وہ اموال نہ دو جن کو رب تعالیٰ نے تمہارے لیے ذریعہ معاش بنایا تھا۔

مستورات اور بچے ہیں اور ہر فرد جس میں عقل کی کمی ہو جو حصول منافع کے لیے مال استعمال نہیں کر سکتا اور موجب نقصان امور سے بچنے کی اس میں استطاعت نہیں ہے۔

”وارزقوہم فیہا واکسوہم“<sup>①</sup>

ان اموال میں سے ان کا رزق مقرر کرو اور ان کو دے دو۔ یہ حکم ان ازواج اور اولاد وغیرہ کے بارے میں ہے جن کا خرچہ اور لباس (تمہارے ذمہ ہے) اور جن لوگوں نے کہا ہے کہ اس سے یتامیٰ کا مال مراد ہیں ان کے نزدیک معنی یہ ہوگا کہ اس میں تجارت کرو تا کہ فائدہ تمہیں پہنچے اور منافع میں سے ان پر خرچ کرو اور ان کو ان کے اموال سے رزق دے دو کہ وہ اپنے اوپر خرچ کریں اور لباس بنوائیں۔ اور اس آیت سے یہ استدلال بھی کیا گیا ہے کہ ”سفہاء“ پر پابندی لگانا جائز ہے جمہور ائمہ کا یہی خیال ہے۔ امام ابوحنیفہ کا خیال ہے کہ عاقل بالغ پر پابندی نہیں لگائی جاسکتی اور اسی آیت سے استدلال کیا گیا ہے کہ قرابتداروں کا خرچہ بھی ضروری ہے اور اس بارے میں اختلاف اپنے مقامات پر معروف ہیں۔

آیت نمبر 3:

﴿وابتلوا الیتامیٰ﴾ (۶) ہے۔

کہ ابتلاء کا معنی ہے۔ امتحان ”اختبار“ کے معنی میں ائمہ کا اختلاف ہے۔ بعض ائمہ کا خیال ہے کہ ”وصی“ (جس کو وصیت کی گئی) یتیم کے اخلاق میں غور و فکر کرے تا کہ اس کی شرافت اور حسن تصرف کو جان لے پھر جب وہ بالغ ہو جائے اور اس سے رشد اور عقل کی درستگی ظاہر ہونے لگ جائے تو اس کو اس کا مال دے دیا جائے اور بعض کا خیال ہے کہ وصی اسے کچھ رقم دے اور اس کو اس کے استعمال کی اجازت دے تا کہ اسے حقیقت حال کا علم ہو جائے۔

① ان کے لیے اس مال سے کھانے پینے اور لباس کی ضرورت مہیا کرو۔

بعض لوگوں کا خیال ہے کہ گھر کے اخراجات کے بارے میں اس سے گفتگو کرے تاکہ معلوم ہو جائے کہ وہ کیا تدابیر اور رائے اختیار کرتا ہے اور اگر وہ بچی ہو تو اس سے گھر کی مالکہ کی حیثیت سے گھر کی تدابیر کے متعلق گفتگو کی جائے۔ ”حتی اذا بلغوا النکاح“ یہاں سے بلوغت احتلام مراد ہے کیونکہ دوسری جگہ ارشاد ہے ”واذا بلغ الاطفال منکم الحلم“<sup>①</sup> بلوغت کی علامات میں سے موئے زیریں کا پیدا ہونا اور عمر کا پندرہ سال تک پہنچنا ہے۔<sup>②</sup> امام مالک اور ابو حنیفہ وغیرہ کا خیال ہے کہ عدم اختلاف کی وجہ سے بلوغت کی عمر سترہ سال ہوگی اور یہ علامات مذکورہ مونت سب کی صفتیں اور خاص مونت کی علامات حمل کا ٹھہرنا اور حیض کا جاری ہونا ہے۔ ”فان انستم منهم رشدا“<sup>③</sup> یہاں آنستم بمعنی دیکھنے کے ہے اور قول باری تعالیٰ ”انس من جانب الطور نارا“<sup>④</sup> اسی قبیل سے ہے۔ بعض کے نزدیک یہ بمعنی جاننے اور پالنے کے ہے۔ ”رشد“ (راء اور شین کی زبر) دونوں لغتیں ہیں۔ ”رشد“ کے معنی میں اہل علم نے اختلاف کیا ہے۔ بعض کا خیال ہے کہ عقل اور دین کی درستگی مراد ہے اور بعض نے صرف عقل کی درستگی مراد لی ہے۔

سعید بن جبیر اور شعبی کا خیال ہے جب تک یتیم میں رشد نہ معلوم کر لی جائے اسے مال نہ دیا جائے چاہے وہ بوڑھا ہی کیوں نہ ہو جائے اور جناب ضحاک

① یہ سورہ نور کی آیت ہے معنی یہ ہوگا کہ جب تمہارے بچے بلوغت احتلام کو پہنچ جائیں۔ گھر میں آنے کی وہ اجازت لیں الخ۔

② ”اقرب الی الصحة والصواب“ یہی مذہب ہے اور حدیث سے اس کی تائید و تقویت ہوتی ہے۔ (بخاری، ترمذی)

③ پس اگر تم ان میں عقل و شعور محسوس کرو تو ان کو الخ۔

④ یہ سورہ قصص کا ٹکڑا ہے معنی یہ ہے کہ اس نے طور کی جانب سے آگ دیکھی۔



نے کہا گو وہ سو سال کا بھی ہو جائے۔ جمہور ائمہ کا خیال ہے کہ بلوغت کے بعد کی عمر کا نام رشد ہے اور اس کے بھی قائل ہیں کہ اگر بلوغت کے بعد بھی رشد پیدا نہیں ہوتی تو وہ پابندی بحال رہے گی۔ امام ابوحنیفہ کا خیال ہے کہ آزاد بالغ پر پابندی نہیں لگائی جاسکتی اگرچہ وہ بہت بڑا فاسق اور فضول خرچ ہی ہو۔ نخعی اور زفر کا بھی یہی خیال ہے اور قرآنی نظم کا ظاہر (بھی) تقاضا کرتا ہے کہ جب تک وہ نکاح کی مدت کو نہ جا پہنچیں انہیں مال نہ دیا جائے مگر یہاں بھی (یہی) شرط ہے کہ رشد کو معلوم کر لیا جائے لہذا دونوں چیزوں کا پایا جانا ضروری ہے۔ خلاصہ کلام یہ ہوا کہ بلوغت سے قبل یتامی کو ان کے اموال نہ دیئے جائیں گو ان میں رشد پیدا ہو چکی ہو اور بلوغت کے بعد بھی نہ دیا جائے جب تک کہ ان میں رشد کو معلوم نہ کر لیا جائے اور یہاں رشد سے نوع (رشد) مراد ہے کہ وہ اپنے اموال کو اچھی طرح استعمال کر سکتا ہو اور فضول خرچ نہ ہو بلکہ صحیح مقامات پر خرچ کرنے والا ہو۔

جب یہ کیفیت ہو تو بلا تاخیر ان کو ان کے اموال دے دیئے جائیں ”ولا تاكلوها اسرافاً وبداراً ان يكبروا“<sup>①</sup> لغت میں اسراف کا معنی ہوتا ہے زیادتی کرنا اور حد سے تجاوز کرنا۔ نضر بن شميل کا خیال ہے کہ سرف بمعنی فضول خرچی ہے اور بدار بمعنی جلدی کرنا ہے یعنی یتیموں کے اموال فضول خرچی سے نہ کھاؤ اور ان کے بڑے ہونے سے پہلے جلدی نہ کھا جاؤ یا پھر عبارت یہ ہوگی ”لا تاكلوا لاجل السرف والمبادرة“<sup>②</sup> یا یہ ہوگی ”لا تاكلوا مسرفين ومبادرين لكبرهم“

① اور نہ کھاؤ ان کے اموال فضول خرچی کرتے ہوئے اور جلدی جلدی کہہیں یہ بڑے ہو جائیں۔  
 ② ”لا تاكلوا لاجل السرف والمبادرة“ کہہ کر اشارہ کیا ہے یہ مفعول لہ ہے اور مسرفین ومبادرين کہہ کر اشارہ کیا ہے کہ ”اسرافاً وبداراً“ اسم الفاعل کے معنی میں ہو کر حال واقع ہو رہے ہیں۔

اور تم کہو کہ ہم یتیموں کا مال جہاں چاہیں ان کے بالغ ہونے سے پہلے پہلے خرچ کر لیں وہ (بڑے ہو کر) ہم سے چھین لیں گے۔ ”ومن كان غنياً فليستعفف ومن كان فقيراً فليأكل بالمعروف“<sup>①</sup> اس ٹکڑے میں رب تعالیٰ یتیموں کے مال کو جائز طریقے سے کھانے کا ذکر کرتے ہیں لہذا غنی کو پرہیز کرنے کا حکم دیا، بچے کے مال کو محفوظ رکھنے کا اور اس کو استعمال نہ کرنے کا۔ فقیر و محتاج کو دستور اور قاعدے کے مطابق کھانے کی اجازت ہے۔ لفظ معروف کے معنی میں ائمہ نے اختلاف کیا ہے کہ اس کا کیا معنی ہے؟ بعض لوگوں کا خیال ہے کہ بطور قرض وہ مال لے سکتا ہے مگر یہ دو شرطوں کے ساتھ مشروط ہے ایک یہ کہ وہ محتاج ہو دوسری یہ کہ جب اسے وافر مال مل جائے تو وہ لی ہوئی رقم واپس کر دے۔

حضرت عمر ابن عباس، عبیدہ سلمانی، ابن جبیر، شععی، مجاہد ابوالعالیہ اور اوزاعی کا یہی خیال ہے۔ امام نخعی، عطاء، حسن اور قتادہ کا خیال ہے کہ دستور کے مطابق کھائی ہوئی رقم کی کوئی قضاء نہیں ہے اور جمہور فقہاء کا بھی یہی خیال ہے اور یہی معنی نظم قرآن کے بھی خوب مطابق ہے کیونکہ جب اس کو کھانے کی اجازت ہے تو اس کا مطلب یہ ہے کہ یہ قرض نہیں ہے معروف کا وہی طریقہ مراد ہے جو لوگوں کے ہاں متعارف ہے لہذا یتیموں کے اموال سے وہ (متولی) خوشحال بننے کی کوشش نہ کرے کھانے پینے اور لباس کے ذریعے نعمت کے اظہار میں مبالغہ نہ کرے اور اپنے آپ کو غربت ختم کرنے اور ستر عورت سے نہ روکے۔<sup>②</sup> اس آیت میں یتامی کے اولیاء سے خطاب ہے جو ان کی مصالح کے نگران ہیں جیسے باپ، دادا اور ان کا وصی۔ بعض اہل علم کا خیال ہے کہ اس سے یتیم مراد ہے اگر وہ مالدار ہے تو اس پر وسعت سے خرچ کیا

① جو شخص مالدار ہو وہ ان کے مال سے بچے اور جو محتاج و فقیر ہو وہ دستور کے مطابق کھالے۔

② یعنی ضرورت کے مطابق اپنے کھانے اور لباس کے لیے ان کی جائیداد میں سے کچھ لے سکتا ہے۔

جائے اگر وہ فقیر ہے تو اس کو اس کے حصے کے مطابق دیا جائے مگر یہ قول انتہائی کمزور اور ضعیف ہے۔

”فاذا دفعتم اليهم اموالهم فاشهدوا عليهم“<sup>①</sup>

یہ گواہی اس لیے ہوگی کہ انہوں نے اپنا مال وصول کر لیا ہے تاکہ تمہارے اوپر (اے متولی حضرات) کوئی تہمت نہ آئے اور تم ان کے دعاوی سے بچ سکو۔ بعض کا خیال ہے کہ یہ گواہی اس امر کی ہے کہ ان کی سن و رشد سے قبل ان کے اولیاء نے ان پر یہ خرچ کیا ہے۔ بعض کا خیال ہے کہ یہ گواہی اس پر ہے کہ ان کے اموال سے جو قرض لیا ہے وہ واپس کر دیا گیا ہے (مگر) قرآن کا نظم اس امر کا متقاضی ہے کہ یہ گواہی اس پر ہے کہ ان کے اموال ان کو واپس کر دیئے گئے ہیں اور یہ تفسیر سن رشد سے پہلے خرچ کو بھی اور اس کے بعد دیئے گئے کو بھی شامل ہے کہ سورہ انعام میں ہے

”ولا تقربوا مال الیتیم الا بالتی ہی احسن حتی یبلغ اشده“<sup>②</sup> اور سورہ

اسراء میں اسی طرح ہے۔<sup>③</sup>

آیت نمبر 4:

﴿واذا حضر القسمة﴾ (۸) ہے۔

یعنی تقسیم میراث کے وقت جب کوئی غیر وارث قریبی رشتہ دار اور اسی طرح یتیم اور مساکین آجائیں تو (ان کو کچھ دے دو) اللہ سبحانہ و تعالیٰ فرما رہے ہیں کہ مذکورہ لوگ جب تقسیم وراثت کے وقت حاضر ہوں اور ان کو کچھ ملنے کی امید ہو تو

① جب تم ان کو ان کے اموال دے دو تو اس پر (دو) گواہ بنایا کرو۔

② یتیم کے مال کے قریب نہ جاؤ الا یہ کہ دستور اور اچھے انداز سے حتیٰ کہ وہ جوانی کو پہنچ جائے۔

③ وہ قول باری تعالیٰ یہ ہے ”ولا تقربوا مال الیتیم الا بالتی ہی احسن حتی یبلغ اشده

واوفوا بالعہد ان العہد کان مستولاً“

تقسیم کنندگان اس میں سے تھوڑا سا ان کو دے دیں۔ اور ایک قوم کا خیال ہے کہ یہ آیت منسوخ نہیں ہے بلکہ یہ امر برائے ندب ہے۔<sup>①</sup> کچھ لوگوں کا خیال ہے کہ ”یوصیکم اللہ فی اولادکم“ سے یہ آیت منسوخ ہے مگر تفسیر اول زیادہ لائق ترجیح ہے کیونکہ اس آیت میں ان قرابتداروں کا ذکر ہے جو وارث نہیں ہیں لہذا میراث کی آیت کے ذریعے اس کو منسوخ کرنے کی ضرورت نہیں ہے الا یہ کہ کہا جائے کہ اس آیت میں ”اولوالقربی“ سے مراد وارث ہوں (پھر) تو نسخ کی کچھ وجہ بن سکتی ہے۔ ایک گروہ کا خیال ہے کہ قریبی غیر وارث کو اتنا مال دینا واجب ہے جس سے ورثہ خوش رہیں اور امر حقیقی کا یہی تقاضا ہے۔ لہذا بغیر قرینے کے ندب کے قائل ہونے کی ضرورت نہیں اور ”فارز قوہم منہ“ میں جو ضمیر ہے وہ مال مقسوم کی طرف راجع ہے جس پر قسمت و تقسیم کا لفظ دال ہے بعض کا خیال ہے کہ یہ ترکہ کی طرف راجع ہے۔ ”وقولوا لہم قولاً معروفاً“ یعنی ان سے ایسی بات کہو کہ اس سے نہ ان پر احسان جتلا نا مقصود ہونہ تکلیف دینا مطلوب ہو۔

آیت نمبر 5:

﴿یوصیکم اللہ﴾ (۱۱) ہے۔

یہ آیت: ”للرجال نصیب مما ترک الوالدان والاقربون“<sup>②</sup>

① امر مندوب کے بارے میں علامہ جرجانی (المبتونی) نے لکھا ہے ”المندوب عند الفقہاء: هو الفعل الذی یکون راجحاً علی ترکہ فی نظر الشارع ویكون ترکہ جائزاً“ (کتاب التصرفات) جو فعل شارح کے نزدیک راجح ہو یعنی اس کا کرنا لائق ترجیح ہو اور اس کا ترک جائز ہو تو وہ مندوب ہے۔

② یہ سورہ نساء کا ہی ایک ٹکڑا ہے معنی یہ ہے کہ مردوں کے لیے والدین اور اقرباء کے متروکہ مال سے حصہ مقرر ہے اور عورتوں کے لیے الخ۔

کی تفصیل ہے۔ اس آیت سے یہ استدلال بھی کیا گیا ہے کہ کسی چیز کی ضرورت کے وقت اس کو تاخیر سے بیان کرنا بھی جائز ہے اور یہ آیت ارکان دین میں سے ایک رکن ہے اور احکام کے ستونوں میں سے ایک ستون ہے اور بنیادی آیات میں سے ایک آیت ہے کیونکہ یہ آیت علم الفرائض کی اہم دفعات پر مشتمل ہے اور یہ علم صحابہ کرام کے ہاں بہت بڑا علم تھا اور اس بارے میں ان کی اکثر گفتگو ہوتی رہتی تھی۔ علم فرائض کے سیکھنے اور سکھانے کے بارے میں کئی احادیث مروی ہیں۔

مستدرک حاکم اور سنن بیہقی میں جناب عبداللہ بن مسعود رضی اللہ عنہ سے مروی ہے کہ آنحضرت ﷺ نے فرمایا کہ علم الفرائض (علم میراث) سیکھو اور لوگوں کو اس کی تعلیم دو کیونکہ میں اس دنیا سے چلا جاؤں گا اور علم بھی کم ہونا شروع ہو جائے گا اور فتنے نمودار ہوں گے حتیٰ کہ میراث میں دو آدمیوں کا اختلاف ہوگا جس کو ختم کرنے والا کوئی نہ ہوگا۔

امام حاکم اور بیہقی نے یہ روایت حضرت ابو ہریرہ رضی اللہ عنہ سے بھی نقل کی ہے کہ آنحضرت ﷺ نے فرمایا کہ ”علم المیراث پڑھو اور پڑھاؤ کیونکہ وہ آدھا علم ہے اور وہ بھول جاتا ہے سب سے پہلے میری امت سے یہی قبض کیا جائے گا“۔<sup>①</sup> جناب عمرؓ، جناب ابن مسعودؓ اور انسؓ سے علم فرائض سیکھنے کی ترغیب میں کئی آثار مروی ہیں اسی طرح تابعین کی جماعت اور ان کے بعد والے کئی حضرات سے یہی مروی ہے۔ آیت کا معنی یہ ہوا کہ اللہ تعالیٰ تمہیں اولاد کی میراث کے بارے میں وصیت کرتے ہیں۔ ائمہ کا اس میں اختلاف ہے اولاد کے لفظ میں اولاد الا اولاد داخل ہے یا نہیں؟ شواہد کا

① عام روایات میں علموہا ہے مگر بعض روایات میں علموہ بھی ہے۔ یہ ضمیر منصوب بھی فرائض ہی کی طرف راجع ہے مگر باعتبار مضاف مقدر کے ”ای علیہوا علم الفرائض“ اس کو نصف العلم اس لیے قرار دیا ہے کہ اس کا تعلق مابعد الحیوة کے ساتھ ہے اور عام مسائل کا تعلق زندگی کے ساتھ ہے۔



خیال ہے کہ مجازاً داخل ہے نہ کہ حقیقہً۔ حنفیہ کا خیال ہے کہ اولاد الا اولاد وھقیۃً اولاد میں داخل و شامل ہے مگر اس وقت جب میت کی صلبی اولاد نہ ہو۔<sup>①</sup> یہ مسئلہ اتفاق ہے کہ جب صلبی بیٹے نہ ہوں تو پھر پوتے وارث ہوتے ہیں البتہ اختلاف اس میں ہے کہ لفظ اولاد حقیقی اولاد کی عدم موجودگی میں پوتوں کو شامل ہے؟ لفظ اولاد میں اولاد کافر (بیٹا بیٹی) داخل ہے البتہ حدیث کی روشنی میں خارج ہے اس طرح عمداً قاتل بھی داخل ہے سنت اور اجماع امت سے خارج ہو گیا اور ہیجرا بھی اس میں داخل ہے۔

امام قرطبی نے کہا ہے کہ علماء اس پر متفق ہیں کہ وہ پیشاب کی حیثیت سے وارث ہوگا اس کی تفصیل یہ ہے کہ اگر وہ دونوں جگہ سے پیشاب کرتا ہے تو جس جگہ سے وہ پہلے کرتا ہے اس پر حکم لگایا جائے گا اور اگر وہ دونوں جگہ سے بیک وقت پیشاب کرتا ہے تو اس کو مذکر کے حصے کا نصف اور مؤنث کے حصے کا بھی نصف دیا جائے گا۔ بعض کا خیال ہے کہ اسے اقل النصیبین (مؤنث کا حصہ) ملے گا۔ یہی خیال یحییٰ بن آدم اور امام شافعی کا ہے۔ ابتداء اسلام میں جو وراثت، حلف، ہجرت اور معاہدے سے نلتی تھی وہ اس سے منسوخ ہے۔ علماء کا اتفاق ہے کہ جب اولاد کے ساتھ دوسرے حصہ دار موجود ہوں تو ان کو ان کا حصہ دیا جائے گا اور جو کچھ باقی بچے گا اس میں سے مذکر کو بمقابلہ مؤنث دو گنا حصہ دیا جائے گا کیونکہ بخاری مسلم وغیرہ کتب حدیث میں ہے کہ اہل حصص کو ان کے حصص دے دو اور جو ان کے سے زائد بچ جائے وہ قریبی مذکر کا حصہ ہے الا یہ کہ وہ ان کے ساتھ حصہ دار نہ بننا ہو جیسے ماں میں شریک بھائی۔ ”لذکر مثل حظ الانثیین“<sup>②</sup>۔ یہ جملہ مستانفہ ہے اور ”یوصیکم اللہ فی اولادکم“ کا بیان ہے لہذا ”منہم“ کا اضافہ کرنا چاہیے تھا۔

① یاد رکھنا صحیح بات یہ ہے کہ اولاد کے لفظ میں اولاد الا اولاد داخل نہیں ہے۔

② مذکر کو بمقابلہ مؤنث دو گنا دیا جائے گا۔

عبارت اس طرح ہوگی ”للذکر منهم“ اور یہ حکم اس وقت ہوگا جب حصہ دار مذکر و مؤنث دونوں ہوں اور اگر الگ الگ ہوں تو پھر مذکر سارے مال کا وارث ہوگا۔ مؤنث ہو تو وہ نصف کی مستحق ہے اور دو یا دو سے زائد ہوں تو وہ دوثلث کی مستحق ہیں۔ ”فان کن“<sup>①</sup> کن کا اشارہ اولاد کی طرف ہے (پھر سوال یہ ہے کہ اولاد کی طرف ضمیر مؤنث کے ذریعے کیوں اشارہ کیا گیا ہے اس کا جواب یہ ہے) کہ اس کی خبر مؤنث ہے یعنی نساء لہذا اس طرح جائز ہے یا پھر کن کا اشارہ بنات کی طرف ہے یا مولودات کی طرف ہے (یہ حصہ) اس صورت میں ہے کہ ”فوق“ ”نساء“ کی صفت ہو یا پھر یہ کان کی دوسری خبر ”منہن ثلثا ما ترک“ میں ترک کا فاعل میت ہے جیسا کہ مقام کا تقاضا ہے۔ نظم قرآن کے ظاہر کا تقاضا ہے کہ تین یا تین سے زائد لڑکیاں ہوں تو وہ دو تہائی حصہ کی مالک ہیں اور دو کا حصہ بیان نہیں کیا اسی لیے دو لڑکیوں کے حصے میں اہل علم نے اختلاف کیا ہے۔ جمہور علماء کا خیال ہے کہ جب صرف دو لڑکیاں ہوں لڑکے نہ ہوں تو وہ بھی دو تہائی جائیداد کی مستحق ہیں۔ جناب ابن عباس کا خیال ہے کہ وہ نصف مال کی مستحق ہیں۔

جمہور علماء نے ان کو ”اختین“ پر قیاس کیا ہے کیونکہ ”اختین“ (دو بہنوں) کے بارے میں رب تعالیٰ نے فرمایا ہے: ”فان کانتا اثنتین فلہما الثلثان“<sup>②</sup> اس آیت کی روشنی میں علماء نے دو لڑکیوں کو دو بہنوں کے ساتھ ثلاثین (دو تہائی) کی مستحق ہونے میں ملا دیا ہے جیسا کہ ثلاثین میں اشتراک کی بنا پر دو سے زائد بہنوں کو بنات (لڑکیوں) کے ساتھ ملا دیا گیا ہے۔

بعض کا خیال ہے کہ اس آیت میں ایسا مرتبہ ہے جو دلالت کرتا ہے کہ دو

① اگر میت کی اولاد صرف دو بیٹیاں ہیں تو ان کو میت کے ترکہ سے دوثلث ملیں گے۔

② پس اگر بہنیں دو ہوں تو ان کو دوثلث جائیداد ملے گی۔ یہ مسئلہ اسی سورت کے آخر میں آئے گا۔

بیٹیاں دوثلث کی حق دار ہیں وہ یہ کہ جب ایک بیٹی اپنے بھائی کے ساتھ مل کر وارث ہو تو وہ ایک ثلث کی حق دار ہے تو جب صرف دو لڑکیاں ہوں گی تو وہ دوثلث کی حقدار ہوں گی۔ اسماعیل بن عباس اور مبرد کی یہی دلیل ہے۔ نحاس فرماتے ہیں کہ اہل تحقیق کے نزدیک یہ استدلال غلط ہے کیونکہ جب صرف دو لڑکیاں ہوں (اور لڑکانہ ہو) تو اس میں بھی اختلاف ہے اور مخالف یہ بھی کہہ سکتا ہے کہ جب دو لڑکیاں اور ایک لڑکا ہو تو دو لڑکیوں کو نصف جائیداد ملے گی۔

لہذا یہ دلیل ہے کہ ان کا یہ حصہ مقرر ہے۔ ائمہ جمہور کی اس سے بھی تائید ہوتی ہے کہ اللہ تعالیٰ نے صرف ایک بیٹی کے لیے نصف حصہ مقرر کیا ہے۔ الفاظ قرآن یہ ہیں: ”فان كانت واحدة فلها النصف“<sup>①</sup> تو ظاہر ہے کہ جب دو لڑکیاں ہوں گی تو ان کا حصہ ایک سے زائد ہوگا۔ ”قیاس علی الاختین نے بنتین“ کے لیے دوثلث واجب کر دیتے ہیں۔<sup>②</sup> بعض آئمہ کا خیال ہے کہ ”فوق“ کا لفظ زائد ہے۔ معنی یہ ہوگا کہ اگر عورتیں دو ہوں (تو ان کا حصہ ہے) جیسا کہ ارشاد ہے کہ ”فاضربوا فوق الاعناق ای الاعناق“<sup>③</sup> نحاس اور ابن عطیہ نے جواب دیا ہے کہ یہ توجیہ غلط ہے کیونکہ ظروف اور جمیع اسماء کلام عرب میں بغیر معنی کے زائد نہیں ہوتے۔ ابن عطیہ نے کہا ہے کہ قول باری تعالیٰ ”فوق الاعناق“ ہی فصیح ہے اور فوق کا لفظ زائد نہیں بلکہ محکم غیر زائد ہے کیونکہ گردن پر مارنے کا مقصد یہ ہے کہ جوڑ کی

① پس اگر میت کی صرف ایک بیٹی ہے تو وہ نصف جائیداد کی مستحق ہے۔

② یہی قول زیادہ واضح اور راجح ہے کیونکہ قیاس کے علاوہ کتب حدیث میں حضرت سعد بن ربیع کی اہلیہ کا واقعہ اس کی تائید کرتا ”کما سیأتی“ دیگر ائمہ کے پاس نہ قرآن کی تائید ہے نہ حدیث سے کوئی ثبوت ہے۔

③ جب لفظ فوق کو زائد مانا جائے تو معنی یہ ہوگا کہ گردنوں کو اڑاؤ۔ یہ نکر اسورۃ انفال کا ہے۔

ہڈیوں پر مارنا واجب ہے نہ کہ دماغ پر مارنا اور اسی طرح اگر لفظ فوق زائد مانا جائے جیسا کہ کچھ علماء کا خیال ہے تو عبارت یہ ہونی چاہیے تھی ”فلہما ثلثا ما ترک اور فلہن“ نہ ہوتا اور اس سے بھی واضح دلیل جس سے جمہور ائمہ نے استدلال کیا ہے وہ حدیث ہے جو ابن ابی شیبہ احمد ابوداؤد ترمذی ابن ماجہ ابویعلیٰ ابن ابی حاتم ابن حبان حاکم اور بیہقی نے اپنی سنن میں حضرت جابر سے نقل کی ہے کہ حضرت سعد بن ربیع کی اہلیہ آنحضرت ﷺ کی خدمت اقدس میں حاضر ہو کر عرض کرتی ہے کہ اے اللہ کے رسول! سعد آپ کے ساتھ احد کی جنگ میں شہید ہو گئے ہیں یہ ان کی دو لڑکیاں ہیں۔ ان کے چچا نے ان کا سارا مال لے لیا ہے اور ان کے لیے کچھ بھی نہیں چھوڑا اور ان کا نکاح ہی تب ہوگا جب ان کے پاس مال ہوگا آنحضرت نے فرمایا کہ اللہ پاک ہی کوئی اس بارے میں فیصلہ فرمائے گا تو اس وقت آیت میراث ”یوصیکم اللہ فی اولادکم“ نازل ہوئی۔

پھر آنحضرت ﷺ نے ان کے چچا کو پیغام بھیجا کہ سعد کی دو لڑکیوں کو دو تہائی مال دے دو اور ان کی ماں کو آٹھواں حصہ دے دو اور جو بیچ جائے وہ آپ کا ہے۔ کئی اسانید سے ائمہ حدیث نے اس کو عبداللہ بن محمد بن عقیل عن جابر نقل کیا ہے۔ ترمذی فرماتے ہیں کہ یہ حدیث صرف انہیں کی سند سے معروف و معلوم ہے۔

”ولا بویہ لكل واحد منهما السدس“<sup>①</sup> ”ابوین“ سے ماں باپ مراد ہیں ”تغلیبا“ لفظ ”اب“ کو تشبیہ کیا گیا ہے۔ دادے کے بارے میں اہل علم کا اختلاف ہے کہ کیا وہ بمنزلہ باپ کے ہیں کہ اس کی موجودگی میں بھائی وراثت سے محروم ہو جائیں یا نہیں۔ جناب ابوبکر رضی اللہ عنہ کا خیال ہے کہ دادا بمنزلہ باپ ہے۔ حضرت صدیق رضی اللہ عنہ کی خلافت میں ان سے کسی نے اختلاف نہیں کیا مگر ان کی وفات

① میت کے ماں باپ میں سے ہر ایک لیے چھٹا چھٹا حصہ ہے۔

کے بعد یہ اختلاف پیدا ہوا۔ حضرت ابن عباس، عبداللہ بن زبیر، جنابہ عائشہ، معاذ بن جبل، ابی بن کعب، ابوالدرداء، ابوہریرہ، عطاء، طاؤس، حسن، قتادہ، ابوحنیفہ، ابو ثور اور اسحاق حضرت صدیق اکبر والے نظریہ کے قائل تھے اور بطور دلیل یہ بات انہوں نے پیش کی ہے۔ ”ملة ابيکم ابراهیم“<sup>①</sup> اور یہ قول ”یا بنی آدم“ اور آنحضرت ﷺ کا فرمان ار موایا بنی اسماعیل جناب علی بن ابی طالب، زید بن ثابت اور عبداللہ بن مسعود اس کے قائل ہیں کہ دادا حقیقی بھائیوں یا باپ کی طرف سے بھائیوں کی موجودگی میں وارث ہوگا اور ان کے ساتھ ثلث سے کم کا حصہ دارنہ ہوگا اور اصحاب الفروض کے ساتھ سدس سے کم کا حصہ دارنہ ہوگا۔<sup>②</sup> جناب زید، مالک، اوزاعی، یوسف، محمد اور شافعی کا یہی خیال ہے۔ بعض کا خیال ہے کہ دادے اور بھائیوں میں سے چھٹے حصہ تک اشتراک رہے گا اور ذوالفروض وغیرہ ساتھ چھٹے حصہ سے کم نہ کیا جائے گا۔

ابن ابی لیلیٰ اور کچھ ائمہ کا یہ خیال ہے۔ جمہور ائمہ کا خیال ہے کہ دادا ”بنو الاخوة“ کو ساقط کر دیتا ہے۔<sup>③</sup> امام شافعی نے حضرت علی رضی اللہ عنہ سے نقل کیا ہے کہ وہ اس تقسیم میں ”بنو الاخوة“ کو اخوة کے قائم مقام سمجھتے تھے اور ائمہ نے اتفاق کیا ہے کہ باپ کی موجودگی میں دادا وارث نہیں ہے اور اس پر بھی اتفاق ہے کہ جب میت کی ماں نہ ہو تو جدہ کو چھٹا حصہ ملے گا اور اسی پر بھی اتفاق ہے کہ جب میت کی ماں زندہ ہوگی تو جدہ محروم رہے گی اور اس پر بھی اتفاق ہے کہ باپ نانی کو محروم نہیں کر سکتا اور ائمہ کا اختلاف ہے کہ جدہ کا بیٹا زندہ ہو تو وہ وارث ہے؟ حضرت زید بن ثابت، عثمان اور

① لازم پکڑو اپنے باپ ابراہیم کے مذہب و ملت کو یہاں ساری امت کو خطاب ہے کہ ابراہیم تمہارے باپ ہیں گویا جد بمنزلہ باپ ہے۔

② اصحاب الفروض وہ لوگ ہیں جن کے حصص کتاب اللہ میں مقرر ہیں۔

③ بنو الاخوة یعنی بھائیوں کے بیٹے۔



علی رضی اللہ عنہ کا یہی خیال ہے کہ وہ وارث نہیں ہے۔ امام مالک، ثوری، اوزاعی، ابو ثور اور اہل رائے کا بھی یہی خیال ہے۔ قاضی شریح، جاوید بن زید، عبید اللہ بن حسن، شریک، احمد، اسحاق اور ابن المنذر کا بھی یہی مذہب ہے۔ ”مما ترک ان کان له ولد“<sup>①</sup> ولد کا لفظ مذکر اور مؤنث دونوں پر بولا جاتا ہے اور اگر اولاد میں صرف ایک مذکر ہو یا پھر اس کے ساتھ ایک مؤنث بھی ہے تو دادا کا فرض حصہ ہے اور باقی بطور عصبہ لے جائے گا۔ میت کے بیٹے کی اولاد میت کی اولاد کی طرح ہے ”فان لم یکن له ولد“ یعنی بلا جماع ثابت ہے کہ نہ میت کی اولاد ہو اور نہ اولاد الا بن ہو اور صرف ماں باپ وارث ہوں۔<sup>②</sup> جیسا کہ جمہور ائمہ کا خیال ہے کہ ماں ثلث مال کی مستحق ہوگی بشرطیکہ میت کے وارث صرف ماں باپ ہوں<sup>③</sup> اگر ماں باپ کے ساتھ خاوند یا بیوی میں سے کوئی ہو تو ماں اس وقت اس باقی مال کے ثلث کی حق دار ہوگی جو خاوند یا بیوی کو دینے کے بعد بچ گیا۔<sup>④</sup> جناب ابن عباس سے مروی ہے کہ بیوی یا خاوند کے ساتھ ماں حصہ دار ہو تو ماں کو کل مال کا تیسرا حصہ ملے گا اور وہ صورت اس مسئلہ (زوج، ماں اور باپ کی صورت میں) باپ پر ماں کی فضیلت کو مستلزم ہے جب کہ یہ امر اتفاقی ہے کہ باپ ماں سے افضل ہے بوقت ان دونوں کے الگ ہونے کے

① یہ چھٹا چھٹا حصہ اس مال میں سے ہوگا جو میت نے چھوڑا ہے بشرطیکہ اس کی اولاد ہو۔

② اگر میت کی اولاد نہ ہو اور اس کے وارث صرف ماں باپ ہیں ماں کو تیسرا حصہ ملے گا اسی طرح اگر اولاد الا بن نہ ہو تب بھی یہی حکم ہے۔

③ مثلاً عبد المالک میت ہے اس کے وارث ماں اور باپ ہیں کل جائیداد کا تہائی ماں کا حصہ ہے باقی سارا مال باپ کا ہے۔

④ مثلاً زاہد میت ہے اس کے وارث صرف ماں باپ اور بیوی ہے یا زاہدہ میت ہے وارث ماں باپ اور خاوند ہیں تو اس صورت میں خاوند یا بیوی کو حصہ دے کر باقی مال کا ثلث ماں کو دیا جائے گا۔

زوجین سے۔<sup>①</sup> ”فان كان له اخوة فلامه السدس“<sup>②</sup> یہاں بھائی سے مراد وہ بھائی ہیں جو ماں باپ دونوں کی طرف سے ہوں یا ایک کی طرف سے ہوں اور اہل علم کا اتفاق ہے کہ دو بھائی، تین اور اس سے زائد کے قائم مقام ہیں کہ ماں کو وہ ثلث سے سدس کی طرف لے جاتے ہیں صرف جناب ابن عباس سے مروی ہے کہ دو بھائی ایک کے قائم مقام ہیں کہ وہ ماں کے لیے رکاوٹ نہیں ہوں گے اور اس پر بھی سب کا اتفاق ہے کہ حاجب ہونے میں دو بہنیں ہوں یا زائد وہ دو بھائیوں کی طرح ہیں ”من بعد وصية يوصى بها او دين“<sup>③</sup> وصیت کو دین پر مقدم کرنے میں اہل علم کا اختلاف ہے جب کہ بالاتفاق دین (قرضہ) مقدم ہے۔ بعض کا خیال ہے کہ یہ دونوں کام میراث کی تقسیم سے مقدم ہیں ان میں ترتیب نہیں ہے بعض نے کہا ہے کہ وصیت کو بطور اہتمام مقدم کیا ہے کیونکہ یہ قرضے سے کم درجہ کی شے سمجھی جاتی ہے۔

بعض کا خیال ہے کہ اس کو اس لیے مقدم کیا ہے کہ یہ کثرت سے واقع رہی ہے تو یہ ایسا ہے جیسے ہر میت پر لازم ہے۔ بعض کا خیال ہے کہ یہ اس لیے مقدم کی گئی ہے کہ یہ فقراء و مساکین کا حق ہے اور دین کو مؤخر کیا گیا ہے کیونکہ وہ غریم کا حق ہے جو قوت اور حاکم کے ذریعے لیا جاسکتا ہے۔ بعض کا خیال ہے کہ وصیت میت کی طرف سے پیدا ہوتی ہے بخلاف قرضے کے وہ تو اپنی جگہ ثابت ہے ادا کیا جائے گا خواہ کرنے والا

① یعنی جب میت کے وارث صرف ماں باپ ہوں تو کل جائیداد کا ثلث (ایک تہائی) ماں کا حصہ ہے باقی سارا مال باپ کا ہے یہ افضلیت کی علامت و نشانی ہے متن میں ذکر کردہ صورت حضرت ابن عباس کی بڑی اچھی رائے ہے جس کو تسلیم کرنے میں مضائقہ نہیں ہے جب کہ قرآن کا نظم بھی یہی تقاضا کرتا ہے۔

② یعنی اگر میت کے بھائی بھی ہیں تو اس صورت میں ماں کو چھٹا حصہ ملے گا۔

③ یہ تقسیم کی گئی وصیت کی ادائیگی اور قرضہ ادا کرنے کے بعد کی جائے گی۔

اس کا ذکر کرے یا نہ کرے۔ بعض کا خیال ہے کہ یہ میراث کے مشابہ ہے کیونکہ یہ بھی بغیر عوض کے لی جاتی ہے بعض دفعہ ورثہ پر یہ گراں گزرتی ہے بخلاف قرضہ کے کہ اس کی ادائیگی میں سب مطمئن ہوتے ہیں۔ اور یہ ملحوظ رہے کہ وصیت ایسی ہو جو نقصان دہ نہ ہو کما سیاتی انشاء اللہ تعالیٰ۔ ”آباء کم و أبناء کم لا تدرؤن ایہم اقرب لکم نفعا“<sup>①</sup> آباء کم و ابناء کم کی خبر ہم المقسوم علیہم ہے۔ بعض کا خیال ہے کہ ”لا تدرؤن الخ“ خبر ہے اور آگے ”ایہم“ مبتداء ہے اقرب اس کی خبر ہے اور تفعلاً تیز ہے ”ای لا تدرؤن ایہم قریب لکم نفعہ فی الدعاء لکم والصدقة عنکم“<sup>②</sup> جیسا کہ حدیث صحیح میں ہے ”او ولد صالح یدعولہ“ ابن عباس اور حسن بصری نے کہا ہے کہ کبھی بیٹا افضل ہوتا ہے تو اپنے باپ کے حق میں سفارش کرتا ہے۔

بعض مفسرین کی رائے ہے کہ آخرت میں جب بیٹا باپ سے اونچا مرتبہ حاصل کر لے گا تو اللہ سے سوال کرے گا کہ میرے باپ کو بھی میرا مرتبہ دیا جائے اور جب باپ کا مرتبہ بلند ہوگا تو وہ اللہ سے سوال کرے گا کہ میرے بیٹے کو یہ بلند مقام دیا جائے۔ بعض کا خیال ہے کہ اس سے مراد دنیا اور آخرت کا نفع ہے۔ (ابن زید) بعض لوگوں کا خیال ہے کہ معنی یہ ہے کہ ”انکم لا تدرؤن من انفع لکم من آباء کم و ابناء کم من اوصیٰ منہم فعرضکم لثواب الاخرة بامضاء وصیتہ فہوا قرب لکم نفعا او من ترک الوصیة ووفر علیکم عرض الدنيا“<sup>③</sup>

- ① تمہارے باپ اور تمہارے بیٹے ان کے بارے میں تم نہیں جانتے کہ تمہارے لیے کون مفید ہے۔
- ② یعنی تم نہیں جانتے تمہارے لیے دعاء کرنے اور تمہاری طرف سے صدقہ دینے میں کون مفید ہے۔
- ③ تم نہیں جانتے کہ تمہارے باپ زیادہ فائدہ بخش ہیں یا تمہارے بیٹے (دیکھئے) جس نے ان میں سے وصیت کی اور تمہیں آخرت کے ثواب کی دعوت دی وصیت کو نافذ کرنے کی بنا پر پس وہ تمہارے لیے بہتر ہے یا وہ جس نے وصیت ہی نہیں کی اور سارا مال چھوڑ گیا (اور مرگیا اللہ تعالیٰ ہی خوب جانتے ہیں)

صاحب کشف نے اسی کو قوی قرار دیا ہے کیونکہ یہ جملہ معترضہ ہے اور جملہ معترضہ کا حق ہے کہ جن دو جملوں کے درمیان آرہا ہو ان کی تاکید کرے اور فریفتہ منصوب اس لیے ہے یہ مصدر موكد ہے یعنی مفعول مطلق ہے مکی وغیرہ کا خیال ہے یہ حال مؤکدہ ہے اس کا عامل یوسیکم ہے۔ پہلی تحقیق زیادہ مناسب ہے۔ ان اللہ کان علیما اور اللہ پاک میراث کی تقسیم جانتا ہے۔ حکیم ہے جب ہی تو اس کی تقسیم کا حکم دیا ہے اور میراث کے حق دار لوگوں کے حصے بھی بیان کئے ہیں۔ زجاج معنی کرتے ہیں ”علیماً بالاشیاء قبل خلقها حکیماً فیما یقدره ویمنضیه“<sup>①</sup>

”ولکم نصف ماترک ازواجکم ان لم یکن لهن ولد“<sup>②</sup> اسی آیت میں مردوں کو خطاب ہے اور ولد سے مراد بالاتفاق حقیقی اولاد ہے یا اولاد الاولاد ہے۔

”فان کان لهن ولد فلکم الربع مما ترکن“<sup>③</sup> یہ بھی اتفاتی مسئلہ ہے کہ اولاد نہ ہونے کی صورت میں خاوند نصف جائیداد کا مالک ہے اولاد ہو تو چوتھا حصہ ملے گا اگرچہ اولاد الاولاد ہی ہے اور اس سے بھی نیچے ہو تو بھی یہی حکم ہے۔

”من بعد وصیة یوصی او دین“<sup>④</sup> اس مسئلہ پر گفتگو گزر چکی ہے۔

”ولهن الربع مما ترکن ان لم یکن لکم ولد فان کان لکم

- ① اللہ پاک تخلیق اشیاء سے پہلے ہی ان کو جانتے ہیں اور جو کچھ آئندہ کرتا ہے اس کا بھی اندازہ اس نے کر رکھا ہے۔ اس میں فرقہ قدریہ کا رد ہے جن کا عقیدہ ہے کہ تخلیق اشیاء سے قبل اللہ پاک ان کو نہیں جانتے ان اشیاء کے وقوع پذیر ہونے کے بعد وہ اللہ کے علم میں آتی ہیں ”تدبر ولا تغفل“۔
- ② اے خاوندو! تمہارے لیے تمہاری بیویوں کے مال سے نصف مال ملے گا بشرطیکہ ان کی اولاد نہ ہو۔
- ③ اگر ان کی اولاد ہے (خواہ اس خاوند سے یا پہلے خاوند سے) تو تمہارا چوتھا حصہ ہوگا۔
- ④ یہ مال اس وقت ملے گا جب قرضہ اور وصیت پوری کر دی جائے۔

ولد فلهن الثمن مما ترکتم من بعد وصیة تو صون بها اودین“<sup>①</sup>۔ یہ حصہ اولاد ہونے کی صورت میں ہے اور نہ ہونے کی صورت میں ہے ایک بیوی بھی اسی حصے کی مستحق ہے اور ایک سے زائد ہوں تو پھر بھی اسی کی حق دار ہیں اس میں کوئی اختلاف نہیں ہے۔ وصیت اور دین کا اختلاف پہلے گزر چکا ہے۔ ”وان کان رجل یورث کلالۃ“<sup>②</sup> رجل سے مراد میت ہے اور یورث ورث کا مجہول ہے اور اورث کا مجہول نہیں ہے اور یہ کان کی خبر ہے اور کلالۃ یورث کی ضمیر سے حال ہے اس کے علاوہ دوسری تراکیب بھی ہیں۔ کلالۃ تکللہ النسب کا مصدر ہے جس کا معنی ہوتا ہے احاطہ کر اسی لیے تاج کو بھی اکلیل کہا گیا ہے کیونکہ وہ سر کا احاطہ کر لیتا ہے کلالہ سے مراد وہ میت ہے جس کی نہ اولاد ہو نہ باپ ہو۔ حضرت ابو بکرؓ عمرؓ علیؓ رضی اللہ عنہم اور جمہور اہل علم کا یہی قول ہے اور یہ خیال کتاب العین کے مصنف کا ابو منصور لغوی، ابن عرفہ، قتیبی، ابو عبید اور ابن انباری کا بھی ہے اور یہ بھی منقول ہے کہ یہ اجماعی مسئلہ ہے۔

حافظ ابن کثیر فرماتے ہیں اہل مدینہ، اہل کوفہ، اہل بصرہ کا بھی یہی قول ہے اور یہی قول سات قاضیوں اور آئمہ اربعہ کا بھی ہے اور جمہور سلف و خلف بلکہ تمام لوگوں کا ہے اور کئی آئمہ نے اس پر اجماع نقل کیا ہے اس بارے میں ایک حدیث مرفوع بھی منقول ہے۔ اھ۔

ابو حاتم اور اثرم نے ابو عبیدہ سے نقل کیا ہے کہ جس میت کا وارث نہ ہو باپ نہ ہو یا بیٹا نہ ہو یا بھائی نہ ہو وہ اہل عرب کے ہاں کلالۃ ہے۔ ابو عمر اور ابن عبدالبر نے

① عورتوں کے لیے چوتھا حصہ ہے اس مال سے جو تم نے چھوڑا اگر تمہاری اولاد نہ ہے اور اگر تمہاری اولاد ہے تو ان کے لیے آٹھواں حصہ ہے وصیت اور قرضہ ادا کرنے کے بعد۔

② اگر وہ آدمی جس کی وراثت تقسیم کی جا رہی ہے کلالہ ہے (اس کا حکم آ رہا ہے)



کہا ہے کہ کلالہ کی تفسیر میں یہاں ابو عبیدہ کا باپ اور بیٹے کے ساتھ بھائی کا ذکر کرنا غلط ہے جس کی کوئی دلیل نہیں ہے اور یہ کسی سے بھی منقول نہیں ہے اور یہ جو حضرت ابوبکر اور عمر سے منقول ہے کہ کلالہ وہ ہے کہ جس کی صلبی اولاد نہ ہو اس سے ان کا رجوع ثابت ہے۔ ابن زید فرماتے ہیں کہ کلالہ زندہ اور مردہ دونوں کا نام ہے۔ قرابت کا نام بھی انہوں نے کلالہ رکھا ہے کیونکہ انہوں نے میت کو ہر جانب سے احاطہ کیا ہے اور وہ اس میں سے نہیں ہوتے اور وہ ان میں سے نہیں ہوتا ہے بخلاف بیٹے اور باپ کے وہ اس کے دو طرف ہوتے ہیں جب وہ نہ ہوں تو نسب کنارے میں ہو جاتا ہے۔ بعض نے کہا ہے کہ کلالہ کلال سے ماخوذ ہے اور اس کا معنی ہوتا ہے تھکا دینا گویا کہ اس نے دور سے اور تھکا کر وارث کو میراث دی ہے۔ ابن کا خیال ہے کہ کلالہ چچا کے دور والے بیٹے ہیں قصہ مختصر یہ کہ جس نے یورث (راء مشدد اور زیر سے) پڑھا ہے جیسا کہ بعض اہل کوفہ کا خیال ہے یا مختصر پڑھا ہے جیسے کہ حسن اور ایوب کا خیال ہے اس نے کلالہ کو قرابت بنا دیا ہے اور جس نے یورث (راء کی زیر سے) پڑھا ہے جیسا کہ جمہور کا خیال ہے اس صورت میں احتمال ہے کہ کلالہ میت ہے اور یہ بھی احتمال ہے کہ قرابت ہے۔ حضرت علی ابن مسعود زید بن ثابت ابن عباس اور شعبی سے منقول ہے کہ کلالہ وہ ہے جو اولاد اور باپ کے علاوہ ورثاء ہوں۔ طبری نے کہا ہے کہ صحیح بات یہ ہے کہ کلالہ وہ لوگ ہیں جو میت کے وارث ہوتے ہیں اولاد اور باپ کے علاوہ کیونکہ حضرت جابر سے مروی ہے کہ وہ کہتے ہیں میں نے آنحضرت سے عرض کیا کہ میں کلالہ ہوں کیا میں سارا مال (اللہ کی راہ میں) خرچ کر دوں۔ آنحضرت نے فرمایا نہیں۔ عطاء نے کہا ہے کہ کلالہ کا معنی مال ہے۔ ابن عربی نے کہا ہے کہ یہ قول ضعیف بلا دلیل ہے۔

صاحب کشف نے کہا ہے کہ کلالہ کے تین مصداق ہیں۔ (۱) جس

نے پیچھے نہ اولاد چھوڑی نہ باپ۔ (۲) اور اس پر جس کی نہ اولاد ہے نہ

باپ۔<sup>①</sup> (۳) اس کا اطلاق اس رشتہ داری پر بھی ہوتا جو نہ اولاد کی طرف سے ہونہ باپ کی طرف سے ”او امرأة“ یہ رجل یورث پر معطوف ہے جو قیود وہاں ہیں یہاں بھی مراد ہیں اصل عبارت یہ ہوگی۔ ”وامرأة تورث کلالہ“ ”ولہ اخ او أخت“ سعد بن ابی وقاص نے ”أخت من ام“ پڑھا ہے اور ابھی ذکر آ رہا ہے جنہوں نے اس کو ان سے روایت کیا ہے۔ ”فلکل واحد منهما السدس“<sup>②</sup> قرطبی فرماتے ہیں کہ علماء کا اتفاق ہے کہ یہاں اخوة سے مراد ماں میں شریک بھائی ہیں اس میں بھی اتفاق ہے کہ ماں باپ میں شریک بھائی یا صرف باپ میں شریک بھائی کے لیے یہ حصہ نہیں ہے اس اجماع سے معلوم ہوتا ہے کہ قول باری تعالیٰ ”وان کان لہ اخوة رجالاً ونساء“ میں ”اخوة لا بوین یالاب“ مراد ہیں۔

یعنی ماں باپ میں شریک بھائی یا باپ میں شریک بھائی مراد ہیں اور ”ولہ اخ او أخت“ میں ضمیر مفرد اسی لیے لائی گئی ہے کہ دونوں کا ایک ہی حکم ہے جیسا کہ اہل عرب کا طریقہ ہے کہ وہ جب دو ایسے اسموں کو ذکر کرتے ہیں جو حکم میں برابر ہوں تو ان کی طرف لوٹنے والی ضمیر کو وہ مفرد لاتے ہیں جیسا کہ قول باری تعالیٰ ہے: ”واستعینوا بالصبر والصلوة وانہا لکبیرة“ میں اور قول باری تعالیٰ ”یکنزون الذهب والفضة ولا ینفقونها فی سبیل اللہ“ میں ہے۔<sup>③</sup> اور کبھی

① یہاں پہلی اور دوسری صورت میں کوئی فرق مجھے محسوس نہیں ہوا یا تو درمیان میں سے کوئی لفظ ساقط ہو گیا ہے یا پھر علامہ زحشری (وفات ۵۳۸) سے تسامح ہو گیا ہے۔ زحشری کے علاوہ اس انداز کی تقریر کسی نے بھی نہیں کی ہے اور پہلا معنی ہی صحیح ہے واللہ اعلم۔

② کلالہ کا وارث ایک بھائی ہو یا ایک بہن تو ہر ایک کو چھٹا حصہ ملے گا۔

③ صبر اور نماز کے ذریعے اللہ سے استعانت طلب کرو اور وہ بھاری ہے یہاں ”ہا“ کی ضمیر مفرد ہے پہلے دو چیزوں کا ذکر ہے اور ضمیر مفرد لائی گئی ہے۔ دوسری مثال یہ دی ہے کہ جو لوگ سونا چاندی جمع کرتے ہیں اور اس کو اللہ کی راہ میں خرچ نہیں کرتے (ان کو عذاب الیم کی بشارت دے دو) یہاں بھی ”ینفقونها“ میں ”ہا“ ضمیر مفرد ہے جب کہ پہلے دو چیزوں کا ذکر ہے۔

کبھی تشنیہ بھی ذکر کر دیا جاتا ہے جیسے اس آیت میں ہے ”وإن كان غنياً أوفقيراً فالله أولى بهما“<sup>①</sup> میں ہے۔

”فان كانوا اكثر من ذلك فهم شركاء في الثلث“ ذلک کا اشارہ ”ولہ أخ أو أخت“ کی طرف ہے یعنی ایک بھائی اور ایک بہن ہے۔ ایک بھی زائد ہو (تو وہ ثلث میں شریک ہوں گے) اس کی صورت یہ ہے کہ موجود (وارث) دو ہوں یا زائد دونوں مذکر ہوں یا دونوں مؤنث ہوں یا ایک مذکر دوسرا مؤنث ہو۔ اور اسی سے استدلال کیا گیا ہے کہ مذکر اس مؤنث کی طرح ہے جو اخوة لام میں سے ہے<sup>②</sup> کیونکہ اللہ تعالیٰ نے ان سب کو ثلث میں شریک کیا ہے اور مؤنث پر مذکر کی فضیلت کا ذکر نہیں کیا جیسا کہ بیٹوں اور ماں باپ میں شریک یا باپ میں شریک بھائیوں کے بارے میں کیا ہے۔ قرطبی نے کہا ہے کہ یہ علماء کا اتفاقی مسئلہ ہے اور اس آیت نے یہ بھی بتایا ہے کہ جب اخوة لام کے ساتھ مسئلہ مکمل ہو جائے تو وہ اخوة لابون یا اخوة لاب سے مقدم ہیں اور یہ مسئلہ ہمارے میں ہوگا جس کی صورت یہ ہے کہ میت کے وارث ”زوج“ ماں دو بھائی ماں جائے اور اخوة لابون“ ہوں اور اس کی دلیل یہ ہے کہ یہاں وہ شرط پائی گئی ہے جس کی موجودگی میں اخوة لام وارث ہوتے ہیں وہ یہ ہے کہ میت کلالہ ہے۔

اس کی تائید اس حدیث سے بھی ہوتی ہے کہ ”اہل فرائض کو ان کے حصے دے دو اور جو بیچ جائے وہ قریبی مذکر کے لیے ہے“۔ (بخاری و مسلم وغیرہ) علامہ شوکانی نے فتح القدر میں کہا ہے کہ ہم نے اپنے رسالے ”المباحث الدرر فی المسألة الحماریة“ میں بتا دیا ہے کہ اس آیت اور حدیث کی اس مسئلے پر واضح دلالت موجود ہے اس مسئلہ

① اگر وہ مالدار ہو یا فقیر پس اللہ تعالیٰ ان کے زیادہ لائق ہے یہاں ”بہما“ میں تشنیہ کی ضمیر ہے۔

② ”اخوة لام“ ماں میں شریک بھائی ”اخوة لاب“ باپ میں شریک بھائی ”اخوة لابون“ ماں باپ میں شریک بھائی۔

میں صحابہ اور تابعین وغیرہ کا اختلاف مشہور ہے۔

”من بعد وصیة یوصی بہا اودین“ اس جملے کی تفصیل گزر چکی ہے۔  
 ”غیر مضار“ یعنی میت وصیت میں ورثہ کو نقصان دہ صورتوں میں سے کسی صورت کا ارتکاب کر کے تکلیف نہ دے جیسا کہ وہ کسی کے حق میں ویسے ہی اقرار کرے یا وہ محض ورثہ کو تکلیف دینے کی غرض سے وصیت کرے یا وہ کسی بھی وارث کے لیے وصیت کر جائے یا غیر وارث کے لیے مگر ثلث سے زائد اور دیگر وارثوں نے اسے اجازت نہیں دی ہو اور یہ قید (غیر مضار کی) وصیت اور دین دونوں کی طرف راجع ہے جب یہ دونوں کی قید ہے تو مرنے والا جو بھی کسی کے لیے قرضے کا اقرار کرے یا ممنوع وصیت کا یا اس وصیت کا جس کا مقصد صرف ورثہ کو تکلیف دینا ہے ایسی تمام چیزیں باطل اور مردود ہوں گی ان میں سے کوئی بھی نافذ العمل نہیں ہوگی۔ خواہ وہ ثلث یا ثلث سے کم کی وصیت ہو اور قرطبی فرماتے ہیں کہ علماء کا اتفاق ہے کہ وارث کے حق میں وصیت جائز نہیں ہے۔ اھ

اور یہ قید یعنی عدم ضرر کی مذکورہ تمام چیزوں ”وصیت ودین“ کے لیے ہے۔  
 ابوالسعود نے اپنی تفسیر میں کہا ہے کہ اس مقام پر قید خصوصی اس لیے لگائی ہے کیونکہ عموماً ورثہ کا خیال ہوتا ہے کہ میت انکے حق میں کوتاہی کرے گی۔ ”وصیة من اللہ“ ”یوصیکم بذلک وصیة“ کا مفعول مطلق ہونے کی بنا پر منصوب ہے جیسے ”فریضة من اللہ“ میں ہے۔ ابن عطیہ کا خیال ہے وصیة کا عامل مضار ہے اس صورت میں معنی یہ ہوگا کہ اسکے ساتھ یا اس کے سبب تکلیف واقع ہو۔ اس کا وقوع اس پر مجازاً ہے اس صورت میں وصیة مفعول بہ ہوگا کیونکہ اسم الفاعل کا ذوالحال پر اعتماد ہے یا یہ معنوی لحاظ سے منفی ہے۔ لہذا یہ مضار کا مفعول بہ بن سکتا ہے۔

اور حسن نے وصیة من اللہ کو مجرور پڑھا ہے کہ اسم الفاعل کی اس کی طرف اضافت ہو رہی ہے جیسے یہ مثال ہے ”یا سارق اللیلة اهل الدار“ واللہ علیم حلیم

اللہ تعالیٰ کی طرف سے وصیت ہونے میں دلیل ہے اس بات کی کہ اللہ تعالیٰ نے اپنے بندوں کو ان مذکورہ تفصیل کے ساتھ فرائض کے بارے میں وصیت کی ہے اور جو وصیت ان تفصیل کے خلاف ہوگی اس سے اللہ کی وصیت مقدم ہے جیسے وہ وصایا جن میں بعض ورثاء کو بعض پر فوقیت دی گئی ہو یا ایسی وصیت جو مشتمل ہو ان کو کسی طرح کی بھی تکلیف و نقصان دینے کے لیے۔ اور کئی احادیث میں وصیت کے ذریعے نقصان پہنچانے کی شدید مذمت آئی ہے حضرت ابن عباس رضی اللہ عنہما فرماتے ہیں کہ یہ کبیرہ گناہ ہے۔

نسائی، بیہقی، ابن جریر، ابن منذر اور دیگر لوگوں نے اسے بیان کیا ہے اور اس کی سند صحیح ہے۔ امام احمد، عبید بن حمید، ابوداؤد، ترمذی (ترمذی نے اس کو حسن بھی کہا ہے) ابن ماجہ (آئندہ الفاظ حدیث ابن ماجہ کے ہیں) اور بیہقی نے ابو ہریرہ سے نقل کیا ہے کہ آنحضرت ﷺ نے فرمایا کہ آدمی ستر سال تک (تقریباً) اعمال صالحہ کرتا ہے پھر جب وہ وصیت کرتا ہے اور اس میں ظلم کر جاتا ہے تو اس کا خاتمہ برے عمل پر ہوتا ہے تو وہ دوزخ میں چلا جاتا ہے اور آدمی زندگی بھر (مثلاً ستر سال) بے عمل رہتا ہے اپنی وصیت میں انصاف کرتا ہے اچھے خاتمہ کی وجہ سے وہ جنت میں داخل ہو جاتا ہے۔

جناب ابو ہریرہ رضی اللہ عنہ نے کہا کہ قرآن پڑھ کر دیکھ لو "تلك حدود الله الخ"

اس حدیث کی سند میں شہر بن حوشب ایک راوی ہے جس کو امام احمد اور ابن معین نے ثقہ قرار دیا ہے۔ امام نسائی کی رائے ہے کہ وہ قوی نہیں ہے۔ ابو حاتم نے کہا کہ وہ کمزور ہے ابن عون نے کہا ہے کہ لوگوں نے اس کو چھوڑ دیا ہے۔

فائدہ: قاضی محمد بن علی شوکانی نے اپنی مختصر کتاب "الدرالبیہ" میں زیر عنوان کتاب المواریث لکھا ہے کہ احکام میراث کتاب اللہ میں بڑی تفصیل سے بیان ہوئے ہیں۔ اولاً اصحاب الفروض میں مال تقسیم ہوگا جو بیچ جائے گا وہ عصبہ کا حق ہے اور بہنیں بیٹیوں کے ساتھ عصبہ ہیں اور پوتی بیٹی کے ساتھ چھٹے حصے کی مستحق ہے دوثلث مکمل



کرنے کے لیے یہی حصہ اخت لاب کا ہے۔ اخت لابوین کے ساتھ جدہ اور جدات کا چھٹا حصہ ہے بشرطیکہ میت کی ماں نہ ہو۔ یہی حصہ دادا کا ہے ان کے ساتھ جن کے ساتھ وہ ساقط نہیں ہوتا۔ اخوت اور اخوات کا بیٹے پوتے کے ساتھ کوئی حصہ نہیں ہے جب وہ دادا کے ساتھ آئیں تو اس میں اختلاف ہے۔ اور وہ بیٹیوں کے ساتھ وارث ہوتے ہیں سوائے اخوة لام کے۔ اخ لابوین کی موجودگی میں اخ لاب وارث نہیں ہوتا اور ذوالارحام<sup>①</sup> بھی وارث ہوتے ہیں اور وہ بیت المال سے مقدم ہیں |

اگر فرائض میں مزاحمت (کمی) ہو جائے تو عول پر عمل ہوگا۔<sup>②</sup> لعان والی عورت کی اولاد اور زانیہ کی اولاد اپنی ماں اور اس کی قرابت سے وراثت پائے گی اور ان کی ماں ان کی وارث ہوگی۔ بچہ جب تک آواز نہ نکالے وارث نہیں ہوتا اور عتیق کی وراثت معتق کو ملے گی اور وہ عصبات کی وجہ سے ساقط ہو جاتا ہے اور اہل حصص کے بعد بچا ہوا اس کا ہے۔ ولاء کی بیع اور ہبہ حرام ہے۔ دولتوں والے (مسلم و کافر) آپس میں وارث نہیں ہوتے، قاتل مقتول کا وارث نہیں ہوتا۔ اھ

شوکانی نے اس کی شرح الدراری المصیۃ میں کہا ہے کہ وراثت کی جو تفصیل کتاب عزیز میں ہیں وہ بالکل ظاہر ہیں جس کو بیان کرنے کا ہمارا کوئی ارادہ نہیں ہے اور ہم نے صرف وہ تفصیل بیان کی ہیں جو سنت اور اجماع سے ثابت ہیں اور جن

① وراثت پانے والوں کی تین اقسام ہیں۔ (۱) اصحاب الفروض: جن کے حصص کتاب اللہ میں متعین ہو چکے ہیں۔ (۲) عصبات: اصحاب الفرائض جب اپنے حصص لے لیں تو بقیہ مال کے مالک عصبات ہیں یا صاحب فرض نہ ہو تو وہ سارے مال کے وارث ہوتے ہیں۔ (۳) ذوالارحام: اصحاب الفرائض اور عصبات کے علاوہ وہ قریبی رشتہ دار ہوتے ہیں۔

② اہل حصص زیادہ ہوں اور مسئلہ کی تقسیم ان پر پوری نہ ہوتی ہو تو اہل حصص کے تھوڑے تھوڑے حصص کم کر کے مسئلہ کو صحیح کرنے کا نام عول ہے۔

مسائل کی کوئی دلیل نہیں ہے انہیں صرف رائے سمجھ کر چھوڑ دیا ہے جیسا کہ اس کتاب میں ہمارا یہی طریقہ ہے اور محض خیال و رائے تدوین کی صلاحیت نہیں رکھتی۔ دلیل نہ ہونے کی بنا پر عالم کی رائے اور اجتہاد ہوتا ہے ایک عالم کا اجتہاد دوسرے عالم پر کوئی دلیل نہیں ہے جب کتاب اللہ اور ہمارے بیان کردہ مسائل آپ کے ذہن میں آگئے ہیں تو یوں سمجھیں کہ کتاب و سنت میں بیان کردہ علم الوراثة کو آپ نے سمجھ لیا ہے ان کی روشنی میں دوسرے مسائل کو بھی قیاس سے معلوم کرنے کی کوشش کریں اور حدیث معاذ کی رو سے قیاس کر لیں۔ اھ

اس حدیث کو امام ترمذی (المتوفی ۹۷۲ھ) ابو داؤد (المتوفی ۲۷۲ھ) احمد (المتوفی ۲۴۱ھ) اور دارقطنی (المتوفی ۳۸۵ھ) نے نقل کیا ہے یہ حدیث ضعیف ہے (ابن حزم) اس حدیث کی دو سندیں ہیں دونوں ضعیف ہیں (ابن طاہر) حافظ ابن حجر (المتوفی ۸۵۴ھ) نے کہا ہے کہ امام بخاری (المتوفی ۲۵۶ھ) نے کہا ہے کہ اس حدیث کی سند میں حارث بن عمرو اس کے مشائخ اور اس کا شاگرد سب ضعیف ہیں (تلخیص بحوالہ تحفۃ الاحوذی ج ۲ ص ۱۷۶) بعض ائمہ نے کہہ دیا ہے کہ یہ حدیث متواتر ہے مگر یہ ان کا دعویٰ بلا دلیل ہے کیونکہ سوائے ابوعون کے حارث سے بیان کرنے والا کوئی نہیں ہے۔ یہ حدیث تو غریب ہے متواتر کیسے ہوئی؟ امام ابن قیم (المتوفی ۷۵۱ھ) نے اس کی صحت ثابت کرنے کی بڑی کوشش کی ہے مگر حافظ عبدالرحمان مبارکپوری (المتوفی ۱۳۵۲ھ) نے کہا ہے کہ پھر بھی حدیث کی صحت ثابت نہیں ہوتی ہے۔ میری اس کاوش کا یہ معنی نہیں ہے کہ قیاس و اجتہاد ٹھیک نہیں ہے بلکہ قیاس کرنا اور اجتہاد کے ذریعے مسائل کا اثبات بالکل درست ہے۔ حدیث میں آتا ہے جناب ابو ہریرہ نے کہا کہ آنحضرت ﷺ نے فرمایا: ”اذا حکم الحاكم فاجتهد فاصاب فله اجر ان و اذا حکم فأخطأ فله اجر واحد“ (ترمذی ابواب الاحکام) کہ جب حاکم اپنی سوچ اور اجتہاد سے فیصلہ کرے اور فیصلہ صحیح ہو تو اس کو دو اجر ملتے ہیں اگر غلط ہو جائے تو ایک اجر ضرور ملتا ہے۔

## آیت نمبر 6:

﴿ يَا أَيُّهَا الَّذِينَ آمَنُوا ﴾ (۱۹) ہے۔

آیت کا مفہوم سبب نزول کے ذکر سے واضح ہوگا اور سبب نزول بخاری وغیرہ میں حضرت ابن عباس سے اس طرح منقول ہے کہ جب کوئی آدمی مر جاتا ہے تو اس کے اولیاء اس کی عورت کے زیادہ حق دار ہوتے تھے اگر ان میں سے کوئی چاہتا تو خود اس سے شادی کر لیتا اگر اولیاء چاہتے تو کہیں اور جگہ اس کی شادی کر دیتے اور اگر چاہتے تو اس کی بالکل شادی نہ کرتے وہ اس کے اہل سے اپنے آپ کو زیادہ حق دار سمجھتے تھے اس پر یہ آیت نازل ہوئی۔ اسی آیت کی تفسیر میں ابن عباس رضی اللہ عنہما سے ابو داؤد میں آتا ہے کہ ایک آدمی اپنے قرابتدار کی عورت کا وارث ہوتا تھا پھر وہ اس کو روکے رکھتا یہاں تک کہ وہ مر جاتی یا مہر چھوڑ دیتی۔

ابن جریر اور ابن ابی حاتم نے بھی ابن عباس رضی اللہ عنہما سے نقل کیا ہے کہ اگر عورت حسین ہوتی تو اس سے شادی کر لیتا اور اگر وہ بد عورت ہوتی تو اس کو روکے رکھتا کہ وہ مر جائے تو اس کا وارث بن جائے۔ مختلف الفاظ سے یہ سبب نزول مروی و منقول ہے۔ تمہیں جائز نہیں کہ تم عورتوں کے جبراً وارث بنو اور نہ ہی حلال ہے کہ تم انہیں روکو کسی دوسرے سے شادی کرنے سے تاکہ جو کچھ تم نے ان کو دیا ہے اس میں سے کچھ لے لو یعنی تم ان کی میراث لے لو جب وہ مریں یا پھر جب تم انہیں نکاح کی اجازت دو تو وہ تمہیں اپنا مہر دے دیں۔

زہری اور ابو بکر نے کہا ہے کہ اہل عرب کی عادت تھی کہ جب ان کا کوئی آدمی فوت ہو جاتا اور اس کی بیوی ہوتی تو اس کا بیٹا (جو اس عورت سے نہ ہوتا) اس پر کپڑا ڈال دیتا یا کوئی دوسرا قریبی رشتہ دار یہ کام کر لیتا تو وہ اس کا زیادہ استحقاق رکھتا تھا اس کی ذات سے بھی اور اس کے اولیاء سے بھی۔ اگر وہ چاہتا تو میت کے دیئے ہوئے مہر پر اکتفا کرتے ہوئے خود نکاح کر لیتا اور اگر چاہتا تو کسی سے نکاح کر دیتا اور

مہر خود وصول کر لیتا اور اسے کچھ نہ دیتا اور اگر چاہتا تو اس کو اسی طرح ہی رکھتا کہ وہ مجبور ہو کر میت سے ملنے والی وراثت اسے دے دیتی یا وہ مرجاتی تو یہ اس کا وارث بن جاتا تو یہ آیت نازل ہوئی۔ بعض نے کہا ہے کہ یہ شوہروں کو خطاب ہے جب وہ ان کو بدسلوکی سے روکیں ان کی وراثت میں طمع کرتے ہوئے یا وہ مہر کا کچھ حصہ فدیہ میں دے دیں۔ ابن عطیہ نے اسی تفسیر کو پسند کیا ہے اور یہ ارشاد الہی ”الا ان این یاتین بفاحشة مبینة“<sup>①</sup> ان کی دلیل ہے کیونکہ جب وہ برائی کا ارتکاب کرے گی تو ولی اس کو روکنے کا مجاز نہیں ہے یہاں تک کہ وہ اپنا مال لے جائے۔ یہ اجتماعی مسئلہ ہے اور یہ خاوند کے لیے جائز ہے۔

حسن بصری نے کہا ہے کہ جب باکرہ زنا کرے تو اسے سو کوڑا لگایا جائے اور جلاوطن کیا جائے اور جو کچھ اس نے خاوند سے لیا ہے واپس کرے۔ ابو قلابہ فرماتے ہیں کہ جب کسی آدمی کی بیوی زنا کرے تو وہ اس کو تکلیف دے سکتا ہے اور اس پر سختی کر سکتا ہے یہاں تک کہ وہ فدیہ دے دے۔ سدی کا فرمان ہے کہ جب وہ یہ کام کر لیں تو ان سے مہر لے لو۔ کچھ لوگوں کا خیال ہے کہ اس سے گفتگو اور گھریلو ماحول کی خرابی مراد ہے خواہ قولاً یا فعلاً۔

امام مالک اور بعض اہل علم کا خیال ہے کہ بد زبان عورت سے خاوند سارا مال لے سکتا ہے۔ یہ ساری تقریر اسی صورت میں ہے کہ ”ولا تعضلوھن“ میں خطاب مردوں سے ہے۔ شان نزول کے سبب کے بیان میں آپ کو معلوم ہو چکا ہے کہ ”لا تعضلوھن“ میں انہیں کو خطاب ہے جن کو ”لا یحل لکم ان ترثوا النساء کرهاً“ میں ہے تو معنی یہ ہوگا کہ تمہیں کوئی حق نہیں ہے کہ تم ان کو شادی سے روکو اور اس کے ذریعے تم ان کا کچھ مال کھا جاؤ یعنی جو کچھ ان کے مورث نے دیا ہے الا یہ کہ وہ فاحشہ مبینہ کا ارتکاب کر بیٹھیں پھر تم ان کو روک سکتے ہو ازواج سے۔

① الا یہ کہ وہ کوئی واضح فاحشہ کی مرتکب ہوں۔

اس تفسیر میں جو تعسف و کج روی ہے وہ کسی سے مخفی نہیں ہے نیز ایسی فاحشہ عورت کو نکاح سے روکنا اور زنا سے محفوظ رہنے سے روکنا جائز نہیں ہے جیسے ”لا تعضلوہن“ میں اولیاء سے خطاب ماننے میں تعسف ہے اسی طرح ”لا یحل لکم ان ترثوا النساء“ میں ازواج (شوہروں) کو خطاب ماننے میں بالکل تعسف ہے جب کہ یہ ہمارے بیان کردہ شان نزول کے بھی خلاف ہے۔ بہت بہتر یہ ہے کہ ”لا یحل لکم“ میں مسلمانوں سے خطاب مان لیا جائے یعنی اے مسلمانو! تمہارے لیے یہ جائز و حلال نہیں ہے کہ تم جبراً عورتوں کے وارث بنو جیسا کہ زمانہ جاہلیت میں کیا جاتا تھا۔

حاصل یہ کہ اے مسلمانو! تم اپنی ازواج کو اپنے پاس روک کر نہ رکھو جب کہ تمہیں ان میں کوئی رغبت و محبت بھی نہیں ہے بلکہ اس لیے روکتے ہو کہ وہ اپنی جان بخشی اور آزادی کے لیے اور تمہاری ملک میں نہ رہنے کی وجہ سے (جب کہ تم انہیں ناپسند بھی کرتے ہو) تمہیں مہر واپس کر دیں الا یہ کہ وہ فاحشہ مبینہ کی مرتکب ہوں پھر تمہارے لیے جائز ہے کہ دیا ہوا کچھ مال لے کر خلع کر لو۔

آیت نمبر 7:

﴿وعاشروہن بالمعروف﴾<sup>①</sup> (۱۹) ہے۔

معروف کا وہی معنی ہے جو شریعت اور اہل شرع کے ہاں معروف ہے یعنی اچھی زندگی گزارنا اور یہ شوہروں سے خطاب ہے یا عام ہے یہ حکم شوہروں کے اختلاف کے ساتھ مختلف ہوتا ہے یعنی یہ حکم مالدار، فقر و غربت، بلندی اور کمینگی کے اعتبار سے ہوگا اگر کسی وجہ سے (علاوہ فاحشہ مبینہ کے اور نشوز کے) تم انہیں کراہت کی نگاہ سے دیکھتے ہو ”فعسی ان تکرہوا شیئا ویجعل اللہ فیہ خیراً کثیراً“<sup>②</sup> یعنی

① ان کے ساتھ اچھی زندگی گزارو۔

② تو ہو سکتا ہے کہ تم ایک شی کو ناپسند سمجھتے ہو مگر اللہ تعالیٰ اس میں بہت خیر و دیت فرمادے۔



ہوسکتا ہے کہ یہ معاملہ تمہاری پسندیدہ شی کی طرف لوٹ آئے کراہت ختم ہو جائے اور وہ محبت میں بدل جائے تو اس میں خیر کثیر ہو جائے یعنی اس کی صحبت ہمیشہ رہے اور اس سے اولاد حاصل ہوتی رہے اس صورت میں (قانونی اعتبار سے) جزاء محذوف ہوگی جس پر اس کی علت کے ساتھ دلالت کی جاتی ہے یعنی ”فان کرہتموہن فاصبروا ولا تفارقوہن بمجرد هذه النفرة فعسى ان تکرہوا شیئا یجعل اللہ فیہ خیراً کثیراً“<sup>①</sup> بعض نے کہا ہے کہ آیت میں حکم ہے کہ بیوی کو ناپسندیدگی کی حالت میں بھی روکے رکھو مگر یہ حکم مندوب ہے کیونکہ جب وہ اس کی صحبت کو مکروہ سمجھتا ہے اور حصول ثواب کی خاطر وہ کراہت کو بھی برداشت کرتا ہے اور اس پر خرچہ بھی کرتا ہے اور اس کے ساتھ اچھی طرح زندگی گزارتا وہ دنیا میں بھی اچھی تعریف کا مستحق ہے اور آخرت میں بھی بہت زیادہ ثواب کا حق دار ہے۔

آیت نمبر 8:

﴿وان اردتم استبدال زوج ﴿ای زوجة﴾ مکان زوج اخری  
وآیتیم احدان قنطاراً﴾ (۲۰) ہے۔<sup>②</sup>

یہاں قنطار سے مال کثیر مراد ہے اور یہ آیت مہر کے زیادہ سے زیادہ ہونے کی دلیل ہے (مگر حسب استطاعت) ”فلا تاخذوا منہ شیئا“ بعض کا خیال ہے کہ یہ آیت محکم ہے اور بعض کا خیال ہے کہ سورہ بقرہ کی آیت ”ولا تاخذوا مما

① اگر تم ان عورتوں کو ناپسند کرتے ہو تو صبر کرو صرف اس نفرت سے ان کو اپنے سے الگ نہ کرو ہوسکتا ہے تم ایک شی کو ناپسند سمجھتے ہو مگر اس میں اللہ پاک بہت خیر ودیعت فرمادے۔ یہاں ”فاصبروا“ ہے جو محذوف تھی۔

② یعنی اگر تم ایک بیوی کی جگہ دوسری بیوی سے نکاح کرنا چاہو اور تم اس کو بطور مہر ایک خزانہ بھی دے چکے ہو تو پھر اس کی واپسی کا مطالبہ کرنا صحیح نہیں ہے۔

آتیموہن شیئاً الا ان یخافا الا یقیما حدود اللہ“<sup>①</sup> سے یہ آیت منسوخ ہے۔ حقیقت یہ ہے کہ یہ دونوں آیات محکم (غیر منسوخ) ہیں اور یہاں مراد غیر مختلفہ ہے کہ اس سے کچھ نہ لیا جائے۔<sup>②</sup>

آیت نمبر 9:

﴿ولا تنکحوا ما نکح آباءکم من النساء﴾ (۲۲)<sup>③</sup> ہے۔

زمانہ جاہلیت میں یہ رواج تھا کہ لوگ اپنے باپ کی منکوحہ سے (جب باپ مر جاتا) شادی کر لیتے تھے۔ اس آیت میں اس فعل سے روک دیا گیا ہے۔ یہاں سے ان نکاحوں کا بیان شروع ہو رہا ہے جو حرام ہیں اور جو حرام نہیں ہیں ”الا قد سلف“<sup>④</sup>۔ یہ استثناء منقطع ہے معنی یہ ہوگا لیکن زمانہ جاہلیت میں جو کچھ گزر چکا ہے اس سے بچو اور اس کو چھوڑ دو۔ بعض کا خیال ہے کہ الا بمعنی بعد ہے عبارت یہ ہوگی بعد ما سلف۔ بعض کا خیال ہے یہ عبارت اس طرح ہے ”ولا ما سلف“ بعض کا خیال ہے کہ یہ ”ما نکح آباءکم“ سے استثناء متصل ہے جو تحریم میں مبالغہ بولا گیا ہے۔ یہ کلام تعلیق بالمحال کے قبیل سے ہے معنی یہ ہوگا کہ اگر تمہیں گزری ہوئی عورتوں سے نکاح کی طاقت ہے تو کر لو صرف

① تم نے جو کچھ اپنی بیویوں کو دیا ہے ان سے بالکل کچھ نہ لیا جائے الا یہ کہ وہ دونوں میاں بیوی حدود اللہ قائم رکھنے میں اندیشہ محسوس کریں تو پھر کچھ لینا چاہیں تو لے لیں۔

② یعنی سورہ نساء کی آیت میں مطلقہ کا حکم ہے اور سورہ بقرہ کی آیت میں مختلفہ (خلع کرنے والی) کا حکم ہے دونوں کے محل جدا جدا ہیں۔

③ ان عورتوں سے نکاح نہ کرو جن سے تمہارے آباء نکاح کر چکے ہیں۔

④ ہاں جو نکاح پہلے گزر چکے ہیں وہ معاف ہیں۔ اہل عربیت کے ہاں جس الا کو لکن سے تعبیر کیا جائے اس کا مطلب ہوتا ہے الا کا مابعد ماقبل کے حکم میں داخل نہیں ہے اس کو استثناء منقطع کہا جاتا ہے جہاں مابعد ماقبل میں داخل ہو اس کا نام استثناء متصل ہوتا ہے۔

لیے حلال ہیں۔ جناب عبدالرزاق ابن شیبہ احمد حاکم (انہوں نے اس کی تصحیح بھی کی ہے) اور بیہقی نے اپنی سنن میں حضرت براء سے نقل کیا ہے کہ میں اپنے ماموں سے ملا ان کے ہاتھ میں ایک جھنڈا تھا میں نے کہا کہ آپ کہاں جا رہے ہیں انہوں نے کہا مجھے آنحضرت ﷺ نے ایک آدمی کی طرف بھیجا ہے جس نے اپنے باپ کی وفات کے بعد اس کی منکوحہ سے شادی کر لی ہے مجھے اس کے قتل کا آپ نے حکم دیا ہے اور حکم دیا ہے کہ اس کا مال چھین لوں پھر رب کائنات نے اس نہی کی وجہ بیان کرتے ہوئے کہا ہے: ”انہ کان فاحشۃ ومقتا وساء سبیلا“<sup>①</sup> گویا یہ نہی کا سبب ہے یہ تین صفات بتاتی ہیں کہ یہ بڑا فبیح اور شدید حرام فعل ہے اور اہل جاہلیت نے اس نکاح کا نام نکاح المقت رکھا ہے وہ یہ کہ آدمی اپنے باپ کی بیوی (مطلقہ ہو یا بیوہ) سے نکاح کرے اور اس کا دوسرا نام ضین بھی ہے اور مقت بمعنی عداوت ہے۔

آیت نمبر 10:

﴿ حرمت علیکم امہاتکم ﴾ (۲۳) ہے۔

یعنی تمہارے لیے تمہاری ماؤں سے نکاح حرام ہے۔ اس آیت میں رب تعالیٰ نے حلال و حرام عورتوں کا ذکر کیا ہے۔ سات نسبی رشتے حرام کئے ہیں اور چھ رضاعی اور رشتہ دامادی۔ متواتر روایات سے ثابت ہے کہ عورت اور اس کی پھوپھی عورت اور اس کی خالہ ایک نکاح میں جمع نہیں ہو سکتا اور اس مسئلہ پر ائمہ کا اتفاق ہے سات حرام نسبی رشتوں میں سے ایک رشتہ ماں کا ہے دوسرا حرام رشتہ بیٹیوں کا ہے تیسرا بہنوں کا چوتھا پھوپھیوں کا پانچواں خالاؤں کا چھٹا حرام رشتہ بھتیجیوں کا ساتواں بھانجیوں کا ہے۔

① یقیناً وہ یعنی ماں سے نکاح کرنا بڑا بے حیائی کا کام ہے اور اللہ پاک کی ناراضگی ہے اور یہ بڑا ہی برا طریقہ ہے۔

”وامہاتکم اللاتی ارضعنکم“<sup>①</sup>۔ یہاں دودھ پلانے کی مدت کا کوئی ذکر نہیں ہے البتہ سنت سے ثابت ہے کہ رضاعت دو سال کے اندر اندر ثابت ہوگی سوائے ایک واقعہ کے جو ابو حذیفہ کے غلام سالم کو پیش آیا تھا۔<sup>②</sup> قرآن کے ظاہر کا تقاضا ہے کہ لغتاً اور شرعاً جس پر رضاعت کا معنی صادق آتا ہے وہاں رضاعت کا حکم صادق آئے گا اور رضاعت ثابت ہو جائے گی۔

صحیح احادیث میں صحابہ سے پانچ چوسوں کی تحدید مروی ہے اس قول کی تحقیق میں گفتگو خاصی طویل ہے۔ علامہ شوکانی نے اپنی تصنیفات میں اس مسئلہ پر مکمل بحث کر دی ہے اور جس کو حق سمجھا ہے اس کو ترجیح بھی دی ہے ہم نے اس کا کچھ حصہ بلوغ المرام کی شرح میں نقل کیا ہے۔ ”واخوانکم من الرضاۃ“<sup>③</sup> رضاعی بہن وہ ہوتی ہے جس کو تیری ماں تیرے باپ سے پیدا شدہ دودھ پلائے خواہ تیرے ساتھ پلائے یا تجھ سے پہلے یا تیرے بعد بھائیوں اور بہنوں میں سے۔ ”اخت من الام“ وہ

① تمہاری وہ مائیں بھی تم پر حرام ہیں جنہوں نے تمہیں دودھ پلایا ہے۔

② حدیث میں آیا ہے کہ ابو حذیفہ کی بیوی (سھلہ) آنحضرت ﷺ کی خدمت اقدس میں حاضر ہوئی اور کہنے لگی کہ میرا خاوند (اپنے آزاد کردہ غلام) سالم کے گھر آنے سے کچھ کراہت محسوس کرتا ہے میں اس پر پریشان ہوں آپ نے فرمایا کہ تو سالم کو دودھ پلا دے تو اس کی رضاعی ماں بن جائے گی اور اس پر ہمیشہ کے لیے حرام ہو جائے گی اس نے ایسا ہی کیا تو اس کا مسئلہ حل ہو گیا (نسائی کتاب النکاح) صحیح بات یہ ہے کہ دو سال کے بعد پلایا ہوا دودھ حرمت پیدا نہیں کرتا ہے یہ ایک مخصوص واقعہ ہے۔ ازواج مطہرات (سوائے حضرت عائشہ کے) صحابہ تابعین نے اور محدثین نے اس کو عام نہیں مانا کہ اس کا حکم ہر ایک پر لگا دیا جائے بلکہ یہ انہیں سے خاص تھا خصوص کی دلیل حولین کا ملین کے الفاظ ہیں

③ تمہاری دودھ کی بہنیں بھی حرام ہیں۔

ہوتی ہے جس کو تیری ماں دودھ پلائے مگر دودھ دوسرے آدمی کا ہو۔ ”وامہات نساء کم وربائبکم اللاتی فی حجورکم من نساء کم اللاتی دخلتم بہن“<sup>①</sup> صہرا دودھ اور ذریعے حرام ہونے والی عورتیں یہ ہیں۔ دودھ پلانے والی مائیں رضاعی بہنیں، عورتوں کی مائیں، ربائب، بیٹوں کی بیویاں، دو بہنوں کو ایک نکاح میں جمع کرنا یہ چھ قسم کی عورتیں ہیں۔ ساتویں وہ عورت جو باپ کی منکوحہ ہو۔ آٹھویں عورت اور اس کی پھوپھی کو ایک نکاح میں جمع کرنا۔ امام طحاوی نے کہا ہے کہ یہ سب احکام صحیح اور متفق علیہ ہیں۔ ان میں سے کسی کے ساتھ بھی نکاح کرنا جائز نہیں ہے کیونکہ اس پر اجماع ہو چکا ہے سوائے ان عورتوں کی ماؤں کے جن کے ساتھ ان کے شوہروں نے جماع نہیں کیا کیونکہ اہل علم کی اکثریت اس بات کی قائل ہے کہ کسی کے عقد میں کسی کی بیٹی ہے تو اس کی ماں اس پر حرام ہے مگر بیٹی اس وقت تک حرام نہیں ہو سکتی جب تک کہ اس کی ماں سے جماع نہ کیا جائے۔

سلف میں سے بعض کا خیال ہے کہ ماں اور ریبہ دونوں برابر ہیں ان میں سے ایک تب حرام ہوتی ہے جب دوسری سے جماع کیا جائے۔ علماء نے کہا ہے کہ ”امہات نساء کم“ کا معنی یہ ہے کہ تمہاری ان بیویوں کی مائیں جن سے تم نے جماع کیا ہے اور ان کا خیال ہے کہ دخول کی قید امہات اور ربائب دونوں کی طرف راجع ہے۔ اسی روایت کو خلاص نے حضرت علی رضی اللہ عنہ سے نقل کیا ہے اور ابن عباس، جابر، زید بن ثابت اور مجاہد سے بھی یہی معنی منقول ہیں۔

امام قرطبی نے کہا ہے کہ حضرت علی رضی اللہ عنہ کی روایت بواسطہ خلاص قابل حجت نہیں ہے اور اہل الحدیث کے ہاں اس کی روایت صحیح نہیں ہے اور حضرت علیؑ سے وہی

① تمہاری بیویوں کی مائیں، تمہاری ریبہ بچیاں جو تمہاری گود میں ہیں تمہاری ان عورتوں سے جن سے تم نے جماع کیا ہے۔



روایت صحیح ہے جو دیگر اصحاب سے مروی ہے۔

”قد اجیب“ اور ان کا یہ کہنا کہ دخول کی قید امہات اور ربائب دونوں کی طرف راجع ہے غلط ہے جو اعرابی لحاظ سے جائز نہیں ہے کیونکہ جب دو خبروں کے عامل مختلف ہوں تو ان کی صفت ایک نہیں ہوتی اور یہی وجہ ہے کہ یہ مثال ”مردت بنسائکم وھویت نساء زید الظریفات“<sup>①</sup> ائمہ کے نزدیک صحیح نہیں ہے۔ اس شرط پر کہ ظریفات دونوں نساء کی صفت ہے۔ اسی طرح اس آیت میں یہ جائز نہیں ہے کہ ”دخلتم بہن“ سب کی صفت ہو کیونکہ خبریں مختلف ہیں۔ ابن منذر نے کہا ہے کہ جمہور ائمہ کا قول صحیح ہے کہ تمام امہات نساء قول باری تعالیٰ ”وامہات نسائکم“<sup>②</sup> میں داخل ہیں۔

اور وہ مذہب جمہور کے مذہب کی تائید کرتا ہے جس کو عبدالرزاق، عبد بن حمید، ابن جریر، ابن منذر اور بیہقی نے اپنی سنن میں دو طریقوں سے عمرو بن شعیب عن ابیہ عن جدہ نقل کیا ہے کہ آنحضرت ﷺ نے فرمایا کہ جب کوئی آدمی کسی عورت سے نکاح کرے تو اب وہ اس کی ماں سے نکاح نہیں کر سکتا خواہ بیٹی سے جماع کیا ہے یا نہیں اور جب کوئی کسی کی ماں سے نکاح کرے اور دخول نہیں کیا پھر اس کو طلاق دے دی تو اب اس کی بیٹی سے نکاح کرنا چاہے تو کر سکتا ہے۔

① مثال کا معنی یہ ہے میں تمہاری عورتوں کے پاس سے گزرا اور میں نے زید کی عورتوں سے محبت کی جو خوش طبع ہیں۔ یہاں یہ ظریفات دونوں نساء کی صفت واقع ہوا ہے اس لیے درست نہیں صرف آخری نساء کی صفت ہو سکتی ہے اسی طرح ”دخلتم بہن“ امہات اور ربائب دونوں کی قید و صفت نہیں ہو سکتی صرف آخری (ربائب) کی قید بن سکتی ہے۔ وهو الحق۔

② عورتوں (بیویوں) کی مائیں یہ عام ہے اس میں منکوحہ سے جماع و دخول کی کوئی قید نہیں ہے جو بھی منکوحہ کی ماں ہوگی اس کے ساتھ نکاح جائز نہیں ہے۔

امام ابن کثیر نے اپنی تفسیر میں جمہور کی تائید میں استدلال کرتے ہوئے کہا ہے اس کے بارے میں ایک حدیث مروی ہے مگر اس کی سند کمزور ہے پھر وہ حدیث ذکر کی ہے پھر فرماتے ہیں کہ گو اس حدیث میں کمزوری ہے مگر امت کا جو اس مسئلہ پر اجماع ہو چکا ہے اس کے ہوتے ہوئے کسی دوسری حدیث سے استدلال کی ضرورت ہی نہیں ہے۔

زخشری کشف میں فرماتے ہیں کہ ائمہ اس پر متفق ہیں امہات نساء کی تحریم مبہم ہے بخلاف ربائب کے جیسا کہ کلام اللہ کا ظاہر اس پر دال ہے۔ اھ (نواب صاحب فرماتے ہیں) کہ اجماع کا دعویٰ کرنا غلط ہے بخلاف ان کے جن کا پہلے تذکرہ ہو چکا ہے۔ یہ بات بھی ملحوظ رکھیں کہ امہات کے لفظ میں مائیں، نانیاں، دادیاں اور باپ کی تمام مائیں داخل ہیں کیونکہ وہ تمام مائیں ہیں اس کی کہ جنم دیا ہے اس کو انہوں نے جنہوں نے اس کو جنم دیا تھا وھلم جراً۔<sup>①</sup>

اور بنات کے لفظ میں بنات الاولاد اور آگے ان کی اولاد بھی داخل ہے اور لفظ اخوات حقیقی بہنوں، اخیانی اور علاتیوں کو شامل ہے۔<sup>②</sup> پھوپھی ہر وہ عورت ہے جو تیرے باپ یا دادے کے ساتھ دونوں اصلوں (ماں باپ) میں یا ایک میں شریک ہو اور کبھی پھوپھی کا اطلاق نانے کی بہن پر بھی ہوتا ہے اور خالہ ہر وہ عورت ہے جو تیری ماں کے ساتھ دونوں احوال میں یا ایک میں شریک ہے اور کبھی خالہ باپ کی طرف سے بھی ہوتی ہے جیسے دادی کی بہن، بھائی کی بیٹی وہ ہوتی ہے جو تیرے بھائی کے ہاں پیدا

① یعنی ماں باپ بیٹوں کی ولادت کے اسباب ہیں اس لحاظ سے دادی اور نانی اپنے نیچے والوں کے اسباب ہیں اور وہ امہات میں داخل ہیں گو مجازاً ہی ہیں۔

② حقیقی بہنیں جو ماں باپ میں شریک ہوں اخیانی بہنیں جو باپ میں شریک ہوں علاتی بہن جو ماں میں شریک ہو۔

ہو اور اس عورت سے ہو جس سے اس نے جماع اور مباشرت کی ہو اگرچہ رشتہ بعید ہی کا ہو۔ یہی حکم بہن کی لڑکی کا ہے۔

اور محرمات مصاہرۃ چار ہیں: بیوی کی ماں اور اس کی بیٹی، باپ کی بیوی اور بیٹے کی بیوی۔

”ربیبۃ“ آدمی کی بیوی کی وہ بیٹی ہے جو دوسرے خاوند سے ہو اور اسے ربیبہ اس لیے کہا جاتا ہے کہ وہ عورت اس کی تربیت اس کی یعنی خاوند کی گود میں کرتی ہے یہ مربوبہ کے معنی میں ہے جیسے فعیلہ بمعنی مفعولہ ہوتا ہے۔ امام قرطبی نے کہا ہے کہ علماء کا اتفاق ہے کہ ربیبہ اپنی ماں کے اس شوہر پر حرام ہے جس نے اس کی ماں سے جماع کیا ہے اگرچہ ربیبہ اس کی زیر تربیت نہ بھی ہو۔ بعض متقدمین اور اہل ظاہر نے ایک شاذ بات کہہ دی ہے کہ ربیبہ تب حرام ہوتی ہے جب وہ متزوج کی سرپرستی میں ہو اگر وہ کسی دوسرے شہر میں ہے اور اپنی ماں سے الگ ہے تو (متزوج) کے لیے حلال ہے اور یہ حضرت علی رضی اللہ عنہ کی طرف منسوب ہے۔

ابن منذر اور طحاوی نے کہا ہے کہ حضرت علی رضی اللہ عنہ کی طرف اس قول کا انتساب صحیح نہیں ہے کیونکہ ابراہیم بن عبیدہ بواسطہ مالک بن اوس حضرت علی رضی اللہ عنہ سے بیان کرتا ہے اور یہ مجہول آدمی ہے۔ حافظ ابن کثیر نے کہا ہے اس کی سند قوی ہے۔ مسلم کی شرط کے مطابق ہے۔ (تفسیر ابن کثیر) جو رجحور (حاکی زبر اور زیر دونوں جائز ہیں) کی جمع ہے معنی یہ ہوا کہ وہ اپنی ان ماؤں کی زیر تربیت ہوں جو اپنے شوہروں کی حفاظت و نکاح میں ہیں جیسا کہ عموماً ہوتا ہے بعض نے کہا ہے کہ رجحور سے مراد گھر ہیں گویا کہ اصل میں فی بیوتکم ہے۔ یہ ابو عبیدہ کا قول ہے: ”فان لم تکنوا دخلتم بہن فلا جناح علیکم“<sup>①</sup> یہ پہلی عبارت کی وضاحت و تفصیل ہے۔ اہل علم کا اس

① اگر تم نے ان سے جماع نہیں کیا تو پھر تمہارے اوپر وہ حلال ہیں اور ان کے نکاح میں گناہ نہیں ہے۔

میں اختلاف ہے کہ حرمت پیدا کرنے والا دخول کون سا ہے؟ حضرت ابن عباس سے مروی ہے کہ اس دخول سے جماع مراد ہے اور یہی قول حضرت طاؤس، عمرو بن دینار وغیرہ کا ہے، امام مالک، ثوری، ابوحنیفہ، اوزاعی اور لیث سے مروی ہے کہ جب خاوند اس کی ماں کو شہوت سے ہاتھ لگا دے تو اس کی بیٹی (رہیبہ) اس پر حرام ہو جاتی ہے ایک قول امام شافعی کا بھی یہی ہے ابن جریر طبری فرماتے ہیں کہ تمام ائمہ کا اتفاق ہے کہ آدمی کا اپنی بیوی سے تنہائی اختیار کرنا اس کی بچی کے حرام ہونے کا موجب نہیں ہے بشرطیکہ وہ اسے چھونے اور جماع کرنے سے پہلے طلاق دے دے۔

بعض کا خیال ہے کہ کسی عورت کی فرج (شرم گاہ) کو شہوت سے دیکھنے کا معنی یہ نہیں ہے کہ کسی آدمی نے اس سے جماع کر لیا ہے اور یہ تحقیق پیش کرنے کے بعد اس پر قرطبی نے اجماع بھی نقل کیا ہے کہ علماء اس پر متفق ہیں کہ جب آدمی عورت سے شادی کرے پھر اسے طلاق دے دے یا وہ جماع سے پہلے ہی فوت ہو جائے تو اس کی بیٹی سے نکاح جائز ہے۔

ائمہ نے (عورت کو) دیکھنے کے بارے میں اختلاف کیا ہے علماء کوفہ نے کہا ہے جب کوئی آدمی عورت کی فرج (شرم گاہ) کو شہوت سے دیکھے تو یہ ایسا ہی ہے کہ اس نے اس کو شہوت سے چھولیا ہے۔ سفیان ثوری کا بھی یہی خیال ہے اور انہوں نے شہوت کا ذکر نہیں کیا ہے۔ ابن ابی لیلیٰ نے کہا ہے۔ نظر سے حرمت ثابت نہیں ہوتی یہاں تک کہ وہ اس کو چھوئے یہی امام شافعی کا خیال ہے۔ اس قسم کے اختلافات میں قابل توجہ امر یہ ہے کہ یہاں دخول کی لغوی و شرعی تحقیق کرنی چاہیے اگر وہ خاص جماع کے معنی میں مستعمل ہے تو پھر اس کے ساتھ لمس، نظر وغیرہ کو ملانے کی ضرورت نہیں ہے اور اگر اس کا معنی جماع سے عام لیا جائے کہ جس قسم کا استمتاع بھی ہو تو پھر تحریم کی علت وہی ہے اور رہیبہ جو ملک یمن میں ہوتی ہے اس بارے میں حضرت عمر سے مروی ہے کہ وہ مکروہ ہے۔

جناب عبداللہ بن عباس نے کہا ہے کہ ایک آیت اس کو حلال کرتی ہے اور دوسری آیت اس کو حرام کرتی ہے اگرچہ میں خود یہ کام نہیں کرتا ہوں۔ ابن عبدالبر نے کہا ہے کہ علماء اس پر متفق ہیں کہ کسی آدمی کے لیے حلال نہیں ہے کہ وہ کسی عورت اور اسکی بیٹی سے جماع کرے ملک یمنی سے کیونکہ رب تعالیٰ نے فرمایا ہے ”وامہات نساء کم ربائبکم اللاتی فی حجور کم من نساء کم“ اور ملک یمنی ان کے ہاں نکاح کے تابع ہے۔ ہاں حضرت عمر اور ابن عباس رضی اللہ عنہما سے اس کے خلاف مروی ہے مگر مفتی حضرات اور ان کے تابعین نے اسکی پیروی نہیں کی۔ اھ

”حلائل“ حلیلة کی جمع اور حلیله کا معنی ہے بیوی اس لیے کہ حل محل سے ہے جس کا معنی ہوتا ہے اترنا اور ظاہر ہے کہ جہاں خاوند رہتا ہے یہ بھی وہاں ہی رہتی ہے اور یہ بمعنی فاعلہ ہے۔ امام زجاج اور دیگر کچھ لوگوں کا خیال ہے کہ حلال سے ماخوذ ہے معنی یہ ہوگا کہ یہ وہ عورت ہے جو حلال ہے۔ بعض کا خیال ہے اس لفظ کا معنی ہوتا ہے ازار بند کھولنا اور ان دونوں میں سے ہر ایک دوسرے کی ازار کھولتا ہے۔ علماء کا اتفاق ہے کہ باپ کی منکوحہ بیٹوں پر حرام ہے اور بیٹوں کی بیویاں آباء پر حرام ہیں خواہ عقد کے ساتھ جماع بھی ہوا ہے یا نہیں؟ (پہلے مسئلہ کی دلیل یہ ہے کہ) اللہ پاک نے کہا ہے ”ولا تنکحوا ما نکح آباء کم من نساء کم“ اس میں فقہاء کا اختلاف ہے کہ جب عقد فاسد ہو تو جماع حرام ہے یا نہیں جیسا کہ فروعات کی کتب میں یہ مسئلہ بیان ہو چکا ہے۔

ابن منذر نے کہا ہے کہ علماء امصار میں سے جید علماء کا اس پر اتفاق ہے کہ جب کوئی آدمی کسی عورت سے نکاح فاسد کے ذریعے وطی (جماع) کرے تو وہ اس کے باپ اور بیٹے اور داداؤں پر حرام ہو جاتی ہے اور اس پر بھی اتفاق ہے کہ لونڈی کا عقد شراء (لونڈی کا خریدنا) اس کو اس کے خریدنے والے کے باپ اور بیٹے پر حرام نہیں کرتا اور جب لونڈی خریدی پھر اس کو چھولیا یا بوسہ دیا تو وہ اس کے باپ اور بیٹے



پر حرام ہو جاتی ہے۔ میرا خیال ہے کہ یہ مسئلہ بھی اتفاقی ہے ان کی حرمت کا عقیدہ بھی رکھنا ضروری ہے اور جب نظر شہوت میں ائمہ کا اختلاف ہے بخلاف لمس کے تو یہ جائز نہیں ہے کیونکہ ان کا اختلاف ہے۔ اور فرمایا کہ آنحضرت ﷺ کے کسی ساتھی سے بھی ہماری تحقیق کے خلاف کچھ بھی منقول نہیں ہے۔

”الذین من اصلا بکم“ ”ابناء“ کی صفت ہے یعنی (ان حقیقی) ابناء کے علاوہ جن کو تم نے اپنا منہ بولا بیٹا کہا ہے جو تمہاری اولاد نہیں ہوتی جیسا کہ اہل جاہلیت کی عادت تھی (یہ اس کی تائید ہے) ”فلما قضی زید منها و طرا زوجنا کھا لکی لا یكون علی المومنین حرج فی ازواج ادعیاء ہم اذا قضوا منهن و طراً“<sup>①</sup> نیز فرمایا ”وما جعل ادعیاء کم ابناء کم“<sup>②</sup>۔ یہ بھی ہے: ”ما کان محمد ابا احد من رجالکم“<sup>③</sup> اور رضاعی بیٹے کی بیوی کے بارے میں اکثر ائمہ کا خیال ہے کہ وہ اس کے باپ پر حرام ہے۔ یہ بات بھی مسلم ہے اور مجمع علیہ ہے کہ رضاعی بیٹا حقیقی بیٹا نہیں ہوتا ہے اور اس کی دلیل آنحضرت ﷺ کا یہ ارشاد ہے: ”یحرم من الرضاع ما یحرم من النسب“<sup>④</sup> اور یہ بھی اتفاقی بات ہے کہ ”اولاد الاولاد بمنزلہ حقیقی اولاد“ ہے کہ ان کی عورتیں بھی ان کے آباء پر حرام ہیں۔

① یہ سورہ احزاب کی آیت ہے معنی یہ ہوگا جب زید نے اپنی حاجت پوری کر لی تو اس کا نکاح ہم نے آپ سے کر دیا تاکہ مؤمنوں پر کوئی تنگی نہ ہو جب وہ (پہلے) اپنی حاجت پوری کر چکے ہوں۔  
② یہ بھی احزاب کا ٹکڑا ہے معنی یہ ہوا کہ اللہ پاک نے تمہارے منہ بولے بیٹوں کو تمہارے بیٹے نہیں بنایا۔

③ یہ بھی سورہ احزاب کا حصہ ہے یعنی محمد ﷺ تم مردوں میں سے کسی کے باپ نہیں ہیں۔

④ جو رشتہ نسب سے حرام ہوتا ہے وہ دودھ پینے سے بھی ہو جاتا ہے۔

اور اس مسئلہ میں ائمہ کا اختلاف ہے کہ زنا سے بھی نکاح حرام ہوتا ہے یا نہیں؟ اکثر اہل علم کا خیال ہے جب کوئی آدمی کسی عورت سے زنا کرتا ہے تو اس کا نکاح اس آدمی پر حرام نہیں ہوتا اسی طرح اس کی بیوی بھی حرام نہیں ہوتی جب آدمی اس کی ماں سے زنا کرے یا اس کی بیٹی سے اور اسے حد لگائی جائے گی۔ اسی طرح جمہور کے نزدیک یہ بھی جائز ہے کہ آدمی مزنیہ کی ماں اور بیٹی سے بھی نکاح کر سکتا ہے۔ کچھ لوگوں کا خیال ہے کہ زنا محرم ہے جن میں ابن عمران بن حصین<sup>①</sup>، شعبی، عطاء، حسن، سفیان ثوری، احمد، اسحاق اور دوسرے اہل الرائے کے نام ملتے ہیں۔

امام مالک سے بھی یہی مروی ہے اور ان کا صحیح قول جمہور مطابق ہے۔ جمہور کی دلیل یہ آیات ہیں ”وامہات نساء کم“ اور ”وحلائل ابناء کم“ اور جس عورت سے زنا کیا گیا اس کو بیویوں میں سے کوئی بھی شامل نہیں کرتا اسی طرح وہ بیٹوں کی بیویوں میں بھی داخل نہیں ہے۔ دوسری دلیل وہ حدیث ہے جو دارقطنی میں ام المؤمنین عائشہ رضی اللہ عنہا سے مروی ہے کہ آنحضرت ﷺ سے پوچھا گیا کہ ایک آدمی کسی عورت سے زنا کرتا ہے پھر اس سے یا اس کی بیٹی سے نکاح کر سکتا ہے؟ آپ نے فرمایا کہ حرام، حلال کو حرام نہیں کرتا۔ اور جو لوگ منکر ہیں ان کی دلیل وہ واقعہ ہے جو جرتج ولی کو پیش آیا تھا جس کا تذکرہ صحیح بخاری میں ہے کہ جرتج نے اس کو کہا تھا اے بچے تیرا باپ کون ہے؟ اس نے کہا فلاں چرواہا تو اس لڑکے نے اپنی نسبت اپنے زانی باپ کی طرف کی ہے مگر یہ استدلال لائق قبول نہیں ہے۔<sup>②</sup>

① یہاں نسخے میں ابن عمران بن حصین لکھا ہوا ہے مگر عموماً ان اصحاب کے ساتھ عمران بن حصین ہی کا تذکرہ آتا ہے۔ واللہ اعلم۔

② یہاں تو الزام دور کرنا مقصود تھا نہ اثبات ابوة اور جرتج کا من ابوک؟ کہنا بھی بظاہر تھا ورنہ تو حدیث کے خلاف ہے۔

اور دوسرا استدلال اس حدیث سے ہے جس میں آپ نے فرمایا ہے ” لا ينظر الله إلى رجل نظر إلى فرج امرأة وابتها“<sup>①</sup>۔ اس میں حلال حرام کی تفصیل نہیں ہے۔ جمہور ائمہ نے جواب دیا ہے کہ یہ حدیث مطلق ہے اور دوسری ادلہ سے اسے مقید کیا جائے گا جن سے ثابت ہوتا ہے کہ حرام حلال کو حرام نہیں کر سکتا۔ ائمہ کا اس میں بھی اختلاف ہے کہ کیا لواطت سے بھی حرمت ثابت ہوتی ہے یا نہیں؟ امام ثوری کا خیال ہے کہ جب کوئی آدمی کسی بچے سے بد فعلی کر لیتا ہے تو اس کی ماں اس پر حرام ہو جاتی ہے اور یہی خیال امام احمد بن حنبل کا ہے انہوں نے فرمایا ہے ”اذا تلوط بامرأة او ابنها او اخيها حرمت عليه امرأته“<sup>②</sup>۔ امام اوزاعی کا خیال ہے کہ جب کوئی کسی بچے سے بد فعلی کرے اور اس کے بعد بچے کے ہاں (شادی کے بعد) لڑکی پیدا ہوئی تو یہ بدکار اس بچی سے شادی نہیں کر سکتا کیونکہ یہ اس کی بیٹی ہے جس سے وہ خلوت اختیار کر چکا ہے۔

ان لوگوں کے قول کی کمزوری بالکل واضح ہے اور (معرض استدلال) سے گر جانا ان قائلین کے استدلال سے جو لوگ اس بات کے قائل ہیں کہ حرام وطی (جماع) تحریم نکاح کا تقاضا کرتی ہے (یہ قول کسی درجہ میں بھی ان کی تائید نہیں کرتا) کیونکہ اس میں کئی قسم کے شبہات ہیں جن کی وجہ سے وہ اس استدلال کے قابل نہیں ہیں کہ کہا جائے کہ لواطت بھی حرمت کا تقاضا کرتی ہے۔

”وان تجمعا بين الاختين“<sup>③</sup> یعنی تم پر دو بہنوں کو ایک نکاح میں

① اللہ تعالیٰ اس کی طرف نہیں دیکھیں گے جس نے کسی عورت کی فرج اور اس کی بیٹی کا فرج دیکھا ہو۔

② جب کوئی آدمی اپنی بیوی کے بیٹے یا اس کے بیٹے سے یا اس کے بھائی سے لواطت کرے تو اس کی بیوی اس پر حرام ہو جاتی ہے۔

③ یہ بھی حرام ہے کہ تم دو بہنوں کو ایک نکاح میں جمع کرو۔

جمع کرنا حرام ہے یہ عبارت محلاً مرفوع ہے کیونکہ اس کا عطف محرمات سابقہ (امہاتکم) پر ہے جس طرح یہ قول ملک نکاحی کو شامل ہے اسی طرح ملک یمینی کو بھی شامل ہے یعنی دونوں بہنیں مملوک ہوں۔ بعض کا خیال ہے کہ اس کا تعلق ملک نکاح کے ساتھ ہے نہ کہ ملک یمینی کے ساتھ البتہ ملک یمینی کی وطی (جماع) نکاح کے ساتھ ملحق ہے یعنی قسم میں دونوں برابر ہیں۔ ساری امت اس پر متفق ہے کہ دونوں کو ایک نکاح میں جمع کرنا منع ہے۔ ملک یمینی کی صورت میں دو بہنوں کے جمع ہونے میں ائمہ کا اختلاف ہے۔ اکثر ائمہ کا خیال ہے کہ دونوں کے ساتھ ملک یمینی کے طور پر جماع کرنا جائز نہیں ہے۔ بعض لوگوں نے اس وطی میں دو بہنوں کو جمع کرنے کے بارے میں خاموشی اختیار کی ہے اور ائمہ کا اختلاف ہے کہ ایک لونڈی جس سے ملک یمینی سے وطی (جماع) ہوئی ہے اب اس کی بہن سے نکاح ہو سکتا ہے۔ امام اوزاعی کا خیال ہے کہ جب کوئی آدمی اپنی ملک یمینی والی لونڈی سے جماع کرے تو اس کی بہن سے نکاح جائز نہیں ہے۔ امام شافعی کا خیال ہے کہ ملک یمینی قطعاً حائل نہیں ہے اس کی بہن کے نکاح میں۔ اہل ظاہر کا خیال ہے کہ ملک یمین کے ساتھ دو بہنوں کو جمع کرنا وطی میں جائز ہے جیسے انہیں ملک میں جمع کرنا جائز ہے۔

ابن عبدالبر نے حضرت عثمان بن عفان کا قول کہ ”دو بہنوں کی وطی میں ملک کے طور پر جمع کرنا جائز ہے“ بیان کرنے کے بعد کہا ہے کہ سلف کی ایک جماعت کا بھی یہی خیال ہے۔ ان میں جناب ابن عباس بھی شمار ہیں مگر ان سے سخت اختلاف کیا گیا ہے۔ حجاز و عراق کے فقہاء امصار اور اس کے علاوہ علماء مشرق، علماء شام اور علماء مغرب میں سے کسی نے بھی ان سے اتفاق نہیں کیا سوائے ان چند لوگوں کے جنہوں نے ظاہر پر بنیاد رکھی ہے اور قیاس کی نفی کی ہے اور جس نے اس کا قصد کیا اسے ترک کر دیا گیا ہے۔ اور فقہاء کا گروہ اس پر متفق ہے کہ ملک یمینی کی بنا پر دو بہنوں کے ساتھ جماع کرنا جائز نہیں جس طرح ان دونوں کے ساتھ نکاح جائز نہیں ہے تحقیق اہل اسلام کا

اس پر اتفاق ہے کہ ”حرمت علیکم امہاتکم الخ“ کا معنی ہے کہ ان سب میں ملک یمینی کے ساتھ نکاح برابر ہے اسی طرح قیاساً اور جمع میں ”بین الاختین“ کو دیکھتے ہوئے اور عورتوں کی مائیں اور ربائب کو ایک نکاح پر جمع کرنے کا تقاضا بھی یہ ہے کہ مذکورہ تحقیق ہی واجب ہے اور اسی طرح جمہور علماء کے نزدیک ہے اور نہی حجت و دلیل ہے اس کے خلاف جو اس کا مخالف ہے۔ واللہ الحمد انتہی۔

میں کہتا ہوں یہاں ایک اشکال ہے وہ یہ ہے کہ یہ مسلمہ بات ہے کہ لفظ نکاح کا اطلاق صرف عقد پر ہوتا ہے اور صرف وطی پر ہوتا ہے اور اس بارے میں اختلاف معروف ہے کہ ان میں سے ایک حقیقت ہے اور دوسرا مجاز ہے اور ایک قول ہے کہ دونوں حقیقت ہیں (پس تمہید کے بعد اشکال یہ ہے کہ) اگر قول باری تعالیٰ ”حرمت علیکم امہاتکم الخ“ میں حرمت مذکورہ کو تحریم میں عقد پر محمول کریں (کہ ان سے عقد حرام رکھیں) تو ”ان تجمعا بین الاختین“ میں کوئی ایسا قرینہ نہیں ہے جو ”جمع بین المملوکین فی الوطی بالملک“ کی حرمت پر دلالت کرتا ہے اور اہل اسلام کا اجماع ہے کہ ”حرمت علیکم امہاتکم وبناتکم واخواتکم الخ“ میں آزاد اور لونڈیاں سب برابر ہیں (تو اس سے) لازم نہیں آتا کہ محل اختلاف ”جمع بین الاختین فی الوطی لملک الیمین“ محل اجماع کی مثل ہو جائے (اگر قیاس کیا جائے تو کہا جائے گا کہ) صرف قیاس اس قسم کی جگہ میں حجت نہیں بن سکتا کیونکہ اس پر اعتراضات وارد ہوتے ہیں۔

اور اگر ہم مذکورہ آیت میں تحریم کو صرف تحریم علی الوطی پر حمل کریں تو یہ صحیح نہیں ہے کیونکہ علماء کا اجماع ہے کہ از اول تا آخر تمام مذکورہ عورتوں سے عقد حرام ہے تو اب نہیں باقی رہا مگر یہ کہ تحریم مذکور کو حمل کرنا تحریم عقد النکاح پر جو ”تحریم الجمع بین الاختین فی الوطی بالملک“ کا قائل ہے وہ دوسری دلیل کا محتاج ہوگا اور یہ کہنا کہ یہ جمہور علماء کا قول ہے اس کے لیے مفید نہیں ہے حق افراد و رجال سے



معلوم نہیں تھا پس اگر وہ اس کو تکدر کے شائبہ سے خالص کر کے لائے تو فیہا و نعمت ورنہ تو اصل میں حلت ہی ہے۔ تو آیت میں نکاح کا لفظ دونوں معنی (عقد اور وطی) پر حمل کرنا صحیح نہیں ہے کیونکہ یہ حقیقت و مجاز کو جمع کرنا ہے اور یہ جائز نہیں ہے یا یہ مشترک کے دونوں معنوں کو جمع کرنا ہے اس میں اختلاف ہے جو کتب اصول میں معروف ہے قدر ہذا۔ اس بارے میں ائمہ کا اختلاف ہے کہ جب آدمی اپنی زر خرید لوٹدی سے وطی کرے پھر اس کی بہن کو بھی مملو کہ بنا کر وطی کرنا چاہے تو اس کے بارے میں حضرت علی، ابن عمر، حسن بصری، اوزاعی، شافعی، احمد اور اسحاق کا خیال ہے کہ وہ آدمی اس کی بہن سے وطی نہیں کر سکتا الا یہ کہ دوسری کا فرج حرام کرے بایں طور کہ اس کو اپنی ملک سے نکال دے تو پھر جائز ہے مثلاً اس کو فروخت کر دے یا آزاد کر دے یا اس کا کسی سے نکاح کر دے۔

ابن منذر نے کہا ہے کہ اس بارے میں حضرت قتادہ کا دوسرا قول ہے کہ وہ پہلی لوٹدی کی حرمت کی نیت کرے اور اس سے وطی نہ کرے اور اس سے اجتناب کرے یہاں تک کہ اس محرمہ کے رحم صاف ہونے کا یقین ہو جائے پھر دوسری سے وطی کرے اس بارے میں ایک تیسرا قول بھی ہے کہ وہ دونوں سے وطی نہیں کر سکتا، حاکم اور حماد کا یہی قول ہے اس سے ملتا جلتا مطلب ابراہیم نخعی سے بھی مروی ہے۔ امام مالک نے کہا کہ جب ملک یمینی کے طور پر کسی کے قبضے میں دو بہنیں ہوں جس سے چاہے وہ وطی کر سکتا ہے اور دوسری سے رک جانا اس کی امانت اور دیانت پر موقوف ہے اگر دوسری سے وطی کرنا چاہے تو پہلی کو اپنے اوپر حرام کر لے یعنی اپنے فعل و اختیار سے اسے اپنی ملک سے نکال دے یا شادی کر دے یا بیچ دے یا آزاد کر دے یا کتابت کرے یا طویل مدت کے لیے کسی کو بطور خدمت دے دے۔ پس اگر وہ ایک سے وطی کرتا ہے پھر پہلی کو حرام کئے بغیر وہ دوسری سے وطی کرنا چاہے تو دونوں سے توقف کرنا ہوگا اور کسی ایک کے قریب بھی نہیں جاسکتا یہاں تک کہ وہ دوسری کو حرام کرے اور

اب یہ اس کی امانت پر موقوف نہیں ہے کیونکہ وہ اب مورد تہمت میں ہے قرطبی نے کہا ہے کہ علماء کا اتفاق ہے کہ جب آدمی اپنی بیوی کو طلاق رجعی دے دے تو اس کی بہن سے اس وقت تک نکاح نہیں کر سکتا جب تک اس کی عدت نہ گزرے اور اس میں اختلاف ہے کہ جب بیوی کو ایسی طلاق دی جس کے بعد رجوع نہیں ہو سکتا اور ابھی تک عدت بھی نہیں گزری تو اس صورت میں حضرت علیؑ زید بن ثابتؓ مجاہدؓ عطاءؓ نخعیؓ ثوریؓ احمد بن حنبلؓ اور اصحاب الرائے کا خیال ہے کہ اس کی بہن سے بھی نکاح نہیں کر سکتا اور چوتھی بیوی سے بھی نہیں کر سکتا۔

ایک طائفہ کا خیال ہے جن میں سعید بن مسیبؓ حسنؓ قاسمؓ عروہ بن زبیرؓ ابن ابی لیلیٰؓ شافعیؓ ابو ثورؓ ابو عبید شامل ہیں ان کا خیال ہے کہ اس کی بہن سے نکاح کر سکتا ہے اور اس صورت میں چوتھی بیوی سے بھی نکاح کر سکتا ہے ابن منذر فرماتے ہیں کہ میرا خیال ہے یہ قول صرف امام مالک کا ہے اور یہ ایک روایت زید بن ثابت اور عطاء سے بھی مروی ہے اور قول باری: ”الا ما قد سلف“ کے بارے میں احتمال ہے کہ اس کا وہی مفہوم ہو جو قول باری تعالیٰ ”ولا تنکحوا ما نکح آباءکم من النساء الا ما قد سلف“ کی تفسیر میں گزر چکا ہے اور یہ بھی احتمال ہے کہ اس کا دوسرا معنی ہو کہ جو کچھ گزرا ہے وہ جائز ہے اور یہ بھی کہ جب زمانہ جاہلیت میں دو بہنوں سے نکاح جائز تھا اور جب اسلام آیا تو اس نے بہنوں میں اختیار دیا ہے اول احتمال ہی درست ہے۔

جو کچھ قبل از نہی گزر چکا ہے یقیناً اللہ سے معاف کرنے اور رحم کرنے والا ہے اور ”والمحصنات من النساء“ مذکورہ محرمات پر عطف ہے اور تحسن کا معنی ہوتا ہے حفاظت ارشاد ہے: ”لتحصنکم من باسکم ای تمنعکم“<sup>①</sup> اور

① تاکہ تمہیں تمہاری لڑائی میں محفوظ رکھیں۔

حصان کا معنی پاکیزہ عورت کیونکہ اس نے اپنے آپ کو محفوظ کر لیا ہے اور حصانہ (بفتح الحاء) مصدر ہے اور یہاں محصنات سے مراد شادی شدہ عورتیں ہیں اور قرآن میں حصان کے متعدد معانی مستعمل ہیں ایک یہ دوسرا آزادی ہے اور ”ومن لم یستطیع منکم طولا ان ینکح المحصنات“ میں یہی معنی ہے<sup>①</sup> اور ”والمحصنات من المؤمنات والمحصنات من الذین اتوا الكتاب من قبلکم“<sup>②</sup> میں بھی یہی ہے تیسرا معنی پاکدامن ہے اور ”محصنات غیر مسافحات“ اور ”محصنین غیر مسافحین“ میں یہی معنی مراد ہیں۔<sup>③</sup>

اور چوتھا معنی مسلمان عورت ہے اور ”فاذا احصن“ میں یہی معنی ہے ”محصنات من النساء“ کی تفسیر میں اہل علم کا اختلاف ہے۔ حضرت ابن عباسؓ ابوسعید خدریؓ ابو قلابہؓ مکحول اور زہری کا خیال ہے کہ یہاں محصنات سے وہ عورتیں مراد ہیں جو شادی شدہ ہوں اور گرفتار ہو کر مسلمانوں کی غنیمت بنیں اصل عبارت یہ ہوگی ”هن محرّمات علیکم الا ما ملکت ایمانکم بالسبی من ارض الحرب“<sup>④</sup> ایسی عورتیں حلال ہیں اگرچہ ان کے خاوند بھی ہیں۔ یہی خیال ابن وہب اور ابن عبدالحکم کا ہے اور انہوں نے یہی قول امام مالک سے نقل کیا ہے یہی خیال ابوحنیفہؒ ان کے اصحاب احمدؒ اسحاقؒ اور ابو ثور کا ہے۔

① جو شخص تم میں سے آزاد عورت سے نکاح کرنے کی طاقت نہیں رکھتا (وہ لونڈی سے کرے)

② آزاد مومنات اور اہل کتاب کی آزاد عورتوں کا نکاح حلال ہے۔

③ پاکدامن عورتوں سے نکاح جائز ہے جو محض شہوت پرست نہ ہوں۔ یہی معنی محصنین غیر مسافحین کا ہے۔

④ یعنی شادی شدہ عورتیں حرام ہیں ان سے نکاح جائز نہیں بجز اس کے کہ وہ دارالہرب سے گرفتار ہو کر آئیں پھر مسلمانوں کے لیے حلال ہیں گو وہاں ان کے خاوند بھی موجود ہوں۔

استبراء رحم کے لیے کیا طریقہ اختیار کرنا ہے اس میں ائمہ کا اختلاف ہے جیسا کہ فرعی مسائل کی کتابوں میں تفصیل سے موجود ہے۔ ایک گروہ کا خیال ہے کہ اس آیت میں محسنات سے مراد پاکدامن عورتیں ہیں اور یہی خیال ابوالعالیہ عبیدہ سلمانی، طاؤس، سعید بن جبیر اور عطاء کا ہے اور یہی معنی عبیدہ نے حضرت عمرؓ سے نقل کیا ہے اور اس کا معنی سب کے نزدیک یہ ہے کہ تمام عورتیں حرام ہیں سوا ان کے جن کے تم مالک ہو جاؤ یعنی تم نکاح کے ذریعے ان کی عصمت کے مالک بن جاتے ہو اور خریدنے سے گردن کے مالک بن جاتے۔

اور ابن جریر طبری نے بیان کیا ہے کہ ایک آدمی نے سعید بن جبیر سے کہا آپ کو نہیں پتہ کہ جب ابن عباس سے اس آیت کے بارے میں پوچھا گیا تو انہوں نے کوئی جواب نہ دیا تو سعید نے کہا کہ وہ جانتے نہیں تھے اور ابن جریر نے مجاہد سے بھی نقل کیا ہے کہ اگر مجھے معلوم ہوتا کہ اس آیت کی کوئی تفسیر جاننے والا ہے تو میں اس کے سامنے زانو تلمذ طے کرنے کے لیے اونٹوں کو دوڑا دوڑا کر پہنچتا۔<sup>۱</sup>

آیت کے معنی بالکل واضح ہیں جس میں کسی قسم کا ابہام نہیں ہے یعنی تمہارے لیے شادی شدہ عورتیں حرام ہیں خواہ وہ مسلمان ہوں خواہ کافر ہوں ہاں جن کے تم مالک بن جاؤ وہ حلال ہیں۔ مالک بننے کی صورت یہ ہے شادی شدہ عورت گرفتار ہو کر آئے یا وہ خرید کی جائے گو وہ شادی شدہ ہو اور اس کا کیا ہوا نکاح بھی ختم ہو جائے جو نہی وہ اس (مزوج) آقا کی ملکیت سے وہ نکلے گی اور اعتبار لفظ کے عموم کا ہوتا ہے اس کے خاص سبب کا نہیں ہوتا۔ ”کتاب اللہ علیکم“<sup>۱</sup>۔ یہ بنا بر مفعول مطلق ہونے کے منصوب ہے۔ ”کتب اللہ ذلک کتاباً“۔

زجاج اور اہل کوفہ کا خیال ہے کہ یہ اغراء کی بنا پر منصوب ہے اور وہ قول باری

① اللہ پاک نے تمہارے اوپر یہ احکام فرض کر دیئے ہیں۔

تعالیٰ ”حرمت علیکم الخ“ میں مذکور تحریم کی طرف اشارہ ہے: ”واحل لکم ما وراء ذلکم“<sup>①</sup>۔ اس میں اس بات کی دلیل ہے کہ ان مذکورہ عورتوں کے علاوہ دوسری تمام عورتیں حلال ہیں اور یہ قول عام ہے اور حدیث نے بعض دیگر رشتے خاص کئے ہیں کہ آنحضرت نے فرمایا ہے کہ عورت اور اس کی پھوپھی اس طرح عورت اور اس کی خالہ ایک نکاح میں جمع نہیں ہو سکتیں۔ اسی طرح معتدہ سے نکاح جائز نہیں ہے اسی طرح آزاد لونڈی سے نکاح جائز نہیں اسی طرح آزاد سے نکاح کرنے پر قادر ہو وہ بھی لونڈی سے نکاح نہ کرے اسی طرح پانچویں عورت سے نکاح جائز نہیں ہے۔ اسی طرح لعان کرنے والی عورت ملاعن سے نکاح نہیں کر سکتی۔

بعض لوگوں نے کہا ہے کہ یہاں اس بحث کی ضرورت نہیں ہے کیونکہ یہاں ان عورتوں کا ذکر ہے جن کا نکاح ہمیشہ کے لیے حرام ہے اور ان احادیث میں ان محرمات کا ذکر ہے جو کسی عارض کی بنا پر ہیں جس کا زوال ممکن ہے ہاں ملاعنہ کے بارے میں حکم عارضی نہیں ہے غور کیجیے<sup>②</sup> تحقیق دور چلا گیا وہ شخص جس نے کہا ہے کہ مذکورہ خواتین کے اجتماع کی حرمت اس آیت سے اس طرح ثابت ہے کہ اس آیت نے ”جمع بین الاختین“ کو حرام قرار دیا ہے لہذا جو بھی صورت اس کے مشابہ ہوگی وہ بھی حرام ہوگی جیسے پھوپھی بھتیجی کا اجتماع، خالہ اور بھانجی کا اجتماع، ایسے شخص نے بڑی بعید بات کہی ہے۔ اسی طرح اس آدمی کا لونڈی سے نکاح کرنا جو آزاد سے نکاح کی طاقت رکھتا ہے کیونکہ یہ عموم کے لیے مخصوص ہے۔ ”ان تبتغوا“ ما قبل کی علت ہونے کی وجہ سے منصوب ہے عبارت یہ ہوگی ”وحرّم علیکم ما حرّم وَاحلّ لکم ما احلّ لاجل ان تبتغوا بما موالکم النساء اللاتى احلّهنّ اللہ لکم ولا تبتغوا به

① ان عورتوں کے علاوہ باقی دیگر عورتیں تمہارے لیے حلال ہیں۔

② ایک مرد اپنی بیوی کے ساتھ کسی غیر آدمی کو قابل اعتراض حالت میں پائے تو ایک دوسرے پر لعنت کر کے الگ ہو جانے کا نام لعان ہے۔



الحرام فیذم حال کونکم محصنین ای متعففین عن الزنا غیر مسافحین ای غیر زانین“<sup>①</sup> سفاح کا معنی ہوتا ہے بہانا۔ گویا رب تعالیٰ نے ان کو حکم دیا ہے کہ اپنے اموال کے ذریعے عورتوں سے نکاح کرو زنا نہ کرو۔

بعض لوگوں کا خیال ہے: ”ان تبتغوا باموالکم“ ”ما وراء ذلکم“ کے ما سے بدل ہے یعنی تمہارے مال کے ذریعے تلاش حلال ہے اور اول ہی زیادہ مناسب و لائق ہے اور اللہ کے ہاں ان اموال سے آزاد عورتوں کے مہر اور لونڈیوں کی قیمتیں مراد ہیں۔ ”فما استمتعتم به منهن“<sup>②</sup> یہاں کلمہ ماء موصولہ ہے اور ”فاتوھن“ میں فاء جزائیہ ہے کیونکہ موصولہ شرط کے معنی کو متضمن ہے اور عائد (ضمیر مثلاً) محذوف ہے عبارت یہ ہوگی: ”ای فاتوھن اجورھن علیہ“<sup>③</sup>

اس آیت کے مفہوم میں اہل علم کا خاصا اختلاف ہے۔ حسن مجاہد اور دیگر لوگوں کا خیال ہے کہ آیت کا معنی ہے کہ جب تم نے بذریعہ شرعی نکاح عورتوں سے جماع کر کے لذت و فائدہ اٹھایا تو اب ان کو ان کا مہر بھی دو۔ جمہور کا خیال ہے کہ اس آیت میں نکاح سے مراد متعہ ہے جو ابتداء اسلام میں ممنوع نہ تھا اور ابی بن کعب ابن عباس اور سعید بن جبیر کی قراءتیں اس کی تائید کرتی ہیں وہ یہ ہے: ”فما استمتعتم به منهن الی اجل مسمی فاتوھن اجورھن“<sup>④</sup> پھر اس سے نبی ﷺ نے منع

① حرام کیا گیا تم پر جو حرام کیا گیا ہے اور حلال کیا گیا ہے جو حلال کیا گیا ہے اس لیے کہ تم اپنے مال کے ذریعے ان عورتوں کو تلاش کرو جن کو اللہ نے حلال کیا ہے اس کے ذریعے حرام کاری نہ کرو جو لائق خدمت ہے محصنین کا معنی ہے زنا سے پرہیز کرنے والے غیر مسافحین کا معنی ہے زانی نہ ہوں یہ دونوں حال واقع ہیں۔

② پس جس عورت سے تم فائدہ اٹھاؤ ان میں سے تو ان کو ان کے مہر دے دو۔

③ گویا یہاں علیہ کا اظہار کرنا مقصود ہے جو محذوف تھا۔

④ جس عورت سے تم ایک وقت مقررہ تک فائدہ اٹھاؤ ان کو ان کے مہر دے دو۔

کر دیا تھا جیسا کہ حدیث میں مروی ہے حضرت علی رضی اللہ عنہ فرماتے ہیں کہ خیبر والے دن آنحضرت ﷺ نے نکاح متعہ اور گھریلو گدھوں کے گوشت سے روک دیا ہے۔ (بخاری و مسلم وغیرہ) اور مسلم میں سبرہ بن معبد جہنی سے مروی ہے کہ آنحضرت ﷺ نے فتح مکہ والے دن فرمایا:

”اے لوگو! میں نے تمہیں عورتوں سے متعہ کرنے کی اجازت دی تھی اور اللہ نے اسے قیامت تک حرام کر دیا ہے جس کے پاس کوئی متعہ والی عورت ہو تو وہ اسے چھوڑ دے جو کچھ دیا ہے اس کی واپسی کا مطالبہ نہ کرنا۔“

اور مسلم ہی میں ہے کہ یہ واقعہ حجۃ الوداع کا ہے لہذا یہ ناسخ ہے سعید بن جبیر فرماتے ہیں کہ متعہ میں میراث کا کوئی حق نہیں۔ قاسم بن محمد اور حضرت عائشہ رضی اللہ عنہا کا خیال ہے کہ اس کی حرمت اور تنسیخ دونوں قرآن میں ہیں۔ آیت یہ ہے: ”والذین ہم لفروجہم حافظون الا علیٰ ازواجہم او ماملکت ایمانہم فانہم غیر ملومین“<sup>①</sup> جس عورت سے متعہ کیا جائے نہ وہ زوجہ ہوتی ہے اور نہ وہ مملوکہ لونڈی ہوتی ہے کیونکہ جو بیوی ہوتی ہے وہ خاوند کی وارث ہوتی ہے اور خاوند عورت کا وارث ہوتا ہے اور جس عورت سے متعہ کیا جائے اس کی یہ کیفیت نہیں ہوتی۔

حضرت ابن عباس رضی اللہ عنہما سے متعہ کا جواز منقول ہے وہ تنسیخ کے بالکل قائل نہیں ہیں اور یہ بھی مروی ہے کہ انہوں نے اس جواز سے رجوع کر لیا تھا جب انہیں ناسخ کا پتہ چلا اور روافض کی ایک جماعت بھی اس کی قائل ہے اور اس کے جواز میں ان کے پیش کردہ اقوال غیر معتبر ہیں اور متاخرین میں سے بعض لوگوں نے اس مسئلہ میں طویل بحث چھیڑ کر اپنے آپ کو مشقت میں ڈالا ہے اور مجوزین کی تائید و تقویت

① اور جو لوگ اپنی شرمگاہوں کے محافظ ہیں سوائے اپنی عورتوں کے یا جن کے مالک ہیں ان کے دائیں ہاتھ پس ان پر کوئی الزام نہیں ہے۔

میں ایڑی چوٹی کا زور صرف کر کے خواہ مخواہ اپنے آپ کو مصیبت میں مبتلا کیا ہے مگر ان کے دلائل کو باطل کرنے کے لیے یہ کتاب متحمل نہیں ہے اور علامہ شوکانیؒ نے مستقی کی شرح (نیل الاوطار) میں اس مسئلے پر بڑی بسط و تفصیل سے گفتگو کی ہے اور مخاطبین کے شبہات و دلائل کا خوب رد کیا ہے اور ہم نے بھی اپنی کتاب ”مسک الختام“ شرح بلوغ المرام میں اس کی طرف اشارہ کیا ہے۔ فریضہ یہ مصدر مؤکد ہونے کی بنا پر منصوب ہے یا یہ بمعنی مفروضہ ہے اور یہ حال ہے۔

”ولا جناح علیکم فیما تراضیتم بہ من بعد الفریضة“<sup>①</sup> یعنی مہر میں کمی زیادتی کرنے میں کوئی حرج نہیں ہے بشرطیکہ یہ معاملہ رضامندی سے ہو۔ یہ تفسیر ان کے ہاں درست ہے جو اس جگہ نکاح شرعی کے قائل ہیں اور جمہور کے ہاں جو اس آیت میں متعہ کے قائل ہیں معنی یہ ہوگا متعہ کی مدت میں کمی زیادتی رضامندی سے ہو یا جو مال اس کو فائدہ اٹھانے کی صورت میں دینا طے کیا ہے اس میں کمی زیادتی رضامندی سے ہو۔

آیت نمبر 11:

﴿ومن لم یستطیع منکم طولا﴾ (۲۵) ہے۔

حضرت ابن عباسؓ، مجاہدؓ، سعید بن جبیرؓ، سدیؓ، مہدیؓ، ابو زیدؓ، مالکؓ، شافعیؓ، احمدؓ، اسحاقؓ، ابو ثور اور جمہور اہل علم کا خیال ہے کہ طول بمعنی مالداری اور وسعت ہے۔ اس صورت میں آیت کا معنی یہ ہوگا کہ جو شخص اتنی مالی وسعت نہیں رکھتا کہ جس کے ذریعے محصنات اور مومنات سے شادی کر سکتا ہے (تو اسے مومنہ لونڈی سے شادی کر لینی چاہیے) ”طال یطول طولا“ کا استعمال ایک محاورہ ہے فلان ذو طول یعنی ذو قدرۃ اور طول (بضم الطاء) بمعنی لمبائی یہ قصر کی ضد ہے۔ حضرت قتادہؓ، نخعیؓ، عطاء

① کوئی گناہ نہیں ہے تمہارے اوپر اس چیز میں جس پر تم مقررہ مہر کے بعد رضامند ہو جاؤ۔

اور ثوری کا خیال ہے ”طول“ کا معنی صبر ہے ان کے نزدیک آیت کا معنی یہ ہوگا کہ ایک آدمی کی حالت ہے کہ وہ صرف لونڈی کو چاہتا ہے اس کے علاوہ کسی دوسری عورت سے نکاح کی طاقت نہیں رکھتا تو وہ لونڈی سے ہی نکاح کرے جب وہ اپنے اوپر کنٹرول نہ کر سکتا ہو اور وہ ڈرتا ہے کہ وہ زنا میں مبتلا ہو جائے گا اگرچہ وہ آزاد عورت کے ساتھ نکاح کرنے کی گنجائش پاتا ہے یہی بجز امام ابوحنیفہ اور امام مالک کا خیال ہے کہ طول کا معنی ہے آزاد عورت لہذا جس آدمی کے نکاح میں آزاد عورت ہو تو وہ لونڈی سے نکاح نہیں کر سکتا اور جس کے نکاح میں آزاد عورت نہیں وہ باوجود مالدار ہونے کے لونڈی سے نکاح کر سکتا ہے۔

اور قاضی ابو یوسف کا بھی یہی خیال ہے اور ابن جریر نے بھی اس کو پسند کیا ہے اور اس کی انہوں نے دلیل بھی پیش کی ہے مگر اول معنی ہی آیت کے مطابق ہے اس توجیہ کے علاوہ باقی سب میں تکلف ہے لہذا جب آزاد عورت سے نکاح کی طاقت ہو تو لونڈی سے نکاح جائز نہیں ہے بشرطیکہ وہ آزاد سے نکاح کی طاقت نہ رکھتا ہو کیونکہ اس کے پاس مہر وغیرہ کی کوئی گنجائش نہیں ہے۔ ”من لم یستطع“ چونکہ مبتداء ہے جو معنی شرط کو متضمن ہے اس لیے ”فمن ما ملکت ایمانکم“ میں فا داخل ہے۔ ”من فتیاتکم المومنات“ ”المومنات حال“ ہونے کی بنا پر منصوب ہے۔

آپ پہلے جان چکے ہیں کہ آزاد آدمی لونڈی سے اس وقت شادی کر سکتا ہے جب وہ آزاد سے نکاح کی طاقت نہ رکھتا ہو اور دوسرا قرینہ اس آیت کا آخر میں رب تعالیٰ نے بیان کیا ہے وہ یہ ہے کہ ”ذلک لمن خشی العنت منکم“<sup>①</sup>

لہذا فقیر کے لیے لونڈی سے نکاح اس وقت ہو سکتا ہے جب وہ زنا سے ڈرتا ہو۔ فتیات کے ساتھ مومنات کی قید کا تقاضا ہے کہ کتابی لونڈیوں سے نکاح جائز نہیں

① یہ حکم اس کے لیے ہے جو زنا میں مبتلا ہونے سے ڈرتا ہے۔

ہے۔ یہی خیال اہل حجاز کا ہے اور اہل عراق جواز کے قائل ہیں اور یہاں لونڈی سے مملوکہ غیر مراد ہے اور خود انسان کا اپنی لونڈی سے نکاح بالاجماع جائز نہیں ہے کیونکہ وہ تو اس کی ملکیت میں ہے۔ کیونکہ حقوق کا تعارض و اختلاف آجائے گا۔ اور فتیات، فتاۃ کی جمع ہے۔ اہل عرب مملوک کو فتی اور مملوکہ کو فتاۃ کہتے ہیں اور حدیث میں آتا ہے کہ تم عبدی (میرا غلام) اور امتی (میری لونڈی) نہ کہو بلکہ فتاۃ (میرا جوان) اور فتاتی (میری جوان) کہا کرو۔

”والله اعلم بایمانکم“<sup>①</sup> اس میں اللہ تعالیٰ کی طرف سے اس کو تسلی دی جا رہی ہے جو دو شرطوں کی بنا پر لونڈی سے شادی کر سکتا ہے یعنی تم سب آدم کی اولاد ہو تم میں سے باعزت وہ ہے جو زیادہ پرہیزگار ہے لہذا ضرورت کے وقت لونڈیوں سے نکاح کرنے سے کراہت نہ محسوس کریں کیونکہ بعض لونڈیوں کا ایمان بسا اوقات بعض آزاد عورتوں کے ایمان سے بھی زیادہ ہوتا ہے۔

یہ جملہ معترضہ ہے۔ ”بعضکم من بعض“<sup>②</sup> یہ مبتداء اور خبر ہیں مطلب یہ ہے کہ وہ نسب کے لحاظ سے ایک دوسرے سے متصل ہیں کیونکہ وہ سب نسل آدم ہیں یا دین کے لحاظ سے بھی وہ ایک دوسرے سے متصل ہیں کیونکہ ان کی ایک ملت ایک کتاب اور سب ایک نبی کے قائل ہیں اس جملے میں اہل عرب کو اس کام میں ترغیب دلائی گئی ہے کیونکہ وہ لونڈیوں کی اولاد کو قبیح سمجھتے تھے اور ان کو حقیر و کمینہ سمجھتے تھے اور اس کو لونڈی کا حقیر بچہ کہا کرتے تھے۔ اللہ تعالیٰ نے بتایا کہ یہ بہت بری بات ہے جس کی طرف التفات ہی نہیں کرنی چاہیے لہذا تمہارے ہاں اترانا اور تکبر بالکل نہ آنے پائے بلکہ جب ان کے نکاح کی ضرورت محسوس کرو تو ان سے ان کے مالکوں کی اجازت سے نکاح کر لیا کرو۔ مالکوں کی اجازت اس لیے ضروری ہے کہ وہی ان کے

① اللہ تعالیٰ تمہارے ایمان کو خوب جانتا ہے۔ ② تم میں بعض بعض کے نزدیک عزیز ہیں۔



حقوق کے مالک ہیں دوسرے کو ہرگز اجازت نہیں ہے کہ وہ ان کی اجازت کے بغیر ان سے فائدہ حاصل کریں۔

”واتوہن اجورہن بالمعروف“<sup>①</sup> ان کو ان کے مہر دے دو جو شرعی طور پر معروف ہیں اس آیت سے بعض لوگوں نے استدلال کیا ہے جو کہتے ہیں کہ لونڈی اپنے مالک کی نسبت مہر وصول کرنے کا زیادہ حق رکھتی ہے یہی خیال امام مالک کا ہے اور جمہور کا یہ خیال ہے کہ اس کا حق دار آقا ہے باقی ان کی طرف مہر کی نسبت مجازی ہے کیونکہ ان کو ادا کرنا ایسا ہے جیسے آقا کو دینا ہے کیونکہ یہ بھی اپنے مالک کا مال ہیں۔ محصنات یعنی پاکدامن۔ امام کسائی نے کہا ہے پورے قرآن میں صاد کے کسرہ (زیر) سے یہ لفظ پڑھا جاتا ہے سوائے ”والمحصنات من النساء“ کے اور دیگر قراء سارے قرآن میں فتح (زبر) سے پڑھتے ہیں۔

”غیر مسافحات“ یعنی ”علی الاعلان“ زنا کرنے والی نہ ہوں ”ولا متخذات اخدان“ اور نہ وہ پوشیدہ دوست بنانے والی ہوں۔ خدن خدین بمعنی مخادن ہے جس سب کا معنی ہے ساتھی، بعض کا خیال ہے کہ ذات الخدن وہ عورت ہوتی ہے جو چھپ کر زنا کرنے والی ہو یا یہ مسافحہ کا مقابل ہے اور مسافحہ کا معنی ہوتا ہے علی الاعلان زنا کرنے والی، بعض نے کہا ہے کہ مسافحہ کا معنی ہے وہ عورت جو عام زنا کرتی ہو اور ذات الخدن وہ عورت ہے کہ جو ایک آدمی سے زنا کرتی ہو اور اہل عرب علی الاعلان زنا کو عیب و عار سمجھتے تھے اور پوشیدہ زنا کرنے کو قابل ملامت نہیں سمجھتے تھے۔ اسلام نے ان تمام قبیح امور پر پابندی لگادی ہے جیسا کہ ارشاد ہے: ”ولا تقربوا الفواحش ما ظهر منها وما بطن“<sup>②</sup>

① دستور کے مطابق ان کو ان کے مہر دے دو۔

② تم فواحش و بے حیائی کے کاموں کے قریب نہ جاؤ جو ظاہر ہیں اور جو مخفی اور پوشیدہ ہیں۔

## آیت نمبر 12:

﴿ فاذا احصن ﴾ (۲۵) ہے۔

قاری عاصم حمزہ اور کسائی نے حمزہ کے فتح (زبر) سے پڑھا ہے دیگر قاریوں نے ضمہ (پیش) سے پڑھا ہے یہاں احصان سے اسلام مراد ہے یہی معنی ابن مسعود، ابن عمر، انس، اسود بن یزید، زر بن حبیش، سعید بن جبیر، عطاء، ابراہیم نخعی، شافعی اور سدی سے مروی ہے اور حضرت عمرؓ سے بھی ایک منقطع سند سے منقول ہے اور امام شافعی اور جمہور کا یہی خیال ہے۔ حضرت ابن عباس، ابوالدرداء، مجاہد، عکرمہ، طاؤس، سعید بن جبیر، حسن اور قتادہ وغیرہم سے منقول ہے کہ اس کا معنی ہے شادی کرنا اور شافعی سے بھی منقول ہے۔ پہلی صورت میں معنی ہوگا کہ کافرہ لونڈی پر کوئی حد نہیں اور دوسری صورت میں معنی یہ ہوگا کہ اس لونڈی پر کوئی حد نہیں ہے۔ جس نے شادی نہیں کی ہے۔ قاسم اور سالم کا خیال ہے کہ اس سے اسلام اور پاکدامنی مراد ہے ابن جریر فرماتے ہیں کہ دو قرأتوں کے معنی مختلف ہیں جس نے احصن (ہمزہ کو ضمہ کے ساتھ) پڑھا ہے اس کے ہاں معنی ہے نکاح کرنا اور جس نے فتح (زبر) پڑھا ہے اس کے نزدیک معنی ہے اسلام بعض لوگوں کا خیال ہے کہ آیت میں مذکور احصان سے مراد شادی کرنا ہے اور سنت سے ثابت ہے کہ مسلمان لونڈی سے جب شادی سے پہلے زنا کرے تو اس پر حد واجب ہے یہی خیال زہری کا ہے۔

ابن عبدالبر نے کہا ہے کہ قول باری تعالیٰ کے ظاہر کا تقاضا ہے کہ لونڈی گو مسلمان ہو شادی سے پہلے اس پر حد نہیں ہے ہاں سنت سے ثابت ہے کہ اسے حد لگائی جائے گو وہ محصنہ نہ ہو اور خوب واضح بیان ہے۔ قرطبی فرماتے ہیں کہ مسلمان کی پشت محفوظ ہے یقین کے بغیر اسے حد نہیں لگائی جائے گی اور اختلاف کی صورت میں یقین نہیں ہوتا۔ حافظ ابن کثیر نے اپنی تفسیر میں کہا ہے کہ ویسے تو اللہ زیادہ جانتا ہے لیکن زیادہ ظاہر یہی ہے کہ بیان احصان بمعنی شادی ہے کیونکہ آیت کا سیاق و بیان اسی

پردال ہے دیکھئے اللہ سبحانہ و تعالیٰ فرماتے ہیں ”ومن لم يستطع منكم طولا“ سے لے کر ”فاذا احسن“ تک فتیات مؤمنات کا ذکر ہے (ان قرآن کی بنا پر) احسن سے ان کی شادی ہی مراد ہوگی جیسا کہ حضرت ابن عباس اور ان کے شاگردوں کا خیال ہے حافظ ابن کثیر فرماتے ہیں کہ ان تفسیروں کی روشنی میں جمہور ائمہ کے مذہب پر اشکال پیدا ہوتا ہے کیونکہ وہ فرماتے ہیں کہ لونڈی جب زنا کرے تو اس پر پچاس کوڑے ہیں وہ مسلمان ہو یا کافر، ثیبہ ہو یا باکرہ اور آیت کا تقاضا ہے کہ غیر محصنہ لونڈی پر حد نہیں ہے۔ ائمہ جمہور نے اس کے مختلف جوابات دیئے ہیں۔ پھر حافظ ابن کثیر بطور وضاحت فرماتے ہیں کہ بعض نے کہا ہے کہ احادیث کا منطوق اس مفہوم پر مقدم ہے۔ یہ کچھ ائمہ کا خیال ہے کہ کچھ لوگوں نے مفہوم آیت پر عمل کیا ہے۔ اور کہا ہے کہ جب غیر محصنہ لونڈی زنا کرے تو اس پر حد نہیں ہے۔ ہاں تادیباً حد لگائی جائے گی۔

اور یہی خیال حضرت ابن عباس، طاؤس، سعید بن جبیر، ابو عبیدہ کا ہے اور ایک روایت داؤد ظاہری سے بھی یہی ہے۔ لہذا ان لوگوں نے آیت کو عموم پر مقدم کیا ہے اور جو احادیث بخاری و مسلم وغیرہ میں حضرت ابو ہریرہ اور زید بن ثابت سے مروی ہیں کہ آنحضرت ﷺ سے پوچھا گیا کہ غیر شادی شدہ لونڈی سے زنا کرے تو کیا حکم ہے۔ آپ نے فرمایا کہ اگر زنا کرے تو اسے کوڑے لگاؤ پھر کرے پھر سزا دو پھر کرے پھر کوڑے لگاؤ۔ پھر اسے فروخت کر دو خواہ بالوں کی رسی کے بدلے فروخت کرنا پڑے۔

ان احادیث کا جواب دیتے ہیں کہ یہ تادیباً ہے مگر یہ غلط جواب ہے۔ اس طرح بخاری و مسلم میں حضرت ابو ہریرہ سے مروی ہے کہ میں نے آنحضرت سے سنا ہے آپ فرماتے تھے کہ جب کسی کی لونڈی زنا کرے تو وہ اسے حد لگائے اور ملامت نہ کرے پھر زنا کرے تو پھر حد لگائے اور مسلم میں حضرت علی رضی اللہ عنہ سے مروی ہے کہ اے لوگو! اپنے غلاموں پر حد قائم کرو خواہ شادی شدہ ہوں یا نہ ہوں کیونکہ آنحضرت ﷺ کی ایک لونڈی نے زنا کیا تھا مجھے آپ نے حکم دیا تھا کہ میں اس کو کوڑے لگاؤں اور

سعید بن منصور، ابن خزیمہ اور بیہقی نے حضرت ابن عباس سے نقل کیا ہے کہ آنحضرتؐ نے فرمایا کہ جب تک لونڈی شادی نہ کرے اس پر حد نہیں ہے۔ جب وہ شادی کرے تو اس پر آزاد کی نسبت آدھی سزا ہے۔ علامہ ابن خزیمہ اور بیہقی نے کہا ہے کہ اس کو مرفوع کہنا غلط ہے۔ ہاں یہ موقوف ہے (لہذا پہلی بات صحیح ہے) ”فان اتین بفاحشة“<sup>①</sup> یہاں فاحشہ سے مراد زنا ہے یعنی ان عورتوں پر نصف سزا ہے بہ نسبت اس کے جو آزاد عورتوں پر پڑتی ہے محصنات سے یہاں آزاد باکرہ عورتیں مراد ہیں کیونکہ شادی شدہ پر تو رجم ہے اور اس میں نصف ہونے کا احتمال نہیں ہے۔

بعض لوگوں کا خیال ہے یہاں محصنات سے زوجات (شادی شدہ عورتیں مراد ہیں) کیونکہ ان پر کوڑے اور رجم دونوں سزائیں ہیں۔ رجم کا نصف تو ہو نہیں سکتا لہذا کوڑوں کی سزا نصف ہوگی۔ اور عذاب سے یہاں مراد کوڑے ہی ہیں۔ لونڈیوں کی سزا آزاد عورتوں سے اس لیے نصف ہے کہ وہ کمزور ہیں۔

بعض لوگوں کا خیال ہے کہ یہ اس لیے ہے کہ وہ آزاد عورتوں کی طرح اپنی مراد کو نہیں پاسکتی ہیں لونڈیوں کے حقوق تھوڑے ہوتے ہیں بہ نسبت آزاد عورتوں کے۔ بعض کا خیال ہے کہ سزا بقدر نعمت ہوتی ہے جیسے ارشاد الہی ہے ”یضاعف لہا العذاب ضعفین“<sup>②</sup> اللہ تعالیٰ نے یہاں غلاموں کا ذکر نہیں کیا مگر وہ قیاساً اس سزا کے مستحق ہیں جس کی لونڈیاں مستحق ہیں اور جس طرح غلام اور لونڈیوں پر زنا کی نصف سزا ہے اس طرح ان پر قذف اور شراب نوشی کی بھی نصف سزا ہے۔

آیت نمبر 13:

﴿ ذلک لمن خشی العنت منکم ﴾ (۲۵) ہے۔

① پس اگر وہ کسی فاحشہ کا ارتکاب کر لیں تو آزاد کی نسبت ان پر آدھی حد ہے۔

② ان کے لیے عذاب دوگنا کیا جائے گا یہاں بھی منصب کا لحاظ کرتے ہوئے ایسا کیا گیا ہے۔

ذکر کا اشارہ نکاح کی طرف ہے۔<sup>①</sup> عننت کا معنی ہوتا ہے گناہ میں واقع ہونا اور لغوی معنی ہے کہ ہڈی ٹھیک ہونے کے بعد پھر ٹوٹ جانا پھر مجازاً پر مشقت کے لیے استعمال ہونے لگا اور لونڈیوں کے نکاح سے باز رہنا تمہارے لیے بہتر ہے ان سے نکاح کرنے سے کیونکہ ان سے نکاح کرنا بچوں کو غلام بنانے اور اپنی ذات کو ذلت سے دوچار کرنا ہے۔

آیت نمبر 14:

﴿ يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ ﴾ (۲۹) ہے۔<sup>②</sup>

باطل سے مراد وہ شی ہے جو حق نہ ہو اور اس کے کئی دلائل ہیں اور باطل سے مراد وہ خرید و فروخت بھی ہے جس سے شریعت نے منع کیا ہے۔ ”الا ان تکون تجارة“ لغت میں تجارت بمعنی معاوضہ ہے یہ استثناء منقطع ہے جو بمعنی لکن ہے عبارت یہ ہوگی ”لکن تجارة صادرة عن تراض منكم جائزة بينكم“ یا یہ عبارت ہوگی ”لکن کون تجارة عن تراض منكم حلالا لكم“<sup>③</sup> اللہ تعالیٰ نے یہاں دیگر معاوضات کے علاوہ صرف تجارت کا ذکر کیا ہے کیونکہ یہ اکثر و اغلب ہے اور تجارت کا اطلاق اللہ کی طرف سے ملنے والے بدلے کا نام ہے مگر یہ مجازی استعمال ہے جیسے فرمایا کہ: ”هل ادلكم على تجارة تنجيكم من عذاب اليم“<sup>④</sup>

① یہ حکم اس کے لیے ہے جس کو یہ خطرہ ہو کہ وہ زنا میں مبتلا ہو جائے گا اور صبر کرنا یعنی ان سے نکاح نہ کرنا تمہارے لیے بہتر ہے۔

② اے اہل ایمان تم اپنے مالوں کو آپس میں غلط و باطل طریقہ سے نہ کھاؤ۔

③ استثناء منقطع کا معنی ہے کہ یہ پہلے قسم سے بالکل الگ ہے یعنی رضامندی سے تجارت کے ذریعے مال کھانا جائز و حلال ہے۔

④ کیا تمہیں ایسی تجارت نہ بتاؤں جو تمہیں عذاب الیم سے نجات دے۔



اور قول بازی تعالیٰ بھی ہے ”ویرجون تجارة لن تبور“<sup>①</sup> اہل علم کا اختلاف ہے کہ رضامندی سے کیا مراد ہے ایک گروہ کا خیال ہے کہ بیع کا مکمل ہونا مراد ہے اور وہ اس طرح ہوتا ہے کہ عقد بیع کے بعد دونوں (باع مشتری) الگ الگ ہو جائیں یعنی مجلس تبدیل ہو جائے یا ایک ساتھی دوسرے سے کہہ دے کہ تجھے اختیار ہے جیسا کہ صحیح حدیث میں آیا ہے کہ بائع اور مشتری کو اختیار ہے جب تک وہ الگ الگ نہ ہوں یا ایک دوسرے سے کہہ دے تجھے اختیار ہے۔ صحابہ کی ایک جماعت کا یہی خیال ہے اور ایک جماعت تابعین کا بھی یہی خیال ہے۔ امام شافعی، ثوری، اوزاعی، لیث، ابن عیینہ اور اسحاق وغیرہم کا بھی یہی خیال ہے۔ امام مالک اور ابوحنیفہ کا خیال ہے کہ صرف زبان سے بیع طے پانے سے خرید و فروخت مکمل ہو جاتی ہے کیونکہ اختیار ختم ہو جاتا ہے۔ انہوں نے حدیث مذکورہ کے متعدد جواب دیئے ہیں۔

اور تجارة (پیش کے ساتھ) بھی پڑھا گیا ہے اس طرح کہ کان تامہ ہوگا اور نصب (زبر) اس بنا پر ہے کہ کان ناقصہ ہو۔ علامہ شوکانی نے مختصر میں لکھا ہے کہ بیع میں صرف رضامندی شرط ہے اگرچہ بولنے والا اشارۃً ہی ظاہر کر دے اور شوکانی نے شرح مختصر میں لکھا ہے کیونکہ جو الفاظ مخصوصہ لوگوں نے اختیار کر رکھے ہیں ان پر دلالت کرنے کے لیے کوئی نص وارد نہیں ہے اور اس پر بھی کوئی نص نہیں ہے کہ ان کے بغیر بیع جائز نہیں ہے اور ان کے لیے یہ الفاظ بعت و اشتریت جو بعض روایات میں منقول ہیں ”مفید نہیں“ کیونکہ ہم اس کے منکر نہیں ہیں کہ اس طرح بیع درست ہے البتہ نزاع اس میں ہے کہ ان کے علاوہ دیگر الفاظ سے بیع نہیں ہوتی اور اس کے بارے میں بھی کوئی نص نہیں آئی ہے۔

اور اللہ تعالیٰ تو فرماتے ہیں کہ ”تجارة عن قراض“ ان الفاظ کا تقاضا

① وہ ایسی تجارت کی امید کرتے ہیں جو ہلاک نہ ہوگی۔

صرف تراخی و رضامندی ہے اور اس پر دلالت کرنے کے لیے لفظ ہو یا اشارہ ہو یا کسی بھی لفظ سے کنایہ ہو اور کسی صفت پر واقع ہو اور کسی بھی مفید اشارے سے حاصل ہو بیع صحیح ہے آنحضرت ﷺ نے فرمایا ہے:

”کسی مسلمان کا مال بغیر اس کی رضامندی کے استعمال کرنا حلال نہیں ہے۔ جب طیب خاطر کے ساتھ رضامندی شامل ہو جائے تو پھر کسی دوسری چیز کے اعتبار کی ضرورت نہیں ہے۔“

### آیت نمبر 15:

﴿ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا ﴾ (۲۹) ہے۔<sup>①</sup>

اے اہل ایمان تم ایک دوسرے کو مت قتل کرو بجز اس سبب کے جس کا شریعت نے اعتبار کیا ہے یا اس کا مطلب یہ ہے کہ تم ایسے گناہ نہ کرو جن کا انجام قتل ہوتا ہے وہ یوں کہ ایک آدمی دوسرے کو قتل کرے تو وہ خود مارا جائے گا یا یہ مراد ہے کہ آدمی خودکشی نہ کرے اور ان تمام معانی پر آیت کی دلالت میں کوئی رکاوٹ نہیں ہے اور اس کی مزید تائید اس واقعہ سے ہوتی ہے کہ جب عمرو بن عاص جنگ ذات سلاسل میں جنبی ہو گئے اور انہوں نے ٹھنڈے پانی سے (سردی کے ڈر سے) غسل نہ کیا آنحضرت ﷺ نے ان کے استدلال کو تسلیم کیا یہ حدیث مسند احمد اور سنن ابی داؤد وغیرہ میں ہے۔

### آیت نمبر 16:

﴿ الرِّجَالُ قَوَّامُونَ عَلَى النِّسَاءِ ﴾ (۳۳) ہے۔<sup>②</sup>

یہ جملہ مستأنفہ ہے اس میں اس علت کا تذکرہ ہے جس کی وجہ سے آدمیوں کو فوقیت حاصل ہے گویا یہاں ایک سوال پیدا ہوا کہ وہ کون سی خوبی ہے جس کی بنا پر

① اپنی جانوں کو قتل نہ کرو بے شک اللہ پاک تمہارے ساتھ رحم کرنے والے ہیں۔

② مرد عورتوں پر حاکم ہیں۔

آدمیوں کو عورتوں پر فوقیت حاصل ہے اور وہ عورتوں میں نہیں ہے تو رب تعالیٰ نے فرمایا کہ مرد عورتوں پر حاکم ہیں۔ مقصد یہ ہے کہ وہ ان سے دفاع کے ذمہ دار ہیں جس طرح حکام و امراء رعیت سے دفاع کے ذمہ دار ہوتے ہیں مزید یہ کہ مرد اس بات کے بھی پابند ہیں کہ عورتوں کے لیے نان و نفقہ لباس اور مکان کا بندوبست کریں اور قواموں کا لفظ بتاتا ہے کہ وہ اس معاملہ میں خود مختار ہیں اور بما فضل اللہ میں باء سبب کی ہے اور بعضہم علی بعض میں ضمیر رجال اور نساء کی طرف راجع ہے۔

مطلب یہ ہوا کہ مردوں کو عورتوں پر مقام اس لیے حاصل ہے کہ ان کو اللہ نے بہت خوبیوں سے نوازا ہے کیونکہ ان میں خلفاء حکام سلاطین امراء اور مجاہدین وغیرہ ہوتے ہیں اور ”بما انفقوا“ میں بھی باء سبب کے لیے ہے یعنی بسبب ”ما انفقوا من اموالہم“ یہ ”ما“ مصدر یہ ہے یا موصولہ ہے جس طرح فرمان باری تعالیٰ ”بما فضل اللہ“ میں بھی مادونوں طرح کا ہو سکتا ہے اور من تبعیضیہ ہے مطلب یہ ہے کہ ان کو یہ مقام اس لیے حاصل ہے کہ وہ عورتوں کے اخراجات اور مہر کے ذمہ دار ہوتے ہیں اسی طرح وہ جہاد اور ادائیگی دیت میں مال خرچ کرتے ہیں اس آیت سے بعض علماء نے استدلال کیا ہے کہ جب خاوند اپنی بیوی کے نان و نفقہ اور لباس سے عاجز آ جائے تو عورت کو فسخ نکاح کا حق ہے۔ امام مالک اور شافعی وغیرہ اسی کے قائل ہیں۔

آیت نمبر 17:

﴿ وَاللَّاتِي تَخَافُونَ نشوزهن ﴾ (۳۳) ہے۔<sup>①</sup>

یہ شوہروں کو خطاب ہے یہاں خوف کی وہ قلبی حالت مراد ہے جو کسی ناپسندیدہ شے کو دیکھ کر پیدا ہوتی ہے یا امر مکروہ کے ظاہر ہونے کے اندیشے سے لاحق ہوتی ہے بعض نے کہا ہے یہاں خوف بمعنی علم کے ہے اور نشوز بمعنی نافرمانی اور ناچاکی

① وہ عورتیں کہ جن کی بددماغی سے تم ڈرتے ہو۔

کے ہے۔ ابن فارس نے ایک محاورہ پیش کیا ہے کہ جب کوئی عورت اپنے خاوند کی نافرمانی کرے تو کہا جاتا ہے ”نشزت المرأة“ اور خاوند جب اپنی عورت کو مارے اور زیادتی کرے تو کہا جاتا ہے ”نشز بعلها“ ”فعظوہن“ یعنی ان سے بطور نصیحت کہو کہ تم پر ہماری فرمانبرداری فرض ہے اور اچھی زندگی گزارنے کا حکم ہے انہیں رغبت بھی دلاؤ اور ڈراؤ بھی ”واہجر وہن فی المضاجع“ مضجع کی جمع ہے یعنی لیٹنے کی جگہ معنی یہ ہوا کہ تم بستر الگ کر لو اور لیٹتے وقت ان کو اپنے لحاف وغیرہ میں نہ سلاؤ۔ بعض نے کہا ہے کہ سوتے وقت ان کی طرف اپنی پشت پھیر لو۔ بعض نے کہا ہے کہ یہ ترک جماع سے کناہ ہے۔ بعض نے کہا ہے جہاں وہ آدمی رات گزارتا ہے وہ عورت اس کمرے میں نہ سوئے۔ ”واضر بوہن“ (پھر بھی وہ نہ مانیں تو) انہیں مارو مگر ہڈی نہ ٹوٹے اور کوئی عیب نہ پیدا ہو جائے اور قرآن کا ظاہر یہی تقاضا کرتا ہے کہ جب ان کی طرف سے ناچاکی کا اندیشہ ہو تو شوہر ان تینوں امور پر عمل کر سکتا ہے۔ بعض کا خیال ہے کہ اگر وعظ کا اثر نہ ہو تو پھر بستر الگ کرے کیونکہ وعظ کا اثر ہجر تک نہیں پہنچا اور اگر ناراضگی ہی سے کام چل جائے تو مارنے کی ضرورت نہیں ہے۔ ”فان اطعنکم“ اگر دستور کے مطابق وہ تمہاری اطاعت کریں اور ناراضگی چھوڑ دیں تو ان کے خلاف پھر کوئی راستہ نہ تلاش کرو یعنی ان کو خواہ مخواہ قول و عمل کے ذریعے (جو ان کی طبیعت کے خلاف ہو) مت تنگ کرو۔ بعض نے کہا ہے کہ انہیں محبت کے بارے میں تکلیف نہ دو کیونکہ یہ ان کے اختیار میں نہیں ہے۔

### آیت نمبر 18:

﴿وان خفتن شقاق بینہما فابعثوا حکماً من اہلہ و حکماً من اہلہا﴾ (۳۵)

• اگر تم ان کے آپس کے اختلاف سے خائف ہو تو ایک فیصل مرد کی طرف سے اور ایک عورت کی طرف سے مقرر کیا جائے۔

لغة شقاق کا معنی ہے دو آدمیوں کا آپس میں ایک دوسرے سے منہ پھیرنا اور اعراض کرنا۔ ظرف کو مفعول بہ کے قائم مقام کرتے ہوئے (مصدر) شقاق کی اس کی طرف اضافت کر دی گئی ہے جیسے قول باری تعالیٰ ”بل مکر اللیل والنهار“ میں ہے اور جس طرح اس محاورے میں ہے ”ياسارق الليلة اهل الدار“ اس آیت میں یہ حکم امراء اور حکام کو ہے اور ”بینہما“ کی ضمیر زوجین (میاں بیوی) کی طرف راجع ہے کیونکہ پہلے مردوں اور عورتوں کا ذکر ہو چکا ہے لہذا معنی یہ ہوگا کہ میاں بیوی کی طرف ایک حکم بھیجو جو ان میں عقل، دیانتداری اور عدل و انصاف کے موافق صلح کرادے۔ اللہ پاک نے خصوصیت کے ساتھ بیان کیا ہے کہ یہ دونوں حکم میاں بیوی کے اعزہ میں سے ہوں کیونکہ وہ ان کے حالات سے خوب واقف ہوں گے ہاں اگر مصلح زوجین کے اقرباء میں سے نہ ہوں تو پھر یہ حکم اغیار سے بھی لئے جاسکتے ہیں یہ ساری تقریر اس وقت ہوگی جب ان میں سے کسی کی غلطی واضح نہ معلوم ہو۔

اور جب یہ معلوم ہو جائے کہ غلطی فلاں کی ہے تو اس سے دوسرے کو حق دلویا جائے گا اور ان فیصل حضرات کا فرض اور ذمہ داری ہے کہ یہ ان کی صلح میں اپنا پورا پورا اثر و رسوخ استعمال کریں جب یہ اصلاح کرا سکتے ہیں تو انہیں یہ کام ضرور کرنا چاہیے اور اگر اصلاح حال کے راستے مسدود ہو جائیں اور وہ جدائی اور علیحدگی کو ان کا علاج سمجھتے ہوں تو وہ حاکم شہر کی اجازت کے بغیر ہی تفریق کر سکتے ہیں اور زوجین سے تفریق کا وکالت نامہ حاصل کرنے کی ضرورت نہیں ہے۔ امام مالک، اوزاعی اور اسحاق کا بھی یہی خیال ہے اور یہی نظریہ جناب عثمان، علی، ابن عباس، شعبی، نخعی اور امام شافعی کا ہے۔

حافظ ابن کثیر نے جمہور کا بھی یہی مسلک بیان کیا ہے ان کی دلیل یہ ہے۔

”فابعثوا حکیمان من اہلہ و حکما من اہلہا“<sup>①</sup>۔ یہ اللہ کا فرمان واضح ہے کہ وہ

① ایک فیصل آدمی کی طرف سے اور ایک فیصل عورت کی طرف سے بھیجو۔



فیصل ہیں نہ کہ وکیل اور شاہد۔ اہل کوفہ عطاء ابن زید حسن اور ایک قول شافعی کا بھی یہی ہے کہ تفریق امام یا حاکم شہر کر سکتا ہے فیصل نہیں کر سکتے ہاں امام اور حاکم ان کو حکم دے تو پھر وہ تفریق کر سکتے ہیں کیونکہ یہ دونوں اپیلچی (اور) شاہد ہیں۔

وہ اپنے طور پر تفریق کے مجاز نہیں ہیں اور اللہ تعالیٰ کا ارشاد: ”ان یریدا اصلاحاً یوفق اللہ بینہما“<sup>①</sup> اس کی پوری پوری تائید کرتا ہے یعنی زوجین میں اللہ تعالیٰ موافقت پیدا کریں گے پھر وہ الفت اور حسن سلوک کی طرف لوٹ آئیں گے۔ ارادہ کا معنی ہے کہ خلوص نیت سے زوجین میں صلح کی کوشش کرنا۔

بعض ائمہ کا خیال ہے کہ ”بینہما“ کی ضمیر ”حکمین“ (فیصلہ کنندگان) کی طرف راجع ہے جس طرح ”ان یریدا اصلاحاً“ میں۔ معنی یہ ہوگا کہ اللہ تعالیٰ فیصلہ کنندگان کو اتحاد کی توفیق دے گا اور حصول مقصد کو آسان کر دے گا۔ بعض ائمہ کا خیال ہے کہ یہ دونوں ضمیریں زوجین کی طرف راجع ہیں اصل عبارت اس طرح ہوگی: ”ان یریدا اصلاح ما بینہما من الشقاق اوقع اللہ تعالیٰ بینہما الالغۃ والوفاق“<sup>②</sup> اور جب فیصل حضرات آپس میں مختلف ہو جائیں تو ان کا حکم نافذ نہ ہوگا اور نہ ان کی بات مانی جائے گی یہ مسئلہ اتفاقی ہے۔

آیت نمبر 19:

﴿وبالوالدین احساناً﴾ (۳۶) ہے۔

احساناً فعل محذوف کا مفعول مطلق ہے عبارت یہ ہوگی: ”احسنوا بالوالدین احساناً“۔ ابن ابی عبیلہ نے اس کو مرفوع پڑھا ہے۔ اور اللہ تعالیٰ کی عبادت کے حکم

① اگر دونوں حکم اصلاح کرنا چاہیں گے تو اللہ پاک ان میں موافقت پیدا فرمادے گا۔

② اگر دونوں میاں بیوی اپنی اصلاح کرنا چاہیں گے تو اللہ پاک ان کے درمیان الفت و محبت پیدا فرمادے گا۔

کے بعد اور شرک سے منع کرنے کے بعد والدین کے ساتھ حسن سلوک کرنے کا تذکرہ اس امر کی دلیل ہے کہ ان کا بہت زیادہ حق ہے۔ دوسری جگہ ارشاد ہے ”اشکر لى ولو اللدیك“ یعنی رب تعالیٰ کا حکم ہے میرے ساتھ ان کا بھی شکر یہ ادا کرو۔ ”وبذی القربى“ یعنی صاحب قرابت کے ساتھ بھی حسن سلوک کیا جائے یہ وہ رشتہ دار ہے جس پر قرابت کا لفظ بولا جائے خواہ وہ بعید کا رشتہ دار کیوں نہ ہو ”والیتامى والمساكين“ ان کی تشریح گزر چکی ہے یعنی یتامیٰ اور مساکین اور دیگر رشتہ داروں پر احسان کیا جائے۔

”والجار ذی القربى“ اس سے ہر وہ فرد مراد ہے جس کو پڑوسی سمجھا جائے گو اس کا گھر دور ہی ہو اس آیت میں واضح دلیل ہے کہ سب پڑوسیوں کے ساتھ اچھا سلوک کیا جائے خواہ ان کے گھر قریب ہوں یا دور۔ اور یہ بھی ثابت ہوا کہ پڑوس ایک مقدس رشتہ ہے جس کے تقدس کا حکم ہو رہا ہے۔ اور یہ آیت ان لوگوں کی تردید ہے جو کہتے ہیں کہ پڑوسی صرف وہی ہوتا ہے جو بالکل ساتھ ملا ہوا ہو وہ نہیں ہے جن کے درمیان دوسرا گھر حائل ہو (اور ان کی بھی تردید ہے جو کہتے ہیں کہ) یہ قریبی ہمسایہ کے ساتھ خاص ہے بعید والے مستحق نہیں ہیں، بعض ائمہ کا خیال ہے کہ ”الجار الجنب“ سے مراد مسافر ہے۔

بعض لوگوں کا خیال ہے کہ اس سے مراد وہ اجنبی ہے جس کی اپنے ہمسایہ کے ساتھ قرابتداری نہ ہو۔ امام اعظم اور مفضل نے اس کو جب یعنی جیم کی زبر اور نون کے سکون سے پڑھا ہے بمعنی پہلو والا اور جب بمعنی ناحیہ (کنارہ) ہے اور انخفش نے یہ مصرع پڑھا ہے۔ ”الناس جنب والامیر جنب“<sup>①</sup> بعض لوگوں کا خیال ہے کہ قریبی جار سے مراد مسلمان ہیں اور جار جب سے یہودی اور عیسائی مراد ہیں اس

① لوگ ایک طرف اور امیر ایک طرف۔

مسئلہ میں اہل علم کا اختلاف ہے کہ پڑوسی کی مقدار کیا ہے جس سے حق جو ثابت ہوتا ہے امام اوزاعی اور حسن بصری سے منقول ہے کہ ہر طرف سے چالیس چالیس گھر مراد ہیں۔ امام زہری کا بھی یہی خیال ہے۔ بعض کا خیال ہے کہ جہاں تک اقامت نماز کی آواز سنی جائے۔ بعض کا خیال ہے جہاں تک محلہ ایک ہے۔ بعض کا خیال ہے کہ جہاں آذان کی آواز سنائی دے اصل بات یہ ہے کہ شریعت کی طرف رجوع کرنا چاہیے اگر شریعت میں کوئی حکم مل جائے کہ فلاں گھر تک پڑوسی ہیں یا اتنی مسافت تک پڑوس ہے تو اس کو قبول کرنا ہوگا اگر وہاں نہ ملے تو پھر لغت اور عرف عام کے لحاظ اس کا معنی متعین کیا جائے۔ شریعت میں کہیں بھی منقول نہیں ہے کہ پڑوس اور ہمسائیگی وہاں تک ہے اور نہ ہی لغت عرب میں کوئی ایسا معنی ملتا ہے بلکہ لغت میں جار (پڑوسی) بمعنی مجاور (سائل) ہے یاد رکھنا کہ اس لفظ کے کئی معانی ہیں (فیروز آبادی) نے کہا ہے کہ جار معنی پڑوسی وہ آدمی جس کی آپ حفاظت کریں کہ اس پر کوئی ظلم نہ کرے پناہ دینے والا پناہ مانگنے والا تجارت کا ساتھی خاوند (کیونکہ) اس کی بیوی اس کی جارہ ہوتی ہے عورت کا فرج (شرمگاہ) اور اس کے قریب قریب جگہ سرین بھی جارہ کی طرح ہے مقاسم حلیف اور مددگار (قاموس) امام قرطبی نے اپنی تفسیر میں کہا ہے کہ ایک آدمی آنحضرت ﷺ کی خدمت اقدس میں حاضر ہوا اور عرض کرنے لگا کہ میں فلاں قوم کے محلے میں رہائش پذیر ہوں اور میرا سب سے زیادہ قریبی ہمسایہ میرے لیے سب سے زیادہ تکلیف کا باعث ہے۔ آنحضرت ﷺ نے جناب ابوبکرؓ عمر اور علی رضی اللہ عنہم کو بھیجا کہ وہ مساجد کے دروازوں پر کھڑے ہو کر اعلان کر دیں کہ خبردار! چالیس گھروں تک پڑوس ہوتا ہے اور جس کا پڑوسی اس کی تکلیف سے محفوظ نہ ہوگا وہ جنت میں نہیں جائے گا۔ اھ

امام شوکانی فرماتے ہیں کہ اگر یہ ثابت ہو جائے تو فبہا و نعمت یعنی بڑا اچھا ہے کہ اب کسی دوسری دلیل کی ضرورت نہیں ہے مگر آپ نے دیکھ لیا ہے کہ یہ کسی بھی

حدیث کی معروف کتاب میں نہیں ہے۔ شوکانی فرماتے ہیں کہ قرطبی اگرچہ امام حدیث ہیں لیکن بلاسند ذکر کردہ حدیث پھر بھی قابل قبول نہیں ہے اور بلا کسی معتبر کتاب کے حوالہ کے بھی حدیث قابل قبول نہیں ہے جب کہ وہ کئی واہی تباہی باتیں بیان کر دینے کے عادی ہیں۔ اھ

میں کہتا ہوں (منذری) نے اس کو بحوالہ طبرانی اپنی ترغیب و ترہیب میں نقل کیا ہے اور سیوطی نے جامع صغیر میں نقل کیا ہے کہ پڑوس چالیس گھروں تک ہوتا ہے۔ امام بیہقی نے حضرت عائشہ رضی اللہ عنہا سے بھی اس کو نقل کیا ہے جامع صغیر کی شرح میں علامہ مناوی فرماتے ہیں کہ حضرت عائشہؓ بیان کرتی ہیں کہ جبریل نے مجھے وصیت کی ہے کہ پڑوس چالیس گھروں تک ہوتا ہے یہ دونوں حدیثیں ضعیف ہیں ہاں ایک امرسل حدیث بھی مشہور ہے جو ابوداؤد میں ہے۔

ایسے ہی سیوطی سے منقول ہے علامہ مناوی فرماتے ہیں کہ ابوداؤد کی امرسل حدیث یہ ہے: ”حق الجوار بعون داراً ہکذا و ہکذا و ہکذا و اشار قداماً و یمیناً و خلفاً“۔ پڑوس چالیس گھر ہیں آگے دائیں اور پیچھے۔ زرکشی فرماتے ہیں کہ اس کی سند صحیح ہے۔ حافظ ابن حجر فرماتے ہیں کہ اس کے راوی پختہ ہیں انہی الفاظ کے ساتھ ابویعلیٰ نے حضرت ابوہریرہ سے مرفوعاً یہ حدیث نقل کی ہے مگر حافظ صاحب نے کہا ہے اس کی سند میں عبدالسلام نامی ایک راوی ہے جو منکر الحدیث ہے اسے خوب محفوظ کر لیں، قرآن عظیم میں ایک اشارہ ہے جس سے معلوم ہوتا ہے کہ شہر میں قیام کرنے کا نام مجاورۃ ہے جیسے رب تعالیٰ نے فرمایا ہے: ”لئن لم ينته المنافقون“ الی قولہ ”ثم لا يجاورونک فیہا الا قليلاً“۔<sup>①</sup> یعنی ان کے اس شہر میں اکٹھے کو جوار

① یہ سورہ احزاب کی آیت ہے معنی یہ ہوگا کہ اگر منافق باز نہ آئے اور وہ لوگ جن کے دلوں میں بیماری ہے اور مدینہ میں جھوٹی خبریں پھیلانے والے بھی تو ہم آپ کو ان پر مسلط کر دیں گے پھر وہ آپ کے ساتھ مدینہ میں بہت کم ٹھہریں گے۔

(پڑوس) کہا گیا ہے اور عرف عام میں جوار کا معنی اپنے اپنے لحاظ سے مختلف ہوتا ہے قرآن عظیم کو عرف عام اور طے شدہ اصطلاحات پر حمل کرنا درست نہیں ہے۔  
الصاحب بالجنب سے سفر کا ساتھی مراد ہے حضرت ابن عباس، سعید بن جبیر، عکرمہ مجاہد اور ضحاک کا یہی خیال ہے۔

جناب علی ابن مسعود اور ابن ابی لیلیٰ کا خیال ہے کہ اس سے مراد بیوی ہے ابن جریج فرماتے ہیں کہ اس سے مراد وہ ہے جو تیرے ساتھ اس لیے رہے کہ تجھ سے فائدہ اٹھائے۔ بعید نہیں ہے کہ یہ تمام شقیں آیت کے مفہوم میں داخل ہوں مزید یہ کہ جس پر بھی صاحب بالجنب صادق آتا ہے وہ اس میں داخل ہے جیسا کہ کوئی علم کے حصول کے دوران آپ کا ساتھی ہو یا کوئی دوسرا فن سیکھنے، تجارت کرنے یا دیگر اسی قسم کے معاملات میں شریک ہو۔

”وابن السبیل“ جناب مجاہد کا خیال ہے کہ ابن سبیل سے وہ آدمی مراد ہے جو تیرا شریک سفر ہو، سبیل بمعنی راستہ ہے اور مسافر کو سبیل کی طرف اس لیے منسوب کیا گیا ہے کہ وہ اس راستے سے گزرتا ہے اور اس کے ساتھ لازم رہتا ہے یعنی اس پر چلتا ہے لہذا اس کی تفسیر مسافر کرنا ہی صحیح ہے مقیم (غیر مسافر) کو چاہیے کہ وہ اس کے ساتھ اچھا سلوک کرے بعض لوگ فرماتے ہیں کہ جو آدمی راستہ بھول جائے وہ ابن سبیل ہے۔ بعض کا خیال ہے کہ اس سے مراد مہمان ہے۔ ”واحسنوا“ یعنی غلام اور لونڈیوں سے اچھا سلوک کرو۔ آنحضرت ﷺ نے فرمایا کہ جو مالک کھائیں انہیں بھی وہی کھلایا جائے اور جو مالک کپڑا استعمال کریں انہیں بھی وہی کپڑا دیا جائے والدین کے ساتھ حسن سلوک، اہل قرابت کے ساتھ صلہ رحمی، یتامی کے ساتھ اچھا برتاؤ، پڑوسی کے ساتھ خندہ پیشانی اور غلاموں کے ساتھ عمدہ رویہ رکھنے کے بارے میں بے شمار احادیث مروی ہیں جو کتب حدیث میں موجود ہیں ہمیں ان کے بیان کرنے کی ضرورت نہیں ہے۔



## آیت نمبر 20:

﴿ يَا أَيُّهَا الَّذِينَ آمَنُوا ﴾ (۲۳) ہے۔

اس آیت میں خاص اہل ایمان کو خطاب ہے کیونکہ نشے کی حالت میں وہی نماز کے قریب جایا کرتے تھے اور کفار کا نماز کے قریب جانے کا سوال ہی پیدا نہیں ہوتا نہ نشے کی حالت میں اور نہ بغیر نشے کے۔

”لا تقربوا الصلوٰۃ“ اہل لغت کا خیال ہے کہ ”لا تقرب“ (راء کے زبر سے) کا معنی ہے کہ یہ فعل نہ کرو اور ”لا تقرب“ (راء کے پیش سے) کا معنی ہے کہ قریب نہ جاؤ یہاں اول معنی مراد ہے کہ ایسی حالت میں نماز کے ساتھ میل جول نہ رکھو یعنی نماز نہ پڑھو۔ مفسرین کی ایک جماعت کا بھی یہی خیال ہے۔ ابوحنیفہ کا بھی خیال ہے دیگر کچھ لوگوں نے کہا ہے اس سے نماز ادا کرنے کی جگہ مراد ہے یعنی مساجد یہی خیال امام شافعی کا ہے اس تفسیر کی رو سے یہاں مضاف مقدر ماننا ہوگا اور ”ولا جنبا الا عابری“ سبیل اس کی تائید کرتا ہے۔

ایک جماعت کا خیال ہے کہ اس سے نماز اور نماز ادا کرنے کی جگہ دونوں مراد ہیں کیونکہ وہ لوگ مسجد میں نماز پڑھنے ہی آتے تھے اور جب نماز ادا کرتے تو اکٹھے ہی ادا کرتے تھے لہذا یہ ایک دوسرے سے لازم ہیں۔ ”وانتم سکاری“ یہ جملہ حال ہونے کی بنا پر منصوب ہے۔ ”سکاری“ سکران کی جمع ہے جیسے کسالی کسلان کی جمع ہے۔ نخعی نے اس جگہ سکاری (سین کی زبر سے) پڑھا ہے جو سکران کی جمع مکسر ہے، اعمش نے سکری برون ”جلی“ پڑھا ہے اس صورت میں یہ صفت کا صیغہ ہوگا اور مفرد بھی ہوگا۔ تمام ائمہ کا خیال ہے کہ یہاں نشے سے شراب کا نشہ مراد ہے صرف ضحاک کا خیال ہے کہ اس سے نبیز کا نشہ مراد ہے نہ کہ شراب کا۔

اور عبد بن حمید نے حضرت ابن عباس رضی اللہ عنہما سے نقل کیا ہے کہ اس سے اونگھ

مراد ہے اور عبد بن حمید ابو داؤد ترمذی (ترمذی نے اس حدیث کو حسن قرار دیا ہے)

نسائی، ابن جریر، ابن منذر، ابن ابی حاتم اور حاتم نے (حاکم نے مختارہ میں اس کو صحیح کہا ہے) حضرت علی رضی اللہ عنہ سے نقل کیا ہے کہ عبدالرحمن (بن عوف) نے کھانے کی ہماری دعوت کی انہوں نے ہمیں گھر بلایا اور شراب پلائی شراب کا نشہ ہمارے اوپر خوب سوار تھا اتنے میں نماز کا وقت آ گیا ساتھیوں نے مجھے امامت کے لیے مصلے پر کھڑا کر دیا تو میں نے قرأت شروع کی کہ ”یا ایہا الکافرون اعبدا ما تعبدون و نحن نعبد ما تعبدون“<sup>①</sup> تو یہ آیت نازل ہوئی۔ ابن جریر اور ابن منذر نے حضرت علی رضی اللہ عنہ سے نقل کیا ہے کہ نماز کی امامت کرانے والے حضرت عبدالرحمان بن عوف تھے۔ ابن منذر نے جناب عکرمہ سے نقل کیا ہے کہ یہ آیت حضرت ابوبکر، عمر، علی، عبدالرحمان بن عوف اور سعد رضی اللہ عنہم کے بارے میں نازل ہوئی ہے۔ واقعہ یہ ہوا کہ حضرت علی رضی اللہ عنہ نے کھانے کی دعوت کی تھی صحابہ آئے۔ انہوں نے کھانا کھایا، شراب پی اتنے میں مغرب کی نماز کا وقت ہو گیا انہوں نے نماز پڑھائی جب سورت اختتام کو پہنچی تو انہوں نے پڑھ دیا ”لیس لی دین و لیس لکم دین“<sup>②</sup> تو یہ آیت نازل ہوئی یہ (بھی) آیت کا شان نزول ہے۔ ان اقوال میں جو قول درست نہیں ہے وہ خود بخود ساقط ہو جاتا ہے۔

”حتی تعلموا ما تقولون“<sup>③</sup> یہ نشے کی حالت میں نماز کے قریب نہ جانے کی غایت ہے یعنی نشے کے آثار ختم ہو جائیں اور جو کچھ تم کہہ رہے ہو اس کو جانتے بھی ہو (تو پھر نماز پڑھو) کیونکہ جس آدمی پر نشے کے آثار ہوتے ہیں اسے نہیں پتہ ہوتا کہ وہ کیا کہہ رہا ہے اس سے بعض اہل علم نے استدلال کیا ہے کہ نشے کی حالت

① اے کافرو جن کو تم پوجتے ہو میں بھی ان کو پوجتا ہوں اور ہم سب ان کو پوجتے ہیں جن کو تم پوجتے ہو۔

② نہیں ہے میرا کوئی دین اور نہ ہی تمہارا کوئی دین ہے۔

③ یہاں تک کہ تم جانو جو کچھ کہہ رہے ہو۔

میں دی ہوئی طلاق واقع نہیں ہوتی کیونکہ جب وہ جانتا ہی نہیں کہ وہ کیا کہہ رہا ہے تو اس کا ارادہ نہیں ہے (لہذا طلاق نہیں ہوگی) حضرت عثمان بن عفان، ابن عباس، طاؤس اور عطاء کا یہی خیال ہے۔ قاسم اور ربیعہ کہتے ہیں اور لیث بن سعد، اسحاق، ابو ثور اور مزنی کا بھی یہی خیال ہے اسی کو طحاوی نے پسند کیا ہے اور کہا ہے کہ ائمہ کا اتفاق ہے ”معتوہ“ کی طلاق جائز نہیں ہے اور سکران بھی معتوہ ہی ہوتا ہے جیسے وہ آدمی جس کو دوسوہ کی مرض لاحق ہوتی ہے۔ اور ایک طائفہ کا خیال ہے کہ ایسے آدمی کی طلاق مؤثر ہے۔ حضرت عمر، معاویہ اور تابعین کی ایک جماعت کا بھی یہی خیال ہے یہی خیال ابو حنیفہ، ثوری اور اوزاعی کا ہے اس بارے میں امام شافعی کے اقوال مختلف ہیں۔ امام مالک نے فرمایا ہے کہ اس کی طلاق صحیح ہے، زخم اور قتل کا قصاص بھی صحیح ہے مگر اس کا نکاح اور بیع صحیح نہیں ہے۔ ”ولا جنبا“ یہ جملہ حالیہ ”وانتم سکاری“ کے محل پر عطف ہے۔ جب کا لفظ نہ مؤنث ہے نہ تشنیہ اور نہ جمع ہے کیونکہ ملحق بالمصدر ہے جیسے بعد اور قرب ہے۔

امام فراء کا خیال ہے یہ محاورہ ”جنب الرجل اور اجنب“ جنابہ سے ماخوذ ہے۔ بعض کا خیال ہے کہ لغت میں جب کی جمع اجناب ہے جیسے ”عنق اعناق“ اور طب اطناب ہے۔ ”الا عابری سبیل“ یہ استثناء مفرغ ہے یعنی تم کسی حالت میں بھی قریب نہ جاؤ سوائے گزرنے کی حالت کے یہاں مراد سفر ہے اور یہ استثناء مفرغ ضمیر ”لا تقربوا“ سے حال ہونے کی بنا پر منصوب ہے اور دوسرا حال ولا جنبا بھی اس کی قید ہے اور ”حال اولی“ ”وانتم سکاری“ قید نہیں ہے لہذا معنی یہ ہوا کہ تم حالت جنابت میں نماز کے قریب نہ جاؤ الا یہ کہ تم مسافر ہو تو پھر تیمم کے ذریعے نماز پڑھ سکتے ہو۔

جناب علی، ابن عباس، ابن جبیر، مجاہد، حاکم وغیرہ بھی یہی فرماتے ہیں کہ حالت جنابت میں کسی کو نماز ادا کرنے کی اجازت نہیں ہے الا یہ کہ وہ غسل کرے ہاں

صرف مسافر کو حالت جنابت میں تیمم کے ساتھ نماز ادا کرنے کی اجازت ہے کیونکہ کبھی سفر میں پانی معدوم ہوتا ہے اور حضر میں نہیں ہوتا کیونکہ عموماً حضر میں وہ معدوم نہیں ہوتا۔ جناب ابن مسعود، عکرمہ، نخعی، عمرو بن دینار، مالک اور شافعی سے مروی ہے کہ اس سے مراد وہ آدمی ہے جو مسجد سے گزرنے والا ہے۔ آیت کا معنی یہ ہوگا کہ حالت جنابت میں مسجد کے قریب نہ جاؤ الا یہ کہ تم ایک جانب سے دوسری جانب جانا چاہو تو مسجد سے گزر کر جانے کی اجازت ہے اور حضرت ابن عباس رضی اللہ عنہما سے بھی یہی مروی ہے۔ پہلا قول اس لحاظ سے قوی ہے کہ اس میں نماز کا حقیقی وجود موجود ہے اور اس میں کمزوری یہ ہے کہ عابر السبیل کا معنی مسافر کیا گیا ہے۔ معنی یہ ہوا کہ جب پانی معدوم ہو تو آدمی تیمم سے نماز پڑھے تو یہ جس طرح سفر میں ہے اسی طرح حضر میں بھی ہے۔

اور دوسرا قول اس لحاظ سے قوی ہے کہ اس میں ”عابر السبیل“ کے معنی میں تکلف کی ضرورت نہیں ہے اور کمزوری یہ ہے کہ وہاں تاویل کر کے نماز سے نماز کے مواضع مراد ہیں یعنی مساجد خلاصہ کلام یہ ہوا کہ پہلا حال ”وانتم سکاری“ اس بات کا تقاضا کرتا ہے کہ یہاں نماز کا حقیقی معنی ہی ہے اور مضاف مقدر ماننے کی ضرورت نہیں ہے اور سبب نزول بھی اس کی تائید و تقویت کرتا ہے اور ”الا عابری سبیل“ مضاف کو مقدر ماننے کا تقاضا کرتا ہے معنی یہ ہوا کہ ”لا تقربوا مواضع الصلوة“<sup>①</sup>

اور ممکن ہے کہ یہ کہا جائے کہ ”لا تقربوا“ کی جو قید ”وانتم سکاری“ ہے اس کا تقاضا ہے کہ مراد ”مواضع الصلوة“ ہوں اور کوئی مانع نہیں ہے کہ ہر ایک معنی اس کی قید کے ساتھ مراد لیا جائے تو یہ عبارت گویا دو نہیں ہیں ہر ایک ان میں

① یہاں یہ بتایا ہے ”لا تقربوا الصلوة“ کی اصل یہ ہوگی ”لا تقربوا مواضع

الصلوة“ یعنی مساجد مراد ہیں۔

سے مقید ہے عبارت یہ ہوگی: ”لا تقربوا الصلوة ہی ذات الاذکار و الارکان وانتم سلکاری“ ولا تقربوا مواضع الصلوة حال کونکم جنباً الا حال عبورکم فی المسجد من جانب الی جانب“<sup>①</sup> زیادہ سے زیادہ یہ کہا جاسکتا ہے کہ اس صورت میں تو حقیقت و مجاز دونوں جمع ہو جائیں گے مگر ان کا یہ اجتماع بنا برتاویل کے جائز ہے۔

امام ابن جریر نے دو قول نقل کئے ہیں اور پھر لکھتے ہیں کہ اس کی تحقیق صحیح تر ہے جس نے یہ معنی کیا ہے ”الا عابری سبیل الا مجتازی طریق فیہ“<sup>②</sup> وہ اس طرح کہ بیان کیا گیا کہ حکم مسافر کا جب وہ پانی کو معدوم پائے اور وہ جنبی ہو اللہ تعالیٰ نے اس قول: ”وان کنتم مرضی او علی سفر او جاء احد منکم من الغائط او لامستم النساء فلم تجدوا ماء فتیمموا صعیداً طیباً“<sup>③</sup> میں۔ اس سے معلوم ہوا کہ اگر ”ولا جنباً الا عابری سبیل حتی تغتسلوا“ سے مراد مسافر ہو تو ”وان کنتم مرضی او علی سفر“ کا کوئی مفہوم ہی نہ ہوگا حالانکہ اس کے حکم کا تذکرہ اس سے پہلے ہو چکا ہے جب اس آیت کا یہ معنی ہے تو عبارت یہ ہوگی ”یا ایہا الذین آمنوا لا تقربوا المساجد للصلوة مصلین فیہا وانتم سکاری حتی تعلموا ما تقولون ولا تقربوها ایضاً جنبینا حتی تغتسلوا الا عابری سبیل“ عابر سبیل کا معنی ہے کہ گزر کر کسی جگہ کو پار کرنا ایک محاورہ ہے

- ① اس نماز کے قریب نہ جاؤ جس میں ذکر و اذکار ہوتا ہے اس کے ارکان بھی ہیں اس حال میں کہ تم نشہ میں ہو اور تم جنابت کی حالت میں بھی نماز کی جگہوں کے قریب نہ جاؤ الا یہ کہ تم کو مسجد کو عبور کر کے دوسری طرف جانا ہو تو اجازت ہے۔<sup>②</sup> یہ کہ امام دوسرے معنی کو ترجیح کی طرف مائل ہیں۔
- ③ اس عبارت کا معنی یہ ہے کہ اگر تم بیمار ہو یا مسافر یا تم میں سے کسی کو پیشاب پاخانہ آئے یا تم پانی ہی نہ پاؤ تو پاک مٹی سے تیمم کرو۔



”عبرت هذا الطريق فأنا عبره عبراً وعبوراً“ اسی سے یہ محاورہ ہے ”عبر فلان النهر“ یہ اس وقت بولا جاتا ہے جب کوئی راستہ کوٹے کرے اور پار کرے۔ حافظ ابن کثیر فرماتے ہیں کہ ابن جریر کی تحقیق قول جمہور کے مطابق ہے اور یہی آیت کا ظاہری معنی ہے۔ اھ

”حتی تغتسلوا“ حالت جنابت میں یہ نماز کے قریب جانے کی یا مواضع نماز کے قریب جانے کی نہیں کی غایت ہے اور معنی یہ ہوگا ”لا تقربوہا حال الجنابة حتی تغتسلوا الا حال عبورکم السبیل“۔

”وان کنتم مرضی“ بدن کا حد اعتدال سے ٹیڑھا پن اور خرابی کی طرف نکلنے کا نام مرض ہے۔ مرض و بیماری دو قسم کی ہے ایک بڑی دوسری چھوٹی۔ یہاں اس سے مراد یہ ہے کہ آدمی اس بات سے خائف ہو کہ پانی کے استعمال سے ہلاکت ہو جائے گی یا مرض میں اضافہ ہو جائے گا یا بدن میں اتنی کمزوری ہے کہ پانی کی جگہ پر پہنچنا بھی دشوار ہے (تو تیمم کرے) جناب حسن بصری سے مروی ہے کہ وہ مر بھی جائے مگر پانی سے طہارت حاصل کرے یہ قول بالکل باطل و مردود ہے اور ”وما جعل علیکم فی الدین من حرج“ ”ولا تقتلوا انفسکم“ اور ”یرید اللہ بکم الیسر“ یہ اقوال باری تعالیٰ واضح طور پر ان کی تفسیر کی تردید کر رہے ہیں۔<sup>①</sup>

”او علی سفر“ ہر قسم کا مسافر اس لفظ میں داخل ہے اس اختلاف کی تفصیل کتب فقہ میں تلاش کی جاسکتی ہے۔ جمہور ائمہ کا خیال ہے کہ اس میں مسافت سفر کی شرط نہیں ہے جب کہ ایک طبقہ اسی کا قائل بھی ہے۔ تمام ائمہ کا اتفاق ہے کہ

① یہ تین مختلف مقامات سے ماخوذ ہیں اول نکلنا سورہ کالج ہے۔ تمہارے اوپر اللہ نے تنگی نہیں کی ہے۔ یہ نکلنا سورہ نساء کا ہے۔ اپنے آپ کو قتل نہ کرو تیسرا نکلنا سورہ بقرہ کا ہے اور اللہ تمہارے ساتھ آسانی کا ارادہ رکھتے ہیں۔

مسافر کے لیے تیمم جائز ہے ہاں اختلاف اس آدمی کے بارے میں ہے جو مسافر نہ ہو، امام مالک، ابوحنیفہ اور محمد کا خیال ہے کہ حضر ہو یا سفر دونوں صورتوں میں تیمم جائز ہے، امام شافعی فرماتے ہیں کہ مسافر نہ ہو اور صحیح (صحتمند) ہو تو اس کے لیے تیمم جائز نہیں ہے الا یہ کہ ہلاکت کا خوف و خطرہ ہو۔

”او جاء احد منكم من الغائط“ غائط پست زمین کو کہا جاتا ہے اور اس سے آنے کا معنی ہے کہ وہ بے وضوء ہو جائے، غائط کی جمع غیطان اور اغواط ہے قضاء حاجت کے لیے اہل عرب لوگوں کی نگاہوں سے بچنے کے لیے ایسی جگہ کے متلاشی ہوتے تھے پھر مجازاً پاخانے کو غائط کہا جانے لگا اور غائط میں تمام احداث داخل ہیں جن سے وضوء ٹوٹ جاتا ہے۔

”اولامستم النساء“ حضرت نافع، ابن کثیر، ابو عمرو، عاصم اور ابن عامر کی یہ قرأت ہے اور قاری حمزہ اور کسائی نے ”لمستم“ پڑھا ہے، کہا گیا ہے کہ دونوں قرأتوں کا مفاد ایک ہی ہے یعنی جماع کرنا۔ بعض نے کہا ہے کہ مطلق مباشرت مراد ہے بعض کا خیال ہے کہ اس سے دونوں ہی مراد ہیں۔ محمد بن زید کا خیال ہے کہ لغت بہتر یہ ہے کہ ”لامستم“ بمعنی بوسہ دینا وغیرہ ہے اور ”لمستم“ بمعنی ڈھانپنا۔ اس لفظ کی تعیین مراد میں ائمہ کا اختلاف ہے۔

ایک طبقہ کا خیال ہے کہ ملامتہ خاص ہاتھ سے چھونا ہے، جماع مراد نہیں ہے۔ باقی رہا جنبی تو اس کے لیے تیمم کی کوئی گنجائش نہیں ہے کہ وہ غسل کرے یا جب تک پانی نہ ملے نماز ترک کر دے، حضرت عمر اور ابن مسعود کا یہی خیال ہے۔ ابن عبدالبر کا بیان ہے کہ اس بارے میں اہل الرائے شہری فقہاء اور حاملین آثار میں سے کسی نے بھی حضرت عمر اور ابن مسعود کی تائید نہیں کی ہے۔ اھ

اور احادیث صحیحہ بھی اس کا ابطال کرتی ہیں جو جناب عمار، عمران بن حصین اور ابوذر سے نبی کے تیمم کے بارے میں مروی ہیں۔ دوسرے طائفہ کا خیال ہے کہ

”لا مستم“ سے مراد جماع ہے جیسے ”ثم طلقتموهن من قبل ان تمسوهن“<sup>①</sup> اور ”وان طلقتموهن من قبل ان تمسوهن“<sup>②</sup> میں بھی جماع مراد ہے۔ جناب علی، ابی بن کعب، ابن عباس، مجاہد، طاؤس، حسن بصری، عبید بن عمیر، سعید بن جبیر، شعبی، قتادہ، مقاتل بن حیان اور ابوحنیفہ سے یہی مروی ہے۔

امام مالک نے فرمایا کہ جماع سے چھونے والا تیمم کرے اور ہاتھ سے چھونے والا بھی تیمم کرے مگر شرط یہ ہے کہ اسے لذت محسوس ہو اور بغیر شہوت کے چھوئے تو پھر وضوء نہیں ہے۔ امام احمد اور اسحاق کا یہی مسلک ہے۔ امام شافعی فرماتے ہیں کہ جب کوئی آدمی اپنے بدن کا کوئی حصہ ہاتھ وغیرہ عورت کے بدن سے لگا دے تو اس کی طہارت ختم ہو جائے گی اور اگر اس طرح نہ ہو تو پھر ناقص نہیں ہے۔

قرطبی نے یہی مسلک ابن مسعود، ابن عمر، زہری اور ربیعہ کا نقل کیا ہے، اوزاعی فرماتے ہیں کہ جب آدمی ہاتھ کے ذریعے چھوئے تو وضو ٹوٹ جائے گا اور اگر بغیر ہاتھ لگائے ہوئے چھوئے تو پھر ناقص نہیں ہے دلیل یہ قول الہی ہے: ”فلمسوه بایدہم“<sup>③</sup> علماء نے کئی دلائل سے احتجاج و استدلال کیا اور ہر گروہ یہ سمجھتا ہے کہ آیت میں ملامتہ سے جماع مراد ہے (تو بھی کوئی حرج نہیں ہے) کیونکہ قاری حمزہ اور کسائی کی قرأت ”اولمستم“ اس معنی کا احتمال رکھتی ہے یعنی لمس بالید۔ اور احتمال کی صورت میں تو محتمل کے ساتھ احتجاج درست نہیں ہے اور یہ حکم ایسا ہے جس کے ساتھ عام لوگوں کا واسطہ ہے اور اس کے ساتھ تکلیف عام بھی ثابت ہے یعنی ہر آدمی

① اس سے ثابت کرتا ہے کہ میس کا معنی جماع ہے یہ سورہ احزاب کا ٹکڑا ہے اگر تم جماع سے قبل طلاق دو ایسی صورت میں عورت پر عدت نہیں ہوتی۔

② یہ سورہ بقرہ کا ٹکڑا ہے۔

③ یہ سورہ انعام کا ٹکڑا ہے اس میں لمس بمعنی ہاتھ سے چھونا ہے۔

اس کا مکلف ہوتا ہے لہذا احتمال شی کے ساتھ اس کا اثبات درست نہیں ہے جس کے مفہوم میں اختلاف و نزاع ہے۔

جب آپ نے یہ بات سمجھ لی (تو یہ بھی یاد رکھنا) کہ سنت صحیحہ سے ثابت ہے کہ جو آدمی جنبی ہو جائے اور پانی بھی موجود نہ ہو تو اس پر تیمم واجب ہے لہذا جنبی اس سے دلیل سے داخل ہے اور اگر فرض کیا جائے کہ وہ اس میں داخل نہیں ہے تو پھر سنت ہی کافی ہے۔ اور رہا یہ مسئلہ کہ جو آدمی بیوی کو ہاتھ یا بدن کا کوئی حصہ لگائے تو اس پر وضوء یا تیمم واجب ہے اس آیت سے ان کا استدلال درست نہیں ہے کیونکہ آپ کو معلوم ہے کہ احتمال سے وجوب ثابت کرنا دشوار ہے اور انہوں نے اس مسئلہ کی تائید کے لیے ایک حدیث بھی پیش کی جس کو امام احمد، ترمذی اور نسائی نے حضرت معاذ سے نقل کیا ہے آنحضرت ﷺ کے پاس ایک آدمی آیا اور عرض کی یا رسول اللہ ﷺ! آپ یہ بتائیں کہ ایک آدمی کسی عورت سے ملا ہے وہ اس کو جانتا بھی نہیں ہے اس آدمی نے اس عورت سے جماع کے علاوہ سب کچھ کر لیا ہے جو ایک آدمی اپنی بیوی سے کرتا ہے تو اس موقع پر یہ ارشاد الہی: ”اقم الصلوة طرفی النهار وزلفا من اللیل ان الحسنات یذهبن السیئات ذلک ذکری للذاکرین“<sup>①</sup> علماء حدیث نے اس کی توضیح یہ کی ہے کہ آنحضرت ﷺ نے اس کو وضوء کرنے کا حکم دیا کیونکہ اس نے صرف ہاتھ لگایا تھا جماع نہیں کیا تھا مگر یہ یاد رکھیں کہ یہ حدیث محل

① یہ سورہ ہود کی ایک آیت ہے۔ معنی یہ ہوگا دن کے دونوں اطراف اور رات کے حصے میں نماز قائم کر بلاشبہ نیکیاں برائیوں کو ختم کر دیتی ہیں۔ یہ نصیحت ہے ذاکرین کے لیے۔ فائدہ: اس آیت سے مفسرین نے پانچ نمازوں کا اثبات کیا ہے دن کے دو طرف سے مراد غداۃ و عشی ہے غداۃ سے فجر کی نماز مراد ہے عشی کا معنی ہے پہلا پہر اس میں ظہر و عصر داخل ہے زلفا من اللیل میں مغرب اور عشاء داخل ہے۔

نزاع پر بالکل دلالت نہیں کرتی کیونکہ وضوء کا حکم تو آپ نے اس کو نماز ادا کرنے کے لیے دیا تھا جس کا اس آیت میں بھی ذکر ہے اور کوئی نماز بغیر وضوء ادا نہیں ہو سکتی دوسری بات یہ ہے کہ یہ حدیث بھی منقطع ہے کیونکہ ابن ابی لیلیٰ معاذ سے نقل کرتے ہیں حالانکہ ابن ابی لیلیٰ کی معاذ سے ملاقات ثابت نہیں ہے۔

جب آپ کو یہ علم ہو گیا ہے تو اب یہ بھی یاد رکھیں کہ اس حکم میں اصل برأت ہے لہذا یہ حکم ثابت نہ ہوگا مگر ایسی دلیل سے جو ایسے عیوب سے محفوظ ہو جو اس کی حجیت کے لیے نقصان دہ ہیں۔

اور یہ بھی کئی سندوں سے جنابہ عائشہ رضی اللہ عنہا سے ثابت ہے کہ انہوں نے کہا آنحضرت ﷺ وضوء کرتے پھر بیوی کا بوسہ لیتے پھر نماز ادا کرتے اور نیا وضوء نہ فرماتے یہ حدیث کئی قسم کے الفاظ سے مروی ہے یہ حدیث مسند احمد، مصنف ابن ابی شیبہ، سنن ابی داؤد، سنن النسائی اور ابن ماجہ میں ہے اور یہ جو اعتراض کیا گیا ہے کہ اس کی سند اس طرح ہے حبیب بن ابی ثابت عن عروہ عن عائشہ اور حبیب نے عروہ سے یہ حدیث نہیں سنی (جواب یہ ہے کہ) امام احمد نے اپنی مسند میں یہ حدیث ہشام بن عروہ عن ابیہ عن عائشہ نقل کی ہے۔

اور ابن جریر نے عن لیث عن عطاء عن عائشہ اور امام احمد ابوداؤد اور امام نسائی نے ابوروق الہمدانی سے عن ابراہیم التیمی عن عائشہ نقل کی ہے اور ابن جریر نے ام سلمہ سے بھی نقل کیا ہے اور ابن جریر نے زینب سہمیہ سے بھی بیان کیا ہے حدیث ام سلمہ کے لفظ یہ ہیں ”ان رسول اللہ کان یقبلها وهو صائم ولا یفطر ولا یحدث وضوء“<sup>①</sup> اور زینب سہمیہ کی حدیث کے الفاظ یہ ہیں۔ ”ان النبی ﷺ کان یقبل ثم یصلی ولا یتوضا“ اور امام احمد نے عن زینب السہمیہ عن عائشہ بھی

① آنحضرت ﷺ نے روزہ کی حالت میں ام سلمہ کا بوسہ لیا روزہ بھی نہ ٹوٹا اور دوبارہ وضوء بھی نہ کیا۔



نقل کیا ہے۔

”فلم تجدوا ماءً“<sup>①</sup>۔ اگرچہ یہ قید شرط کے بعد تمام مذکورات (مرض، سفر، پاخانہ سے واپس آنا اور عورتوں سے جماع کرنا) کی طرف راجع ہے تو اس میں اس امر کی واضح دلیل ہے کہ صرف مرض اور سفر کی بنا پر تیمم جائز نہیں بلکہ ان دو کے ساتھ ضروری ہے کہ پانی موجود نہ ہے لہذا مریض جب تک پانی معدوم نہ پائے اس کو تیمم نہیں کرنا چاہیے۔ اس طرح مسافر جب تک پانی معدوم نہیں پاتا اس کو تیمم کرنا جائز نہیں ہے لیکن اس پر اشکال یہ ہے کہ تندرست آدمی جب پانی معدوم پائے تو وہ مریض ہی کی طرح ہے تو ضروری ہے کہ وضاحت کی جائے کہ مرض اور سفر کے ساتھ یہ قید لگانے کی کیا ضرورت۔ اس کی وجہ یہ ہے کہ ان دونوں کے بیان کی غرض یہ ہے کہ مریض کے بارے میں یہی گمان ہے کہ وہ پانی تک نہیں پہنچ سکتا اسی طرح مسافر کے حق میں بھی غالب یہی ہے کہ پانی معدوم ہے اور اگر یہ صرف دو آخری صورتوں میں ”او جاء احد منكم من الغائط او لامستم النساء“ کی طرف راجع ہو جیسا کہ بعض مفسرین کا خیال ہے تو اس صورت میں ایک اشکال ہے وہ یہ ہے کہ جس پر مریض یا مسافر کا لفظ صادق ہے اس کے لیے تیمم جائز ہے گو وہ پانی بھی پاتا ہو اور استعمال پر بھی قادر ہو۔

بعض کا خیال ہے کہ یہ قید دو آخری شقوں کی طرف راجع ہے مگر اول دو صورتوں میں بھی معتبر ہے البتہ ان میں اس کا وقوع نادر ہے آپ جانتے ہیں کہ یہ کلام ساقط الاعتبار ہے اور غیر مقید توجیہ۔ امام مالک اور ان کے تبعین کا خیال ہے کہ اللہ تعالیٰ نے تیمم کی شرط میں مرض اور سفر کا ذکر اس آدمی کے حق میں اغلب کے اعتبار سے کیا ہے جو پانی کو معدوم پاتا ہے بخلاف حاضر اور موجود آدمی کے کہ عموماً اس کے

① پس اگر تم پانی نہ پاؤ یعنی پانی نہ ملے۔

حق میں پانی موجود ہی ہوتا ہے اس لیے رب تعالیٰ نے اس پر نص نہیں کی ہے۔ اھ  
 ظاہر ہے کہ صرف مرض ہی تیمم کے جواز کے لیے مفید ہے اگرچہ پانی موجود  
 ہی ہو مگر شرط یہ ہے کہ فی الحال اس کا استعمال نقصان دہ ہو یا انجام کے اعتبار سے  
 نقصان دہ ہو۔ ہلاکت کے خوف کا کوئی اعتبار نہیں ہے اللہ تعالیٰ فرماتے ہیں: ”یرید  
 اللہ بکم اليسر ولا یرید بکم العسر“<sup>①</sup> اور اللہ تعالیٰ فرماتے ہیں: ”وما  
 جعل علیکم فی الدین من حرج“<sup>②</sup> اور آنحضرت ﷺ نے فرمایا ہے کہ:  
 ”الدین یسر“<sup>③</sup> اور فرمایا: ”یسروا ولا تعسروا“<sup>④</sup> اور فرمایا ”قتلوہ قتلہم  
 اللہ“<sup>⑤</sup> اور فرمایا کہ: ”امرت بالشریعة السمحة“<sup>⑥</sup>۔

اگر ہم کہیں کہ پانی کے معدوم ہونے کی قید سب کی طرف راجع ہے پھر مرض  
 کے تذکرہ کی وجہ یہ ہے کہ پانی کی موجودگی میں تیمم جائز ہے جب اس کا استعمال  
 نقصان دہ ہو تو اس کے حق میں اس قید کا تب اعتبار ہوگا جب اس کا استعمال نقصان نہ  
 دے کیونکہ صرف پانی کے استعمال سے نقصان نہ ہونے کے باوجود مرض میں اس بات  
 کا احتمال ہے کیونکہ ہو سکتا ہے وہ طلب سے عاجز ہو کیونکہ اس کو مرض کی وجہ سے کچھ  
 کمزوری لاحق ہو سکتی ہے اور مسافر کا ذکر اس لیے کیا ہے کہ اس کو پانی نہ ملنا کوئی انوکھا  
 امر نہیں ہے کیونکہ سفر میں پانی کے معدوم ہونے کا احتمال ہے اور (مشاہدہ ہے کہ)

① اللہ تعالیٰ تمہارے ساتھ آسانی کرنا چاہتے ہیں تنگی نہیں چاہتے۔

② اللہ نے تمہارے اوپر دین میں تنگی نہیں کی۔

③ دین آسان ہے۔

④ آسانی کرو اور تنگی نہ کرو۔

⑤ انہوں نے اس کو قتل کیا اللہ ان کو قتل کرے انہوں نے خواہ مخواہ سختی کر کے بندہ مار دیا ہے۔

⑥ مجھے آسان شریعت دی گئی ہے۔

بعض جگہ پانی تھا اور بعض جگہ پانی معدوم ہوتا تھا۔

”فتمموا“ لغت تیمم کا معنی ہوتا ہے قصد و ارادہ کرنا پھر اس کا عام استعمال شروع ہوا تو اس کا معنی ہوا کہ چہرے اور ہاتھوں پر مٹی ملنا۔ ابن انباری نے کہا ہے کہ اہل عرب بولتے ہیں ”تیمم الرجل“ یعنی اس نے اپنے منہ پر مٹی لگائی ہے مگر اسی معنی لغوی کو معنی (اصطلاحی) شرعی کے ساتھ خلط ملط کر دیا ہے کیونکہ اہل عرب چہرے اور ہاتھوں کے معنی میں اس کے استعمال سے واقف نہیں ہیں یہ تو صرف اس کا شرعی معنی ہے امر کا تقاضا ہے کہ یہ حکم واجب ہے اور اس پر اتفاق امت ہے اور اس بارے میں بہت زیادہ احادیث مروی ہیں تیمم کا مفہوم اور اس کی صفات سنت مطہرہ (حدیث) میں تفصیل سے موجود ہیں اور اہل علم کی موشگافیاں بھی کتب فقہ میں پائی جاتی ہیں۔

”صعیداً“ بمعنی زمین کی سطح خواہ اس پر مٹی ہو یا نہ ہو (خلیل ابن اعرابی اور زجاج) امام زجاج نے مزید کہا ہے کہ اہل لغت سب اس پر متفق ہیں رب تعالیٰ کا ارشاد ہے: ”وانا لجاعلون ما علیہا صعیدا جزاً“<sup>①</sup> صعیداً جزاً کا معنی ہے وہ سخت زمین جس میں اگانے کی طاقت نہ ہو دوسرا ارشاد ہے ”فتصبح صعیداً زلقاً“<sup>②</sup> زمین کی سطح کو صعیداً اس لیے کہا جاتا ہے کہ نیچے سے جو کچھ اوپر آتا ہے وہ اس کی انتہاء ہے جمع صعادات ہے ائمہ کا اس میں اختلاف ہے کہ کس چیز کے ساتھ تیمم ہو سکتا ہے امام مالک ابو حنیفہ ثوری اور طبری کا خیال ہے کہ زمین کی سطح سے تیمم جائز ہے خواہ وہ مٹی ہو ریت ہو یا پتھر ہو۔

اور انہوں نے طیباً کا معنی کیا ہے پاکیزہ امام احمد اور امام شافعی فرماتے ہیں

① جو کچھ زمین کے اوپر ہے ہم اس کو چٹیل میدان بنانے والے ہیں۔

② بس ہو جائے گی زمین چٹیل۔ اور صعیداً جمع صعادات صعداً ہے (مجد)

کہ تیمم صرف مٹی سے ہو سکتا ہے اور ان کے شاگردوں کا بھی یہی خیال ہے اور انہوں نے صعید ازلقا سے استدلال کیا ہے جس کا معنی ہوتا ہے نرم پاک مٹی، اسی طرح انہوں نے طیباً سے بھی استدلال کیا ہے اور طیب کا معنی ہوتا ہے وہ پاک مٹی جس میں قوت روئیدگی موجود ہو اور طیب کے بارے میں ائمہ کی مختلف آراء ہیں۔ بعض کے نزدیک اس کا معنی ہے پاک جیسا کہ ابھی گزرا ہے بعض نے کہا ہے کہ اگانے والی جیسے یہاں ہے۔ بعض نے کہا کہ اس کا معنی ہے حلال۔ اور جس شی میں کئی احتمال ہوں اس سے استدلال درست نہیں اور اگر نہ پایا جائے اس شی میں جس سے تیمم کیا جاتا ہے مگر وہ جو اللہ کی کتاب میں ہے تو حق وہی ہے جو پہلے لوگوں نے کیا ہے۔

لیکن جناب حذیفہ سے صحیح مسلم میں آتا ہے کہ آنحضرت ﷺ نے فرمایا ہمیں لوگوں پر تین لحاظ سے فوقیت حاصل ہے ہماری صفیں ملائکہ کی صفوں کی طرح ہیں اور ساری زمین مسجد ہے اور اس کی مٹی ہمارے لیے مطہر ہے جب کہیں پانی نہ ملے۔ اور بعض روایات میں ”تربتھا“ کی جگہ ”ترابھا“ منقول ہے اور بعض روایات میں ”جعل ترابھا لنا طهوراً“ ہے ان احادیث نے صعید کا معنی متعین کر دیا ہے یا اگر وہ عام تھا تو اس نے اس کو خاص کر دیا ہے یعنی مٹی کے معنی میں یا وہ مطلق تھا تو اس کو مقید کر دیا گیا ہے اور اس امر کی تائید ابن فارس کے بیان کردہ ایک محاورے سے بھی ہوتی ہے جو ظلیل کی کتاب سے منقول ہے وہ یہ ہے کہ تیمم بالصعید۔ یعنی اس نے غبار سے لیا۔ انتہی۔ اور حجر ٹھوس پتھر کو کہا جاتا ہے جس پر غبار نہ ہو۔

”فامسحوا بوجوہکم وایدیکم“ اس قول میں مطلق مسح کا ذکر ہے خواہ ایک دفعہ ہاتھ مارا جائے یا دو دفعہ زمین پر ہاتھ مارا جائے پھر اس آیت نے کوئی تعین نہیں کیا کہ کہنیوں تک یا گٹوں تک ہے۔ حدیث میں اس کی تعین موجود ہے۔ جن احادیث میں ایک ضرب یا دو ضرب یا گٹ تک مسح کرنے کا ذکر ہے یا کہنیوں تک

امام شوکانی نے منقہ کی شرح اور دیگر تالیفات میں ان احادیث میں جمع و تطبیق کر دی ہے ایسے انداز سے کہ دیگر کتب کی ورق گردانی کی ضرورت ہی نہیں رہتی۔ خلاصہ یہ ہے کہ زمین پر دو دفعہ ہاتھ مار کر تیمم کرنے کی تمام احادیث مجروح اور محل نظر ہیں اور اگر وہ احادیث صحیح ہوں تو ان ہی کو اختیار کرنا چاہیے کیونکہ اس میں زائد معنی ہے۔ حق امر و قوف ہے اور وہ یہ ہے کہ جناب عمار کی حدیث پر عمل کیا جائے جس میں صرف ایک دفعہ ہاتھ مارنے کا ذکر ہے۔ (بخاری، مسلم) حتیٰ کہ وہ صحیح ہوگی اور زیادتی ثابت ہوگی اس مقدار ثابت پر۔<sup>①</sup>

### آیت نمبر 21:

﴿ ان الله يامرکم ان تودوا الامانات الی اهلها ﴾ (۵۸) ہے۔

یہ آیت ان بنیادی آیات میں سے ہے جو کئی احکام شرع پر مشتمل ہیں کیونکہ

① حافظ ابن حجر رحمۃ اللہ علیہ (التوفی ۸۵۲ھ) نے فتح الباری شرح صحیح البخاری میں لکھا ہے کہ تیمم کے بارے میں صرف حضرت عمار بن یاسر اور ابو جحیم کی احادیث صحیح ہیں ابو جحیم کی حدیث میں یدین کا اجمالی ذکر ہے حضرت عمار کی احادیث میں چار طرح کے الفاظ ملتے ہیں صرف ”کفین“ (دونوں ہتھیلیاں) بخاری و مسلم و سنن میں عمار سے مرفقین (کہنیوں تک) کا ذکر آتا ہے ایک روایت میں نصف کلائی کا ذکر ہے ایک روایت میں بغلوں تک کا ذکر ہے مرفقین اور نصف ذراع والی حدیث میں کچھ کمزوری ہے۔ بغلوں والی حدیث کے بارے میں امام شافعی (التوفی ۲۰۴ھ) نے کہا ہے کہ یہ قسم آب کا تھا تو وہ بعد والے صحیح تیمم سے منسوخ ہے اگر یہ حکم ہی نہ تھا تو پھر یہ حجت ہی نہیں ہے اور صحیحین کی روایت میں حضرت عمار سے صرف چہرے اور ہتھیلیوں کا ذکر ہے پھر یہ قاعدہ ہے راوی الحدیث اعرف بالمراد بہ من غیرہ یعنی راوی حدیث اپنی بیان کردہ حدیث کو دوسروں سے زیادہ جانتا ہے اس رو سے وہ فتویٰ بھی دیا کرتے تھے کہ تیمم صرف چہرے اور ہتھیلیوں کا ہونا چاہیے جب کہ وہ راوی مجتہد ہے۔ تحفۃ الاحوذی ج ۱ ص ۱۳۳۔



یہاں خطاب عام ہے اور یہ کلمات ہر قسم کی امانت کو شامل ہیں۔ جناب علی زید بن اسلم اور شہر بن حوشب کا خیال ہے کہ یہ مسلمان حکام میں خطاب ہے مگر اول توجیہ زیادہ واضح ہے کوئی آدمی یہ وہم نہ کرے کہ اس کے نزول کا ایک خاص سبب تھا۔<sup>①</sup> وہ اس کی عمومیت کے منافی ہے اس کا جواب یہ ہے کہ کتب اصول میں یہ قاعدہ ہے کہ سبب کے خصوص کو دیکھ کر کراہت کو خاص نہیں کیا جاسکتا بلکہ اسے عام ہی مانا جاتا ہے کبھی حکم عام اور محیط ہوتا ہے۔

واحدی کا خیال ہے کہ مفسرین کا اس پر اتفاق ہے اور حکام تو اس کے پہلے مخاطب ہیں اس لحاظ سے ان کو چاہیے کہ وہ امانت واپس کریں اور ظلم و زیادتی کی روک تھام کریں اور اپنے احکام و فیصلہ جات میں عدل کا مظاہرہ کریں دیگر لوگ بھی اس میں داخل ہیں کہ وہ بھی اپنی امانت ادا کریں شہادتیں اور خبریں صحیح ادا کریں اس خطاب کے عموم کے قائل جناب براء بن عازب، ابن مسعود، ابن عباس، ابی بن کعب ہیں اور جمہور مفسرین (ان میں ابن جریر بھی ہیں) کا اتفاق ہے کہ ہر قسم کی امانت جن کا حق ہے انہیں واپس کر دی جائے خواہ وہ نیک ہو یا بد، ابن منذر کا بھی یہی خیال ہے۔ امانت امانت کی جمع ہے یہ مصدر بمعنی مفعول ہے

”واذا حکمتم بین الناس أن تحکموا بالعدل“ یہ تمام فیصلہ جات

① یہ فتح مکہ کے وقت پیش آمدہ ایک واقعہ کی طرف اشارہ ہے واقعہ یہ ہے کہ بیت اللہ کے کلید بردار جناب عثمان بن طلحہ جمعی تھے جناب علی نے ان سے جبراً کنجی چھین لی۔ کعبہ کا دروازہ کھولا اور اندر تشریف لے گئے۔ دو رکعت نماز نفل ادا فرمائی پھر حضرت علی یا عباس نے کہا کہ اب تمہیں کنجی نہیں ملے گی آپ نے کنجی اس کو واپس دلوائی اور فرمایا کہ اب یہ ہمیشہ تیرے پاس رہے گی اور (اب تک انہی کی اولاد میں ہے) یہ دیکھ کر وہ مسلمان ہو گئے تھے۔ یہ ایک خاص سبب ہے مگر حکم عام ہے ہر طرح کی امانت اس میں داخل ہے۔

کتاب و سنت کی روشنی میں ہونے چاہئیں نہ کہ محض اپنی رائے سے کیونکہ اس کا حق ہونا یقینی نہیں ہے ہاں اگر اس فیصلے کی کوئی صورت کتاب و سنت میں نہ ہو تو پھر حاکم رائے اور قیاس سے فیصلہ کرنے کا مجاز ہے مگر شرط یہ ہے کہ حاکم اللہ تعالیٰ کے احکام کو جانتا ہو اور عدم نص کی بنا پر اقرب الی الحق مسئلہ سے بھی واقف ہو اور جو حاکم احکام شرعیہ اور کتاب و سنت کے قریب قریب احکام سے واقف ہی نہ ہو اور اس کو پتہ ہی نہیں ہے کہ عدل کیا ہے کیونکہ کسی دلیل کو جانتا ہی نہیں ہے چہ جائیکہ وہ لوگوں کے فیصلے کرے۔  
(اس کو قیاس کرنے کا کوئی حق نہیں)

امام شوکانی عالم ربانی جناب محمد بن علی نے اپنی مختصر (کتاب کا نام ہے) میں کتاب القضاء کے عنوان کے تحت کہا ہے کہ جو آدمی مجتہد ہو لوگوں کے مال پر نگاہ نہ جمائے ہوئے ہو فیصلہ کرنے میں منصف ہو اور عدل پسند ہو تو اس کا فیصلہ قابل قبول ہوگا۔ اھ

امام شوکانی نے اس کی (مختصر کی) شرح میں کہا ہے کہ مجتہد کا فیصلہ اسی لیے صحیح ہے کہ کتاب اللہ میں ہے کہ فیصلہ عدل و انصاف سے کیا کرو اور اس کے ذریعے بھی جو اللہ نے ارادہ کیا ہے اور اللہ کا ارادہ صرف مجتہد ہی جانتا ہے رہا مقلد اس کو حجت و دلیل سے کیا واسطہ اسی طرح اللہ کی تعلیم سے بھی مجتہد ہی واقف ہوتا ہے نہ کہ مقلد اس کو تو اللہ تعالیٰ نے کوئی تعلیم ہی نہیں دی بلکہ اس کے امام نے اس کو وہ کچھ بتایا ہے جو اس نے اپنے لیے پسند کر لیا۔ اور اجتہاد کو دلیل مان لینے کی دلیل حدیث بریرہ ہے کہ رسول اللہ ﷺ نے فرمایا کہ قاضی (جج) تین قسم کے ہیں ایک جنتی دو جہنمی جس آدمی نے حق بات تلاش کر کے فیصلہ کیا وہ جنتی ہے اور جس نے حق معلوم ہونے کے باوجود غلط فیصلہ کیا وہ بھی دوزخی اور وہ بھی جس نے لاعلمی میں فیصلہ کیا ابن ماجہ ابو داؤد نسائی ترمذی حاکم اور حاکم نے اس کو صحیح کہا ہے۔

حافظ ابن حجر نے اس حدیث کی تمام اسانید ایک مفرد کتاب میں نقل کی ہیں

اور وجہ یہ بیان کی ہے کہ حق صرف مجتہد ہی جانتا ہے اور مقلد وہی کہتا ہے جو اس کے امام نے کہا ہے اور وہ نہیں جانتا کہ اس پر امام نے صحیح کہا ہے یا غلط ایسا قاضی جو فیصلہ کرے گا اس کی بنیاد جہالت پر ہوگی وہ بھی دوزخیوں میں سے ہے۔ قاضی کے لیے اجتہاد شرط ہونے کی دلیل یہ آیت ہے: ”ومن لم يحكم بما انزل الله فاولئك هم الكافرون“<sup>①</sup> دوسری آیت میں ”فاولئك هم الفاسقون“ ہے اور قرآن کے مطابق وہی آدمی فیصلہ کر سکتا ہے جو قرآن اور اس کی تفسیر سے واقف ہوگا۔

دوسری دلیل حدیث معاذ ہے وہ یہ ہے کہ آنحضرت ﷺ نے جب معاذ کو یمن کی طرف بھیجا تو پوچھا کہ اے معاذ! بتا تو لوگوں کے فیصلے کیسے پٹائے گا؟ انہوں نے کہا کتاب اللہ کے ذریعے۔ آپ نے فرمایا کہ اگر کوئی حکم تجھے اللہ کی طرف سے نہ ملے تو پھر انہوں نے جو اباً عرض کی کہ رسول اللہ ﷺ کی سنت سے فیصلہ کروں گا پھر آپ نے فرمایا کہ اگر تو وہ نہ پائے تو انہوں نے پھر عرض کی کہ پھر میں اپنی رائے اور اجتہاد سے فیصلہ کروں گا۔ یہ حدیث بڑی مشہور ہے۔ میں نے اس کے تمام طرق اور ناقلین کو مستقل بحث کے تحت ذکر کر دیا ہے۔ اور یہ بھی معلوم ہے کہ مقلد نہ قرآن جانتا ہے نہ حدیث اور نہ اس کی کوئی رائے ہی ہے بلکہ اس کو نہیں پتہ ہوتا کہ کتاب و سنت میں کوئی حکم اس بارے میں ہے کہ وہ اس کے ساتھ فیصلہ کرے اور اسے یہ بھی معلوم نہیں کہ یہ حکم کتاب و سنت میں نہیں ہے کہ وہ اپنی رائے سے اجتہاد کرے۔

جب مقلد کہے کہ وہ اپنی رائے سے فیصلہ کر رہا ہے تو وہ اس بات کا معترف ہے کہ وہ جھوٹ کہہ رہا ہے کیونکہ اس نے اعتراف کیا ہے کہ وہ کتاب و سنت سے واقف نہیں ہے اور اس نے اس بارے میں بھی اعتراف کر لیا ہے کہ رائے کے ساتھ

① جو شخص قرآن و سنت کے ساتھ فیصلہ نہ کرے گا وہ کافر ہے دوسری آیت میں ہے کہ وہ ظالم ہے تیسری آیت میں ہے کہ وہ فاسق ہے۔ یہ مختلف مراتب و درجات اور مدارج کی طرف اشارہ ہے۔

فیصلہ کرنا گویا طاغوت کا حکم ماننا ہے اور وہ اس کے مطابق فیصلہ کر رہا ہے۔ اور جناب محمد بن اسماعیل بن صلاح امیر یمنی کے کلام سے بھی اس کی تائید و وضاحت ہوتی ہے جو انہوں نے سبل الکلام شرح بلوغ المرام میں جناب عمرو بن العاص سے مروی ایک حدیث: ”اذا حکم الحاكم فاجتهد ثم اصاب فله اجر ان فاذا حکم ثم اخطا فله اجر“<sup>①</sup> (بخاری، مسلم) کی تشریح میں لکھا ہے کہ حدیث کا مضمون اس قول کی دلیل ہے کہ ہر فیصلے میں اللہ تعالیٰ کے ہاں حکم ایک ہی ہوتا ہے اس کو وہ آدمی پالے گا جو اپنے غور و فکر کو حرکت دے دلائل کی تلاش کرے اور اللہ پاک اس کو توفیق دے تو اس کے لیے دو اجر ہیں ایک اجتہاد کا دوسرا درستی رائے کا اور جس نے پوری جستجو کی پھر غلطی ہوگئی تو اس کے (اجتہاد) کا ایک اجر ضرور ہوگا اور اس حدیث سے علماء نے یہ بھی استدلال کیا ہے کہ حاکم کا مجتہد ہونا شرط ہے۔

قاضی مغربی وغیرہ نے بلوغ المرام کی شرح البدرا التمام میں کہا ہے مجتہد ہی اولہ شرعیہ سے احکام اخذ کر سکتا ہے۔

مزید فرمایا کہ ایسے آدمی کا وجود نہ صرف یہ کہ متعذر و مشکل ہے بلکہ قریب قریب معدوم ہی ہے اس قدر تعذر کی بنا پر شرط یہ ہے کہ وہ مقلد اپنے امام کے مذہب کے اندر رہ کر اجتہاد کرے اور اپنے امام کے قائم کردہ اصول کی تحقیق کرے اور ان مسائل کو ان اصولوں پر منطبق کرنے جہاں امام کی طرف سے کوئی نص وارد نہیں ہوئی ہے۔ اھ

میں کہتا ہوں کہ یہ ساری تحقیق غلط و باطل ہے اور اس کا بطلان بالکل واضح ہے گو اس پر کئی اہم شخصیات کا اتفاق ہے اور ہم نے اپنے رسالہ ”ارشاد النقاد الی تیسیر

① جب کوئی حاکم پوری تحقیق و جستجو کے بعد فیصلہ کرتا ہے اور فیصلہ بھی صحیح ہوتا ہے تو اس کو دو اجر ملتے ہیں اور اگر وہ غلطی کر جائے تو اس کو ایک اجر ضرور ملتا ہے۔

الاجتہاد“ میں تعدد اجتہاد کا دعویٰ باطل کر دیا ہے اور اس پر قائم کردہ دلائل کا کوئی جواب نہیں ہے اور یہ دعویٰ جس پر ائمہ کا اتفاق ہے کفران نعمت ہے کیونکہ جو لوگ اس کے دعویدار ہیں اور اس دعوے کی سختی کا یقین رکھتے ہیں وہ مجتہد ہیں اولہ اجتہاد کو سمجھتے ہوئے اس کے ذریعے ایسے مسائل استنباط کرتے ہیں جو رسول اللہ کے قائم کردہ قاضی مکہ جناب عتاب بن اسید اور رسول اللہ کے قائم کردہ قاضی یمن جناب ابوموسیٰ اشعری اور قاضی یمن اور عامل یمن جناب معاذ بن جبل بھی نہ کر سکے اور جناب عمر اور علی کے قائم کردہ قاضی کوفہ شریح کو بھی ہمت نہ ہوئی اور قول شارح بھی اس کی تائید کرتا ہے:

”فمن شرطه ای المقلدان یكون مجتهدا فی مذهب امامه و ان

یحقق اصوله و ادلتہ“<sup>①</sup>

یہی وہ اجتہاد ہے جس کے معدوم عدم وقوع اور تعذر کا بالکل انہوں نے حکم لگا دیا ہے اس میں (مقلد نے ایسا کیوں نہ کیا کہ بجائے اپنے امام کے) کتاب و سنت کو امام بنائے۔ کتاب اللہ اور سنت رسول اللہ سے نصوص کا تتبع اور تلاش کرنے کے بجائے وہ امام کی نصوص کو مانے اور عبارات تو الفاظ ہوتے ہیں جو معانی پر دلالت کرتے ہیں اس کو ایسا نہیں چاہیے تھا کہ وہ اپنے امام کے الفاظ و معانی کی بنا پر شارع عالی السلام کے الفاظ اور معانی کو ہی بدل دے اور کیوں نہ محمول کیا احکام کو ان پر جب نص شرعی نہ ملی بجائے اس کے کہ امام کے مذہب پر محمول کرنا جہاں اس کو منصوص نہ پایا۔ قسم ہے اللہ پاک کی کہ انہوں نے نے اچھی چیز کے مقابلے میں ادنیٰ اور گھٹیا چیز لی ہے یعنی کتاب و سنت کے مقابلے میں اپنے شیوخ اور ساتھیوں کے کلام کی طرف

① مقلد کی پوزیشن یہ ہے کہ وہ اپنے امام کے مذہب کے دائرے میں رہ کر اجتہاد کرے اور اس کے

اصول و ادلہ کی تحقیق کرے۔



توجہ دی ہے اور انہیں کے مقاصد سمجھتے اور ان کے کلام کی تحقیق و تفتیش میں لگے رہے ہیں اور یہ بات بلاشبہ درس ہے کہ اللہ پاک کی کلام اور آنحضرت ﷺ کی کلام اقرب الی الذہن ہے اور اس کی وجہ سے مقاصد تک رسائی ہو سکتی ہے کیونکہ کائنات کا اتفاق ہے وہ کلام نہایت ہی بلیغ اور تلفظ و تکلم اور سننے میں نہایت ہی میٹھی و خوبصورت ہے اور اقرب الی الفہم اور زیادہ فائدہ بخش بھی وہ ہے اس کا انکار صرف وہی لوگ کرتے ہیں جن کی طبائع میں ضد اور ہٹ دھری ہے اور وہ بھی جن کو نفع اور انتفاع کا علم نہیں ہے۔

وہ اذہان جن کے ذریعے صحابہ نے اللہ اور رسول کی کلام سمجھی ہے ہمارے دہنوں کی طرح نہیں تھے اور ان کی عقول بھی ہماری عقول کی طرح نہیں تھیں اگر ذہنوں میں اتنا تفاوت ہو کہ ہم اللہ پاک اور رسول اللہ ﷺ کی کلام و خطاب سمجھ نہیں سکتے تو پھر ہم مکلف اور مامور ہی نہیں ہیں اور نہ ہم کسی چیز سے باز آنے کے پابند ہیں۔ اجتہاد کے ذریعے تو اس لیے نہیں کہ وہ ہے ہی محال اور ملقد ہم نہیں ہیں اور ہم تقلید اس وقت کریں گے جب ہم سمجھ لیں گے کہ ہمیں تقلید کرنی جائز ہے اور تب ہی علم سمجھ سکتے ہیں جب کتاب اللہ اور سنت نبوی سے ثابت ہو کہ یہ تقلید جائز ہے کیونکہ تقلید کرنے کے جواز میں تقلید دلیل نہیں ہو سکتی۔

لہذا یہ عقل و شعور جس سے ہم نے دلیل سمجھی ہے اس کے ساتھ ہم اور ادلہ بھی سمجھ سکتے ہیں کہ کم ہوں یا زیادہ یعنی ہم دیگر ادلہ سمجھ سکتے ہیں علاوہ ازیں آنحضرت ﷺ کا ارشاد ہے کہ آئندہ زمانے میں بڑے بڑے فقیہ ہوں گے اور آنحضرت ﷺ کی کلام کے بہت حافظ ہوں گے حدیث یہ ہے کہ ”ضرب مبلغ افقہ من سامع“ دوسری حدیث میں ”اوعی لہ من سامع“ ہم نے مذکورہ رسالہ میں پوری پوری بحث کر دی ہے سبل السلام کی عبارت ختم ہو گئی ہے اور میں نے اپنے رسالہ ”الجنة فی الاسوة الحسنہ بالسنة“ میں کافی تفصیلی گفتگو کر دی ہے۔

## آیت نمبر 22:

﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ﴾ (۵۹) ہے۔

اللہ تعالیٰ کے اوامر و احکام اور منہیات کو تسلیم کرنا ہی طاعت ہے اور رسول اللہ ﷺ کے احکام و نواہی کو ماننا ہی ان کی طاعت ہے۔ حافظ ابن قیم نے اعلام الموقعین میں کہا ہے کہ اللہ تعالیٰ نے اپنی طاعت اور اپنے رسول کی طاعت کا حکم دیا ہے اور ”اطیعوا“ کا لفظ الگ الگ استعمال ہوا ہے جس کا تقاضا ہے کہ پیغمبر کی طاعت مستقل فرض ہے کتاب اللہ پر پیش کرنے کی ضرورت نہیں ہے بلکہ جب وہ حکم دے اس کو غیر مشروط ماننا ضروری و واجب ہے خواہ وہ حکم کتاب اللہ میں ہو یا نہ ہو کیونکہ آپ کو قرآن اور اسی قدر دیگر مسائل بھی دیئے گئے ہیں۔ اولوالامر کی طاعت مستقل نہیں ہے وہاں سے فعل ”اطیعوا“ حذف کر کے رسول کی طاعت کے تابع کر دیا گیا ہے اس میں اشارہ ہے کہ وہ بالاستقلال مطاع نہیں ہیں بلکہ جب تک وہ رسول کی طاعت کا حکم دیں ان کی طاعت واجب ہے اور جب رسول کے حکم کے خلاف حکم دیں تو وہ نہ سننے کے قابل ہے نہ طاعت کے جیسا کہ حدیث میں ہے:

”انما الطاعة في المعروف“<sup>①</sup>

اور آپ نے حکام کے بارے میں فرمایا کہ ان میں سے جو تمہیں خدا کی نافرمانی کا حکم دے وہ سننے اور طاعت کے قابل نہیں ہے۔ ”واولى الامر منكم“ جب اللہ تعالیٰ نے قاضیوں (جج حضرات) کو اور حکام کو حکم دیا کہ تم لوگوں میں عدل و انصاف اور حق کے ساتھ فیصلہ کرو تو لوگوں سے کہا کہ تم ان حکام کی طاعت کرو۔ ”اولوالامر“ سے مراد ائمہ بادشاہ اور قاضی حضرات ہیں اور ہر شرعی حاکم اس میں داخل ہے نہ کہ طاغوتی و سرکش حاکم۔ ان کی طاعت بھی اس حد تک ہے کہ وہ شرع کے ماتحت

① یعنی امام کی طاعت و فرمانبرداری نیکی اور حکم شرعی میں ہے۔

ہوں کیونکہ یہ قاعدہ ہے کہ: ”لا طاعة لمخلوق في معصية الله“<sup>①</sup> جیسا کہ آنحضرت ﷺ سے منقول ہے جابر بن عبد اللہ مجاہد، حسن بصری، ابوالعالیہ عطاء بن ابی رباح، ابن عباس امام احمد سے بھی ایک روایت ہے کہ اس سے اہل علم مراد ہیں امام مالک اور ضحاک کا بھی یہی خیال ہے۔ مجاہد کا خیال ہے کہ ”اولو الامر“ سے اصحاب رسول مراد ہیں۔ ابن کيسان کا خیال ہے کہ اہل الراي اور اہل عقل مراد ہیں۔ امام شوکانی کا خیال ہے کہ پہلا قول ہی راجح ہے۔ حافظ ابن قیم اعلام الموقعین میں اس آیت پر بحث کرتے ہوئے فرماتے ہیں کہ امراء کی بات اس وقت مانی جائے گی جب وہ علم (الہی) کے مطابق ہوں گویا ان کی طاعت علماء کی طاعت کے تابع ہے کیونکہ طاعت نیکی میں اور اس میں جو علم کے مقتضی کے مطابق ہے جس طرح علماء کی طاعت رسول اللہ ﷺ کی طاعت کے تابع ہے تو امراء کی طاعت علماء کے مطابق اور تابع ہے جب اسلام انہیں دو طبقوں کے ساتھ قائم ہے اور تمام لوگ ان کے تابع ہیں تو عالم کی اصلاح ان دونوں طبقوں کی اصلاح و درستگی کے ساتھ قائم ہے۔ اسی طرح ان کے خراب ہونے سے جہان خراب ہو جاتا ہے جیسا کہ عبد اللہ بن مبارک وغیرہ اسلاف نے کہا ہے دو قسم کے لوگ اگر درست ہو جائیں تو تمام لوگ صحیح ہو سکتے ہیں ان سے پوچھا گیا کہ وہ لوگ کون ہیں انہوں نے کہا وہ بادشاہ اور امراء ہیں۔

فرمایا میرے خیال میں گناہ دلوں کو مردہ کر دیتے ہیں اور ان پر ہمیشگی ذلت کا باعث ہے۔ گناہوں کا ترک دلوں کی حیات ہے، گناہوں سے انکار کرنا ہی تیرے لیے بہتر ہے دین کو خراب کرنے والے تین گروہ ہیں، بادشاہ، علماء بد اور پیر و مشائخ انتہی کلامہ۔ بخاری و مسلم وغیرہ میں حضرت ابن عباس رضی اللہ عنہما سے مروی ہے کہ یہ آیت عبد اللہ بن حذافہ بن قیس بن عدی کے بارے میں نازل ہوئی تھی ایک موقع پر ان کو آنحضرت

① اللہ کی نافرمانی میں مخلوق کی اطاعت نہیں ہے۔

نے ایک دستے پر امیر مقرر کیا تھا یہ واقعہ مطولات میں مفصل موجود ہے۔<sup>①</sup> ابن قیم نے فرمایا ہے کہ جب آپ ﷺ کو بتایا گیا کہ ان کے امیر نے جب انہیں آگ میں کود جانے کا حکم دیا تو وہ تیار ہو گئے تھے تو آپ نے فرمایا کہ اگر یہ لوگ ایسا کرتے تو ہمیشہ کے لیے آگ ہی میں جلتے رہتے حالانکہ ان کا یہ فعل اپنے امیر کی اطاعت میں تھا اور اس خیال سے تھا کہ ان پر امیر کی اطاعت فرض تھی لیکن انہوں نے اجتہاد کرنے میں کوتاہی کی ہے۔ رب تعالیٰ کی نافرمانی کی دعوت دینے والے امیر کی اطاعت کی ہے انہوں نے طاعت کے حکم عمومی کو آپ کی مراد کے خلاف پر عمل کیا اور ایسے معنی پر حمل کیا جس کی خلاف ورزی دین میں معلوم تھی انہوں نے اجتہاد میں کوتاہی کی اور اپنے آپ کو ہلاکت اور عذاب میں مبتلا کرنے کا اقدام کیا بغیر یقین اور بلا معلوم کئے کہ یہ اللہ اور اس کے رسول کی طاعت ہے یا نہیں۔ تو اس آدمی کے بارے میں کیا خیال ہے جو ان احکام میں جو رب نے اپنے نبی کو دیئے ہیں پیغمبر کی مخالفت کرتا ہے اور غیر نبی کی اطاعت کرتا ہے۔ انتہی۔

عبد بن حمید، ابن جریر اور ابن ابی حاتم نے حضرت عطاء سے اس آیت کی

① جناب علی (متوفی ۴۰) سے مروی ہے کہ آپ نے ایک دستہ بھیجا اور اس پر ایک انصاری کو امیر بنایا اور فرمایا کہ اس کی بات سننا اور ماننا۔ امیر و ماتحتیوں میں اختلاف ہو گیا امیر نے فرمایا کہ لکڑیاں جمع کرو انہوں نے حکم کی تعمیل کی پھر امیر نے فرمایا کہ ان میں آگ لگا دو انہوں نے آگ لگا دی اور فرمایا کہ تمہیں میری بات سننے اور ماننے کا حکم ہوا تھا فرمایا کہ اس آگ میں کود پڑو اب بعض نے بعض کو دیکھا انہوں نے کہا کہ آگ سے بچنے کے لیے تو ہم نے ایمان قبول کیا تھا اسی تکرار میں امیر صاحب کا غصہ بھی ٹھنڈا ہو گیا اور آگ بھی بجھ گئی جب واپس آئے اور آنحضرت کو یہ واقعہ سنایا تو آپ نے فرمایا اگر آگ میں کود جاتے تو اس سے بالکل نہ نکلتے فرمایا: "انما الطاعة فی المعروف" (درمنثور)

تفسیر میں نقل کیا ہے طاعت اللہ سے کتاب الہی کو مان لینا مراد ہے اور طاعت الرسول سے پابندی سنت مراد ہے اور اولی الامر سے اہل علم اور اہل دانش مراد ہیں۔ یہ بھی ذہن نشین کر لینا چاہیے کہ جن مقلدین نے اس آیت سے اپنے ائمہ مقلدین<sup>①</sup> مراد لئے ہیں وہ صحیح نہیں ہے۔ اچھا جی اگر مان بھی لیں کہ اس سے مقلدین ائمہ مراد ہیں تو پھر بھی ان کی طاعت مشروط ہے کہ جب تک وہ احکام الہیہ کی مخالفت نہ کریں مزید یہ کہ ان ائمہ نے تو تقلید سے بالکل منع کر دیا ہے جیسا کہ ائمہ اربعہ سے (اپنی اپنی جگہ) منقول ہے۔ ابھی اس کی تصریح گزری ہے۔ اس کے باوجود بھی اگر کوئی عالم اپنی تقلید کی دعوت دیتا ہے تو وہ معصیت و نافرمانی کی دعوت ہے بلکہ نص سے ثابت ہے ان کی کوئی طاعت نہیں ہے مزید یہ کہ یہ آیت واضح بتا رہی ہے کہ علی الاطلاق کتاب و سنت رائے اور قیاس سے مقدم ہیں کتاب و سنت کا ترک جائز نہیں ہے اور نہ یہ ان کی تخصیص قیاس کے ذریعے ہو سکتی ہے خواہ قیاس جلی ہو یا خفی<sup>②</sup>۔

اس آیت میں اطاعت کی فرضیت کے کئی دلیل ہیں ایک دلیلیں یہ ہے کہ: ”اطیعوا اللہ و اطیعوا الرسول“ میں کتاب و سنت کی طاعت کا حکم ہے اور یہ امر مطلق ہے جس کا تقاضا ہے کہ کتاب و سنت کی پیروی لازمی و ضروری ہے خواہ کوئی قیاس معارض و مخالف آئے خواہ مخصص آئے یا نہ آئے کتاب و سنت پر عمل فرض ہے۔ دوسری دلیل یہ ہے کہ اکثر ائمہ کے نزدیک کلمہ ان شرطیہ ہے اور ان تنازعہ کا تقاضا ہے کہ جب تک یہ اصل (کتاب و سنت) موجود ہیں قیاس کی طرف رجوع کی ضرورت نہیں ہے جیسا کہ آیت کی ترتیب تقاضا کرتی ہے کہ ”اطیعوا اللہ“ ”اطیعوا الرسول“

① مقلد یہ قلد سے اسم الفاعل ہے تقلید کرنے والا مقلد یہ اسم المفعول ہے بمعنی امام و پیشوا۔

② قیاس جلی سے مراد عام اور معروف قیاس ہی مراد ہے اور قیاس خفی سے مراد استحسان ہے جیسا کہ

کتب اصول میں مفصل موجود ہے۔



سے پہلے ہے اور ”ان تنازعتم“ کو بعد میں ذکر کیا ہے اور حضرت معاذ کا واقعہ بھی اس کی تائید کرتا ہے۔ تیسری دلیل یہ ہے کہ ابلیس اس سے ملعون ہوا تھا کہ اس نے بالکل ہی سجدہ کا حکم ٹھکرایا تھا بلکہ اس نے اس عموم سے قیاس کے ذریعے اپنے آپ کو الگ کر لیا تھا اور خاص کر لیا تھا۔ چوتھی دلیل یہ ہے کہ قرآن مجید کا ہر متن قطعی اور یقینی ہے کیونکہ اس کا ثبوت تو اتر سے ہے اور قیاس جمیع وجوہ سے ظنی ہے اور ظنی پر قطعی راجح ہے اور پانچویں دلیل یہ ہے ”ومن لم ینحکم بما انزل اللہ فاولئک ہم الظالمون“<sup>①</sup>۔

نص صریح ہے کہ جب ہم کسی حکم کتاب عام کو پائیں کسی واقعہ میں پھر بھی ہم قیاس کے ذریعے فیصلہ کریں تو یہ بھی اس آیت کے عموم میں داخل ہے۔ ایسے ہی اللہ اور اس کے رسول سے آگے جانا بھی اس کے لوازمات میں سے ہے ہم نے اسکی کامل بحث اپنی تفسیر فتح البیان میں کر دی ہے۔ اس کی طرف رجوع کرنا چاہیے۔ ”فان تنازعتم“ منازعت بمعنی مجازبت ہے یعنی ایک دوسرے سے کشمکش کرنا گویا ہر ایک دوسرے کی دلیل کی کھینچنا ہے یہاں اختلاف و مجادلہ مراد ہے ان الفاظ سے معلوم ہوتا ہے کہ اہل ایمان بعض مسائل میں اختلاف کریں گے مگر دین اور ایمان سے خارج نہ ہوں گے۔

علامہ ابن قیم نے اعلام الموقعین میں کہا ہے کہ صحابہؓ نے کئی مسائل میں اختلاف کیا ہے حالانکہ وہ مومنوں کے سردار اور امت میں اکمل الایمان ہیں مگر بحمد اللہ اللہ کے اسماء اور صفات اور افعال میں انہوں نے بالکل اختلاف نہیں کیا بلکہ اول سے آخر تک تمام صحابہ کا ایک یہ نظریہ تھا کہ جن اسماء و صفات اور افعال کو کتاب و سنت نے ثابت کیا ہے وہی صحیح ہیں نہ انہوں نے ان میں تاویل کی ہے اور نہ ہی تحریف کی ہے اور نہ کسی کا ابطال کیا ہے اور نہ تشبیہ و تمثیل سے کام لیا ہے اور نہ ہی ان کے صدور و اعجاز میں دفع کیا ہے یعنی ان کو اول سے آخر تک اسی طرح تسلیم کر لیا ہے

① جس نے ما انزل اللہ (جو کچھ رب نے اتارا ہے) کے مطابق فیصلہ نہ کیا وہ ظالم ہے۔

جیسے وہ نازل ہوئی ہیں اور ان میں سے کسی نے بھی نہیں کہا کہ ان کو ان کے حقائق سے پھیر کر مجاز پر محمول کیا جائے بلکہ انہوں نے اس کو قبول اور تسلیم کے نظریہ سے لیا ہے اور ان کی تعظیم اور ان پر ایمان لانے کا مظاہرہ کیا ہے اور ان میں انہوں نے ایک طرز اختیار کیا ہے اور ان کو ایک ہی طریقہ پر محمول کیا ہے اہل بدعت کی طرح اس کے ٹکڑے ٹکڑے نہیں کئے ہیں کہ بلا دلیل بعض احکام کا اقرار کیا اور بعض کا انکار کر دیا حالانکہ جن احکام کا انکار کیا ہے وہ انہی احکام کی طرح ہیں جن کا اقرار کیا ہے یعنی دونوں کو تسلیم کرنا ضروری ہے۔ حقیقت یہ ہے مسائل اختلافیہ میں اختلاف کرنے سے آدمی ایمان سے خارج نہیں ہوتا لیکن شرط یہ ہے کہ ان مسائل کو اللہ اور اس کے رسول کی طرف لوٹا دیا جائے جیسا کہ رب تعالیٰ نے خود بتایا ہے: ”فردوہ الی اللہ والرسول ان کنتم تو منون باللہ والیوم الآخر“<sup>①</sup>

اور یہ بات یقینی ہے جو حکم معلق بالشرط ہوتا ہے وہ انعدام شرط سے منعدم ہو جاتا ہے، فی شیء یہ نکرہ ہے جو سیاق نفی میں واقع ہونے کی بنا پر عام ہے یعنی جن مسائل میں بھی اختلاف ہو جائے خواہ وہ دقیق ہوں یا عام فہم، ظاہر ہوں یا مخفی۔ اگر ان مسائل متنازعہ فیہا کا حکم قرآن و سنت میں نہ ہوتا اور وہ بیان کافی نہ ہوتا تو پھر الحمد للہ تعالیٰ کبھی بھی کتاب و سنت کی طرف رجوع کی دعوت نہ دیتا۔ اور یہ قرین عقل بھی نہیں ہے کہ جو کتاب و سنت مابہ النزاع کے حل سے خالی ہو تو اس کی طرف دعوت دی جائے (اعلام الموقعین)

شوکانی فرماتے ہیں کہ ”فی شیء“ میں ظاہری لحاظ سے دینیہ اور دنیویہ دونوں امور شامل ہیں لیکن جب فرمایا کہ: ”فردوہ الی اللہ والرسول ان کنتم تو منون باللہ

① جس مسئلہ میں اختلاف ہو جائے اس کو اللہ اور اس کے رسول کی طرف لوٹاؤ اگر تم ایمان باللہ اور

ایمان بالآخرت پر قائم ہو۔

والیوم الآخر“<sup>①</sup>۔ تو معلوم ہوا کہ متنازع فیہ وہی ہے جس کا دین سے تعلق ہے نہ کہ دنیا سے۔ اللہ تعالیٰ کی طرف لوٹانے کا معنی ہے کہ مسئلہ کو اس کی کتاب کی طرف لوٹا دیا جائے اور رسول کی طرف لوٹانے کا معنی ہے کہ آپ کی وفات کے بعد سنت مطہرہ کی طرف مراجعت کی جائے اور آپ کی حیات اقدس میں آپ سے پوچھ لینے کا حکم ہے۔ بعض لوگوں کا خیال ہے کہ اللہ کی طرف لوٹانے کا معنی ہے کہ اللہ اعلم کہہ دیا جائے مگر یہ قول نہایت درجہ ضعیف اور ساقط الاعتبار ہے اور زدوہ کا معنی یہاں وہی ہیں جو ”ولو ردوہ الی الرسول والی اولی الامر منہم لعلمہ الذین یستنبطونہ منہم“ میں ہے۔<sup>②</sup> اھ

ابن قیم نے کہا ہے کہ اس پر تمام ائمہ متفق ہیں کہ اللہ تعالیٰ کی طرف لوٹانے کا معنی ہے کہ اللہ کی کتاب کی طرف لوٹا دیا جائے اور رسول کی طرف لوٹانے کا معنی ہے کہ آپ کی زندگی میں آپ کی طرف مراجعت کی جائے اور وفات کے بعد آپ کی سنت کی طرف مراجعت کی جائے اور اللہ تعالیٰ نے اس رد کو ایمان کے اسباب اور لوازمات میں سے فرمایا ہے اور اگر ایسا نہ ہوا تو ”انتفاء لازم مستلزم ہے انتفاء ملزوم کو“ کے قاعدے کے مطابق ایمان کی نفی ہو جائے گی خاص طور پر ان دو چیزوں میں جو تلازم ہے کیونکہ یہ تو طرفین سے ہی ہے اور ہر ایک دوسرے کے انتفاء سے منافی ہو جائے گا۔ پھر خدا تعالیٰ نے بتایا کہ یہ رد ان کے لیے بہتر ہے اور اس کا انجام بھی بہتر ہے۔ انتہی قاضی شوکانی نے فتح القدر میں کہا ہے کہ قول باری تعالیٰ ”ان کنتم تو منون باللہ“ اسی امر کی دلیل ہے کہ یہ رد واجب ہے اور جو شخص اللہ اور آخرت پر ایمان رکھتا

① اس کو اللہ اور اس کے رسول کی طرف لوٹاؤ اگر تم اللہ اور آخرت پر ایمان رکھتے ہو۔

② اگر وہ اس کو اللہ کے رسول اور اولی الامر کی طرف لوٹا دیتے تو جو ان میں استنباط احکام کی

صلاحیت رکھتے ہیں وہ سمجھ لیتے کہ اس کا بیان کرنا اچھا ہے یا نہیں۔

ہے اس کی یہی شان ہے اور ذلک کے لفظ سے اسی رد کی طرف اشارہ کیا ہے یعنی حکم مامور بہ کی طرف۔ ”خیر واحسن تساویلاً“ تاویل کا معنی ہے انجام۔ یہ ”آل یؤل اولی کذا ای صار الیہ“ سے ماخوذ ہے والمعنی ”ان ذلک خیر لکم واحسن مرجعاً ترجعون الیہ“<sup>①</sup> اور یہ بھی احتمال ہے کہ ”رد الی اللہ والرسول“ تمہاری تاویل سے بہتر ہے۔ اھ

اور یہ آیت کریمہ اتباع کو واجب قرار دیتی ہے اور رد تقلید کا بہت بڑا اصول ہے سلف و خلف کی ایک جماعت نے اس سے احتجاج کیا ہے۔ طوالت کے ڈر سے انہی الفاظ پر اکتفا کرتا ہوں جو شخص بسط و تفصیل کا خواہشمند ہے اسے اعلام الموقعین جیسی کتب کا مطالعہ کرنا چاہیے حق و باطل کا امتیاز ہو جائے گا۔ وباللہ التوفیق۔

آیت نمبر 23:

﴿واذا جاءهم امر من الامن او الخوف اذا عوا به﴾ (۸۳) ہے۔<sup>②</sup>

جب کوئی راز فاش کر دیا جائے تو اس وقت اہل عرب کہا کرتے ہیں ”اذاع الشئ واذاع بہ“ مسلمانوں میں کچھ کمزور اعتقاد کے لوگ ہوتے تھے جب وہ کوئی ایسی بات سنتے جس میں مسلمانوں کے لیے امن و سلامتی اور کامیابی و فتح کا پیغام ہوتا اور دشمن کے مغلوب ہونے کا اعلان ہوتا یا مسلمانوں کی شکست و قتل کا تذکرہ ہوتا تو وہ سمجھتے کہ اس کو بیان کرنے کا کوئی حرج نہیں ہے (اس راز کو فاش کر دیتے تھے)۔

”ولوردوہ الی الرسول والی اولی الامر منہم“<sup>③</sup> اس سے اہل علم

① ”آل یؤول اولاً“ کا معنی ہوتا ہے لوثاً لہذا آیت کا معنی ہوگا یہ (جو حکم اللہ اور اس کے رسول

کی طرف لوٹنے کا دیا جا رہا ہے) بہتر ہے تمہارے لیے اور یہ انجام کے اعتبار سے بھی احسن ہے۔

② اور جب آتا ان کے پاس امن یا خوف کا کوئی معاملہ اس کو مشہور کر دیتے۔

③ اور اگر اس کو وہ اللہ کے رسول اور اولی الامر کی طرف ان میں سے لوٹا دیتے۔

اور اصحاب الرائے لوگ مراد ہیں جو تدبیر معاملات میں مرجع الخلاق رہے ہیں یا پھر حکمران لوگ مراد ہیں۔ ”لعلمہ الذین یتسنبطونہ منہم“<sup>①</sup> یعنی اس سے وہ لوگ مراد ہیں جو حسن تدبیر اور عقول صحیحہ کے ذریعے مسائل کا استخراج کر سکتے ہیں، آیت کا معنی یہ ہے کہ اگر وہ خبروں کی تشہیر کا شعبہ چھوڑ دیتے تو بڑا اچھا ہوتا کیونکہ خود ہی آنحضرت ﷺ سمجھتے کہ یہ بات بیان کرنے کے قابل ہے تو کر دیتے ورنہ نہ کرتے یا اولی الامر کے سپرد کر دیتے تو اچھا تھا کیونکہ وہ بھی اچھی بری بات کی تنقیح کرنے کے قابل ہوتے ہیں پھر جس کو بیان کرنا ہوتا کر دیتے ورنہ چھپا دیتے۔ استنباط کا لفظ استنبطت الماء<sup>②</sup> سے لیا گیا ہے یہ اس وقت استعمال ہوتا ہے جب آپ کنوئیں سے پانی نکالیں اور ببط وہ پانی ہے جو کنواں کھودنے کے بعد سب سے پہلے کنوئیں سے نکالا جائے اور بعض لوگوں کا خیال ہے کہ یہ کمزور لوگ جب مسلمانوں کے خلاف منافقین کے جھوٹے پروپیگنڈے اور پھیلائی ہوئی جھوٹی باتوں سے متاثر ہو کر مشہور کر دیا کرتے تھے تو اس سے نقصان ہوتا تھا اس لیے منع کر دیا گیا ہے۔

عبد بن حمید، مسلم اور ابن ابی حاتم نے بواسطہ ابن عباس حضرت عمر سے نقل کیا ہے کہ آنحضرت ﷺ نے جب اپنی بیویوں سے علیحدگی اختیار کر لی تو میں مسجد کے دروازے پر کھڑا تھا میں نے لوگوں کو دیکھا کہ زمین پر کنکریاں مارتے اور کہہ رہے تھے کہ آنحضرت ﷺ نے اپنی بیویوں کو طلاق دے دی ہے اس وقت میں مسجد کے دروازے پر کھڑا تھا میں نے بلند آواز سے کہا کہ آنحضرت ﷺ نے کوئی طلاق نہیں دی ہے اس وقت یہ آیت اتری تھی۔ میں نے صحیح صورت حال کا جائزہ لیا اور یہ اعلان کر دیا۔

① تو وہ لوگ جو استنباط احکام کی طاقت رکھتے ہیں جان لیتے کہ اس کا افتاء درست ہے؟

② میں نے کنوئیں سے پانی نکالا۔



## آیت نمبر 24:

﴿واذا حیتم بتحیة﴾ (۸۶) ہے۔<sup>①</sup>

تحیة تفعلة کا وزن ہے یہ حییت سے لیا گیا ہے اس کا اصل معنی ہوتا ہے زندہ رہنے کی دعا کرنا اور یہاں تحیہ کا معنی سلام ہے جس طرح دوسری آیت: ”واذا جاء وک حیوک بما لم یحیک بہ اللہ“<sup>②</sup> مفسرین کی ایک جماعت کا بھی یہی خیال ہے۔ امام مالک فرماتے ہیں کہ یہاں اس کا معنی ہے کہ چھینک مارنے والے کو جواب دینا ہے۔ امام ابوحنیفہ کے کچھ مقلدین نے ”اور دوہا“ کو دیکھتے ہوئے کہا ہے کہ یہاں اس سے تحفہ اور تحائف مراد ہیں کیونکہ بعینہ سلام کو لوٹانا ناممکن ہے مگر معنی نہایت نامناسب اور فاسد ہے اس کی طرف التفات کی ضرورت نہیں ہے۔

”فحیوا باحسن منها“ معنی ہوا کہ ابتداءً سلام کہنے والے کو اچھا جواب دو مثلاً ایک آدمی کہتا ہے السلام علیکم جو اب دینے والا جواب دے وعلیکم السلام ورحمة اللہ۔ جب ابتداءً سلام کہنے والا کسی لفظ کا اضافہ کرے تو مجیب اس کے کہے ہوئے کلمات پر ایک لفظ کا اضافہ کرے یا کئی الفاظ کا جیسے وہ و برکاتہ و مرضاتہ و تحیاتہ۔ امام قرطبی فرماتے ہیں کہ ائمہ کا اس پر اتفاق ہے کہ ابتداءً سلام کہنا سنت ہے کہ اس میں ترغیب دلائی گئی ہے اور جواب دینا فرض ہے کیونکہ حیوا امر کا صیغہ ہے جس کا تقاضا وجوب ہے۔

”اور دوہا“ اس لفظ کا تقاضا ہے کہ جو الفاظ مبتدی کہے مجیب بھی کہہ سکتا ہے مبتدی نے کہا السلام علیکم مجیب جواب دے گا کہ وعلیکم السلام۔ آیت کا ظاہر تقاضا کرتا ہے کہ مبتدی کے جواب میں اس سے کم الفاظ استعمال کئے گئے کفایت نہیں

① جب تمہیں سلام کا تحفہ دیا جائے۔

② جب آپ کے پاس آتے ہیں تو سلام کہتے ہیں ایسے الفاظ سے جن سے اللہ سلام نہیں کہتا۔

کرتے۔ فقہاء نے اس کو اس بات پر حمل کیا ہے کہ اس سے فقط اکمل مراد ہے اس مسئلے میں ائمہ کا اختلاف ہے کہ جب جماعت میں سے ایک آدمی جواب دے دے تو یہ کافی ہے یا نہیں، امام مالک اور شافعی کا خیال ہے یہ ٹھیک ہے اہل کوفہ کا خیال ہے یہ ٹھیک نہیں ہے مگر اہل کوفہ کا مسلک خود ٹھیک نہیں ہے کیونکہ یہ حدیث کے خلاف ہے حدیث میں آیا ہے جب ایک جماعت کہیں سے گزرے تو ایک آدمی سلام کہہ دے تو یہ کافی ہے اور بیٹھے ہوئے لوگوں میں سے بھی ایک آدمی جواب دے دے تو ٹھیک ہے یہ حدیث ابوداؤد میں ہے۔ اس حدیث کی سند میں سعید بن خالد خزاعی مدنی راوی ہے جس کی حدیث قابل تسلیم ہے بعض نے ضعیف کہا ہے۔

ابن عبدالبر نے اس کو حسن کہا ہے۔ حدیث میں تفصیل موجود ہے کہ کون پہلے سلام کہے اور کس کو سلام کہنا جائز ہے اور کس کو ناجائز ہے۔ مزید بسط کی ضرورت نہیں ہے، ہم نے بلوغ المرام کی شرح میں اس پر سیر حاصل بحث کر دی ہے۔

آیت نمبر 25:

﴿وَدُوا لَو تَكْفُرُونَ﴾ (۸۹) ہے۔<sup>①</sup>

یہ مستقل کلام ہے اس میں منافقین کا ذکر ہے اور یہ اس امر کی وضاحت بھی ہے کہ وہ مومنوں کو کافر بنانے کی آرزو دل میں لئے ہوئے ہیں۔ ”کما کفروا“ عناد کفر میں غلو اور ضلالت پر اصرار کی بنا پر انہوں نے یہ آرزو کی ہے کما کا کاف مصدر محذوف کی صفت ہے اصل عبارت یہ ہے؛ ”کفروا مثل کفرہم“ یا یہ حال ہے جیسا کہ سیبویہ سے منقول ہے۔

”فتکونون سواء“ کا تکفرون پر عطف ہے اور اسی حکم میں داخل ہے۔ ”فلا تتخذوا منهم اولیاء“ شرط محذوف کا جواب ہے اصل عبارت

① انہوں نے تمہارے کافر ہونے کی آرزو کی ہے جیسے وہ خود کافر ہیں۔

یہ ہے کہ: ”اذا كان حالهم ما ذكر“ ”فلا تتخذوا الخ“<sup>①</sup>۔ مخاطبین چونکہ جمع ہیں اس لیے اولیاء کو بھی جمع لایا گیا ہے ورنہ تو ایک ولی بھی منع ہے جیسا کہ آیت کے آخر میں ہے: ”حتى يومنوا ويهاجروا في سبيل الله“ اور ہجرت کے ذریعے وہ ایمان ثابت کر لیں (تو ٹھیک ہے) اگر انہوں نے ہجرت سے اعراض کیا تو اگر تمہیں طاقت ہے تو انہیں پکڑ لو جہاں پاؤ انہیں قتل کر دو خواہ حل میں ہوں یا حرم میں کیونکہ قتل اور گرفتاری میں وہ مشرکین ہی کی طرح ہیں ان میں سے کسی کو دوست نہ بناؤ اور نہ کوئی مددگار جس سے تم مدد طلب کرو۔

”الا الذين“<sup>②</sup>۔ یہ جملہ ”فخذوهم واقتلوهم“ سے استثناء ہے اور دوستی تو ہر صورت میں حرام ہے کسی صورت میں بھی جائز نہیں ہے۔ آیت کا معنی یہ ہوگا ایسے لوگوں کو ہرگز نہ قتل کیا جائے جو اس قوم سے وابستہ ہوں جن کے اور تمہارے درمیان جواریا حلف نامہ ہو چکا ہے کیونکہ تمہارے اور ان کے مابین عہد و میثاق ہو چکا ہے اور یہ عہد تمام عہود کو شامل ہے اس آیت کے حل میں یہ سب سے اچھی تفسیر ہے۔ بعض لوگوں نے کہا ہے یہاں اتصال سے اتصال نسبی مراد ہے اس صورت میں آیت کا معنی یہ ہوگا کہ: ”الا الذين ينتسبون الى قوم بينكم وبينهم ميثاق“ (ابو عبیدہ) مگر اہل علم نے اس تفسیر کو قبول نہیں کیا کیونکہ یہ اجماعی مسئلہ ہے کہ نسب لڑائی کے لیے کوئی رکاوٹ نہیں ہے تاریخی طور پر ثابت ہے مسلمانوں اور مشرکین میں عزیزداریاں تھیں مگر لڑائی سے مانع نہ ثابت ہوئیں اس مسئلے میں اختلاف ہے کہ وہ کون سی قوم تھی جس میں اور آنحضرت ﷺ کے درمیان عہد و پیمان تھا۔

① جب ان کا یہ حال ہے تو تم ان سے دوستی نہ کرو یہاں تک کہ وہ (ایمان لائیں) اور اللہ کی راہ میں ہجرت کریں۔ ② سوائے ان لوگوں کے جو کسی ایسی قوم کے نسب میں شریک ہوں تمہارے اور ان کے مابین معاہدہ ہے۔

بعض کا خیال ہے کہ یہ قریش اور ان کے ساتھ ملحق قوم بنو مدینہ تھی، بعض کا خیال ہے کہ ہلال بن عویمر، سراقہ بن (مالک بن) جشم اور خزیمہ بن عامر بن عبدمناف میں اور آپؐ میں معاہدہ تھا، بعض نے کہا خزاعہ کے ساتھ، بعض نے کہا بنو بکیر بن زید کے ساتھ تھا۔

”او جاؤ وکم حصرت صدورہم“ اس کا عطف قول باری تعالیٰ یصلون پر ہے لہذا یہ بھی استثناء میں داخل ہے۔ ”ای الا الذین یصلون والذین جاؤ وکم“ اور یہ بھی احتمال ہے کہ قوم کی صفت پر اس کا عطف ہو۔ عبارت یہ ہوگی: ”ای الا الذین یصلون الا قوم بینکم و بینہم میثاق والذین یصلون الی قوم جاؤ وکم حصرت ای ضاقت صدورہم عن القتال فامتسکوا عنہ“<sup>①</sup>

حصر کا معنی ہوتا ہے تنگی اور انقباض، جناب فراء کا خیال ہے کہ ”حصرت صدورہم“ جاؤ کم کی ضمیر مرفوع سے حال ہے جیسا کہ کہا جاتا ہے: ”جاء فلان ذہب عقله ای قد ذہب عقله“<sup>②</sup> زجاج کا خیال ہے یہ دوسری خبر ہے یعنی جاؤ کم کہا پھر خبر لائی گئی اور کہا گیا کہ حصرت صدورہم اس صورت میں حصرت جاؤ کم سے بدل ہوگا بعض کا خیال ہے کہ حصرت قوم کی صفت ہو کر مجرور ہے۔ بعض کا خیال ہے کہ عبارت یہ ہے: ”او جاؤ وکم رجال او قوم حصرت صدورہم“<sup>③</sup> حسن بصری نے ”او جاؤ وکم حصرت صدورہم“ کو منصوب پڑھا ہے محمد بن یزید

① سوائے ان لوگوں کے جو ایسی قوم سے ملتے ہیں جن سے تمہارا معاہدہ ہے اور سوائے ان لوگوں کے جو ایسی قوم سے ملتے ہیں جو تمہارے پاس آتی ہے اور لڑائی نہیں چاہتی۔<sup>②</sup> یعنی اس مثال سے مقصود ہے جب جملہ ماضیہ حال واقع ہو تو وہاں لفظ ”قد“ کا ہونا ضروری ہے اگر لفظوں میں نہ ہوگا تو مقدر ہوگا اس لحاظ سے حصرت صدورہم قد حصرت ہوگا۔<sup>③</sup> اس صورت میں یہ اکلونی البراغیث کے قبیل سے ہوگا۔

کا خیال ہے کہ یہ بدعاء ہے جیسے کہا جاتا ہے: ”لعن اللہ الکافر“۔ بعض مفسرین نے اس تفسیر کو ضعیف قرار دیا ہے۔ بعض نے کہا ہے کہ او بمعنی واو ہے عبارت یہ ہوگی۔

”وجاء وکم حاصرة صدورهم عن“ ”ان یقاتلوکم او یقاتلوا قومهم“<sup>①</sup> یعنی دونوں گروہوں سے نہیں لڑنا چاہتے۔ ”ولو شاء اللہ لسلطهم علیکم“ ”ابتلاء منه لکم واختباراً“<sup>②</sup> جیسا کہ دوسری جگہ: ”ولنبلوکم حتی نعلم المجاہدین منکم والصابرین ونبلو اخبارکم“<sup>③</sup> ”او تمحیصاً لکم او عقوبة لذنوبکم“<sup>④</sup> مگر اللہ تعالیٰ نے ایسا نہیں کیا بلکہ ان کے دلوں میں رعب ڈال دیا اور ”فلقاتلوکم“ کی لام لو کے جواب میں ہے اور یہ دوسرا جواب ہے عبارت یہ ہوگی: ”لو شاء اللہ لسلطهم ولقاتلوکم“ اور فاء ترتیب کے لیے ہے۔ ”فان اعتزلوکم فلم یقاتلوکم“<sup>⑤</sup> یعنی وہ تم سے علیحدہ رہتے ہیں لڑنے کا ارادہ نہیں رکھتے۔ ”والقوا الیکم السلم“ یعنی وہ تمہارے مطیع و فرمانبردار ہو جائیں۔ ”فما جعل اللہ لکم علیہم سبیلاً“ تو پھر تمہیں ہرگز جائز نہیں کہ تم ان کو قتل کرو اور قید کرو اور ان کا مال لوٹو یہ ظاہر اطاعت ان تمام چیزوں کے ارتکاب سے مانع اور رکاوٹ ہے، بعض نے کہا ہے کہ یہ آیت قتال (جہاد کی آیات) سے منسوخ ہو چکی ہے۔ ظاہر آیت سے یہ معلوم ہوتا ہے کہ یہ منسوخ نہیں ہے بلکہ ان لوگوں کے بارے میں ہے جن سے معاہدہ ہوا ہے۔

- ① اور آئیں وہ اس حال میں کہ ان کے سینے تنگ ہیں تمہارے ساتھ لڑنے سے یا اپنی قوم کے ساتھ لڑنے سے۔ ② اگر اللہ تعالیٰ چاہتے تو بطور امتحان وابتلاء انہیں تمہارے اوپر مسلط کر دیتے۔
- ③ اور ہم تمہیں ضرور آزمائیں گے یہاں تک کہ تم میں سے جو مجاہدین اور صابریں ہیں ان کو ہم جان لیں اور تمہاری خبروں کو جانچ لیں۔ ④ یہ اشارہ ہے کہ سلطہم کا مفعول لہ ابتلاء و اختیار ہے یا تحیص یا عقوبة لذنوبکم ہے۔ ⑤ اگر وہ تم سے علیحدہ ہو گئے ہیں لڑنے کی بجائے وہ پیغام صلح دیتے ہیں تو ان سے لڑنا صحیح نہیں ہے۔



”ستجدون آخرین یزیدون ان یامنو کم ویامنوا قومہم“ ①۔

یعنی تمہارے سامنے اسلام پیش کرتے ہیں اور اپنی قوم کے سامنے کفر ظاہر کرتے ہیں تاکہ دونوں گروہوں سے بچ جائیں اور یہ اہل تہامہ تھے انہوں نے رسول اللہ ﷺ سے امن طلب کیا تھا تاکہ آنحضرت ﷺ کے اور اپنی قوم کے ہاں مامون رہیں بعض لوگوں کا خیال ہے کہ یہ منافقین کی ایک قوم ہے۔ بعض لوگوں کا خیال ہے کہ یہ بنو اسد اور بنو عطفان کے بارے میں ہے۔

”کلما ردوا الی الفتنة“۔ یعنی ان کو ان کی قوم نے فتنے کی طرف

دعوت دی اور مسلمانوں سے لڑنے کا مطالبہ کیا۔ ”ارکسوا فیہا“ یعنی پھیر دیئے جائیں گے اور اپنی قوم کی طرف لوٹ جائیں گے اور مسلمانوں سے لڑیں گے ارتکاس بمعنی الٹا پھرنا۔ ”فان لم یعتزلو کم“ یعنی یہ لوگ جو تم سے اور اپنی قوم سے مامون رہنا چاہتے ہیں تم سے علیحدہ نہیں ہوتے۔ ”ویلقوا الیکم السلم“ اور تمہاری اطاعت قبول نہیں کرتے تمہارے عہد اور صلح میں داخل نہیں ہوتے اور اپنی قوم کو نہیں چھوڑتے اور تمہارے ساتھ لڑنے سے باز نہیں آتے۔ ”فخذوہم واقتلوہم حیث ثقتموہم“ تو انہیں پکڑ لو جہاں ملیں انہیں قتل کر دو۔ ”واولئکم“ ان صفات کے حاملین پر ہم نے آپ کو واضح دلیل دی ہے جس کی بنا پر تمہیں ان پر تسلط و گرفت حاصل ہے۔ ان کے دلوں میں مرض اور سینوں میں کینہ و فساد کی وجہ سے اور معمولی عمل و سعی سے فتنے میں پڑ جانے کی وجہ سے ہم نے تمہیں ان پر غلبہ دیا ہے۔

آیت نمبر 26:

﴿ وما کان لمؤمن الخ ﴾ (۹۲) ہے۔

یہ عبارت نفی کی بجائے نبی کے حکم میں ہے جو حرمت کا تقاضا کرتی ہے جس طرح رب تعالیٰ نے دوسری آیت میں فرمایا ہے: ”ما کان لکم ان توذوا

① تم ضرور پاؤ گے کچھ دوسرے لوگوں کو جو تم سے بھی اور اپنی قوم سے بھی امن چاہتے ہیں۔

رسول اللہؐ“ ① اور اگر یہ جملہ اپنے اصلی معنی نفی میں مان لیا جائے تو یہ جملہ خبریہ ہوگا جس کا صدق ضروری ہے اور آج تک کوئی مؤمن دیکھنے میں نہیں آیا جس نے کبھی کسی مؤمن کو قتل کیا ہو۔ ”ان یقتل مؤمناً“ بعض نے اس کا معنی کیا ہے کہ: ”وما کان له ذلک فی عہد اللہ وقیل ما کان له ذلک فیما سلف کما لیس له الآن بوجہ“ ② پھر ”الاعطاء“ کہہ کر استثناء منقطع کر دیا ہے۔ ③ یہ سیبویہ اور زجاج کا ہے اور عبارت یہ ہوگی: ”وما کان له ان یقتله البتہ لکن ان قتلہ خطاء فعلیہ کذا“ ④ اور بعض کے نزدیک یہ استثناء متصل ہے اور معنی ہوگا: ”وما ثبت ولا وجد ولا ساغ لمؤمن ان یقتل مؤمناً الا خطاء اذ هو مغلوب حیثئذ“ ⑤ اور بعض کا خیال ہے کہ ”والاعطاء“ کا معنی ہے کہ ”ولا خطاء“ یعنی خطاء اور غلطی سے بھی قتل نہ کیا جائے۔

نحاس نے جواب دیا کہ کلام عرب میں ایسا استعمال کہیں بھی نہیں ملتا اور معنوی لحاظ سے ویسے بھی صحیح نہیں ہے کیونکہ خطاء کا انحصار تو ہے ہی نہیں۔ بعض لوگوں نے کہا ہے کہ کسی علت کی بنا پر بھی اس کا قتل جائز نہیں سوائے غلطی کے اس صورت میں خطاء مفعول نہ ہوگا اور حالت کی بنا پر منصوب ہو سکتا ہے اصل عبارت یہ ہوگی: ”لا یقتله فی حال من الاحوال الا فی حال الخطاء“ ⑥۔

- ① تمہیں بالکل لائق نہیں کہ تم رسول اللہ ﷺ کو تکلیف دو۔ ② جو تم نے اللہ پاک سے عہد کیا ہے اس کی رو سے تمہیں قتل مؤمن جائز نہیں ہے، بعض نے کہا ہے اس کے لیے گزشتہ زمانے میں یہ جائز نہ تھا جس طرح اب بھی اس کی حرمت موجود ہے۔ ③ استثناء منقطع کا مطلب یہ ہے قتل خطاء اصل میں وہ ممنوع قتل نہیں ہے۔ ④ قتل مؤمن جائز نہیں ہے لیکن اگر خطاء ہو گیا تو اس پر جرمانہ ہے۔ ⑤ مؤمن کا مؤمن کو قتل کرنا جائز ثابت نہیں ہے سوائے غلطی کے کیونکہ اس وقت وہ مغلوب ہے۔ ⑥ یعنی کسی حالت میں بھی اس کا قتل درست نہیں ہے سوائے قتل خطاء کے۔

یہ بھی احتمال ہے کہ مصدر محذوف کی صفت ہو ”الا خطاء“، قتل خطاء کی کئی صورتیں ہیں یعنی ان کا احاطہ اس طرح ہو سکتا ہے کہ کہہ دیا جائے کہ غیر ارادی قتل کا نام قتل خطاء ہے۔ ”ومن قتل مومنا خطاء“ خطاء کی صورت یہ ہے کہ شکار کو تیر مارا تھا کسی آدمی کو لگ گیا یا ایسی چیز ماری جس کے ذریعے عام طور پر انسان مرتا نہیں ہے۔ ”فتحریر“ یعنی اس پر لازم ہے کہ ایک مومن غلام قتل کے کفارہ میں آزاد کرے۔ ”رقبۃ“ کہہ کر پورا انسان مراد لیا ہے۔ ”رقبۃ مومنہ“ کی تفسیر میں ائمہ کا اختلاف ہے کہ اس سے مراد وہ انسان ہے جو مومن اور نمازی ہو اور نابالغ جائز نہیں ہے۔ حضرت ابن عباس، حسن بصری، شعبی، نخعی، قتادہ وغیرہ کا یہی قول ہے۔ عطاء بن ابی زباج کا خیال ہے کہ وہ چھوٹا بچہ بھی آزاد کیا جاسکتا ہے جس کے والدین مسلمان ہوں، امام مالک، امام شافعی وغیرہ کا خیال ہے کہ ہر وہ بچہ جائز ہے جس کی نماز جنازہ کا حکم دیا گیا ہے۔

جمہور ائمہ کے نزدیک نابینا، اپاہج اور بے کار ہاتھ والا جائز نہیں ہے۔ اکثر ائمہ کے نزدیک لنگڑا اور کانا جائز ہے۔ امام مالک کا خیال ہے بہت زیادہ لنگڑا تو جائز نہیں ہے۔ اکثر ائمہ کے نزدیک پاگل جائز نہیں ہے، یہاں بڑی طویل مباحث ہیں جو مسائل جزئیات کی کتب میں مذکور ہیں۔ ”ودیۃ مسلمۃ الی اہلہ“ مقتول کے ورثاء کو جو خون بہا دیا جاتا ہے اس کا نام دیت ہے، مسلمہ کا معنی ہے دیا گیا ادا کیا گیا۔

اہل سے مراد ورثاء ہیں دیت کی دیگر تفصیل سنت مطہرہ میں موجود ہیں۔ ”الا ان یصدقوا“ الا یہ کہ مقتول کے ورثاء خون بہا معاف کر دیں اس میں ترغیب دلانے کے لیے اس معافی کا نام صدقہ رکھا ہے۔ ”فان کان الخ“ اگر مقتول تمہاری دشمن اور حربی قوم میں سے ہو اور وہ مقتول مومن ہو تو پھر ایک مومن آزاد کرنا ہوگا اس کی صورت یہ ہے کہ مسلمان (مجاہد) ایک ایسے مسلمان کو قتل کر دیں جو کفارہ ہی کے شہر میں رہتا تھا اور درپردہ مسلمان تھا اور ہجرت بھی اس نے نہیں کی مسلمانوں نے یہی سمجھا

کہ یہ بھی مسلمان نہیں ہے اس صورت میں قاتل پر دیت نہیں ہوتی بلکہ ایک مومن رقبہ آزاد کرنا ہوگا دیت کے سقوط کی علت کیا ہے اس میں ائمہ کا اختلاف ہے۔ بعض لوگوں کا خیال ہے کہ مقتول کے ورثاء کفار ہیں دیت کے وہ حقدار نہیں ہیں۔ بعض نے کہا ہے کہ یہ آدمی جو ایمان لایا اور اس نے ہجرت نہیں کی اس کی حرمت تھوڑی ہے کیونکہ رب تعالیٰ کا ارشاد ہے: ”والذین آمنوا ولم یہاجرُوا مالکم من ولایتہم من شی“<sup>①</sup> بعض لوگوں کا خیال ہے کہ اس کی دیت بیت المال میں جمع کر دی جائے گی۔ ”وان کان من قوم بینکم و بینہم میثاق“<sup>②</sup>

یہ میثاق وقتی ہو یا ابدی ہو اور حسن نے وہ مومن بھی پڑھا ہے۔ ”فدیتہ مسلمة“ یعنی اس کے قاتل پر لازم ہے کہ وہ اس پر مسلمان ورثاء کو دیت دے۔ ”وتحریر رقبۃ مومنة“ اس کی تفصیل گزر چکی ہے۔ ”فمن لم یجد“<sup>③</sup> جس کو رقبہ نہ ملے اور رقبہ خریدنے کے لیے اس کے پاس رقم نہ ہو تو پھر اس پر پے در پے دو ماہ کے روزے لازم ہیں۔ یعنی ان دو مہینوں میں کوئی دن بھی بغیر روزہ کے نہ ہو اگر ایک دن بھی ترک ہو گیا تو پھر نئے سرے سے روزے رکھے یہی جمہور کا خیال ہے ہاں اگر کوئی شرعی عذر یعنی حیض وغیرہ آجائے تو روزے ترک کرنے پڑیں تو اس سے نئے سرے سے روزے لازم نہیں آتے۔ مرض کی بنا پر روزے ترک کرنے میں اختلاف ہے۔

یہاں اللہ تعالیٰ نے کھانے کی طرف منتقل ہونے کا ذکر نہیں کیا جیسا کہ ظہار میں کیا گیا ہے۔ امام شافعی کا یہی خیال ہے۔ ”توبۃ“ یہ مفعول لہ ہونے کی بنا

① وہ لوگ جو ایمان لائے اور انہوں نے ہجرت نہ کی تمہاری ان سے کوئی دوستی نہیں ہے۔

② اگر مقتول اس قوم سے ہے ان کے درمیان اور تمہارے درمیان میثاق ہے تو ایک دیت دی جائے گی اور رقبہ مومنہ ادا کرنا ہوگا۔

③ جس کو رقبہ مومنہ نہ ملے تو اس کو اتار دو ماہ کے روزے رکھنے ہوں گے۔

پر منصوب ہے اصل عبارت یہ ہوگی: ”شرع ذلك لكم توبة اي قبولاً لتوبتكم“<sup>①</sup> یا یہ اس لیے منصوب ہے کہ مفعول مطلق ہے اصل عبارت یہ ہوگی: ”تاب عليكم توبة“<sup>②</sup> بعض لوگوں کا خیال ہے کہ یہ بنا برحالیٰ کے منصوب ہے اصل عبارت یہ ہوگی: ”حال كونه ذاتوبة كائنة من الله“<sup>③</sup>۔

آیت نمبر 27:

﴿يا ايها الذين آمنوا اذا ضربتم في سبيل الله﴾ (۹۴) <sup>④</sup> ہے۔

اس آیت کا جہاد و قتال سے تعلق ہے۔ ضرب کا معنی ہے زمین میں سفر کرنا، اہل عرب فرماتے ہیں ”ضربت في الارض“ یہ محاورہ اس وقت بولا جاتا ہے جب تجارت، جہاد وغیرہ کے لیے سفر کیا جاتا ہے اور بغیر لفظ فی کے بھی یہ مستعمل ہوتا ہے یعنی ”ضربت الارض“ یہ اس وقت بولا جاتا ہے جب کوئی انسان قضاء حاجت کا قصد کرے اور اسی باب سے آنحضرت ﷺ کا یہ ارشاد ہے: ”لا يخرج الرجلان يضربان الغائط“<sup>⑤</sup>۔

”فتبينوا“ یہ ”تبين“ سے ماخوذ ہے یعنی غور کرنا یہ قرأت جمہور کی ہے قاری حمزہ کی قرأت ”فتثبتوا“ ہے۔ یہ مثبت سے ماخوذ ہے۔ ابو عبیدہ اور ابو حاتم نے اسی کو پسند کیا ہے اور انہوں نے کہا ہے (یہ تبين کا امر ہے) جس کو تبين کا حکم ہے اس کو مثبت کا بھی حکم ہے۔ خصوصیت سے سفر میں تبين کا حکم ہے حالانکہ تبين و مثبت قتل کے معاملے میں دونوں واجب ہیں خواہ سفر ہو خواہ حضر۔ یہ حکم اتفاقی ہے کیونکہ جس واقعہ

① جاری کیا تمہارے لیے توبہ کا سلسلہ یعنی قبولیت توبہ کا دروازہ کھولا ہے۔ ② توجہ کی تمہارے اوپر خوب۔ ③ اس حال میں کہ وہ توبہ والا ہے جو اللہ کی طرف سے ہے۔ ④ اے اہل ایمان! جب تم اللہ کے راستے میں چلو تو خوب تحقیق کر لیا کرو۔ ⑤ نہیں نکلتے دو آدمی اس حال میں کہ جارہے ہیں پاخانہ کو۔



کے بارے میں یہ نازل ہوئی تھی وہ سفر میں پیش آیا تھا۔

”ولا تقولوا لمن القى اليكم السلام“<sup>①</sup> قاری ابو عبید نے السلام کی قرأت کو پسند کیا ہے۔ دوسرے کچھ اہل نظر نے یہاں السلام کو صحت کے زیادہ مشابہ کہا ہے یعنی یہ اقرب الی الصواب ہے کیونکہ یہ اطاعت و تسلیم کے معنی میں ہے اصل عبارت یہ ہوگی: ”لا تقولوا لمن القى بيده اليكم واستسلم فالسلم والسلام كلاهما بمعنى الاستسلام“<sup>②</sup> بعض نے کہا ہے کہ یہ دونوں بمعنی اسلام کے ہیں۔ اصل عبارت یہ ہوگی: ”لا تقولوا لمن القى اليكم الاسلام اى كلمته وهى الشهادة“<sup>③</sup>

”لست مومنا“ بعض نے کہا ہے یہ دونوں بمعنی تسلیم ہیں اور تسلیم سے اہل اسلام کا تہیہ و سلام مراد ہے اس آیت سے مقصود مسلمانوں کو منع کرنا ہے کہ کفار کی طرف کوئی ایسا عمل ظاہر ہو جس سے اس کے اسلام پر استدلال کیا جاسکتا ہے تو اس کو بے معنی قرار دے کر یہ نہیں کہنا چاہیے کہ وہ یہ ڈرتا ہوا کرتا ہے۔ ابو جعفر فرماتے ہیں کہ یہ ”لست مومنا“ یہ ایک محاورہ سے لیا گیا ہے بولا جاتا ہے۔ ”امنته اذا اجرته فهو مؤمن“ اس آیت سے یہ استدلال کیا گیا ہے کہ اگر کوئی آدمی ایسے کافر کو جولا الہ الا اللہ پڑھ لیتا ہے قتل کرتا ہے تو اس کو اس کے بدلے میں قتل کیا جائے گا کیونکہ اس نے اس کلمہ کے ذریعے اپنا خون مال اور اہل کو محفوظ کر لیا ہے۔

آنحضرت ﷺ کے زمانے میں جو قتل کا واقعہ پیش آیا تھا اور وہاں بدلے میں قتل نہیں کیا گیا تھا کیونکہ انہوں نے تاویل کی تھی کہ جو آدمی ہتھیاروں سے ڈرتے

- ① جو آدمی تمہیں سلام عرض کرے تو تم اس کو یہ نہ کہو کہ تو مسلمان نہیں ہے۔ ② جو تمہیں ہاتھ سے سلام کرتا ہے اور مطیع ہوتا ہے اس کو نہ کہو کہ تو مسلمان نہیں ہے۔ سلم، سلام اور استسلام کا ایک ہی معنی ہے۔ ③ یعنی جو آدمی تمہارے سامنے کلمہ شہادت پڑھ لیتا ہے اس کو نہ کہو کہ تو مسلمان نہیں۔

ہوئے کلمہ پڑتا ہے وہ مسلمان نہیں ہوتا اور نہ ہی اس کا خون محفوظ ہوتا ہے اور اس کو یہ کلمہ اطمینان کی حالت میں (جب کوئی خوف نہ ہو) پڑھنا چاہیے۔ کلمہ اسلام کے تلفظ میں اظہار اطاعت مقصود ہے کہ وہ آدمی کہے کہ میں مسلمان ہوں، میں بھی تمہارے دین پر ہوں کیونکہ آپ پہچان چکے ہیں کہ آیت کا معنی ہے فرمانبرداری اور اطاعت (ظاہری) اور یہ معنی ہر اس چیز سے حاصل ہوتا ہے جس سے اسلام کا معنی ظاہر ہوتا ہے خواہ وہ قول ہو یا فعل، کلمہ شہادت اور کلمہ اسلام دونوں اس تحقیق میں داخل ہیں یہ دونوں قول دوسرے معنی کے لحاظ سے پہلے قول کے تحت داخل ہیں۔

”تبتغون عرض الحیاة الدنيا“<sup>1</sup>۔ یہ جملہ حالت کی بنا پر منصوب ہے عبارت یہ ہوگی: ”لا تقولوا تلک المقالة طالبین الغنیمۃ“ علاوہ ازیں یہ نہی قید اور مقید دونوں کی طرف راجح ہے نہ کہ حرمت قید کی طرف، متاع الحیاة کو عرض کہا ہے کیونکہ وہ عارضی، وقتی اور فانی ہے۔ ابو عبیدہ نے کہا تمام سامان دنیا عرض ہے اور عرض (سکون راء سے) سے دراہم و دنانیر کے علاوہ سامان مراد ہے لہذا دنیا کی ہر شے پر عرض (راء کے زبر سے) بولا جاسکتا ہے مگر عرض (سکون راء سے) ہر شے پر نہیں بولا جاتا کما مر۔ کتاب العین میں ہے<sup>2</sup> کہ عرض کا معنی ہے جو بھی دنیا حاصل ہو۔ اسی میں سے ہے یہ قول باری تعالیٰ بھی: ”تریدون عرض الدنيا“ اس کی جمع عروض ہے اور ابن فارسی کی کتاب مجمل میں ہے عرض وہ شے ہے جو انسان کو لاحق ہو مرض وغیرہ۔ اور عرض الدنيا سے مراد مال ہے خواہ تھوڑا ہو یا زیادہ اور اثاث میں

1 تم تلاش کرتے ہو دنیا کا سامان، یہ جملہ حالت نصی بنا برحالیٰ کے واقع ہے پھر اصل عبارت ہو گی: ”لا تقولوا المقالة طالبین الغنیمۃ تبتغون الخ کو طالبین سے تعبیر کرنے میں اسی کی طرف اشارہ ہے۔ کتاب العین مصنفہ خلیل احمد استاد سیویہ کی کتاب جو ابھی کہیں ملی نہیں ہے صرف اس کے حوالجات ہی مختلف کتابوں میں ملتے ہیں۔

عرض غیر نقدی کا نام ہے۔ ”فعند اللہ“ یہ نہیں کی علت ہے یعنی اللہ کے پاس ہے وہ جو تمہارے لیے حلال ہے بغیر کسی امر ممنوع کے ارتکاب کے مغام کثیرہ۔<sup>①</sup> تم ان کو بطور غنیمت حاصل کرو گے اور اس کے ذریعے تم ایسے آدمی کے قتل سے مستغنی ہو جاؤ گے جس نے اطاعت و انقیاد کا اظہار کیا ہے اس کے مال کو غنیمت بنانے سے بھی محفوظ رہو گے۔

”کذلک کنتم من قبل“ یعنی تم اس سے پہلے کافر تھے جب تم نے کلمہ شہادت پڑھا تو اس کے ذریعے تم نے اپنے خون محفوظ کر لئے تھے۔ یا اس کا معنی ہے کہ تم بھی اپنی قوم سے ڈرتے ہوئے اپنے ایمان کو چھپاتے ہوتے تھے یہاں تک کہ اللہ پاک نے اپنے دین کو عزت دے کر تم پر احسان کیا ہے تم نے کھل کر اسلام اور ایمان کا نام لیا ہے۔

آیت نمبر 28:

﴿لَا يَسْتَوِي الْقَاعِدُونَ مِنَ الْمُؤْمِنِينَ﴾ (۹۵) ہے۔

جو لوگ بغیر عذر کے جہاد ترک کر کے گھر میں بیٹھ جاتے ہیں ان میں اور ان میں جو اپنے مال و جان سے اللہ کی راہ میں جہاد کرتے ہیں بڑا واضح اور بدیہی فرق ہے لیکن رب تعالیٰ اس خبر کے ذریعے مجاہدین کی حوصلہ افزائی کرتے ہیں تاکہ وہ مزید رغبت کریں اور قاعدین کو ڈانٹتے ہیں تاکہ وہ جہاد سے پیچھے رہنے سے نفرت کریں۔ اہل کوفہ ابو عمرو اور ابن کثیر نے غیر کو مرفوع پڑھا ہے۔ امام انفش کا بھی یہی خیال ہے کیونکہ قاعدین سے کوئی خاص قوم مراد نہیں ہے تو یہ ایسا ہے جیسے نکرہ ہوتا ہے لہذا غیر کے ساتھ اس کی صفت لائی جاسکتی ہے۔

① اللہ کے پاس بہت غنائم ہیں اور یاد رکھنا تم بھی پہلے ایسے ہی تھے یعنی اس کی طرح جس کو تم نے قتل کیا ہے۔

ابو حیوہ نے اس کو مؤمنین کی صفت بنایا ہے اور راء کے نیچے زیر پڑھی ہے۔ اہل حریم قاعدین یا مؤمنین سے استثناء کی بنا پر اس پر زیر پڑھتے ہیں یعنی الا اولی الضرر ایسے لوگ مجاہدین کے برابر ہیں اور یہ بھی جائز ہے کہ یہ قاعدین سے حال ہونے کی بنا پر منصوب ہو: ”ای لا یتوی القاعدون الا صحاء فی حال صحتهم“ اور ان سے حال جائز ہے کیونکہ لفظ معرفہ ہے۔

علماء کا خیال ہے کہ اہل الضرر سے عذر والے لوگ مراد ہیں کیونکہ ان اعذار نے انہیں جہاد سے روک دیا ہے، نظم قرآن کے ظاہر کا تقاضا ہے کہ صاحب عذر کو مجاہد کا مکمل اجر ملتا ہے۔ بعض لوگوں کا خیال ہے کہ مجاہد کو بالفعل جہاد کرنے کی بنا پر دوہرا اجر ملتا ہے صاحب عذر کو ایک اجر ملے گا۔ امام قرطبی کا خیال ہے کہ اللہ کے فضل سے پہلی بات زیادہ صحیح ہے کیونکہ اس بارے میں صحیح حدیث منقول ہے حدیث یہ ہے: ”مدینے میں کچھ لوگ ہیں جو عذر کی بنا پر جہاد میں شریک نہیں ہو سکتے وہ تمہاری طرح اجر کے مستحق ہیں تم جو وادی طے کرو یا کوئی بھی سفر کرو وہ تمہارے ساتھ ہیں اور مزید فرمایا کہ اسی معنی میں ایک دوسری حدیث بھی مروی ہے کہ ”جب بندہ بیمار ہو جاتا ہے تو اللہ تعالیٰ فرماتے ہیں میرے بندے کے لیے وہ سب کچھ لکھو جو وہ صحت کی حالت میں کرتا رہا ہے یہاں تک کہ وہ شفا یاب ہو جائے یا میں اس کی جان قبض کر لوں۔“

”والمجاہدون فی سبیل اللہ باموالہم و انفسہم فضل اللہ المجاہدین باموالہم و انفسہم علی القاعدین درجۃ“<sup>①</sup> دونوں گروہوں کے درمیان اختلاف فضیلت کا بیان ہے جو اجمالاً سمجھ آ رہا ہے کہ یہ دونوں برابر نہیں ہیں۔

① یعنی جو لوگ بغیر عذر کے جہاد نہیں کرتے اور مومن جو اپنے مال و جان سے جہاد کرنے والے ہیں برابر نہیں ہیں۔ اللہ نے مالوں اور جانوں کے ذریعے جہاد کرنے والوں کو جہاد سے بیٹھ رہنے والوں پر فضیلت دی ہے۔

مطلق کو مقید پر حمل کرتے ہوئے یہاں غیر اولی الضرر مراد ہیں۔ یہاں درجہ کہا گیا ہے اور آئندہ درجات کہا گیا ہے تو ایک قوم کی تحقیق کے مطابق پہلے ایک درجہ فضیلت پھر کئی درجات فضیلت ہوگی۔ یہ مبالغہ بیان اور تاکید ہے۔ بعض لوگوں نے کہا ہے عذر والے قاعدین پر مجاہدین کو اللہ نے ایک درجہ فضیلت دی ہے اور بغیر عذر کے قاعدین پر مجاہدین کو اللہ نے کئی درجے فضیلت دی ہے۔ ابن جریج اور سدی وغیرہ کی یہی تحقیق ہے۔

بعض کا خیال ہے یہاں درجہ بمعنی بلندی ہے معنی یہ ہوگا اللہ نے ان کا ذکر بلند کیا ہے مدح اور ثناء کے ذریعے ان کی شان بیان کی ہے۔ لفظ درجہ تمیز ہونے کی بنا پر منصوب ہے یا مفعول مطلق ہونے کی بنا پر کیونکہ یہ باب تفضیل کے مصدر تفضیلہ کی جگہ پر واقع ہے۔ ”ای فضل اللہ تفضیلۃ“ یا یہ منصوب بنزع الخافض ہے یا یہ مجاہدین سے حال ہونے کی بنا پر منصوب ہے۔ پھر عبارت ہوگی: ”ذوی درجۃ“ کلا وعد کا مفعول اول ہے تخصیص کے لیے مقدم کیا گیا ہے عبارت یہ ہوگی ”کل واحدین من المجاہدین والقاعدین وعد اللہ الحسنی“<sup>①</sup> حسنی سے ثواب یعنی جنت مراد ہے یہ تحقیق حضرت قتادہ کی ہے۔

آیت نمبر 29:

﴿ألم تكن أرض الله واسعة فتهاجروا فيها فأولئك ما وهم

جهنم وساءت مصيراً﴾ (۹۷) ہے۔<sup>②</sup>

یہاں ارض سے مراد مدینہ ہے لفظ کے عموم کے لحاظ سے اس کو عام رکھنا ہی زیادہ بہتر ہے۔ سبب کی خصوصیت کا لحاظ نہیں ہے یہی حق ہے ارض سے مراد زمین کے

① مجاہدین اور غیر مجاہدین ہر ایک سے اللہ نے اچھا وعدہ (جنت) کیا ہے۔ ② کیا اللہ پاک کی زمین اتنی وسیع نہ تھی کہ تم اس میں ہجرت کر جاتے ان لوگوں کا ٹھکانہ جہنم ہے بڑا برا ٹھکانہ ہے۔



ٹکڑوں میں سے ہر وہ ٹکڑا ہے جو ہجرت گاہ بن سکتی ہے۔ اور پہلی آیت میں جس زمین کا ذکر ہوا ہے اس سے مراد ہر وہ زمین ہے جہاں سے ہجرت کرنا مناسب تھا۔

”الا المستضعفین“ یہ ”ماواہم“ کی ضمیر سے استثناء ہے۔ بعض کا خیال ہے کہ یہ استثناء منقطع ہے کیونکہ یہ موصول ”اولئک“ اور اس کی ضمیر میں داخل نہیں ہے۔ ”من الرجال والنساء والولدان“۔ یہ کائناتین محذوف سے متعلق ہے۔ مستضعفین سے مراد ایاہج (کوڑھے) وغیرہ ہیں۔ ”ولدان“ سے مراد عیاش بن ابی ربیعہ اور سلمہ بن ہشام ہیں۔

بچوں کا ذکر محض ہجرت کے معاملہ میں مبالغہ مقصود ہے حالانکہ وہ مکلف نہیں ہیں اور یہ بھی بتاتا ہے اگر ہجرت کی طاقت ہو پھر غیر مکلف بچوں کو بھی کرنی چاہیے تو مکلف کو تو بالاولیٰ کرنی چاہیے۔ بعض کا خیال ہے کہ ”ولدان“ سے مراد قریب البلوغت اور غلام ہے۔ ”لا یستطیعون حیلۃ“ مستضعفین کی صفت ہے یا رجال نساء اور ولدان کی یا یہ مستضعفین کی ضمیر سے حال ہے۔ بعض کا خیال ہے کہ حیلہ عام ہے خلاص و نجات کی تمام صورتوں کو شامل ہے۔ معنی یہ ہوگا وہ کوئی حیلہ اور طریقہ ہجرت کا نہیں پاتے۔

سبیل سے مدینے کا راستہ مراد ہے۔ اس آیت سے استدلال کیا گیا ہے کہ ہجرت اس آدمی پر واجب ہے جو دارالشُرک میں مقیم ہو یا ایسی جگہ میں ہو جہاں کھلے طور پر اللہ کی نافرمانیاں کی جاتی ہیں مگر شرط یہ ہے کہ ہجرت پر قادر ہو اور مستضعفین میں سے نہ ہو کیونکہ اس آیت میں عموم ہے گو اس کا سبب خاص ہے اور ظاہر ہے کہ مکان سب برابر ہیں اور زمان بھی سب برابر ہیں اور ہجرت کے بارے میں بہت احادیث مروی ہیں۔ ایک آدمی نے سوال کیا تھا کہ کیا آج ہندوستان کی زمین سے ہجرت ضروری ہے ہم نے ان احادیث کو اس کے جواب میں ذکر کر دیا ہے اس کی طرف مراجعت کرنی چاہیے اور حدیث میں مروی ہے کہ فتح مکہ کے بعد (مکہ سے)

کوئی ہجرت نہیں ہے جو حق تھا ہم نے اس کی وضاحت کر دی اپنی کتاب ”مسک الختام شرع بلوغ المرام“ میں اس کی طرف مراجعت کرنی چاہیے۔  
آیت نمبر 30:

﴿وإذا ضربتم في الأرض﴾ (۱۰۱) ہے۔

یہ سفر وغیرہ کی ضروریات کے وقت نماز ادا کرنے کی کیفیت کا آغاز ہے مثلاً دشمن کے مقابلے میں نماز پڑھنا۔ بارش کے وقت اور مرض کی حالت میں نماز پڑھنا۔ مہاجر کے ہجرت پر پختہ ہونے کی اس میں تاکید ہے اور اس کو اس میں ترغیب دلائی جا رہی ہے کہ اس میں مشقت سے تخفیف ہے معنی یہ ہوگا کہ جس انداز کا بھی سفر ہو جیسا کہ صیغہ کا اطلاق بتاتا ہے۔

”فلیس علیکم جناح“ جناح کا معنی گناہ اور تنگی ہے یعنی تنگی قصر نماز میں تمہارے اوپر کوئی گناہ نہیں ہے۔ یہ الفاظ بتاتے ہیں قصر واجب نہیں ہے۔ جمہور ائمہ کا یہی خیال ہے سوائے چند لوگوں کے جن میں سے عمر بن عبدالعزیز، اہل کوفہ، قاضی اسماعیل اور حماد بن ابی سلیمان ہیں۔ امام مالک کا بھی یہی مسلک ہے۔ صحیح بخاری میں نقل کردہ جنابہ عائشہ رضی اللہ عنہا کی حدیث سے انہوں نے استدلال کیا ہے: اس حدیث کا مفہوم یہ ہے ابتداءً دو رکعت نماز فرض ہوئی تھی حضر کی نماز میں اضافہ کر دیا گیا اور سفر کی نماز کو اسی طرح برقرار رکھا گیا ہے۔<sup>①</sup>

جنابہ عائشہ رضی اللہ عنہا کا اپنی مروی (حدیث) کی مخالفت کرنا اس کے منافی نہیں ہے پس عمل اس دوسری روایت پر ہے جو آپ سے مروی ہے اسی طرح یعلیٰ بن امیہ کی حدیث ہے: وہ کہتے ہیں کہ میں نے عمر بن خطاب سے پوچھا رب تعالیٰ فرماتے

① یعنی نماز ظہر، عصر اور عشاء کی رکعات میں اضافہ کیا گیا ہے صبح کی نماز پہلے ہی دو رکعت تھی اور مغرب کی تین رکعت تھی، گویا سفر کی دو رکعت نماز حقیقہً مکمل ہی ہے اور تخفیف صرف اضافہ میں کی گئی ہے۔

ہیں کہ اگر کافروں کے فتنے کا ڈر ہو تو پھر تمہیں نماز قصر کی اجازت ہے اور اب تو لوگ امن و سکون میں ہیں (لہذا قصر کی ضرورت نہیں ہے؟) جناب عمر نے فرمایا کہ جس بات سے آپ کو تعجب ہوا ہے مجھے بھی ہوا تھا میں نے آپ سے اس بارے میں پوچھا تھا آپ نے فرمایا تھا کہ یہ صدقہ ہے جو اللہ نے تمہارے اوپر کیا ہے اسے قبول کیجیے۔  
(احمد، مسلم، اہل السنن)

”ان خفتم ان یفتنکم الذین کفروا“ اس شرط کا تقاضا ہے کہ کافروں کے فتنے کے خوف کے بغیر سفر میں قصر جائز نہیں ہے نہ کہ امن کی صورت میں لیکن سنت سے ثابت ہے کہ آپ نے امن کے زمانے میں نماز قصر کی ہے جیسا کہ کتب حدیث میں معروف ہے کتاب اللہ سے خوف کے ساتھ نماز قصر ثابت ہے اور امن کی حالت میں قصر سنت سے ثابت ہے۔ شرط کا مفہوم آنحضرت ﷺ کے عمل تو اتر (امن کی حالت میں نماز قصر ادا کرنا) کا مقابلہ نہیں کر سکتا۔

بعض ائمہ کا خیال ہے یہ بطور اغلب ایسا کہا گیا ہے کیونکہ اس وقت غالب یہی تھا کہ مسلمان دوران سفر خوف کی وجہ سے ہی قصر کرتے تھے اسی بنا پر یعلیٰ بن امیہ نے جناب عمر سے وہ گفتگو کی جس کا ابھی تذکرہ ہوا ہے۔ ابی کی قرأت میں ”ان خفتم“ کی قید نہیں ہے۔ ان کی قرأت یہ ہے: ”ان تقصروا من الصلوٰۃ ان یفتنکم“ اس قرأت کی رو سے ”ان یفتنکم الذین کفروا“ سے پہلے کراہت کا لفظ پڑھا جائے گا۔<sup>①</sup> اہل علم کی ایک جماعت کا خیال ہے کہ یہ آیت سفر میں دشمن سے خائف کے لیے نماز قصر ادا کرنے کی اجازت دیتی ہے لہذا جو آدمی محفوظ ہے اس کو قصر کی اجازت نہیں ہے۔ بعض لوگوں کا خیال ہے ”ان خفتم“ کا ماقبل سے کوئی تعلق نہیں ہے۔

① معنی یہ ہوگا کہ ”کوئی گناہ نہیں ہے تمہارے اوپر کہ تم نماز قصر کرو اس بات کو مکروہ سمجھتے ہوئے کہ کافر تمہیں فتنے میں ڈال دیں۔“

”ان تقصروا من الصلوة“ پر کلام مکمل ہے آگے عبارت اس طرح ہے: ”ان خفتم ان يفتنكم الذين كفروا فاقهم لهم يا محمد صلوة الخوف“<sup>①</sup>

بعض ائمہ کا خیال ہے خوف کا ذکر سنت سے منسوخ ہو چکا ہے اسی سنت کا تذکرہ حضرت عمر اور دیگر صحابہ سے ہو چکا ہے۔

آیت نمبر 31:

﴿واذا كنت فيهم﴾ (۱۰۲) ہے۔

یہ آنحضرت ﷺ اور قیامت تک آنے والے تمام اہل امر کو خطاب ہے۔ خطاب میں امت کی شمولیت کا اصول اہل علم کے ہاں معروف ہے اسی طرح حکم اس آیت کا بھی ہے: ”خذ من اموالهم صدقة“<sup>②</sup> اور اسی طرح دیگر آیات کا حکم ہے۔ جمہور علماء کا یہی خیال ہے قاضی ابو یوسف اور اسماعیل بن علیہ کا ایک شاذ قول ہے کہ آنحضرت ﷺ کے بعد صلوة خوف پڑھنے کی اجازت نہیں ہے کیونکہ یہ خطاب آنحضرت ﷺ کے ساتھ خاص ہے اور آنحضرت ﷺ کی بلند شان میں کوئی ملحق اور شریک نہیں ہو سکتا مگر یہ تحقیق درست نہیں ہے کیونکہ ہمیں تو اللہ پاک نے آنحضرت ﷺ کی اتباع اور اقتداء کا حکم دیا ہے۔ آپ نے بھی فرمایا ہے: ”نماز اس طرح پڑھو جس طرح مجھے نماز پڑھتے ہوئے دیکھا ہے“۔ صحابہ قرآن مجید کے معانی کو خوب جانتے تھے انہوں نے آنحضرت ﷺ کی وفات کے بعد کئی مرتبہ یہ نماز ادا کی ہے جیسا کہ معروف ہے۔

① ”اگر تم ڈرتے ہو کہ کافر تمہیں فتنے میں ڈال دیں گے تو اے محمد! آپ ان کو نماز خوف پڑھائیں“

② یہ سورہ توبہ کا حصہ ہے جس کا معنی ہے آپ ان کے اموال سے صدقہ لیں الخ۔ اس میں خطاب تو آپ ہی کو ہے مگر حکم عام ہے۔

”اقمت لهم الصلوة“ کا معنی ہے جب آپ نماز ادا کرنا چاہیں جیسا کہ: ”واذا قمتم الى الصلوة فاغسلوا وجوهكم“<sup>①</sup> اسی طرح یہ بھی ہے: ”واذا قرأت القرآن فاستعذ بالله“<sup>②</sup>

”فلتقم طائفة منهم معك“<sup>③</sup> یعنی آپ ان کے دو گروہ بنا لیں ایک گروہ دشمن کے مقابلے میں اور دوسرا گروہ آپ کے ساتھ نماز کے لیے کھڑا ہو جائے۔ ”ولياخذوا اسلحتهم“<sup>④</sup> یعنی وہ گروہ جو آپ کے ساتھ نماز ادا کر رہا ہے وہ ہتھیار اٹھائے ہوئے ہونا چاہیے۔ جناب ابن عباس کا خیال ہے کہ یہ ضمیر طائفہ اولیٰ کی طرف راجع ہے جو دشمن کے مقابلے میں ہوگا کیونکہ جو طائفہ نماز ادا کرے گا وہ تو لڑنے کا مجاز نہیں ہے مگر قول اول زیادہ واضح اور ظاہر ہے کیونکہ جو طائفہ دشمن کے مقابلے میں کھڑا ہوگا وہ تو ضرور مسلح ہوگا البتہ نماز میں کھڑے لوگ اس حکم (مسلح ہو کر کھڑا ہونے) کے محتاج ہیں کیونکہ ان کے بارے میں گمان ہے کہ وہ نماز کی حالت میں ہتھیار نہ اٹھائیں تو اللہ پاک نے ان کو ہتھیار پکڑنے کا حکم دے دیا، ہتھیار پکڑنے کا معنی یہ نہیں ہے کہ ہتھیار ہاتھ میں پکڑے ہوں بلکہ اس کا معنی ہے کہ وہ ہتھیار پہنے ہوئے ہوں تاکہ ضرورت کے مطابق فوراً پکڑ کر استعمال کر سکیں۔

اور یہ کیفیت ان کے دشمنوں کی امید کو بالکل ختم کر دے گی کہ وہ فرصت پا کر ان کو پکڑ لیں گے، امام زجاج اور نحاس نے کہا ہے کہ ہو سکتا ہے کہ یہ حکم دونوں گروہوں کو بیک وقت شامل ہو کیونکہ یہ کیفیت دشمن کے لیے بہت ہی ڈراؤنی ہوگی، اہل ظاہر نے اس نماز میں ہتھیار اٹھانا واجب قرار دیا ہے کیونکہ امر کا تقاضا وجوب ہوتا

① اپنے چہروں کو دھوؤ۔ ② جب تو قرآن مجید پڑھے تو اللہ کی پناہ لیا کر یعنی اعوذ باللہ من الشیطان

الرجیم۔ ③ چاہیے کہ ایک گروہ ان میں سے آپ کے ساتھ کھڑا ہو ④ اور وہ اپنے ہتھیار لے کر

کھڑے ہوں۔



ہے امام ابوحنیفہ کا خیال ہے نمازی ہتھیار نہ اٹھائیں اور ان کا یہ نقل نماز بہ جس کر دے گا، مگر ان کا یہ نظریہ غلط ہے کیونکہ یہ آیت تو حمل سلاح کا تقاضا کرتی ہے اور احادیث صحیحہ بھی اس نظریے کی تردید کرتی ہیں جیسا کہ ہم نے شرح الدرالبہیہ اور مسک الختام میں اس نماز کی کیفیات بیان کر کے وضاحت کر دی ہے۔ ”فاذا سجدوا“ یعنی جب وہ نمازی جو آپ کے ساتھ نماز میں کھڑے ہیں سجدہ کریں تو جو جماعت دشمن کے مقابلے میں کھڑی ہے اسے چاہیے کہ وہ نمازیوں کے پیچھے ہو جائے اور یہ بھی احتمال ہے کہ جب وہ نمازی آپ کے ساتھ سجدہ کر لیں تو وہ اپنی ایک رکعت مکمل کر لیں پھر یہاں سجدہ کا معنی رکعت ہوگا یا ساری نماز یعنی فراغت کے بعد وہ دشمن کے مقابلے میں حفاظت کے لیے چلے جائیں۔

”ولتات طائفۃ اخری لم یصلوا“ یعنی جو طائفہ دشمن کے مقابلے میں کھڑا ہوا اور وہ جس نے نماز نہیں پڑھی وہ آئے اور آپ کے ساتھ اس طریقے سے نماز ادا کرے جس طرح پہلے گروہ نے ادا کی تھی اور یہ جو اب طائفہ آیا ہے اپنا بچاؤ تحفظ اور ہتھیار سنبھالے ہوئے ہو اس دوسرے طائفے کو اس قدر وصیت ”کہ ہتھیار بھی لو اور بچاؤ بھی کرو“ اس لیے کی گئی ہے کہ کافر لوگ سمجھتے تھے کہ اب یہ مسلمان نبی ﷺ کے ساتھ بڑے انہماک سے نماز ادا کر رہے ہیں اب ان پر بے خبری کی حالت میں حملہ کرنا آسان ہے اور پہلی صورت میں یہ تھا کہ یہ تو کھڑے ہی حرب و ضرب کے لیے ہیں۔

بعض لوگوں کا خیال ہے کہ اس کی وجہ یہ ہے کہ یہ نماز کا اخیر ہے کافر اپنے مقصد کو (مزید) مؤخر نہیں کریں گے (لہذا اپنا بچاؤ اور ہتھیار اٹھانے کا حکم دیا) سلاح وہ ہتھیار ہے جس کے ذریعے لڑائی میں اپنا دفاع کرتا ہے۔ آیت کریمہ میں اس کا کوئی ذکر نہیں ہے کہ دونوں گروہ کتنی رکعات ادا کریں لیکن سنت مطہرہ میں اس کی مختلف تفصیلات اور متعدد طرق منقول ہیں وہ سب کے سب درست ہیں جس نے جو

بھی طریقہ اختیار کیا اس نے سنت پر ہی عمل کیا ہے۔ بعض علماء نے ان میں سے صرف چند صورتوں کو جائز قرار دیا ہے ان کی تقسیم بالکل بلا تخصیص اور غیر درست ہے۔ امام شوکانی نے ان طرق کی خوب وضاحت کر دی ہے۔ نیل الاوطار شرح منقحی الاخبار وغیرہ (کی طرف مراجعت کی جائے)

”ودالذین کفروالو تغفلون عن اسلحتکم وامتعتکم فیمیلون علیکم میلة واحدة“<sup>①</sup> اس جملہ میں اس علت کا تذکرہ ہے جس کی بنا پر اللہ تعالیٰ نے ان کو بچاؤ رکھنے اور مسلح رہنے کا حکم دیا۔ ان کی خواہش ہے کہ تمہیں اسلحہ سے غافل پا کر اور بچاؤ ترک کرنے کی وجہ سے تم پر یکبارگی حملہ کر دیں اور اپنا مقصود حاصل کریں، امتعہ کا معنی ہوتا ہے ہر وہ چیز جس سے لڑائی میں فائدہ اٹھایا جائے جیسے زاد وراحہ ہے یعنی کھانے پینے کا سامان اور سواری۔

”ولا جناح علیکم ان کان بکم اذی من مطر او کنتم مرضیٰ ان تضعوا اسلحتکم“<sup>②</sup> اللہ تعالیٰ نے ان کو بارش کی تکلیف کی وجہ سے اور بیماری کی بنا پر ہتھیار اتارنے کی رخصت و اجازت دے دی ہے کیونکہ ان دونوں صورتوں میں ہتھیار اٹھانا مشکل ہے۔

”وخذوا حذرکم ان اللہ اعد للکافرین عذاباً مہیناً“<sup>③</sup> ان کو ہتھیار پکڑنے کا اس لیے حکم دیا ہے تاکہ غفلت کی صورت میں دشمن حملہ نہ کر دے۔

”فاذا قضیتم الصلوة“ جب تم نماز خوف سے فارغ ہو جاؤ (تو اللہ

① کافر چاہتے ہیں کسی طرح تم بے خبر ہو اپنے ہتھیاروں اور اسباب سے تاکہ وہ تم پر یکبارگی حملہ کر دیں۔ ② تمہارے اوپر کوئی گناہ نہیں اگر تمہیں بارش کی تکلیف ہو یا تم بیمار ہو کہ تم اپنے ہتھیار اتار دو۔ ③ اپنا بچاؤ اور حفاظت کرو بے شک اللہ تعالیٰ نے کافروں کے لیے ذلت امیز عذاب تیار کر رکھا ہے۔

کو یاد کرو) یہ قضا کی صورتوں میں سے ایک صورت ہے۔ اسی طرح ”فاذا قضیت مناسککم“ ہے۔<sup>①</sup> اسی طرح ”فاذا قضیت الصلوٰۃ فانتشروا فی الارض“<sup>②</sup>۔

”فاذکروا اللہ قیاماً وقعوداً وعلی جنوبکم“<sup>③</sup> اس میں ہر حالت میں اللہ کو یاد کرنے کا حکم ہے حتیٰ کہ قتال کی صورت میں بھی، جمہور ائمہ کا خیال ہے کہ یہ ذکر جس کا حکم دیا گیا ہے صلوٰۃ خوف کے بعد ہے۔ اصل عبارت یہ ہے کہ: ”اذا فرغتم من الصلوٰۃ فاذکروا اللہ فی هذه الاحوال“۔ بعض لوگوں نے ”فاذا قضیت الصلوٰۃ الخ“ کا معنی کیا ہے کہ لڑائی کے دوران ضرورت کے مطابق کھڑے ہو کر بیٹھ کر اور پہلو کے بل یعنی لیٹ کر نماز ادا کرو اس کی مثال قرآن میں یہ ہے: ”فان خفتم فرجالاً اور کباناً“<sup>④</sup> ”فاذا اطمأنتم“ یعنی جب تم امن میں ہو جاؤ اور تمہارے دلوں میں سکون حاصل ہو جائے (تو معمول کے مطابق نماز پڑھو) طمانیت کا معنی ہے خوف سے اطمینان۔

”فاقیموا الصلوٰۃ“ یعنی تم نماز اسی انداز سے پڑھو جس طرح ادا کی جاتی ہے یعنی وقت پر، مشروع طریقے کے مطابق اذکار و ارکان کا لحاظ رکھ کر جہاں تک ممکن ہو سکے غفلت نہ کی جائے کیونکہ پہلی صورت تو خوف کی حالت تھی۔ بعض لوگوں کا خیال ہے کہ آیت کا معنی ہے کہ (لڑائی کے دوران رہ گئی نمازوں کی قضا دینی چاہیے کیونکہ وہ قلق و اضطراب کی حالت تھی اور ذکر و اذکار و ارکان کی کمی کی حالت تھی اور امام شافعی

- ① جب تم احکام حج سے فارغ ہو جاؤ تو اللہ کو یاد کرو الخ۔ سورہ بقرہ کا ٹکڑا ہے۔ ② پس جب نماز ختم ہو جائے پس پھیل جاؤ زمین میں۔ ③ یاد کرو اللہ کو قیام کی حالت میں بیٹھ کر اور پہلوؤں کے بل لیٹ کر آدمی پر تین ہی صورتیں آتی ہے۔ تینوں حالتوں میں ہی یاد الہی میں مصروف رہنے کا حکم ہے۔ ④ پس جب ڈرو تم پس نماز پڑھو پیدل یا سوار ہو کر۔

سے بھی یہی مروی ہے۔ اول بات بہت قابل ترجیح ہے۔ ”ان الصلوة كانت على المومنین کتابا موقاتا“ موقوتا کا معنی ہے محدود و معین۔ ایک محاورہ ہے۔ ”وقتہ فہو موقوت و وقتہ فہو موقت“<sup>①</sup> اس جملے کا مفہوم یہ ہے کہ اللہ تعالیٰ نے اپنے بندوں پر نمازیں فرض قرار دی ہیں اور ان کے اوقات بھی مقرر فرمائے ہیں کسی آدمی کو ان معینہ اوقات کے علاوہ نماز ادا نہیں کرنی چاہیے الا یہ کہ کوئی شرعی عذر ہو جیسے سونا، بھول جانا یا دیگر اس قسم کی صورتیں ہوں۔

آیت نمبر 32:

﴿ومن يشاقق الرسول من بعد ما تبين له الهدى﴾ (۱۱۵) ہے۔<sup>②</sup>

مشاقت کا معنی ہے عداوت و مخالفت اور ”تبين الهدى“ کا معنی ہے ہدایت کا ظہور، یعنی آدمی کو دلائل و براہین کے ذریعے رسالت معلوم ہو جائے اور وہ پھر بھی مخالفت کرے۔ ”ويتبع غير سبيل المومنين“ یعنی وہ مومنین کے طریقے کو چھوڑ کر دوسرا کوئی طریقہ اختیار کرتا ہے، مومنین کا طریقہ دین اسلام کی پابندی ہے یعنی احکام رسول سے استدلال کرنا جیسا کہ رب تعالیٰ کا ارشاد ہے: ”انما كان قول المومنين اذا دعوا الى الله ورسوله ليحكم بينهم ان يقولوا سمعنا واطعنا“ الآیة۔<sup>③</sup> دوسری جگہ ارشاد ہے: ”فان تنازعتم في شئ فردوه الى

① یہ ایک محاورہ ہے یہاں بتانا مقصود ہے مجرد و مزید کا ایک ہی معنی ہے۔ یعنی تعین و تحدید کرنا۔

② جو شخص آنحضرت ﷺ کی نافرمانی کرے گا ہدایت کے واضح ہو جانے کے بعد اور سبیل المومنین اور صحابہ کے علاوہ کسی دوسرے طریقہ کی پیروی کرے گا ہم اسکو اسی طرف پھیر دیں گے جس طرف وہ جا رہا ہے اور ہم اس کو دوزخ میں ڈالیں گے وہ بڑی بڑی جگہ ہے۔ ③ مومنوں کا طریقہ ہے کہ جب انہیں اللہ اور اس کے رسول کی اطاعت کے لیے کہا جائے اور اس کے فیصلہ کو ماننے کا کہا جائے

تو وہ کہتے ہیں سمعنا واطعنا۔ (سورہ نور)

اللہ والرسول ان کنتم تو منون“ الایة -<sup>①</sup> ایک دوسری جگہ ارشاد ہے: ”فلا وربک لا یومنون حتی یحکموک فیما شجر بینہم ثم لا یجدوا فی انفسہم حرجاً مما قضیت“ الایة اس کے علاوہ دیگر کئی آیات موجود ہیں۔<sup>②</sup>

”تولہ ما تولی“ یعنی جس گمراہی کو وہ اختیار کرتا ہے ہم اس کو اختیار کرنے والا بنادیں گے۔ ”ونصلہ جہنم ونساء ت مصیرا“ بعض ائمہ نے ”ویتبع غیر سبیل المؤمنین“ سے استدلال کیا ہے کہ اجماع امت صحت ہے مگر میرے نزدیک اس آیت سے یہ استدلال درست نہیں ہے کیونکہ غیر سبیل المؤمنین سے مراد ہے کہ اسلام چھوڑ کر کوئی آدمی دوسرا دین اختیار کرے جیسا کہ الفاظ کا بھی تقاضا ہے اور سبب نزول بھی اس کی شہادت دیتا ہے لہذا یہ بات بالکل صحیح نہیں ہے کہ علماء امت میں سے کسی عالم نے مسائل دینیہ میں اجتہاد کیا ہو اور اس کے اجتہاد سے معاصر مجتہدین کی مخالفت ہوئی ہو اس نے تو سبیل المؤمنین پر چلنے کا ارادہ کیا ہے اور سبیل المؤمنین دین تویم کا نام ہے اور ملت حنیفیہ سے عبارت ہے اس نے تو غیر سبیل المؤمنین کی پیروی نہیں کی ہے۔

امام ترمذی نے اپنی جامع میں اور بیہقی نے الاسماء والصفات میں حضرت ابن عمر رضی اللہ عنہما سے نقل کیا ہے کہ آنحضرت صلی اللہ علیہ وسلم نے فرمایا کہ اللہ پاک اس امت کو کبھی بھی گمراہی پر جمع نہ کریں گے اور جماعت پر اللہ کا ہاتھ ہے جو جماعت سے الگ ہوگا وہ دوزخی ہے امام ترمذی اور بیہقی نے مزبوراً حضرت ابن عباس سے بھی روایت کی ہے۔

① پس اگر کسی شی میں تمہارا اختلاف ہو جائے تو اس کو اللہ اور اس کے رسول کی طرف لوٹاؤ اگر تم مومن ہو۔ (سورہ نساء) ② قسم تیرے رب کی وہ اس وقت تک مومن نہیں ہو سکتے جب تک آپ کو ہر فیصلہ میں حکم نہ مان لیں اور پھر اس فیصلے میں تنگی نہ محسوس نہ کریں اور فوراً مان لیں یہ سورہ نساء کی آیت ہے۔



## آیت نمبر 33:

﴿وَيَسْتَفْتُونَكَ فِي النِّسَاءِ قُلِ اللَّهُ يَفْتِيكُمْ فِيهِنَّ﴾ (۱۲۷) ہے۔

صحابہ کی ایک جماعت نے عورتوں کے معاملات اور ان کی میراث وغیرہ کے بارے میں دریافت کیا تو اللہ تعالیٰ نے جواباً اپنے نبی سے کہا ان سے کہہ دو کہ اللہ تعالیٰ تمہیں فتویٰ دیتے ہیں اور جو کچھ تم نے پوچھا ہے اس کا جواب دیتے ہیں اس آیت کا تعلق اسی مسئلہ کے ساتھ ہے جو ابتداء سورت میں ذکر ہو چکا ہے مگر کچھ احکام وہاں ذکر نہ ہوئے ان کا سوال ہوا تو کہا گیا اللہ تعالیٰ تمہیں بتاتے ہیں ان عورتوں کے بارے میں اور ”ما یتلیٰ علیکم فی الكتاب“ کا عطف ”اللہ یفتیکم“ پر ہے معنی یہ ہوگا کہ جو قرآن تمہیں پڑھ کر سنایا جا رہا ہے وہ ان سب کے بارے میں تمہیں بتائے گا اور یتامیٰ کے بارے میں کتاب اللہ میں یہ آیت ہے: ”وان خفتن الا تقسطوا فی الیتامیٰ“<sup>①</sup> اور یہ بھی ممکن ہے: ”وما یتلیٰ“ کا عطف ”یفتیکم“ کی ضمیر پر ہو جس کا مرجع مبتدأ ہے کیونکہ معطوف علیہ اور معطوف کے درمیان مفعول اور ظرف کا فصل آچکا ہے اور یہ بھی احتمال ہے: ”وما یتلیٰ علیکم“ مبتدأ ہو اور فی الكتاب خبر ہو مگر شرط یہ ہے کہ کتاب سے مراد لوح محفوظ ہو اس کے علاوہ بھی کئی ترکیب ہیں ان کے ضعف کی بنا پر ہم نے انہیں ذکر نہیں کیا۔

اور ”فی یتامیٰ النساء“ پہلی اور دوسری ترکیب کی رو سے ”یتلیٰ“ کا صلہ ہوگا اور تیسری ترکیب کی رو سے ”فیہن“ سے بدل ہوگا۔ ”اللاتی لا تؤتونہن ما کتب وفرص لہن من المیراث“ بمعنی فرض ہے یعنی میراث کا طے شدہ حصہ اور ترغبون کا عطف ”لا تؤتونہن“ پر ہے یعنی جملہ مثبتہ کا عطف جملہ منفیہ پر ہے اور بعض نے کہا ہے کہ یہ ”تؤتونہن“ کے فاعل سے حال ہے۔ ”ان تنکحون“

① اور اگر تمہیں خوف ہو کہ یتامیٰ میں انصاف نہ کر سکو گے تو پھر اپنی پسند کی عورتوں سے شادی کر لو۔ الخ

کے بارے میں دو تقدیریں ہیں ایک تقدیر یہ ہے ”ترغبون فی ان تنکحون لجمالهن“ اور دوسری تر تقدیر ہے ”وترغبون فی ان تنکحون لعدم جمالهن“<sup>①</sup> اور مستضعفین کا عطف ”یتامی النساء“ پر ہے تو عبارت یہ ہوگی: ”وما یتلی علیکم فی المستضعفین من الولدان“<sup>②</sup> اور ”وما یتلی علیکم“ یہ آیت ”یوصیکم اللہ فی اولادکم“<sup>③</sup> اہل جاہلیت عورتوں اور کمزور بچوں کو وارث نہ بنایا کرتے تھے وہ صرف ان بچوں کو وارث بنایا کرتے تھے جو قتال اور دیگر امور کے متولی ہوتے تھے اور ”ان تقوموا لیتامی بالقسط“ کا ”فی یتامی النساء“ پر عطف ہے جیسا کہ مستضعفین کے بارے میں گزرا ہے۔

پھر مذکورہ عبارت کا خلاصہ یہ ہوگا: ”وما یتلی علیکم فی یتامی

النساء وفی المستضعفین وفی ان تقوموا لیتامی بالقسط“ اور قسط کا معنی ہے عدل اور یہ بھی ممکن ہے کہ یہ منصوب المحل ہو یعنی ”یا امرکم ان تقوموا“ ”وما تفعلوا من خیر“ یعنی مذکور لوگوں کے بارے میں جو کچھ تم خیر و شر کرو گے اللہ پاک اس کو جانتے ہیں قرآن میں صرف خیر کا ذکر کیا گیا ہے مگر شر بھی مراد ہے یعنی تمہیں ہر اچھے برے فعل پر وہ جزا اور بدلہ دے گا۔

آیت نمبر 34:

﴿وان امرأة الخ﴾ (۱۲۸) ہے۔

① یہاں اشارہ کیا ہے کہ رغب کے بعد اگر حرف فی آجائے تو اس کا معنی ہوتا ہے توجہ کرنا رغب کرنا جیسے ”ترغبون فی ان الخ“ ہے کہ تم ان کے جمال کی بنا پر نکاح کی خواہش کرتے ہو اور اگر رغب کے بعد صرف عن آجائے تو اس کا معنی ہوتا ہے منہ پھیرنا۔ اعراض کرنا جیسے ”ترغبون عن ان الخ“ کہ تم ان کی بد صورتی کی بنا پر ان سے نکاح نہیں کرنا چاہتے۔ جو تم پر پڑھا جاتا ہے کمزوروں کے بارے میں یعنی بچوں کے بارے میں۔ ③ اللہ تعالیٰ تمہیں تمہاری اولاد کے بارے میں حکم دیتے ہیں۔

یہ مرفوع ہے اپنے فعل مقدر کی وجہ سے جس کی تفسیر ”خافت“ کر رہا ہے جو بعد میں مذکور ہے۔<sup>①</sup> بمعنی توقع کرتی ہے ایسی چیزوں کی جس کا خاوند سے ڈر ہوتا ہے بعض نے کہا کہ اس کا معنی ہے یقین کرنا مگر یہ معنی غلط ہیں۔ ”من بعلها نشوزاً“ یعنی نشوز کا معنی دائمی ناراضگی اور اس کے ساتھ نہ لیٹ کر اعراض کرنا اور اس کے خرچہ میں کمی کرنا ہے۔ ”او اعراضا عنها بوجہہ“ یعنی اس عورت سے منہ پھیر لیا جائے۔ نحاس نے کہا ہے نشوز کا معنی ہے دوری اور اعراض کا معنی ہے کلام نہ کرنا اور اس سے انس و محبت نہ کرنا آیت کے ظاہر کا تقاضا ہے ناچاکی اور اعراض کے خوف کے وقت صلح کرنی جائز ہے اور قاعدہ یہ ہے کہ اعتبار عموم لفظ کا ہوتا ہے نہ کہ خصوص سبب کا یہی بات ظاہر و واضح ہوتی ہے کہ جس طرح بھی صلح کر سکے کر لینی چاہیے خواہ اپنی باری ترک کرنی پڑے یا کچھ باریاں چھوڑنی پڑھیں یا بعض خرچہ چھوڑ دینا پڑے یا مہر ترک کرنا پڑے۔

”فلاجناح علیہما ان یصلحا بینہما“ اہل کوفہ کی یہی قرأت ہے یعنی ”یصلحا“ (یہ باب افعال ہے) اور جمہور کی قرأت اولیٰ اور زیادہ مناسب ہے کیونکہ جب یہ اہل عرب کا قاعدہ ہے کہ ایک فعل جب دو یا زائد میں مشترک ہو تو وہاں ”تصالح الرجالن“ یا ”تصالح القوم“ کہا جاتا ہے ”اصلح“ نہیں بولا جاتا ”صلحاً“ اسم مصدر ہونے کی وجہ سے منصوب ہے یا یہ مصدر ہے زائد الفاظ حذف ہو چکے ہیں یا یہ فعل محذوف کی بنا پر منصوب ہے۔ یعنی ”فصلیح حالہما صلحاً“

① کبھی کبھی قرینہ دالت علی تعیین المحذوف کی بنا پر فعل کو حذف کر دیا جاتا ہے یہ قاعدہ اس مقام میں جاری ہوتا ہے جہاں فعل کو حذف کر کے اس کی تفسیر کر دی گئی ہوتا کہ حذف فعل سے پیدا شدہ ابہام رفع ہو جائے جیسے یہاں ہے اصل عبارت یوں تھی: ”وان خافت امرأة خافت“ ثانی (تفسیر) خافت کی بنا پر پہلے خافت (مفسر) کو حذف کر دیا گیا ہے۔

بعض نے کہا ہے کہ مفعول مطلق ہے۔ ”والصلح خیر“ لفظ عام ہیں جن کا تقاضا ہے جس صلح کے ساتھ دل مطمئن ہو اور اختلاف ختم ہو جائے وہ صلح بہتر ہی بہتر ہے یا یہ کہہ لیں وہ صلح جدائی، جھگڑے اور نشوز و اعراض سے بہتر ہے یہ جملہ معترضہ ہے۔

آیت نمبر 35:

﴿وَلَنْ تَسْتَطِيعُوا أَنْ تَعْدِلُوا﴾ (۱۲۹) ہے۔

اللہ پاک نے خبر دی ہے کہ ان میں اس انداز سے عورتوں میں انصاف کرنے کی بالکل طاقت نہیں ہے کہ کسی کی طرف میلان نہ ہے کیونکہ طبائع بشریہ کی تخلیق ہی اس انداز سے ہوئی ہے یعنی ایک بوی کی طرف میلان ہے اور دوسری کی طرف نہیں ہے ایک میں محبت زیادہ ہے تو دوسری میں کم ہے۔ یہ پیدائشی چیز ہے لوگ اپنے دلوں کے مالک نہیں ہیں اور اپنے دلوں کو ایک برابر حیثیت پر رکھنے کی طاقت نہیں رکھتے اسی لیے صادق مصدوق علیہ السلام نے فرمایا: ”اللهم هذا قسمی فیما املک فلا تلمنی فیما لا املک“<sup>①</sup> اس روایت کو ابن ابی شیبہ، احمد، ابوداؤد، ترمذی، نسائی، ابن ماجہ اور ابن منذر نے حضرت عائشہ رضی اللہ عنہا سے نقل کیا ہے اور اس کی سند صحیح ہے۔

”ولو حرصتم“ اگرچہ تم ان میں محبت کے لحاظ سے انصاف کرنے کے خواہشمند ہو۔ ”فلا تمیلوا“ پس تم تقسیم اور خرچہ میں نہ مائل ہو جاؤ اس عورت کی طرف کہ جس کو تم دل سے چاہتے ہو۔ باوجود کمال حرص کے بھی جب وہ عدل کی طاقت نہیں رکھتے تو اللہ نے انہیں منع کر دیا کہ وہ بالکل ہی ایک طرف نہ مائل ہو جائیں کیونکہ

① اے اللہ! یہ میری تقسیم ہے جس کا میں مالک ہوں پس مجھے ملامت نہ کرنا اس کام میں جس کا میں مالک نہیں ہوں۔

ترک میلان اور مکمل طور پر ظلم کا ترک ان کی قدرت اور طاقت میں ہے لہذا ان کے لیے ایک کو چھوڑ کر دوسری کی طرف بالکل مائل ہو جانا جائز نہیں ہے جیسا کہ رب تعالیٰ نے فرمایا کہ تم اس کو (دوسری کو) چھوڑ دو جیسے معلقہ ہوتی ہے کہ نہ تو وہ خاوند والی ہے اور نہ ہی طلاق والی ہے۔ اس عورت کو اس شیء سے تشبیہ دی گئی ہے جو معلق ہے اور کسی شیء پر وہ مقیم نہیں ہے نہ زمین میں اور نہ آسمان میں۔

آیت نمبر 36:

﴿وقد نزل علیکم فی الكتاب الخ﴾ (۱۴۰) ہے۔

اس آیت میں مومن اور منافق تمام کو خطاب ہے کیونکہ جو بھی ایمان کا دعویٰ دار ہوگا اس کو لازم ہے کہ وہ ”وما انزل اللہ“ (جو کچھ رب نے نازل فرمایا ہے) کی اطاعت کرے۔ بعض ائمہ کا خیال ہے کہ اس میں صرف منافقین سے خطاب ہے جیسا کہ تشدید اور تویخ کا تقاضا ہے۔ ”واذا سمعتم آیات اللہ یکفربھا ویستہزأ بھا“۔ یعنی جب تم سنو کہ اللہ کی آیات کا تمسخر اڑایا جا رہا ہے اور ان کا کفر کیا جا رہا ہے تو تم ان میں نہ بیٹھو جب تک وہ یہی کام کرتے رہیں یہاں تک کہ وہ کسی دوسرے کام میں لگ جائیں یعنی کفر و استہزاء ترک کر دیں اور جو حکم ان پر کتاب اللہ میں نازل کیا ہے وہ یہ ہے: ”واذا رأیت الذین یخوضون فی آیاتنا فاعرض عنہم حتی یخوضوا فی حدیث غیرہ“<sup>①</sup> اصل بات یہ ہے کہ اہل مکہ میں سے کچھ لوگ ابھی نئے نئے مسلمان ہوئے تھے وہ یہود اور مشرکین کے ساتھ مجلس کیا کرتے تھے اور وہ قرآن کی آیات کا مذاق اور تمسخر اڑایا کرتے تھے انہیں اس بات سے روک دیا گیا ہے۔

① یہ سورۃ انعام کی آیت ہے جب آپ ان لوگوں کو دیکھیں جو ہماری آیات میں کج بحثی کرتے ہیں آپ ان سے اعراض فرمائیں یہاں تک کہ وہ کوئی دوسری بات کریں (تو ٹھیک ہے)



حضرت عبداللہ بن عباسؓ کا خیال ہے کہ قیامت تک دین میں اضافہ کرنے والا ہر بدعتی اس آیت کے مفہوم میں داخل ہے یہی رائے قاضی شوکانی کی ہے انہوں نے فتح القدر میں کہا ہے قطع نظر سبب نزول کے الفاظ عموم کا لحاظ کرتے ہوئے (جو قاعدہ علماء کے ہاں قابل اعتبار ہے) یہ آیت دلیل ہے کہ ہر اس مجلس سے اجتناب ضروری ہے جس میں اہل مجلس اولہ شرعیہ کا مذاق اڑاتے ہوں جیسا کہ اسیران تقلید کا اکثر شیوہ ہے کہ انہوں نے اللہ کی کتاب اور اس کے رسول مقبول کی سنت کے مطابق ائمہ کی آراء کو مذہب و دین بنا لیا ہے۔<sup>①</sup>

اور دلیل میں سوائے اس کے کہ وہ کہتے ہیں قال امام مذہبنا ہمارے مذہب کے امام نے یہ کہا ہے اس کے علاوہ ان کے پاس کچھ نہیں ہے اور مقلدین کہیں گے ہمارے امام کے فلاں تابع نے یہ کہا ہے اور جب وہ سنتے ہیں کہ کوئی آدمی ان کے مسئلہ پر قرآن یا حدیث سے استدلال کرتا ہے تو اس کا مذاق اڑانا شروع کر دیتے ہیں اور انہیں اس قرآن و حدیث کی قطعاً کوئی پرواہ نہیں ہوتی بلکہ وہ سمجھتے ہیں وہ آدمی کوئی ہیبت ناک اور بڑی بھاری مصیبت ان پر ڈال رہا ہے اور وہ سمجھتے ہیں کہ اس نے ان کے اس امام کی مخالفت کر دی ہے جو ان کے نزدیک شریعت کا استاذ و معلم ہے حتیٰ کہ اس کی رائے اور قیاس کو جو حق سے دور ہے اس کو اللہ کی کتاب اور اس کے رسول سے مقدم کر دیا ہے انا للہ وانا الیہ راجعون اللہ کی پناہ ان مذاہب سے اور ان مذاہب والوں سے۔ اور وہ لوگ جن کی طرف یہ منسوب ہیں ان کے اس فعل سے بالکل بری ہیں۔

انہوں نے اپنی تالیفات میں واضح طور پر اپنی تقلید سے منع کر دیا ہے جیسا کہ ہم نے اپنی کتاب ”القول المفید فی حکم التقليد“ اور ”ادب الطلب ومنتھی الأرب“ میں اس کی خوب وضاحت کر دی ہے۔ ”اللہم انفعنا بما

① اس کی امثلہ کی کمی نہیں ہے۔

علمتنا واجعلنا من المقتدين بالكتاب والسنة وباعد بيننا وبين آراء

الرجال المبنية على شنا حرف هار يا مجيب السائلين“ ①

”انکم اذا مثلہم“ یہ نہیں کی علت ہے یعنی جب تم وہی کام کرو گے (جس سے تمہیں منع کیا گیا ہے) اور باز نہ آؤ گے تو تم کفر اور استحقاق عذاب میں ان کے ساتھ شریک ہو گے۔ بعض لوگوں نے کہا ہے کہ جمیع صفات میں یہ مماثلت مراد نہیں ہے یہ الزام تشبیہ بحکم الظاہر کے لحاظ سے ہے جیسا کہ شاعر نے کہا:

وکل قرین بالمقارن یقتدی ②

تمام اہل علم کے نزدیک یہ آیت محکم غیر منسوخ ہے صرف کلبی کا خیال ہے یہ منسوخ ہے اور ناسخ اس کا یہ قول باری تعالیٰ ہے: ”وما علی الذین یتقون من حسابہم من شی“ ③ مگر ان کی یہ رائے قابل قبول نہیں ہے کیونکہ تقویٰ کا یہی تقاضا ہے کہ ایسے منکرین آیات اور مستہزئین کی مجالس سے اجتناب ہی کیا جائے اور سورہ انعام میں بھی ایسا ہی حکم ہے اہل علم نے استدلال کیا ہے کہ کفر کو پسند کرنا بھی کفر ہے۔ اسی طرح خلاف شرع بات پر راضی ہونا بھی کفر ہے۔ یا کوئی اہل کفر کے ساتھ خلط ملط ہو کر رہے یہ بھی گناہ میں برابر کا شریک ہے لیکن شرط یہ ہے کہ وہ راضی ہو گو اس فعل کا مرتکب نہ بھی ہو اور اگر خوف اور ڈر کی وجہ سے وہاں بیٹھا ہو مگر اس فعل سے مکمل متنفر ہو تو یہ پہلے کی نسبت کچھ آسان ہے۔

۱۰۰

① اے اللہ جو آپ نے ہمیں تعلیم دی ہے اس کے ذریعے آپ ہمیں نفع دیں اور ہمیں کتاب و سنت کے پیروکار بنا دینا اور ہمارے اور لوگوں کی آراء کے درمیان دوری پیدا فرما دے ایسی آراء جس کی بنیاد ہی گرنے والے گھڑے کے کنارے پر ہے۔ اے سائلین کی بات قبول کرنے والے (ہماری دعا قبول فرما)۔ ② ہر دوست دوست کی اقتدا کرتا ہے۔

③ ان لوگوں پر کسی قسم کا حساب نہیں ہوگا مگر بشرط یہ ہے کہ ان کے دل میں اللہ کا ڈر ہو۔

## آیت نمبر 37:

﴿ وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ﴾ (۱۲۱) ①

اگر سبیل کا معنی نصرت و امداد اور غلبہ ہو تو پھر اس سے مراد ہے کہ یہ قیامت والے دن ہوگا اور اگر اس سے مراد حجت و دلیل ہے تو پھر یہ دنیا سے متعلق ہوگا۔ امام ابن عطیہ نے کہا ہے کہ تمام مفسرین کا خیال ہے کہ اس سے یوم القیامہ مراد ہے۔ ابن العربی نے کہا ہے کہ یہ کمزور تفسیر ہے کیونکہ اس میں فائدۃ الخیر کا فقدان ہے اور اس کی وجہ یہ معلوم ہوتی ہے کہ خیال کرنے والے نے خیال کیا ہے کہ آخری کلام کا رجوع اول کلام (فَاللَّهُ يَحْكُمُ بَيْنَهُمْ يَوْمَ الْقِيَامَةِ) ہے جس سے فائدۃ الخیر ساقط ہو جاتا ہے یا یہ تکرار ہے یہ اس کے کلام کا معنی ہے۔

بعض لوگوں نے کہا ہے کہ آیت کا مطلب یہ ہے کہ اللہ تعالیٰ کافروں کو مسلمانوں پر اس انداز سے مسلط نہیں کرے گا کہ جس سے مسلمانوں کی حکومت بالکلیہ ختم ہو جائے ان کے آثار مٹ جائیں اور ان کی جمعیت کو پارہ پارہ کر دے جیسا کہ حدیث صحیح بخاری میں آتی ہے (اس طرح بالکلیہ مسلمانوں کو ختم نہ کیا جائے گا)

بعض لوگوں کا خیال ہے کہ جب مومنین حق پر عمل پیرا رہیں گے باطل کو پسند نہ کریں گے اور نہ ہی عن المنکر ترک نہ کریں گے تو غالب رہیں گے جیسے اللہ تعالیٰ کا ارشاد ہے: "مَا أَصَابَكُمْ مِنْ مُصِيبَةٍ فَمَا كَسَبَتْ أَيْدِيكُمْ" ②۔

جناب ابن العربی نے کہا ہے کہ یہ بہت اچھی تفسیر ہے۔ بعض کا خیال ہے کہ اللہ تعالیٰ شرعی طور پر ان کے لیے کوئی سبیل مومنوں پر نہ کرنے گا اگر کہیں کوئی صورت ہے تو وہ خلاف شرع ہے کیونکہ اسلامی شریعت ہی قیامت تک غالب رہے گی

① ہرگز نہیں کیا اللہ تعالیٰ نے کافروں کے لیے اہل ایمان پر کوئی راستہ۔

② جو بھی تمہیں مصیبت پہنچتی ہے تمہارے اپنے اعمال کا نتیجہ ہے۔

جو کچھ اہل علم نے اس آیت کے حل میں فرمایا ہے یہ اس کا خلاصہ ہے اور یہ آیت کئی مسائل میں دلیل کی حیثیت رکھتی ہے مثلاً کافر مسلمان کا وارث نہیں ہو سکتا۔ کافر جب مسلمان کے مال پر غلبہ حاصل کرے تو یہ کافر اس مال کا مالک نہیں ہو سکتا اور ذمی کے مقابلے میں مسلم کا قتل جائز نہیں ہے۔

### آیت نمبر 38:

﴿ لا یحب اللہ الجہر بالسوء من القول ﴾ (۱۲۸) ہے۔

محبت نہ کرنے کا معنی ہے کہ اللہ تعالیٰ بغض رکھتے ہیں۔ جمہور ائمہ نے ”الا من ظلم“ میں ظلم کو مجہول پڑھا ہے۔ زید بن اسلم، ابن ابی اسحاق، ضحاک، ابن عباس، ابن حبیب اور عطاء بن سائب اس کو معروف پڑھتے ہیں اول قرآۃ کی رو سے استثناء متصل ہوگا اور مضاف مقدر ہوگا عبارت یہ ہوگی: ”الا جہر من ظلم“ بعض لوگوں نے کہا ہے کہ اول قرآۃ کے مطابق بھی استثناء منقطع ہو سکتا ہے عبارت یہ ہوگی: ”لکن من ظلم فلہ ان یقول ظلمنی فلان مثلاً“۔ مظلوم کی برائی کے جہر کے بارے میں ائمہ کا اختلاف ہے بعض نے کہا ہے کہ وہ ظالم کے خلاف بددعا کرے۔ بعض نے کہا ہے کہ وہ ظالم کے خلاف زبان کھولنے کا مجاز ہے وہ کہے کہ اس نے مجھ پر ظلم کیا ہے یا کہے کہ وہ ظالم ہے یا اس انداز کے جو بھی لفظ استعمال کرے۔ بعض لوگوں نے کہا ہے کہ اس سے مراد ہے کہ کسی آدمی کو مجبور کر دیا جائے کہ وہ زبان سے کفریہ کلمات کہے تو یہ جائز ہے (ان کے خیال میں) یہ آیت پھر اکراہ اور اجبار کے بارے میں ہوگی، قطرب نے بھی ایسا ہی کہا ہے۔

مزید کہا کہ ہو سکتا ہے کہ یہ بدل ہو گیا عبارت یہ ہوگی: ”لا یحب اللہ الا من ظلم“۔ یعنی اللہ تعالیٰ ظالم کو نہیں پسند کرتے بلکہ مظلوم کو پسند کرتے ہیں ایک کا ظاہری معنی یہ ہے کہ جس پر ظلم ہوا ہے وہ ایسی بات کر سکتا ہے جس میں ظالم کی برائی کا ذکر ہے اور بخاری کی حدیث اس کی تائید کرتی ہے جس کے لفظ یہ ہیں: ”لسی

الواجد ظلم يحل عرضه و عقوبته“۔ اور دوسری قرأت کے مطابق استثناء منقطع ہوگا معنی یہ ہوگا کہ جو آدمی فعل یا زبان سے ظلم کرے تو اس کی برائی زبان سے بائن معنی بیان کرو کہ اس کو اس سے روکا جائے اور اسے ڈانٹا جائے۔

کچھ لوگوں نے کہا اس کلام کا معنی ہے کہ اللہ زبان سے برائی کے اظہار کو پسند نہیں کرتے لیکن جو مظلوم ہے وہ ظلم و تعدی کی وجہ سے برائی کا بیان کر سکتا ہے۔ اور وہ اس بارے میں ظالم ہے اور یہ ظالموں کی عادت ہے کہ ظلم کے باوجود وہ ان لوگوں پر زبان درازی کریں گے یعنی مظلوموں پر ان کی عزت کو خراب کریں گے۔

امام زجاج نے کہا ہے کہ ممکن ہے کہ آیت کا معنی یہ ہو جس پر ظلم ہوا ہے وہ زبان سے اس کی برائیاں بیان کرے تاکہ لوگ اس کے ہاتھ پکڑ لیں۔

آیت نمبر 39:

﴿يَسْتَفْتُونَكَ قُلِ اللَّهُ يَفْتِيكُمْ فِي الْكَلَالَةِ﴾ (۱۷۶) ہے۔

کلالہ کے بارے میں گفتگو گزر چکی ہے۔ ”ان امرؤ هلك“ عبارت یہ ہے کہ ”ان يهلك امرؤ هلك“ جیسا کہ قول باری تعالیٰ: ”وان امرأة خافت“ کے تحت گزر چکا ہے۔ ”لیس له ولد“ یہ جملہ یا امراء کی صفت ہے یا جال اور حال ہونے میں کوئی رکاوٹ نہیں ہے۔ ولد کا لفظ مذکر و مؤنث دونوں پر بولا جاتا ہے یہاں صرف شہرت کی بنا پر عدم اولاد کا ذکر کیا گیا ہے حالانکہ کلالہ کے لیے عدم والد بھی شرط ہے۔ بعض ائمہ کا خیال ہے کہ یہاں ولد کا معنی ہے لڑکا اور یہ اس کے دو مشترک معنوں میں سے ایک مراد ہے کیونکہ بنت (لڑکی) بہن کو حصہ سے محروم نہیں کر سکتی۔

”وله اخت فلها نصف ما ترک“۔ یہ جملہ لیس له ولد پر معطوف

ہے اور اخت سے یہاں مراد ”اخت لابوین یا اخت لاب“ ہے۔ اخت لام مراد نہیں ہے کیونکہ اس کا ذکر شروع سورت میں گزر چکا ہے اور اس کا چھٹا حصہ ہے۔

جمہور علماء صحابہ تابعین اور ان کے بعد والے علماء کا خیال ہے کہ ”اخوات لابوین



یا اخوات لاب“ بنات کے لیے عصبہ ہوتی ہیں گو ان کے ساتھ بھائی نہ بھی ہو۔  
 حضرت ابن عباس رضی اللہ عنہما کا خیال ہے کہ اخوات بنات کو عصبہ نہیں بناتیں۔  
 جناب داؤد ظاہری اور ایک گروہ کا یہی خیال ہے اور فرماتے ہیں کہ بیٹی کے ساتھ حقیقی  
 بہنیں یا باپ میں شریک بہنیں وارث نہیں ہیں اور اسی آیت کے ظاہر سے انہوں نے  
 استدلال کیا ہے۔ یہاں عدم الولد دونوں مذکور و مؤنث کو شامل ہے اور یہ میراث اخت  
 کے لیے قید ہے۔ ان کا یہ استدلال درست ہوتا اگر حدیث میں نہ آتا کہ بہن بیٹی کے  
 ساتھ وارث ہے یہ حدیث صحیح بخاری میں ہے کہ حضرت معاذ نے آنحضرت ﷺ کے  
 زمانے میں ایک فیصلہ فرمایا کہ بیٹی کو بھی نصف اور بہن کو بھی نصف۔ ایک دوسری  
 حدیث بھی انہیں سے مروی ہے آنحضرت ﷺ نے ایک فیصلہ فرمایا کہ بیٹی کو نصف  
 پوتی کو چھٹا حصہ اور (بطور عصبہ) باقی مال سارا بہن کو دیا یہ حدیث تقاضا کرتی ہے کہ  
 ولد کا معنی بیٹا ہو بیٹی اس میں داخل نہیں ہے۔ ”وہو یرثہا ان لم یکن لها ولد“  
 یعنی وہ بھائی بہن کا وارث ہوگا اگر اس کی زینہ اولاد نہ ہوگی اور اگر یہاں مراد ہو کہ وہ  
 سارا مال لے لے گا یا اگر یہ مراد ہو میراث لے گا عام ازیں کہ وہ سارا مال ہو یا کچھ تو  
 ولد کی تفسیر مذکور و مؤنث دونوں کو شامل ہوگی اور اللہ سبحانہ و تعالیٰ نے صرف ولد کی نفی کی  
 ہے جبکہ باپ بھی بھائی کو ساقط کر دیتا ہے یعنی وراثت سے محروم کر دیتا ہے۔

اس کی وجہ یہ ہے کہ یہاں صرف یہ بیان کرنا ہے کہ ولد کے ساتھ بھائی  
 وارث نہیں ہے باقی اس کا بیٹے کی موجودگی میں محروم ہونا وہ حدیث سے ثابت ہے  
 جیسا کہ صحیح بخاری میں ہے: ”الحقوا الفرائض باہلہا فما بقی فلا ولی رجل  
 ذکر“۔ اور باپ بھائی کی نسبت زیادہ (میت کے) قریب ہے۔ ”فان کانتا  
 اثنتین“ اس کا عطف جملہ شرطیہ سابقہ پر ہے یہاں خبر مؤنث اور تشنیہ ہونے کی بنا  
 پر فعل کو بھی مؤنث اور تشنیہ لایا گیا ہے اور آگے کانوا کو جمع بھی انسی لیے لائے ہیں کہ  
 خبر جمع ہے حاصل یہ ہوا کہ اگر وارث دو بہنیں ہیں تو ان کو میت کے ترکہ میں سے دو

ثلث ملے گا مگر شرط یہ ہے کہ اس کی اولاد نہ ہو جیسے کہ گزر چکا ہے اور دو سے زائد کو تو یہ حصہ بالاولیٰ ملے گا کیونکہ یہ حضرت جابر کے بارے میں نازل ہوئی تھی اور وہ جب فوت ہوئے تھے تو ان کی سات بہنیں تھیں۔ ”وان كانوا اخوة رجالاً ونساءً“ اور اگر وارث مخلوط ہیں کہ اخوة اور اخوات ہیں یعنی مرد بھی ہیں اور عورتیں بھی تو بطور عصبہ کے ایک مذکور کو دو مؤنث کے برابر ملے گا یہاں صرف اخوة کا ذکر کیا گیا ہے اخوات کا نہیں کیا تو اس کی وجہ یہ ہے کہ مذکر کو غلبہ دے کر ایسا کیا ہے یا پھر رجالاً ونساءً کو دیکھتے ہوئے ایسا ہوا ہے کلامہ کی تحقیق استدلال اور ترجیح کے بارے میں گفتگو ہو چکی ہے اعادہ کی گنجائش نہیں ہے۔



## سورة المائدہ

اس کی ایک سو بیس آیات ہیں

مفسر قرطبی نے کہا ہے کہ یہ سورت بالاتفاق مدنی ہے۔

فائدہ: میسرہ نے کہا ہے کہ اللہ پاک نے اس میں اٹھارہ احکام نازل کئے ہیں اس کے علاوہ دیگر قرآنی سورتوں میں وہ نازل نہیں کئے وہ ”المنخنة“ سے لے کر ”اذا حضر احدکم الموت“ تک۔ اھ۔

آیت نمبر 1:

﴿يا ايها الذين آمنوا﴾ (1) ہے۔

یہ آیت: ”یا ایہا الذین آمنوا“ سے ”یحکم ما یرید“ تک جس کے ساتھ رب تعالیٰ نے اس سورت کا افتتاح فرمایا ہے جس میں علم بلاغت کے ان اصول و قواعد کا خیال رکھا گیا ہے کہ بشری قوتیں وہاں تک پہنچنے سے قاصر ہیں۔ مزید یہ کہ اس میں کئی احکام بھی بیان ہوئے ہیں مثلاً وفاداری عہد، بیہمتہ الانعام کی حلت، جن جانوروں کی حلت ثابت نہیں ان کا استثناء، محرم پر شکار کا حرام ہونا اور جو محرم نہیں اس کے لیے شکار کی حلت کا بیان۔

نقاش نے بیان کیا ہے کہ کنڈی فلسفی کے ساتھیوں نے اس سے کہا کہ اے حکیم! آپ ہمیں اس قرآن کی مثل تیار کر دیں اس نے کہا ٹھیک ہے مگر کچھ حصہ تیار کروں گا پھر وہ کئی دن تک چھپا رہا پھر باہر نکلا اور کہنے لگا: ”والله ما اقدر ولا يطيق هذا احد“ واللہ میں اس کام کی ہمت نہیں رکھتا بلکہ کوئی بھی اس پر قادر نہیں ہے۔ (وہ کہتا ہے) میں نے قرآن کو کھولا تو سورہ مائدہ نکل آئی میں نے اس میں غور کیا تو وہ وفاء عہد کا درس دیتی ہے اور اس کو توڑنے سے منع کرتی ہے پھر اس نے عمومی

حلت کا ذکر کیا پھر استثناء کے بعد استثناء کیا پھر دوسطروں میں اپنی قدرت و حکمت بیان کی اس طرح استعمال ہوتا ہے جیسا کہ شاعر نے ان کو ایک جگہ جمع کیا ہے۔

اما ابن طوف فقد اوفى بدمته كما وفى بقلاص النجم حاديها<sup>①</sup>

عقود کا معنی ہے عہود: یہ عقد کی جمع ہے اس کا معنی ہے تعلق و ربط کہا جاتا ہے

”عقدت الحبل والعهد“ عقد کا لفظ اجسام اور معانی دونوں میں استعمال ہوتا

ہے۔ اور جب وہ معانی میں استعمال ہو (جیسا کہ یہاں مستعمل ہے) تو وہ اس وقت

مضبوط و پختہ اور قوی کے معنی میں ہوگا۔ کہا گیا ہے کہ عقود سے مراد وہ احکام ہیں جو

پختگی اور مضبوطی سے اللہ تعالیٰ نے اپنے بندوں پر لازم کر دیئے ہیں۔ (یہ بھی) کہا گیا

ہے کہ اس سے مراد وہ معاملات ہیں جو لوگ آپس میں طے کر لیتے ہیں۔ بہتر ہے کہ یہ

آیت عام ہی رہے۔ دونوں قسم کے احکام کو شامل ہو۔ تخصیص کرنے کی کوئی وجہ نہیں

ہے۔

زجاج نے کہا ہے کہ (اس کا معنی ہے) اللہ تعالیٰ کے عہد یا آپس کے

عہدوں کو پورا کرو جس عقد کا پورا کرنا ضروری ہے وہ وہی ہے جو کتاب اللہ اور سنت

رسول اللہ کے موافق ہو۔ پس اگر وہ ان کا مخالف ہو تو وہ مردود ہے اس کا پورا کرنا نہ

واجب ہے نہ حلال۔ ”احلت لكم بهيمة الانعام“ بہیمہ کا معنی ہے چوپایا یہ نام

اس کا اس لیے رکھا گیا ہے اس کی کلام و گفتگو، فہم اور عقل کے کم ہونے کی بنا پر مبہم رہتی

ہے بند دروازے کو ”باب مبہم“ کہا جاتا ہے۔ (کالی رات کو) لیل مبہم کہا جاتا ہے۔

بہیمہ اس دلیر آدمی کو کہا جاتا ہے جس پر قابو نہ پایا جاسکتا ہو ”حلقۃ مبہمة“

اس کو کہا جاتا ہے جس کے دونوں کناروں کا علم نہ ہو انعام: اونٹ، گائے اور بکری کو

① بلاشبہ ابن طوف نے اپنی ذمہ داری پوری کر دی ہے جیسا کہ قسط کی اونٹنیاں اس کے حدی خواں

نے پوری کر دیں ہیں۔

کہا جاتا ہے ان کا یہ نام اس لیے رکھا گیا ہے کہ ان کی چال میں نرمی ہوتی ہے۔ بعض نے کہا ”بہیمۃ الانعام“ سے مراد وحشی جانور ہیں ہرن، جنگلی گائے اور جنگلی گدھا وغیرہ۔ امام ابن جریر نے ایک قوم سے یہی نقل کیا ہے۔ اس کے علاوہ دوسرے ائمہ نے سدی ریح، قتادہ اور ضحاک سے بھی نقل کیا ہے۔ ابن عطیہ نے کہا ہے کہ یہ تحقیق بہت اچھی ہے۔ کیونکہ انعام آٹھ اقسام اور جو حیوانات ان کی طرف منسوب ہیں ان سب کو کہا جاتا ہے گویا کہ چیرنے پھاڑنے والا جانور مثلاً شیر اور ہر کچلی والا انعام کی تعریف سے خارج ہے لہذا ”بہیمۃ الانعام“ کا معنی ہے چرنے والے چوپائے۔

بعض نے کہا ہے: ”بہیمۃ الانعام“ کا معنی وہ جانور جو شکار نہ ہو کیونکہ شکار کا نام وحشی ہوتا ہے بہیمہ نہیں ہوتا۔ بعض نے کہا ہے کہ ”بہیمۃ الانعام“ کا معنی ہے وہ بچے جو ذبح کے وقت ان کے پیٹوں سے نکلتے ہیں ان کو ذبح کے بغیر کھانا جائز ہے۔ پہلی تحقیق کے مطابق (انعام سے مراد اونٹ، گائے اور بکری ہے) اضافت بیانہ ہوگی۔ اور ملائے گئے ہیں ان کے ساتھ جو حلال جانور ہیں (جو ان سے خارج ہیں) قیاس کے ذریعے بلکہ ان نصوص کے ذریعے جو کتاب و سنت میں موجود ہیں مثلاً:

”قل لا اجد فیما اوحي الی محرما علی طاعم یطعم الا ان یکون

میتة (الآیة)۔“<sup>①</sup>

اور حدیث نبوی: ”یحرم کل ذی ناب من السبع وذی مخلب من الطیر“<sup>②</sup> اپنے مفہوم کے اعتبار سے دلالت کرتی ہے کہ ان کے علاوہ سب حلال

① آپ کہہ دیں کہ جو وحی میری طرف ہوئی ہے اس میں یہ چیزیں حرام پاتا ہوں مردار دم مسنوح، لحم خنزیر، غیر اللہ کے نام پر دی گئی چیز۔

② ہر چیرنے والا درندہ اور بچے سے شکار کرنے والا پرندہ حرام ہے۔



ہیں اسی طرح وہ تمام نصوص جو کسی بھی نوع کے ساتھ خاص ہیں جیسا کہ سنت مطہرہ کی کتب میں موجود ہے۔ ”الاما یتلی علیکم“ یہ ”احلت لکم بہیمۃ الانعام“ سے استثناء ہے یعنی ”وما یتلی علیکم“ کا بدلہ اور مفہوم مراد ہے وہ حلال نہیں ہے اور ”متلو“ وہی جس کو ناصاً حرام کیا گیا ہے جیسے ”حرمت علیکم المیتۃ (الایہ)“ ہے۔ اور وہ دس چیزیں ہیں۔ پہلی مردار اور آخری وہ جانور جو بتوں (پرستش گاہوں) پر ذبح کیا جائیں۔ ”ویلحق بہ“ اسی سے ملحق ہیں وہ جانور جن کی حرمت سنت سے ثابت ہے۔ اس استثناء سے احتمال ہے کہ اس سے مراد (وہی حرام چیزیں ہیں) جن کا ابھی تذکرہ آنے والا ہے اور یہ بھی احتمال ہے کہ آئندہ زمانے میں جس کی تلاوت کی جائے گی تو اس سے ثابت ہوا کہ ضرورت کے وقت بیان میں تاخیر جائز ہے اور دونوں احتمال اکٹھے بھی مراد لئے جاسکتے ہیں۔

”غیر محلی الصيد“۔ اہل بصرہ کا خیال ہے یہ ”بہیمۃ الانعام“ سے دوسرا استثناء ہے۔ اصل عبارت یہ ہوگی: ”احلت لکم بہیمۃ الانعام اما یتلی علیکم الا الصيد وانتم محرمون“۔ بعض ائمہ کا خیال ہے ”الاما یتلی“ ”بہیمۃ الانعام“ سے استثناء ہے اور ”الاما یتلی“ سے غیر محلی الصيد دوسرا استثناء ہے جو اب دیا گیا ہے کہ اس صورت میں استثناء کا معنی یہ ہوگا کہ حالت احرام میں شکار جائز ہے کیونکہ یہ ممنوع سے استثناء ہوگا تو پھر یہ مباح ہوگا۔ ”وانتم حرم“ یہ جملہ حالیہ ہے اور منصوب ہے اس قید کا معنی ان کی تحقیق کے مطابق واضح ہے جن کے نزدیک ”بہیمۃ الانعام“ کا معنی وحشی وبری جانوروں کے ساتھ خاص ہے جن کو کھانا جائز ہے گویا عبارت یہ ہوگی: ”احل لکم صید البر الافی حال الاحرام“۔<sup>①</sup> اور جن ائمہ نے اس کی اضافت کو بیانیہ قرار دیا ہے ان کے ہاں معنی یہ

① احرام کی حالت میں تم پر خشکی کا شکار حلال ہے۔

ہوگا: ”احلت لکم بہیمۃ ہی الانعام حال تحريم الصيد علیکم بدخولکم فی الاحرام“ ❶ کیونکہ تم اس کے محتاج ہو پھر اس صورت میں اس قید کا مقصد صرف ان پر احسان جتلانا ہے کہ احرام کی حالت کے علاوہ کی صورت میں باقی سب حلال ہیں۔ حرم سے مراد وہ لوگ ہیں جنہوں نے حج یا عمرے یا دونوں کا احرام باندھا ہو ان کو محرم کہا جاتا ہے اس کی وجہ یہ ہے کہ ان پر شکار، خوشبو اور عورتیں حرام ہیں، حرم کو حرام اور احرام کو احرام کہنے کی وجہ بھی ایسی ہی ہے۔

### آیت نمبر 2:

﴿یا ایہا الذین آمنوا لا تحلوا شعائر اللہ﴾ (۲) ہے۔

شعائر، شعیرۃ کی جمع ہے جس کا وزن فعیلۃ ہے۔ ابن فارس نے کہا ہے کہ اس کا واحد شعارة ہے اور یہ بہت اچھی تحقیق ہے کہ اسی سے اشعار لیا گیا ہے جو قربانی کے جانوروں سے کیا جاتا ہے اور مشاعر کا معنی ہے علامات اس کا واحد مشعر ہے یہ وہ مقامات ہیں جہاں علامات کے ذریعے نشانات لگائے گئے ہیں بعض علماء نے کہا ہے کہ ان سے مراد حج کے تمام افعال ہیں۔ بعض نے کہا ہے کہ صفاء مروہ ہدی ❷ اور اونٹ مراد ہیں ان دونوں اقوال کو مد نظر رکھتے ہوئے مطلب یہ ہے کہ ان کی بے حرمتی نہ کرو کہ کسی وجہ سے ان میں خرابی پیدا ہو جائے یا تم ان افعال میں اور ان افعال کو ادا کرنیوالوں کے درمیان حائل ہو جاؤ، شکار کی حرمت کے بعد اللہ رب العزت نے شعائر اللہ کی بے حرمتی کو ممنوع قرار دے دیا ہے۔

بعض نے کہا ہے کہ یہاں شعائر سے مراد فرائض الہیہ ہیں۔ اسی مضمون سے ہے۔ ”ومن یعظم شعائر اللہ“۔ بعض نے کہا ہے کہ اس سے تمام امور مراد ہیں

❶ بہیمۃ الانعام تم پر حلال ہیں اس حال میں کہ شکار تم پر حرام ہے احرام کی وجہ سے۔

❷ ہدی سے عام قربانی مراد ہے یعنی بکری، گائے اور اونٹ اور بدن سے مراد صرف اونٹ ہی ہے۔

عموم لفظ کا لحاظ کرتے ہوئے ان الفاظ کا ان تمام معانی پر انطباق جائز ہے خصوصاً سبب اور سیاق کلام کا اعتبار نہیں ہے۔ ”ولا الشهر الحرام“ اس سے مراد جنس ہے کہ اس میں تمام حرمت والے مہینے داخل ہیں اور وہ چار ماہ (ذوالقعدہ، ذوالحجہ، محرم اور رجب) ہیں کہ کہیں تم ان میں قتال کر کے ان کی بے حرمتی کرو، بعض نے کہا ہے کہ یہاں اس سے حج کا مہینہ مراد ہے۔ ”ولا الهدی“ مراد وہ جانور ہیں جو بیت اللہ کی طرف بھیجے جائیں یعنی اونٹنی، گائے یا بکری، اس کا واحد ہدیہ ہے اللہ سبحانہ و تعالیٰ نے قربانی کی بے حرمتی کرنے سے منع کیا ہے اسکی صورت یہ ہے کہ لوگ اس کے مال کو پکڑ لیں یا وہ اس میں اور اس مکان میں رکاوٹ بن جائیں جس طرف قربانی بھیجی جا رہی ہے۔ یہاں ہدی کا شعائر پر عطف کرنے کا مقصد (جب کہ وہ شعائر کے تحت داخل ہیں) اس کی مزید خصوصیت اور اس کی شان میں اضافہ کرتا ہے۔

”ولا القلائد“ یہ قلابہ کی جمع ہے یہ وہ چیز ہے جو قربانی کے گلے میں ڈالی جاتی ہے جیسے جوتا وغیرہ اس کی بے حرمتی کا مطلب یہ ہے کہ وہ قلابہ ان سے چھین لئے جائیں، ہدی کی بے حرمتی کرنے سے منع کرنے کے ذکر کے بعد اللہ نے قلابہ کی بے حرمتی سے منع کرنے کا ذکر تاکید کے لیے کیا ہے۔ بعض نے کہا ہے کہ قلابہ سے مراد وہ جانور ہیں جن کے گلوں میں ہار ڈالے جائیں اس صورت میں قلابہ ہدی پر مزید وضاحت کے لیے ہے۔ پہلی تحقیق ہی بہتر ہے۔ بعض نے کہا ہے کہ قلابہ سے مراد وہ چیز ہے جو لوگ قربانیوں کے گلوں میں بطور امن ڈالتے ہیں اس صورت میں مضاف محذوف ہوگا اور مراد ہوگا اصحاب قلابہ۔

”ولا آمین البیت الحرام“ آمین کا معنی قصد کرنے والے یہ امت کذا سے لیا گیا ہے۔ (جس کا معنی ہے کہ) میں نے اس کا قصد کیا۔ اور اعمش کی قرأت میں اضافت سے ”آمی البیت الحرام“ ہے۔ معنی یہ ہوگا کہ جو آدمی حج یا عمرہ کرنے آئے یا وہاں سکونت کرنا چاہے اس کو بیت اللہ کی زیارت سے منع نہ کرو۔

بعض نے کہا ہے کہ اس کے نزول کا سبب یہ ہے کہ مشرکین حج و عمرہ کرتے اور قربانیاں کرتے تھے اہل ایمان نے ارادہ کیا کہ ان پر حملہ کر دیں تو اس پر یہ آیت نازل ہوئی: پھر یہ ”اقتلوا المشرکین حیث وجدتموہم“ اور ”فلا یقربوا المسجد الحرام بعد عامہم ہذا“ اور جناب نبی کریم ﷺ کے فرمان: ”لا یحجن بعد العام مشرک“ سے منسوخ ہے۔

”یتغون فضلا من ربہم ورضوانا“۔ یہ جملہ آمین کی ضمیر مستتر سے حال ہے۔ بعض مفسرین نے کہا ہے کہ وہ فضل رزق اور تجارتی منافع تلاش کرتے ہیں اس کے ساتھ وہ اللہ پاک کی رضا کے بھی طالب ہیں بعض نے کہا ہے کہ ان میں سے کچھ لوگ تجارت چاہتے تھے اور کچھ لوگ حج کے ذریعے اللہ کی رضا چاہتے تھے اور ان کا یہ تقاضا ان کے اپنے گمان اور عقیدہ کے مطابق تھا اور یہ تفسیر ان ائمہ کے نزدیک جو اس کو مشرکین کے بارے میں نازل شدہ کہتے ہیں۔ بعض نے کہا ہے کہ یہاں فضل سے مراد ثواب ہے نہ کہ تجارتی منافع۔ ”واذا حلستم فاصطادوا“۔ یہ ”انتم حرم“ کے جملہ کی وضاحت ہے یعنی اللہ تعالیٰ نے جس سبب (احرام) سے شکار حرام کیا تھا اس کے زوال کے بعد اب ان کے لیے شکار کو حلال کر دیا ہے۔

آیت نمبر 3:

﴿ولا یجرمنکم شنان قوم﴾ (۲) ہے۔

ابن فارس نے کہا ہے کہ جرم، اجرم اور لا جرم کا معنی ہے لابد اور ضروری۔ اس کی اصلیت ”جرم“ بمعنی ”کسب“ ہے۔<sup>①</sup> بعض نے کہا ہے کہ اس کا معنی ہے تم کو نہ ابھارے۔ یہ امام کسائی اور ثعلب کا قول ہے اور وہ دو مفعولوں کی طرف متعدی ہوتا ہے ایک محاورہ ہے: ”جرمنی کذا علی بغضک ای حملنی علیہ“<sup>②</sup>۔

① کسب بمعنی اس نے کمایا حاصل کیا۔ ② اس نے مجھے اس پر ابھارا۔

ابو عبیدہ اور فراء کہتے ہیں کہ ”لا یجرمنکم“ کا معنی ہے ”لا یکسبنکم بغض قوم ان تعتدوا الحق الی الباطل فالعدل الی الجور“<sup>①</sup>۔ الجرمیۃ اور الجارم کا معنی کمانے والا معنی یہ ہوگا کہ: ”لا یحملنکم بعض قوم علی الاعتداء علیہم او لا یکسبنکم بغضہم اعتداء کم علی الحق الی الباطل“<sup>②</sup>۔ اور کہا جاتا ہے۔ جرم بجرم جرم ما جب وہ کاٹ دے۔ علی بن عیسیٰ رمانی نے کہا ہے کہ یہی اصل ہے۔ پس جرم بمعنی ”حمل علی الشی لقطعہ من غیرہ و جرم بمعنی کسب لا نقطاعہ“<sup>③</sup>۔ اور لا جرم کا معنی ہے حق اور یقین کیونکہ حق کے اوپر میں قطعی فیصلے ہوتے ہیں، خلیل نے کہا ”لا جرم ان لہم النار“ کا معنی ہے ”لقد حق ان لہم النار“<sup>④</sup>۔ کسائی نے کہا ہے کہ ”جرم“ اور ”اجرم“ دونوں کا ایک ہی معنی ہے اس نے کمایا حاصل کیا۔ جناب ابن مسعود نے ”لا یجرمنکم“ کو (یاء کی پیش سے) پڑھا ہے اور معنی کیا ہے۔ ”لا یکسبنکم“

اہل بصرہ اجرم کے لفظ سے آشنا نہیں ہیں وہ صرف جرم ہی استعمال کرتے ہیں۔ ”شنان“ کا معنی ہے بغض و عداوت اس کے نون پر زبر اور سکون دونوں طرح پڑھا گیا ہے یہ باب یوں ہے: ”شنت الرجل اشنوه شناً و مشناً و شناناً“۔ یہ محاورہ اس وقت بولا جاتا ہے جب آپ کسی کو غصہ میں ڈال دیں۔ ”شنان“ کی اضافت مفعول کی طرف ہے معنی ہوگا: ”بغض قوم منکم لا بغض قوم لکم“۔

① تمہیں کسی قوم کی عداوت اس بات پر آمادہ نہ کرے کہ تم حق سے تجاوز کر کے باطل کو اختیار کرو اور عدل کو ترک کر کے ظلم کو پسند کرو۔ ② تمہیں کسی قوم کی عداوت ان پر زیادتی کرنے پر مت ابھارے یا تمہیں نہ ابھارے ان کا بغض و عداوت تمہارا زیادتی کرنا حق پر طرف باطل کی۔ ③ جرم کا معنی ہے کسی چیز پر ابھارنا دوسرے کو کاٹنے کے لیے اور جرم بمعنی کسب یعنی کمانا بوجہ اس کے کاٹ جانے کے۔ ④ ”لا جرم ان لہم النار“ کا معنی ہے ان پر آگ کا عذاب پختہ ہو چکا ہے۔



”ان صدو کم عن المسجد الحرام ان تعتدوا“۔ ان کا ہمزہ مفتوح ہے یہ مفعول لہ ہے جو علت کا معنی دیتا ہے۔ ابو عمرو اور ابن کثیر نے ہمزہ کا کسرہ پڑھا ہے اور ان کو برائے شرط قرار دیا ہے۔ ابو عبیدہ نے بھی اسی کو اختیار کیا ہے۔ اعمش نے ”ان یصدو کم“ پڑھا ہے۔ ان شرطیہ کی صورت میں معنی یہ ہوگا اگر انہوں نے تمہیں منع کیا تھا تو ان کا بغض تمہیں اس بات پر آمادہ نہ کرے کہ تم ان پر زیادتی کرتے ہوئے مسجد حرام سے ان کو منع کرو۔ نحاس نے کہا ہے کہ بڑے بڑے علماء نحو حدیث اور اصحاب نظر کہتے ہیں ”ان صدو کم“ (بکسر ان) پڑھنا درست نہیں ہے اور اس کی کئی وجوہ ہیں۔

ان میں سے ایک وجہ تو یہ ہے کہ یہ آیت ۸ھ میں فتح مکہ کے موقع پر نازل ہوئی تھی جب کہ مشرکین مکہ نے مسلمانوں کو حدیبیہ کے موقع پر ۶ھ میں بیت اللہ جانے سے روک دیا تھا۔ بیت اللہ سے روکنے کا واقعہ پر تو اس آیت کے نزول سے قبل کا ہے لہذا ان بالکسر پڑھنا جائز نہیں ہے الا یہ کہ اس کا نزول بعد میں تسلیم کیا جائے جیسے آپ یہ مثال دیں: ”لا تعط فلانا شیئاً ان قاتلک“<sup>①</sup>۔ تو یہ مستقبل کی صورت میں ہی ہو سکتا ہے اور اگر آپ ان بافتح پڑھیں تو ماضی کا معنی دے گا۔ یہ گفتگو بہت اچھی ہے۔ ابو حاتم اور ابو عبیدہ نے ”شنشآن“ کونون کے سکون سے پڑھنے کا انکار کیا ہے کیونکہ اس قسم کے مصادر متحرک ہوتے ہیں۔

دیگر علماء نے اختلاف کیا ہے انہوں نے کہا ہے کہ یہ مصدر نہیں ہے بلکہ یہ اسم فاعل ہے جو کسلان اور غضبان کے وزن پر ہے۔ میں کہتا ہوں کہ تو اس نہی میں غور کر جن لوگوں نے مسلمانوں کو مکہ میں داخل ہونے سے روکا تھا وہ حربی کافر تھے تو ان پر چھیڑ چھاڑ کرنا اور ان سے لڑنا کیوں ممنوع قرار دیا جا رہا ہے تو ظاہر یہ ہے کہ یہ

① تو فلاں آدمی کو کوئی شیء نہ دے اگر وہ تجھ سے لڑائی کرے۔ یہاں استقبال کا معنی پایا جا رہا ہے۔

نہی منسوخ ہوگئی ہے۔

یا کہا جائے گا اس سے نہی بحیثیت عقد صلح کے جو حدیبیہ میں پیش آئی۔ اس کے لحاظ سے وہ مومنین مومنین ہو گئے۔ میں نے کسی عالم کو نہیں دیکھا کہ جس نے اس نکتہ پر تنبیہ کی ہو۔ ”ولمانہام“ جب رب تعالیٰ نے ان کو زیادتی کرنے سے منع کیا تو اب ان کو حکم دیا: ”وتعاونوا علی البر والتقوی“ کہ تم میں سے بعض احباب بعض کی اس پر امداد کریں یہ کلام ہر اس کام پر صادق ہے جس پر نیکی و تقویٰ کا لفظ کسی انداز سے بھی بولا جاتا ہے۔

بعض نے کہا ہے کہ نیکی و تقویٰ کا ایک ہی معنی ہے تاکید کے لیے تکرار کیا گیا ہے۔ ابن عطیہ نے کہا ہے کہ نیکی کا لفظ واجب<sup>①</sup> و مندوب<sup>②</sup> دونوں کو شامل ہے اور تقویٰ واجب (عمل) کے ساتھ خاص ہے۔ ماوردی نے کہا ہے کہ نیکی وہ ہے جس کے کرنے سے لوگ خوش ہوں اور تقویٰ وہ شی ہے جس سے رب تعالیٰ خوش ہوں جس نے دونوں خوبیوں کو اپنے اندر جمع کر لیا اس نے بہت بڑی سعادت کو حاصل کر لیا ہے۔ پھر فرمایا: ”ولا تعاونوا علی الاثم والعدوان اثم“، ہر وہ کام یا قول ہے جو اس کے کرنے والے اور اس کے کہنے والے کو گنہگار کر دے اس کو (عربی زبان میں) اثم کہا جاتا ہے ظلم کی حد تک لوگوں سے زیادتی کرنے کا نام عدوان ہے۔

- ① واجب وہ فعل ہوتا ہے جس کو شارع نے لازم قرار دیا ہے جس کے ترک کی مذمت جائز ہے اور کرنے والا ثواب کا حقدار ہے۔ واجب و فرض عند المحدثین ایک ہی ہیں الاحناف عمل کے حق میں دونوں ایک ہی ہیں اور فرق صرف عقیدے کا ہے منکر فرض کا کافر اور واجب کا منکر فاسق ہوتا ہے۔
- ② مندوب کا معنی ہے جس کی دعوت دی جائے اصطلاح میں اس کی تعریف یہ ہے کہ یہ لزوم کے بغیر شارع اس کے کرنے کا مطالبہ کرے عمل کرنے والا ثواب کا حق دار ہوتا ہے تارک کے لیے نہ مذمت ہے اور نہ سزا ہے۔ (الوجیز)

لہذا گناہ کی ہر نوع اور لوگوں پر ظلم و ستم کی ہر قسم اس میں داخل ہے کیونکہ الفاظ کی یہ دونوں نوع ہر اس کام پر صادق ہیں جن میں ان کا معنی پایا جاتا ہے۔ پھر اللہ تعالیٰ نے اپنے بندوں کو تقویٰ کا حکم دیا اور جس نے اللہ پاک کے حکم کی مخالفت کی بایں طور کہ (کام کرنے کی بجائے) اس کو ترک کر دیا یا مخالفت کی بایں انداز کہ جس فعل سے منع کیا تھا اس کو شروع کر دیا۔

”واتقوا اللہ“ کہہ کر اللہ تعالیٰ نے اس کو جو حکم کی خلاف ورزی کرے اور نہی کا ارتکاب کرے ڈانٹا ہے۔ ”واتقوا اللہ ان اللہ شدید العقاب“ امام احمد، عبد بن حمید اور امام بخاری نے اپنی تاریخ میں جناب وابصہ کے ذریعے بیان کیا ہے کہ آنحضرت ﷺ نے فرمایا کہ ہر وہ کام نیکی ہے جس کو ادا کرنے سے دلی خوشی ہو اور انسانی ضمیر مطمئن ہو اور ہر وہ کام گناہ ہے جو دل اور سینے میں کھٹکے اور تردد پیدا کر دے گو تجھے لوگ اس کام کے کرنے کا فتویٰ بھی دیں۔ ابن ابی شیبہ، احمد، ابام بخاری نے (اپنی کتاب الادب المفرد میں) ’ترمذی‘ حاکم اور بیہقی نے نو اس بن سمعان سے نقل کیا ہے کہ میں نے آنحضرت ﷺ سے نیکی و گناہ کے بارے میں تفصیل پوچھی تو آپ نے فرمایا ”کہ خوش اخلاقی نیکی ہے اور جو کام کرتے ہوئے آپ کو اپنے دل میں کھٹکے اور آپ یہ پسند نہ کریں کہ لوگ اس کام پر اطلاع پائیں تو وہ گناہ ہے“۔ امام احمد، عبد بن حمید، طبرانی، حاکم (اس نے اس کو صحیح بھی کہا ہے) اور بیہقی نے ابو امامہ سے نقل کیا ہے کہ ایک آدمی نے آنحضرت ﷺ سے گناہ کے بارے میں سوال کیا تو آپ نے فرمایا: کہ ”جو کام آپ کے دل میں خلجان اور تردد پیدا کرے اس کو ترک کر دے“ پھر میں نے سوال کیا کہ ایمان کیا ہے؟ فرمایا کہ ”جس کو برا کام پریشان کرے اور نیکی خوش کرے وہ مومن ہے“۔

آیت نمبر 4:

﴿ حرمت علیکم ﴾ (۳) ہے۔

یہاں سے ان محرمات کی تفصیل کی ابتداء ہوتی ہے جن کی طرف اللہ سبحانہ و تعالیٰ نے ”الا ما يتلى عليكم“ میں اشارہ کیا تھا۔ ”الميتة والدم ولحم الخنزير وما اهل لغير الله به“۔ اس آیت (کے پہلے حصہ) میں سورہ بقرہ میں بحث گزر چکی ہے۔ یہاں مطلق خون کے حرام ہونے کا ذکر ہے۔ دوسری جگہ اس کی تفصیل بیان کی گئی ہے وہاں خون سے وہ خون مراد لیا ہے جو جانور کو ذبح کرتے وقت زمین پر بہہ جاتا ہے (یہ قاعدہ ہے کہ) مطلق شی مقید پر محمول ہوتی ہے حدیث میں میتہ کی تخصیص منقول ہے کہ آنحضرت ﷺ کا فرمان ہے: ”احل لنا الميتان والدمان فاما الميتان فالحوت والجراد واما الدمان فالكبد والطحال“ اس حدیث کو امام شافعی، احمد، ابن ماجہ، دارقطنی اور بیہقی نے روایت کیا ہے اس کی سند پر تنقید ہے اور ”هو الطهور ماءه والحل ميتة“ اس کی تقویت کرتی ہے۔

یہ حدیث امام احمد نے اور اصحاب سنن وغیرہ نے بھی ذکر کی ہے ایک جماعت نے اس کو صحیح بھی کہا ہے۔ ان میں ابن خزیمہ اور ابن حبان کے نام آتے ہیں۔ امام شوکانی نے منقحی کی شرح میں اور دیگر ائمہ نے اور کتب میں اس پر خوب بحث کی ہے۔ ”والمنخنة“ وہ جانور جو گلہ گھٹنے سے مر جائے۔ حق کا معنی ہے سانس کا رک جانا خواہ یہ کام اس کے اپنے فعل سے ہو جیسے وہ اپنا سر رسی میں یا دو لکڑیوں میں داخل کرے یا کسی آدمی کے فعل سے یا کسی دوسری چیز سے ہو اور اہل جاہلیت بکری کا گلہ گھونٹتے تھے پھر جب وہ مر جاتی تو اس کو کھالیا کرتے تھے۔

”والموقوفة“ یہ وہ جانور ہے جس کو پتھر یا لاٹھی ماری جائے اور ذبح کئے بغیر مر جائے۔ بولا جاتا ہے ”وقذه يقذه وقد افهو وقيد“ اور وقذ کا معنی ہے سخت اور خوب مارنا۔ اہل جاہلیت ایسا کرتے تھے اپنے معبودوں کے لیے لکڑی کے ذریعے جانوروں کو مارا کرتے تھے جب وہ مر جاتے تو پھر ان کو کھالیا کرتے تھے۔

ابن عبدالبر نے کہا ہے کہ نئے اور پرانے زمانے کے علماء نے اختلاف کیا ہے کہ بندق<sup>①</sup> پتھر اور معراض سے کیا ہوا شکار (کیسا ہے؟) بندق سے مراد بندق کا قوس اور کمان ہے، معراض سے وہ تیر مراد ہے جس کا پر نہ ہو یا وہ لائھی جس کے سر پر لوہا لگا ہوا ہوا نہوں نے کہا کہ جس آدمی کا خیال ہے کہ یہ وقیذ ہے اس نے اس کا کھانا حلال قرار نہیں دیا۔ الا یہ کہ وہ زندہ ہو اس کو آدمی ذبح کر لے (تو ٹھیک ہے) جیسا کہ ابن عمر سے مروی ہے امام مالک ابو حنیفہ اور اس کے شاگرد ثوری اور شافعی کا بھی یہی خیال ہے۔

اہل شام نے اس بارے میں ان کی مخالفت کی ہے۔ جناب اوزاعی نے صید المعراض کے بارے میں فرمایا ہے کہ اس کو کھالے خواہ وہ (بڑا تیر) اس کو زخمی کرے یا نہ کرے۔ جناب ابوالدرداء، فضالہ بن عبید، عبداللہ بن عمر اور مکحول بھی اس کو کھانے میں گناہ نہیں سمجھتے۔ ابن عبدالبر نے کہا کہ ایسے ہی بیان کیا ہے جناب اوزاعی نے ابن عمر سے ابن عمر سے وہی نظریہ مروی ہے جو امام مالک نے جناب نافع سے ذکر کیا ہے فرمایا اس باب میں اصل اور بنیاد وہ ہے جس پر اہل علم کا عمل ہے اور اس بارے میں حجت و دلیل عدی بن حاتم کی حدیث ہے۔ ”ما اصاب بعرضہ فلا یا کل فانہ وقیذ انتھی“<sup>②</sup> میں کہتا ہوں کہ جناب عدی کی حدیث صحیحین وغیرہ میں موجود ہے۔

عدی نے کہا ہے کہ میں نے آنحضرت ﷺ سے عرض کیا اے اللہ کے رسول! میں شکار کو چوڑائی میں تیر مارتا ہوں پھر میں اس کو پالیتا ہوں؟ آنحضرت ﷺ نے فرمایا: جب تو تیر مارے اور وہ شکار کو زخمی کر دے تو اس کو کھالے اور اگر وہ چوڑائی میں لگے (زخمی نہ کرے) بس وہ جانور موقوفہ ہے اس کو بالکل نہیں کھانا۔ آنحضرت ﷺ

① بندق کا معنی آج کی زبان میں بندوق ہی ہے پرانے زمانے میں اس کا معنی غلیل ہے جس میں پتھر رکھ کر کسی جانور کو مارا جاتا تھا۔ ② وہ شکار جس کو تیر چوڑائی میں لگے اس کو وہ نہ کھائے وہ موقوفہ ہے۔



نے بھی زخمی ہونے اور نہ ہونے کا اعتبار کیا ہے۔ حق بات یہ ہے کہ وہ جانور حلال نہیں ہے الا یہ کہ وہ تیر اس کو پھاڑ دے نہ یہ کہ اس کو کوئی صدمہ پہنچے جب ایسی صورت ہو تو موت سے قبل اس کو ذبح کرنا ضروری ہے ورنہ تو وہ وقید ہے (لاٹھی سے مرنے والا جانور)

امام شوکانی نے فتح القدر میں کہا ہے کہ آج کل جو بندوقیں ہمارے ہاں معروف ہیں یعنی وہ بندوقیں جن میں بارود اور گولیاں چلتی ہیں اہل علم نے ان کے بارے میں کوئی گفتگو نہیں کی کیونکہ یہ ہمارے علاقہ یمن میں دسویں صدی میں آئی ہیں پھر مجھ سے اہل علم کی ایک جماعت نے ایسے شکار کے بارے میں پوچھا کہ جب وہ مر جائے اور صیاد اس کو زندہ پا کر ذبح بھی نہ کر سکا (کیا وہ حلال ہے؟ شوکانی نے جواب دیا کہ) دلائل سے جو بات میرے سامنے آئی ہے وہ یہ ہے کہ وہ حلال ہے کیونکہ وہ تیر جانور کو پھاڑ دیتا ہے اور عموماً ایک جانب سے داخل ہو کر دوسری جانب نکل جاتا ہے۔ سابق حدیث صحیح میں آنحضرت ﷺ نے فرمایا ہے: جب تو بڑا تیر پھینکے پس وہ جانور کو پھاڑ دے تو اس کو کھا لو۔

شکار کو حلال کرنے میں آپ نے فرق کا اعتبار کیا ہے۔ انتہی میں کہتا ہوں اس شکار کے جواز کی طرف پہلے ہی جناب علامہ محمد بن اسماعیل امیر (یمانی) نے اپنی کتاب سبل السلام شرح بلوغ المرام میں بحث کر دی ہے (انہوں نے کہا ہے کہ) میرا خیال ہے آج کل جو معروف بندوقیں ہیں جو گولی کو پھینکتی ہیں پس وہ گولی نکلتی ہے اور کیفیت یہ ہوتی ہے کہ بارود کی آگ نے اس کو پگھلا کر سرچھو کی طرح کر دیا ہے تو اس نے اس کو اپنی نوک سے مار دیا ہے نہ کہ اس کو صدمہ دیا ہے پس ظاہر یہی ہے کہ بندوق کا مارا ہوا حلال ہے۔ اھ

ان کے بیٹے سید عبداللہ نے اپنے باپ کا تعاقب کیا ہے اور کہا ہے کہ میرے باپ (قدس اللہ تعالیٰ روحہ) کا وہم ہے کیونکہ گولی بالکل نہیں پگھلتی اس کو نار البارود

نکالتی ہے تو وہ اس کو (شکار کو) صدمہ پہنچا دیتی ہے جو بھی ان بندوقوں کے عمل کو جانتا ہے وہ اس بات کو بڑی اچھی طرح سمجھتا ہے واللہ اعلم۔ میں کہتا ہوں کہ اولاً آگ گولی کو پھینکتی ہے پھر وہ شکار کو لگتی ہے پھر وہ گولی شکار کو پھاڑ دیتی ہے اس کی بنا پر وہ شکار مر جاتا ہے لہذا وہ حلال ہے جیسا کہ علامہ شوکانی نے استدلال کیا ہے واللہ اعلم۔

”والمتردیة“: یہ وہ جانور ہے جو اوپر سے نیچے گرے اور مر جائے چاہے وہ پہاڑ سے گرے یا کنوئیں سے یا کسی مدفن سے یا کسی اور جگہ سے۔ ”والتردی“ یہ ردی بمعنی ہلاکت سے لیا گیا ہے پھر اس جانور نے اپنے آپ کو خود ہی گرا لیا ہو یا اس کو کسی دوسرے نے گرا دیا ہو۔ ”والنطیحة“: یہ فعلیہ بمعنی مفعولہ ہے یہ وہ جانور ہے جس کو دوسرا جانور سینگ مارے اور وہ مر جائے ذبح کرنے کا موقع نہ مل سکے کچھ لوگوں کا خیال ہے کہ فعلیہ بمعنی فاعلہ ہے کیونکہ دونوں جانور ایک دوسرے کو سینگ مارتے ہیں اور دونوں ہی مر جاتے ہیں۔ رب تعالیٰ نے نطیحہ کہا ہے نطیح نہیں کہا حالانکہ قانونی طور پر نطیح ہی ہونا چاہیے تھا مگر حذف تاء کا لزوم وہاں ہوتا ہے جہاں موصوف مذکور ہو اور جب وہ مذکور نہیں تو یہ تاء علامت ہے کہ یہ لفظ وصفیت سے اسمیت کی طرف منتقل ہوا ہے اور ابو میسرہ نے المنطوحہ پڑھا ہے ”وما اکل السبع“ جس جانور کو چیرنے والے حیوان جیسے شیر، چیتا، بھیریا اور بچو وغیرہ نے کھا لیا ہو۔

یہاں مراد یہ ہے کہ کسی جانور میں سے کچھ حصہ زائد کھا جائے یہ مطلب نہیں کہ وہ سارا ہی کھا جائے اور اس کا وجود ہی ختم ہو جائے۔ کچھ اہل عرب سبع کا معنی شیر ہی کرتے ہیں اہل عرب کی عادت تھی کہ جب درندہ بکری کو کھاتا تو لوگ اس کو اس سے چھڑا لیتے پھر اس کو وہ کھا لیا کرتے تھے اگرچہ وہ مر جاتی پھر بھی اسے ذبح نہ کرتے۔ ”الاما ذکیتم“ جمہور ائمہ کے نزدیک یہ مستثنیٰ متصل ہونے کی بنا پر منسوب ہے اس عبارت کا تعلق تمام مذکورہ جانوروں سے ہے کہ ان کو اس حالت میں پالیا گیا کہ ان میں زندگی کے آثار موجود تھے۔ (تو اس کو ذبح کر کے کھانا جائز ہے)

اہل مدینہ کا خیال ہے جب بھیڑیا اس کو ایسی حالت میں پہنچا دے کہ اس میں زندگی کے آثار نہ رہیں تو اس کو بالکل کھانا جائز نہیں ہے امام مالک کا مشہور قول یہی ہے اور ایک قول امام شافعی کا بھی یہی ہے۔ (موطا امام مالک عن زید بن ثابت) اسماعیل قاضی بھی اس خیال کی طرف گئے ہیں اس صورت میں پھر یہ استثناء منقطع ہوگا عبارت اس طرح ہوگی: ”حرمت علیکم هذه الاشياء لكن ما ذکیتم فھو الذی یحل ولا یحرم“ اول قول بہت بہتر ہے۔ ”والذکاة“ کا معنی کلام عرب میں ذبح کرنا ہے (قطرب وغیرہ) زکوٰۃ کا لغوی معنی ہے مکمل کرنا یعنی قوت کو مکمل کرنا، ذکاء کا معنی ہے حدۃ قلب اور تیز فہمی والذکاة: جس کے ذریعے آگ حلال ہو جائے۔ اسی معنی میں یہ محاورہ بھی ہے: ”اذکیت الحرب والنار“ (میں نے ان کو جلا دیا)۔ ”ذکاء“ سورج کا نام ہے یہاں مراد یہ ہوگا (وہ جانور تم کھا سکتے ہو) جس کو تم اچھی طرح ذبح کر لو اور پورنی رگیں کاٹ دو۔

شریعت میں تذکیہ کا معنی ہے مذبوح کا خون بہا دینا اور اس کی رگیں کاٹ دینا۔ (یہ گردن کے جانبین میں ہوتی ہیں) اور جو جانور نخر ہوتے ہیں ان کو نخر کرنا یہی تذکیہ ہے) اور جس جانور پر قدرت نہ پائی جاسکے اس کو (جیسے ممکن ہو) کاٹ دیا جائے (اس کا نام عقر ہے) مگر شرط یہ ہے کہ مقصود اللہ تعالیٰ کی رضا ہو اور اس پر اللہ تعالیٰ کا نام بھی لیا گیا ہو۔ اور بلاشبہ وہ آلہ جس سے جانور ذبح کئے جاتے ہیں۔ ائمہ جمہور کا خیال ہے کہ یہ وہ ہوتا ہے جو خون بہا دے اور رگیں کاٹ دے دانت اور ہڈی سے ذبح جائز نہیں ہے اس بارے میں صحیح احادیث منقول ہیں۔

”وما ذبح علی النصب“: ابن فارس نے کہا کہ نصب وہ پتھر ہے جس کو نصب کر کے اس کی پوجا کی جائے پھر اس پر ذبح شدہ جانور کا خون بہایا جائے اور نصاب وہ پتھر ہوتے ہیں جو کنوئیں کی منڈیر پر لگائے جائیں پھر تو پائے گا رکاوٹ بعض نے کہا ہے کہ نصاب مفرد ہے اور نصب جمع ہے جیسے حمار مفرد ہے حمر جمع ہے۔ طلحہ

نے اس کو نصب (نون کے ضمہ اور صاد کے سکون سے) پڑھا ہے ابو عمرو نے نصب (نون کے فتح اور صاد کے سکون سے) پڑھا ہے حجدری نے نون اور صاد کے فتح سے پڑھا ہے اس نے اس کو ایک اسم سمجھا ہے جیسے جبل جمع اجبال اور جمل جمع اجمال اسی طرح جیسے نصب جمع انصاب ہے۔

مجاہد کا خیال ہے کہ یہ مکہ کے اردگرد رکھے ہوئے پتھر تھے۔ مشرکین ان پر قربانیاں کیا کرتے تھے۔ ابن جریج نے کہا ہے اہل عرب مکہ میں قربانیاں کیا کرتے تھے اور ان کا خون بیت اللہ کے اگلے حصے میں مل دیا کرتے تھے اور ان کے گوشت کے ٹکڑے کاٹا کرتے تھے پھر ان کو پتھروں پر رکھا کرتے تھے جب اسلام آیا تو مسلمانوں نے آنحضرت ﷺ سے عرض کیا کہ ہم زیادہ حقدار ہیں کہ بیت اللہ کی ان افعال کے ذریعے تعظیم کریں تو اللہ پاک نے یہ مذکورہ ارشاد نازل فرمایا: ”وما ذبح علی النصب“ مقصد یہ ہے کہ اس صورت میں بتوں کی تعظیم مقصود ہے کیونکہ ان پر ذبیحہ جائز نہیں ہے یہی وجہ ہے کہ علماء کا خیال ہے کہ یہاں علی بمعنی لام ہے معنی یہ ہوگا ان کے تقرب کے لیے جو ذبح کیا جائے۔ (قطرب)

اس تحقیق پر یہ ”غیر ما اهل به لغير الله“ میں داخل ہے۔ اس کو بطور خاص ذکر کیا گیا ہے اس کی تحریم کی تاکید کی وجہ سے اور ان کے گمان کو دور کرنے کی وجہ سے کہ یہ بیت اللہ کی تعظیم کے لیے ہے۔ بعض نے کہا ہے کہ اس کا معنی یہ ہے کہ اس ذبح سے بت کی تعظیم مقصود ہے اگرچہ اس کے پاس اس کا نام بھی نہ لیا جائے (اس لحاظ سے) یہ عبارت تکرار نہیں ہے کیونکہ وہاں مثلاً ذبح کے وقت بت کا نام لیا جاتا ہے فمائل۔ ”وان تستقسموا“ اس کا ماقبل پر عطف ہے۔

”ای و حرم علیکم الاستقسام بالازلام“<sup>①</sup> : ازلام زلم کی جمع ہے

① کہ تم جوئے کے تیروں سے قسمت آزمائی کرؤ یہ بھی حرام ہے۔

بمعنی جوئے کے تیر۔ اہل عرب کے ہاں ازلام کی تین قسمیں ہیں ایک وہ ہے کہ اس تیر پر لکھا ہوا ہے افعل بمعنی یہ کام کر دوسرے پر لکھا ہے لاتفعّل یہ کام نہ کر، تیسرا مہمل ہے اس پر کچھ بھی نہیں لکھا گیا تھا، پھر ان کو ایک تھیلے میں ڈال کر رکھا جاتا تھا جب کوئی آدمی کوئی کام کرنا چاہتا تو اس تھیلے میں اپنا ہاتھ ڈالتا تو ان ملے جلے تیروں سے ایک تیر نکالتا اگر پہلا تیر نکل آتا تو وہ کام کرنے پر آمادہ ہو جاتا اور اگر دوسرا تیر نکلتا تو وہ کام ترک کر دیتا اور اگر تیسرا تیر نکلتا تو پھر وہ دوبارہ یہ عمل دہراتا یہاں تک کہ وہ تیر نکل آئے جس پر کام کرنے کا لکھا ہو یا ترک والا تیر نکل آئے۔

زجاج نے کہا ہے کہ یہ مذکورہ قول اور نجومیوں کا یہ قول کہ: فلاں ستارہ کے نکلنے سے تو گھر سے نہ نکلنا اور فلاں ستارے کے طلوع ہونے سے تو یہ کام کے لیے گھر سے نکل دونوں ایک ہی ہیں۔ اس فعل کو استقسام کہا جاتا ہے کیونکہ اس عمل کے ذریعے وہ رزق تقسیم کرتے تھے اور جو بھی کوئی کام کرنا چاہتے تھے اس کے ذریعے کرتے تھے جیسا کہ کہا جاتا ہے کہ استسقی بمعنی پانی مانگا اسی طرح استقسام بمعنی حصہ اور قسم طلب کرنا جوئے کے کل تیر دس تھے وہ ان کے ذریعے جو ا کھیتے تھے۔ اہل فارس اور اہل روم کے وہ تیر تھے جن کے ذریعے وہ جو ا کھیلا کرتے تھے۔

اور کہا گیا ہے کہ ازلام یہ شطرنج ہے۔ جوئے کے تیروں کے ذریعے قسمت آزمائی کو حرام قرار دیا ہے اس کی وجہ یہ ہے کہ اس میں غیب دانی کا دعویٰ ہے اور یہ کہانت کی ایک قسم ہے۔ ”ذکم فسق“ یہ استقسام بالا ازلام کی طرف یا تمام مذکورہ محرّمات کی طرف اشارہ ہے۔ فسق بمعنی خروج عن الحد ہے یہ بہت بڑی دھمکی ہے کیونکہ فسق بہت سخت کفر ہے وہ مراد نہیں جو ایک قوم کی اصطلاح ہے کہ یہ ایمان و کفر کے درمیان ایک واسطہ ہے۔ قول باری تعالیٰ: ”فمن اضطر“ محرّمات کے ذکر سے متصل ہے درمیان میں جملہ معترضہ ہے جو دو کلاموں کے درمیان تاکید کے لیے ہے کیونکہ ان خباثت کی تحریم دین کامل کا حصہ ہے معنی یہ ہوا کہ جس کو ضرورت محسوس ہو



اس کی کہ وہ مردار یا دیگر محرّمات کو کھائے۔ ”والخمص“ بمعنی پیٹ کا دبلا ہونا محاورہ ہے: ”رجل خميص و خمصان، امرأة خميصه و خمصانة“ اور اسی سے الخمص القدم لیا گیا ہے یہ جوع میں یعنی بھوک کے معنی میں زیادہ مستعمل ہے۔ ”غیر متجانف لائم“ جف کا معنی ہے مائل ہونا اور اثم بمعنی حرام ہے یعنی اس حال میں کہ وہ مجبور ہو جائے بھوک کی وجہ سے گناہ کے ارتکاب کا مقصد نہ ہو یعنی وہ چاہنے والا نہ ہو اور حد سے تجاوز کرنے والا نہ ہو (تو یہ گناہ نہیں ہے)۔ اور جو بھی حد سے مائل ہو جائے وہ متجانف و جف ہے۔

”فان الله غفور الرحيم“ اللہ تعالیٰ مواخذہ نہیں کریں گے اس چیز کا کہ بھوک کی بنا پر وہ مجبور ہو مگر شرط یہ ہے کہ وہ گناہ کی طرف مائل نہ ہو۔ اللہ تعالیٰ کی حرام کردہ چیزوں کو کھا کر بائیں صورت کہ دوسروں پر بغاوت کرنے والا ہو یا ضرورت سے زائد کا خواہش مند ہو۔

### آیت نمبر 5:

﴿قل احل لكم الطيبات﴾ (۴) ہے۔

طیبات وہ چیزیں ہیں کہ طبائع سلیمہ کے مالک ان کو کھاتے وقت لذیذ اور عمدہ سمجھیں مگر شرط یہ ہے کہ وہ اللہ تعالیٰ کی حلال کردہ ہوں یا ان کی حرمت کی نص نہ وارد ہوئی ہو۔ اور یہ بھی کہا گیا ہے کہ وہ صرف حلال چیزیں ہیں، بعض نے کہا ہے مراد پاکیزہ ذبائح ہیں کیونکہ ذبح کرنے سے وہ طیبات ہو گئی ہیں یہ بغیر تخصیص کے عام کی تخصیص ہے سبب اور سیاق اس کی صلاحیت نہیں رکھتے۔

”وما علمتم من الجوارح“ تصحیح معنی کے لیے مضاف مقدر مان کر اس کا عطف طیبات پر مانا گیا ہے یعنی تمہارے لیے حلال ہے شکار ان کا جن کو تم نے تعلیم دی ہے یعنی چیر پھاڑ کرنے والے جانوروں کا۔ قرطبی نے کہا ہے کہ جن ائمہ نے احکام القرآن کے نام سے کام کیا ہے ان میں سے بعض نے کہا ہے یہ آیت دلالت

کرتی ہے اس امر پر کہ اباحت شامل ہے جوارح کو اور جوارح کا لفظ کتے اور چیرنے پھاڑنے والے سارے پرندوں کو شامل ہے اور یہ انتفاع کی تمام وجوہ کی اباحت کو واجب کرتا ہے تو اس نے کتے اور جوارح کی بیچ کے جواز پر دلالت کی ہے اور منافع کی تمام وجوہ سے فائدہ اٹھانے کا جواز بنایا ہے۔ سوائے اس کے کہ جس کو کسی دلیل نے خاص کر دیا ہو وہ ہے ان جوارح کا کھانا یعنی شکاری کتے اور پھرنے والے پرندے (ان کا کھانا جائز نہیں ہے)

اس پر امت نے اتفاق کیا ہے کہ جب کتا کالا نہ ہو، مسلمان نے اس کو تعلیم بھی دی ہے اور خود اس نے اس شکار کو نہیں کھایا اور اس کو زخمی کیا ہے یا اس میں دانتوں کے نشان ہیں اور مسلمان نے ہی اس کو شکار کیا ہو اور اس کو چھوڑتے وقت اس میں اللہ کا نام بھی لیا تھا تو اس کا شکار صحیح ہے جو بلا اختلاف کھایا جائے گا اگر ان میں سے کوئی شرط بھی معدوم ہو جائے تو اختلاف پیدا ہو جائے گا۔ اگر کتے کے علاوہ چیتے وغیرہ سے شکار کیا جائے اور پرندوں میں سے باز اور شقرہ وغیرہ کے ذریعے تو جمہور امت کا خیال ہے کہ جس جانور کو تعلیم دی جائے وہ جارح اور کاسب ہے ایک محاورہ ہے جب کوئی آدمی کسی شے کو حاصل کر لے تو بولتے ہیں ”جرح فلان واجتروح“۔  
 ”ومنہ الجارحة“ اسی سے جارحہ بمعنی کاسبہ ہے۔ اسی میں سے یہ قول باری تعالیٰ ہے: ”ويعلم ما جرحتم بالنهار“ اور یہ قول بھی ہے ”ام حسب الذین اجتروحوا السيئات“۔ ”مکلبین“ یہ حال ہے۔ اور مکتب کا معنی ہے کہ وہ آدمی جو کتوں کو شکار کرنے کی تعلیم دے معلم الکلاب کو خصوصیت کے ساتھ اس لیے ذکر کیا ہے کیونکہ عموماً شکار انہی کے ذریعے ہوتا ہے اگرچہ معلم الکلاب تمام جوارح کا بھی معلم ہوتا ہے۔ ”وما علمتهم من الجوارح“ کے بعد مکلبین کو کیوں بیان کیا ہے اس پر کیوں اکتفا نہیں کیا جب کہ پابندی تعلیم کی ہے اس کا جواب یہ دیا ہے کہ ضروری چیزوں کی تعلیم کی تاکید کی خاطر ایسا کیا ہے۔ نیز کہا گیا ہے سبع (درندہ) کو بھی کتا

کہا جاتا ہے تو اس میں ہر وہ درندہ شامل ہے جس کے ذریعے شکار کیا جائے۔ کہا گیا ہے کہ یہ آیت کتوں کے ساتھ خاص ہے۔ جناب ابن المنذر نے ابن عمر رضی اللہ عنہما سے روایت کیا ہے کہ باز وغیرہ پرندوں کے ذریعے جو شکار کیا جاتا ہے جب آپ اس کے ذبح کو پالیں تو وہ حلال ہے (اگر تو نے اس کو ذبح کر لیا ہے) ورنہ تو آپ اس کو کھا نہیں سکتے۔

ابن منذر نے کہا کہ ابو جعفر سے باز کے بارے میں پوچھا گیا کہ کیا اس کا شکار حلال ہے؟ انہوں نے کہا نہیں الا یہ کہ آپ اس کو زندہ پا کر ذبح کر لیں۔  
ضحاک اور سدی نے کہا ہے کہ: ”وما علمتم من الجوارح مکلبین“  
سے خاص کتے ہی مراد ہیں اگر کتا بہت زیادہ کالا ہو تو حسن، قتادہ اور نخعی اس کے شکار کو مکروہ سمجھتے ہیں۔

امام احمد نے فرمایا میں نہیں کسی کو جانتا کہ اس نے اس میں رخصت دی ہو (اس شکار کے بارے میں جس کو شکار کرنے والا) کالا کتا ہو۔  
ابن راہویہ<sup>①</sup> نے کہا ہے مدینہ طیبہ اور کوفہ کے تمام علماء نے تعلیم یافتہ کتے کے شکار کو جائز سمجھا ہے اور کالے کتے کے شکار کو منع کرنے والے نے آنحضرت ﷺ کی حدیث: ”الکلب الاسود شیطان“ سے استدلال کیا ہے۔ (مسلم وغیرہ)  
حق مذہب یہ ہے کہ جوارح کا لفظ عام ہے اس کے تحت جو بھی جانور آئے گا اس کا شکار حلال ہے جیسے کتا وغیرہ اسی طرح کالا کتا ہے یا کوئی دوسرا یا پھر کوئی پرندہ ہو ان میں کوئی تفریق نہیں ہے۔ اس آیت کا سبب نزول (جو عدی بن حاتم نے باز کے شکار کے بارے میں سوال کیا تھا) بھی اس کی تائید کرتا ہے۔

① ابن راہویہ: اس کو ”اہل عربیت راہویہ“ پڑھتے ہیں جب کہ محدثین راہویہ پڑھتے آ رہے ہیں۔ ”هذا من قواعد بعض مشائخ“

”تعلّمونہن“ تم ان کو ادب سکھاتے ہو۔ یہ جملہ حالیہ ہے۔ ”مما علمکم اللہ“ یعنی اس چیز کی وجہ سے جس کو تم نے پایا بوجہ اس کے کہ اس کو تم میں پیدا کیا ہے یعنی عقل جس کے ذریعے تم ان کو تعلیم و تدریب دینے کی رہنمائی پاتے ہو یہاں تک کہ وہ اس قابل ہو جائیں کہ شکار کو تمہارے لیے روک لیں جب تم ان کو شکار کے لیے چھوڑو۔ ”فکلوا“ یہ فاء تفریعیہ ہے۔ اس کا تعلق ما قبل سے ہے یعنی جن جو ارح کو انہوں نے سکھایا ہے ان کا شکار حلال ہے۔ ”مما امسکن علیکم“ میں من برائے تبعیض ہے کیونکہ سارا شکار تو نہیں کھایا جاتا مثلاً چمڑا اور ہڈیاں نہیں کھائی جاتیں اور وہ جانور جس کو کتے وغیرہ نے کھالیا ہو۔ اس جملے میں اس بات کی دلیل ہے کہ ضروری ہے کہ وہ اس کو اپنے مالک کے لیے روک کر رکھے۔

پس اگر اس نے اس سے کچھ کھالیا تو اس نے اس کو اپنے لیے شکار کیا ہے جیسا کہ صحیح حدیث میں آیا ہے۔ جمہور علماء کا خیال ہے کہ وہ شکار حلال ہے جس کو کتے نے اپنے طور پر کیا ہو۔ عطاء بن ابی رباح اور اوزاعی نے کہا ہے (یہی مروی ہے سلمان فارسی، سعد بن ابی وقاص، ابو ہریرہ، عبداللہ بن عمر، علی، ابن عباس، حسن بصری، زہری، ربیعہ مالک سے اور شافعی کا قدیم قول بھی یہی ہے۔ وہ شکار کھایا جائے گا اس منک کی تردید یہ قول باری تعالیٰ کرتا ہے: ”مما امسکن علیکم“ اور آنحضرت ﷺ کا یہ ارشاد بھی جو آپ نے عدی بن حاتم سے فرمایا تھا: ”اذا ارسلت کلبک المعلم و ذکرک اسم اللہ علیہ فکل ما امسک علیک“۔

(بخاری و مسلم وغیرہ)

جب تو اپنا تعلیم یافتہ کتا شکار کے لیے بھیجے اور اس پر تو نے اللہ تعالیٰ کا نام بھی لیا ہو تو وہ جو پکڑ کر لائے اس کو کھالے، ایک روایت میں ہے اگر وہ خود کھالے تو تو اس کو نہ کھا میں ڈرتا ہوں کہ ہو سکتا ہے اس نے اپنے لیے شکار کیا ہو۔ اور سنن ابی داؤد میں جید سند کے ساتھ ابو ثعلبہ سے منقول ہے کہ آنحضرت ﷺ نے فرمایا: جب تو

اپنے تعلیم والے کتے کو اللہ کا نام لے کر بھیجے تو اس کو کھالے اگرچہ اس نے اس سے کھا لیا ہو اور عمرو بن شعیب عن ابیہ عن جدہ سے جید سند کے ساتھ بھی سنن ابی داؤد میں آیا ہے سنن النسائی میں بھی ہے۔ (ان دونوں قسم کی احادیث میں بظاہر تعارض ہے) تو بعض شوافع نے ان احادیث میں تطبیق دی ہے کہ اگر پکڑنے کے بعد اس نے فوراً اس کو کھالیا تو پھر اس کا کھانا حرام ہے۔

جیسا کہ عدی بن حاتم رضی اللہ عنہ کی حدیث میں ہے اور اگر اس نے اس کو پکڑنے کے بعد مالک کا کافی لمبا انتظار کیا پھر اس کو بھوک محسوس ہوئی تو اس کی وجہ سے اس نے اس کو کھالیا (اس وجہ سے نہیں کھایا کہ اس نے اس کو اپنے لیے روک رکھا ہوا ہے) تو یہ چیز اس بارے میں کوئی اثر انداز نہیں ہوگی تو وہ شکار حرام نہ ہوگا اور یہ بڑی خوبصورت تطبیق ہے۔ اور دیگر لوگوں نے کہا ہے عدی کی حدیث کی بنا پر اس کا کھانا حرام ہے اور اگر کسی دوسرے نے کھالیا تو دیگر دو احادیث کی بنا پر وہ حرام نہیں ہے۔ بعض نے کہا ہے کہ ابن ثعلبہ کی حدیث کا یہ معنی ہے کہ جب وہ اس کو پکڑے اور اس کو الگ لے جائے اور پھر لوٹے اور اس کو کھالے اس موقع پر کئی اہل علم نے ترجیح کا طریقہ اختیار کیا ہے انہوں نے ان میں تطبیق دینے کا طریقہ پسند نہیں کیا کیونکہ وہ بعد سے خالی نہیں ہے۔ انہوں نے کہا ہے عدی بن حاتم کی حدیث چونکہ بخاری و مسلم میں ہے تو وہ بہت ہی قابل ترجیح ہے۔

علامہ شوکانی نے اس حدیث کا منشی کی شرح (نیل الاوطار) میں مدلل بیان کیا ہے جو دیکھنے والے کے لیے بصیرت کے اضافہ کا سبب ہے۔ ”واذکروا اسم اللہ علیہ“ یہ علیہ کی طرف راجع ہے یعنی جب تم اس کو ذبح کرنا چاہو تو اس پر اللہ پاک کا نام لو۔ اس آیت سے استدلال کرتے ہوئے جمہور علماء اس طرف گئے ہیں کہ کتے کو چھوڑتے وقت بسم اللہ پڑھنا واجب ہے اور بخاری و مسلم وغیرہ میں عدی بن حاتم کی حدیث بھی اس کی تائید کرتی ہے۔ وہ یہ ہے: ”اذا ارسلت کلبک الخ“



جب تو اپنے کتے کو بھیجے اس پر اللہ کا نام لے اور جب تو اپنا تیر پھینکے تو اس پر بھی اللہ تعالیٰ کا نام لے۔ بعض اہل علم کا خیال ہے کہ اس تسمیہ سے مراد کھانا کھانے کے وقت بسم اللہ کہنا ہے۔

قرطبی فرماتے ہیں یہ بات بہت واضح ہے اور ان احادیث سے بھی استدلال کیا ہے جن میں تسمیہ کا ارشاد مذکور ہے (فرماتے ہیں) یہ تحقیق صحیح نہیں ہے کیونکہ آنحضرت ﷺ نے تسمیہ کی تعیین کی کہ کتا چھوڑتے وقت اور تیر پھینکتے وقت۔ اور کھانا شروع کرتے وقت بسم اللہ کہنا دوسرا حکم ہے اس مسئلہ کے علاوہ دوسرا مسئلہ ہے تو کوئی وجہ نہیں ہے کہ کتاب و سنت میں اس بارے میں منقول مسئلہ کو کھانے کے شروع کرنے پر لگا دیا جائے۔ اس معنی پر محمول کرنے کا کوئی سبب بھی نہیں ہے۔

عدی کی حدیث جو بخاری و مسلم میں ہے اس میں ہے: ”ان ارسلت الخ“ اگر تو اپنا کتا چھوڑے اور اس پر اللہ کا نام لے تو وہ اس کو پکڑے پس اس کو تو کھالے۔ بعض علماء کا خیال ہے کہ یہ تسمیہ شرط ہے بعض نے کہا کہ صرف سنت ہے ایک جماعت کا خیال ہے کہ جس کو تسمیہ یاد ہو اس کے لیے شرط ہے جو بھول جائے اس کے لیے نہیں تمام اقوال سے یہ قوی تر اور راجح تر ہے۔

آیت نمبر 6:

﴿اليوم.....﴾ (۵) ہے۔

اس یوم اور اس سے قبل دو مرتبہ (یہ لفظ آیا ہے) ان سے مراد ایک وقت ہے تاکید کے لیے تکرار کیا ہے۔ پھر اس وقت میں مختلف واقعات کے وقوع نے تکرار میں حسن پیدا کر دیا ہے ابو السعود نے بھی ایسے ہی کہا ہے۔

بعض نے کہا ہے کہ ذکر یوم سے اشارہ ہے آنحضرت ﷺ کے وقت کی طرف جیسے آپ کہیں: ”هذه ايام فلان“۔ ”احل لكم الطيبات“: یہ جملہ پہلے جملہ ”احل لكم الطيبات“ کی تاکید ہے اور طيبات کا بیان گزر چکا ہے۔

و طعام الذین اتوا الكتاب حل لکم۔ جو چیز کھائی جائے اس کا نام طعام ہے۔ ذبائح بھی اسی حکم میں ہیں۔ اکثر اہل علم نے کہا ہے کہ یہاں اس لفظ سے ذبائح ہی مراد ہیں اس آیت نے بتایا کہ اہل کتاب کے جمیع طعام (بلا تفریق گوشت وغیرہ کے) اہل اسلام کے لیے حلال ہیں اگرچہ وہ اپنے ذبائح پر اللہ تعالیٰ کا نام بھی نہ لیں۔ پھر ہوگی یہ آیت ایک دوسری آیت: ”ولا تاکلوا مما لم یذکر اسم اللہ علیہ“ کے عام کو خاص کرنے والی۔ اور اس کا ظاہر ہے کہ اہل کتاب کے ذبائح حلال ہیں گو یہودی اپنے ذبیحہ پر عزیر کا نام لے اور نصرانی اپنے ذبیحہ پر جناب عیسیٰ کا نام ہی لے۔

ابوداؤد عبادہ بن صامت، ابن عباس، زہری، ربیعہ، شععی اور مکحول کا یہی خیال ہے جناب علی، ام المومنین عائشہ اور جناب ابن عمر رضی اللہ عنہما نے کہا ہے کہ جب تو سنے کہ کتابی (یہودی و عیسائی) ذبیحہ پر غیر اللہ کا نام لیتا ہے تو اس کو مت کھانا یہی قول جناب طاؤس اور حسن کا ہے اور انہوں نے قول باری تعالیٰ: ”ولا تاکلوا مما لم یذکر اسم اللہ علیہ“ اور قول باری تعالیٰ: ”وما اهل به لغير الله“ سے استدلال کیا ہے۔ امام مالک نے کہا ہے کہ یہ مکروہ ہے حرام نہیں ہے۔ یہ اختلاف اس صورت میں ہے جب ہمیں پتہ ہو کہ اہل کتاب (یہودی و عیسائی) نے اپنے ذبیحوں پر غیر اللہ کا نام پکارا ہے اور جب ہمیں علم ہی نہ ہو تو۔

طبری اور ابن کثیر نے اس پر اجماع نقل کیا کہ اس آیت کی وجہ سے وہ حلال ہے۔ اور اس وجہ سے بھی حلال ہے کہ سنت سے ثابت ہے کہ ایک یہودی عورت نے آپ کے پاس بھنی ہوئی ایک بکری بھیجی تھی جس کو آنحضرت ﷺ نے بھی کھالیا تھا اسی طرح (یہ بھی دلیل ہے کہ) چربی کا وہ تھیلہ جو بعض صحابہؓ نے خیبر کے موقع پر لیا تھا آنحضرت ﷺ کو بھی اس امر کا پتہ تھا یہ دونوں (روایات) صحیح وغیرہ میں موجود ہیں۔ یہاں اہل کتاب سے مراد یہودی و نصرانی ہیں باقی رہے مجوسی لوگ تو جمہور علماء کا خیال

ہے کہ ان کے ذبائح نہیں کھائے جائیں گے نہ ان کی عورتوں سے نکاح جائز ہے کیونکہ بنا پر مشہور قول اہل علم کے نزدیک وہ اہل کتاب نہیں ہیں۔ اس بارے میں ابو ثور نے مخالفت کی ہے اور عام فقہاء نے اس کا انکار کیا ہے حتیٰ کہ امام احمد بن حنبل نے کہا ہے کہ ابو ثور اس مسئلہ میں اسم باسمی ہے گویا اس نے ایک مرسل حدیث سے استدلال کیا ہے کہ آنحضرت ﷺ نے مجوسیوں کے متعلق فرمایا ہے کہ:

”سواہم سنة اهل الكتاب“

یہ الفاظ ثابت نہیں ہیں اور فرض کریں کہ اس کا اصل ہے پھر بھی اس میں کچھ اضافہ ہے جو اس کی مذکورہ بات کی تردید کرتا ہے وہ الفاظ ہیں: ”غیر اکل ذبائحہم ولا ناکحہن نسائہم“ اس زیادتی کو نقل کرنے والی مفسرین اور فقہاء کی ایک جماعت ہے جن کو فن حدیث سے کوئی تعلق نہیں ہے۔ اصل اور زیادتی دونوں بالکل ثابت نہیں ہے بلکہ جو الفاظ صحیح موجود ہیں وہ یہ ہیں کہ آنحضرت ﷺ نے ہجر کے مجوسیوں سے جزیہ لیا تھا، بنو تغلب کے بارے میں حضرت علی رضی اللہ عنہ نے کہا تھا کہ ان کے ذبائح نہ کھائے جائیں کیونکہ وہ عرب ہیں وہ کہتے ہیں انہوں نے نصاریٰ سے صرف شراب نوشی کی عادت اخذ کی ہے ایسے ہی باقی عربوں میں سے عیسائی بننے والے گروہوں کا حال ہے جیسے تنوخ، جذام، لخم، عاملہ اور ان جیسے دیگر قبائل ہیں۔

حافظ ابن کثیر نے کہا ہے کہ یہی قول کئی ائمہ سلف و خلف کا ہے۔ سعید بن مسیب اور حسن بصری سے مروی ہے کہ وہ نصاریٰ بنو تغلب کے ذبیحہ کو جائز مانتے تھے قال القرطبی: قرطبی فرماتے ہیں کہ جمہور ائمہ کہتے ہیں کہ ہر نصرانی کا ذبیحہ حلال ہے خواہ وہ بنی تغلب کا فرد ہو یا کسی دوسرے قبیلے کا۔ یہی حال یہود کا ہے۔ انہوں نے کہا کہ اس بارے میں علماء کا اتفاق ہے ذبیحہ کے علاوہ ان کا عام پکا ہوا کھانا بالکل جائز ہے۔ ”وطعامکم حل لہم“ مسلمانوں کا طعام اہل کتاب کے لیے حلال ہے۔ اس میں اس بات کی دلیل ہے کہ مسلمانوں کے لیے جائز ہے کہ وہ اہل کتاب کے

ذباح کھالیں اور یہ مکافاة و مجازاة سے ہے۔ اور مسلمانوں کو بتاتا ہے کہ جو وہ کھانے کا عوض لیتے ہیں وہ بطور دلالت التزامیہ ان کے لیے حلال ہے۔

”والمحصنات“ یہ مبتداء ہے اس لفظ کی تفسیر میں یہاں علماء کا اختلاف ہے بعض نے کہا ہے کہ اس سے مراد پاک دامن عورتیں ہیں بعض نے کہا کہ آزاد عورتیں ہیں۔ شعبی اور کسائی نے صاد کا کسرہ پڑھا ہے۔ سورہ بقرہ اور نساء میں اس پر مکمل بحث گزر چکی ہے اور قول باری تعالیٰ: ”من المؤمنات“ اس کی صفت ہے اور خبر محذوف ہے۔ عبارت یہ ہوگی: ”والمحصنات من المؤمنات حل لکم“ اور اس عبارت کا ذکر آئندہ آنے والے قول باری تعالیٰ: ”والمحصنات من الذین اتوا الكتاب من قبلکم“ کے لیے ایک تمہید ہے اس سے مراد آزاد عورتیں ہیں لونڈیاں نہیں ہیں۔ جمہور علماء نے یہی کہا ہے۔

ابن جریج نے علماء سلف کی ایک جماعت سے نقل کیا ہے کہ یہ آیت عام ہے کتابیہ آزاد اور لونڈی دونوں کو شامل ہے۔ اور کہا گیا ہے اہل کتاب سے اسرائیلیات مراد ہیں یہی امام شافعی کا خیال ہے۔ (یاد رکھنا کہ) یہ ترجیح بلا مرجح اور تخصیص بلا تخص ہے۔ حضرت عبداللہ بن عمر نے فرمایا کہ نصرانی عورت حلال نہیں ہے۔ انہوں نے فرمایا کہ میں نہیں جانتا کہ اس سے بڑا کوئی شرک ہے کہ وہ کہے کہ اس کا رب عیسیٰ ہے اور اللہ تعالیٰ کا فرمان ہے: ”ولا تنکحوا المشرکات حتی یومن“ الایة اس کا جواب دیا گیا ہے کہ اس آیت نے عام مشرکات سے کتابیات کو خاص کر لیا ہے تو عام کی بنیاد خاص رکھی گئی ہے۔

جس آدمی نے کتابی لونڈیوں سے نکاح کرنا حرام قرار دیا ہے اس نے اسی سے استدلال کیا ہے کیونکہ اس نے اس کو حرام (آزاد عورتوں) پر محمول کیا ہے اور اس قول باری تعالیٰ: ”فما ملک ایمانکم من فتیاتکم المؤمنات“ سے بھی استدلال کیا ہے۔ کئی اہل علم بھی اس طرف گئے ہیں ان کی مخالفت کی اس آدمی نے

جس نے کہا ہے کہ آیت عام ہے یا وہ عفاف (پاکدامن عورتوں) کو خاص کرتی ہے۔  
 ”کما تقدم“۔ خلاصہ یہ ہوا کہ تمام اقوال کی روشنی میں اس آیت کے تحت  
 پاکدامن آزاد کتابیات داخل ہیں صرف ابن عمرؓ نے اختلاف کیا ہے۔ اسی کے تحت  
 داخل ہے وہ آزاد عورت جو پاکدامن نہ ہو اور پاکدامن لونڈی بھی اس آدمی کی تحقیق  
 کے مطابق جو کہتا ہے لفظ مشرک اپنے دونوں معنوں میں استعمال ہو سکتا ہے اور جو آدمی  
 اس کے جواز کا قائل نہیں ہے بس اگر وہ یہاں ”مومنات“ کو حرائر (آزاد عورتوں)  
 پر محمول کرے تو وہ لونڈی کے نکاح کے جواز کا قائل نہ ہوگا خواہ لونڈی پاکدامن ہو یا  
 پاکدامن نہ ہو (ہاں اس کے لیے) کوئی دوسری دلیل ہوگی اور وہ کہے گا نکاح حرہ جائز  
 ہے خواہ عقیفہ ہو یا غیر عقیفہ اور اگر وہ یہاں محصنات کو عفاف (پاکدامن عورتوں) پر  
 حمل کرے تو وہ کہے گا کہ حرہ عقیفہ اور عقیفہ لونڈی کا نکاح جائز ہے۔ غیر عقیفہ کا ان  
 دونوں میں سے جائز نہیں۔

امام ابوحنیفہ کا مذہب ہے کہ کتابی لونڈی کا نکاح جائز ہے (انہوں نے اس  
 بات کو) اس قول باری تعالیٰ: ”اذا آتی موہن اجورہن ای مہورہن“ کے عموم  
 سے استدلال کیا ہے اور اذا کا جواب محذوف ہے (اور وہ یہ ہے کہ) وہ حلال ہیں یا  
 المحصنات کی خبر مقدر حل لکم کے لیے ظرف ہے۔ ”محصنین“ یہ حالت کی بنا پر  
 منصوب ہے۔ ”ای حال کونکم أعتفاء بالنکاح“ اسی طرح ”غیر مسافحین“  
 بھی حالت کی بنا پر منصوب ہے اس کا ”ذوالحال محصنین“ کی ضمیر ہے یا یہ  
 محصنین کی صفت ہے معنی یہ ہوا کہ وہ علی الاعلان زنا کرنے والے نہ ہوں۔ ”ولا  
 متخذی اخدان“ اس کا عطف غیر مسافحین پر ہے یا مسافحین پر ہے لانا تاکید  
 کے لیے زائد ہے۔ اور خدن کا معنی ہے پوشیدہ دوست اس کا اطلاق مذکور و مونت دونوں  
 پر ہوتا ہے (معنی یہ ہوا کہ) تم معشوقات نہ بناؤ۔ اللہ تعالیٰ نے آدمیوں پر عفت  
 و پاکدامنی، علی الاعلان زنا نہ کرنے اور پوشیدہ دوست نہ بنانے کی شرط لگائی ہے جس



طرح عورتوں کے بارے میں پاکدامن ہونے کی شرط عائد کی ہے۔

### آیت نمبر 7:

﴿يا ايها الذين آمنوا اذ قمتم الى الصلوة﴾ (۶) ہے۔

”اے ایمان والو! جب تم نماز کے لیے کھڑے ہو جاؤ“۔

یعنی کھڑے ہونے کا ارادہ کرو یہاں مسبب کو سبب سے تعبیر کیا گیا ہے۔

جیسا کہ قول باری تعالیٰ ہے: ”واذا قرأت القرآن فاستعذ بالله“ میں ہے۔ اہل علم کا اس بارے میں اختلاف ہے کہ جب آدمی نماز کی ادائیگی کے لیے کھڑا ہو (تو وضوء کا حکم ہے؟) تو ایک گروہ کا خیال ہے یہ (وضوء کرنے کا) ہر نماز کے لیے حکم ہے خواہ وہ نمازی (پہلے سے) با وضوء ہو یا بے وضوء ہو تو اس کے لیے مناسب ہے کہ وہ وضوء کرے جناب علی اور جناب عکرمہ کا یہی خیال ہے۔ جناب داؤد ظاہری کا نظریہ ہے کہ وضوء واجب ہے۔ امام ابن سیرین کہتے ہیں خلفاء ہر نماز کے لیے وضوء کیا کرتے تھے۔

ایک طائفہ کہتا ہے کہ یہ حکم آنحضرت ﷺ کے ساتھ خاص ہے مگر یہ قول ضعیف ہے کیونکہ خطاب و حکم مومنوں کو ہے۔ ایک طبقہ اس کا قائل ہے کہ یہ امر برائے ندب ہے فضیلت حاصل کرنا مقصود ہے۔ دیگر ائمہ کہتے ہیں ہر نماز کے لیے اس آیت سے ان پر وضوء کرنا فرض تھا پھر فتح مکہ کے موقع پر یہ حکم منسوخ کر دیا گیا۔ ایک جماعت کہتی ہے یہ حکم بے وضوء کے لیے خاص ہے دیگر ائمہ کا خیال ہے کہ جب نیند سے تم اٹھو (تو وضوء کرو) تیند سے اٹھنے والے ہر آدمی کو یہ خطاب ہے صحیح مسلم مسند احمد اور سنن ازبوعہ میں جناب بریدہ سے مروی ہے کہ آنحضرت ﷺ ہر نماز کے لیے وضوء کرتے تھے فتح مکہ کے دن آپ نے وضوء کیا اپنے موزوں پر مسح کیا اور ایک وضوء سے کئی نمازیں ادا کیں تو جناب عمر رضی اللہ عنہ نے عرض کیا کہ اے اللہ کے رسول! آپ نے (آج) وہ کام کیا ہے جو آپ نے پہلے نہیں کیا۔ آنحضرت ﷺ نے فرمایا

کہ میں نے یہ کام عمداً کیا ہے۔ یہ حدیث کئی اسانید سے مروی ہے الفاظ میں کچھ اختلاف ہے مگر معنی ایک ہی ہے۔ امام بخاری، امام احمد اور اصحاب السنن نے عمرو بن عامر انصاری سے نقل کیا ہے کہ میں نے انس بن مالک سے سنا ہے وہ فرماتے ہیں کہ آنحضرت ﷺ ہر نماز کے وقت وضوء کیا کرتے تھے وہ کہتے ہیں کہ میں نے عرض کیا تم کیا کرتے ہو؟ انہوں نے کہا کہ ہم ایک وضوء سے کئی نمازیں ادا کرتے تھے جب تک ہم بے وضوء نہ ہوتے۔ ان دلائل سے معلوم ہوا کہ وضوء صرف بے وضوء آدمی پر فرض ہے۔ یہی جمہور علماء کا خیال ہے اور حق بھی یہی ہے۔

”فاغسلوا وجوهکم“ (بمعنی چہرہ) مواجہۃ سے ماخوذ ہے۔ وہ کئی اعضاء پر مشتمل ہے اس کا طول و عرض ہوتا ہے لبائی میں اس کی ابتداء سطح پیشانی سے جبڑوں کے اختتام تک اور چوڑائی میں ایک طرف کے کان سے دوسری طرف کے کان تک ہے۔ داڑھی کا خلال کرنے کی دلیل بھی حدیث میں آئی ہے۔ داڑھی کے ٹکٹے ہوئے بالوں کو دھونے کے بارے میں علماء کا اختلاف ہے۔ اس بارے میں بڑی تفصیلی گفتگو اپنی اپنی جگہ ہو چکی ہے۔ اہل علم کا اس میں بھی اختلاف ہے کہ اعضاء دھونے میں ہاتھ سے ملنا بہتر ہے یا اوپر سے پانی بہانا ہی کافی ہے؟ اس بارے میں بھی اختلاف معروف و مشہور ہے۔ یہاں معتبر لغت عربی ہے۔ اگر لغت میں ثابت ہو جائے کہ ملنا غسل کے معنی میں داخل ہے تو یہ معتبر ہوگا ورنہ نہیں۔ شمس العلوم میں کہا ہے کہ ”غسل الشی غسلاً“ اس وقت بولا جاتا ہے جب آدمی اس پر پانی جاری کرے اور اس کو ملے۔ اھ

کلی اور استنشق (کے بارے میں یہ ہے کہ) جب لفظ ”وجه“ منہ اور ناک کے اندرونی حصہ کو شامل نہیں ہے تو سنت صحیحہ سے ان کا دھونا ثابت ہے وجوب وعدم وجوب کا اختلاف معروف ہے۔ قاضی شوکانی نے اپنی تالیفات: مختصر اس کی شرح اور نیل الاوطار میں حق بات کی وضاحت کر دی ہے۔ ”وایدیکم الی“

الموافق “ کہنیوں تک ہاتھوں کو دھوؤ۔ الی کا مابعد ماقبل میں داخل ہے (یا نہیں) اس میں اختلاف ہے۔ سیبویہ اور ایک جماعت کا یہ خیال ہے کہ اگر مابعد اور ماقبل کی نوع ایک ہے تو مابعد ماقبل میں داخل ہے ورنہ نہیں۔ بعض نے کہا ہے کہ یہاں الی بمعنی ”مع“ ہے۔ ایک جماعت کا خیال ہے کہ وہ علی الاطلاق غایت کا فائدہ دیتا ہے رہا دخول وعدم دخول تو یہ دلیل کے ساتھ معلق ہے جمہور علماء اس طرف گئے ہیں کہ کہنیاں دھوئی جائیں گی اور انہوں نے قاسم بن محمد بن عبد اللہ بن محمد بن عقیل عن جدہ عن جابر بن عبد اللہ کے طریق سے مروی حدیث سے استدلال کیا ہے کہ آنحضرت ﷺ جب وضوء کرتے تو اپنی کہنیوں پر پانی گھماتے (بہاتے) (سنن الدارقطنی، سنن الیہیقی) مگر قاسم متروک راوی ہے اور اس کا دادا ضعیف و کمزور راوی ہے۔

”وامسحوا برؤوسکم“ یہاں باء زائدہ ہے عبارت یہ ہوگی: ”امسحوا برؤوسکم“ اس عبارت کا تقاضا ہے کہ پورے سر کا مسح کرنا ضروری ہے۔ بعض نے کہا ہے کہ یہ باء برائے تبعیض ہے اس کا تقاضا ہے کہ بعض سر کا مسح کافی ہے اس بات پر انہوں نے ایک دوسری آیت سے استدلال کیا ہے جو تیمم کے بارے میں آئی ہے وہ قول باری تعالیٰ یہ ہے: ”فامسحوا بوجوهکم“ اس آیت میں بالاتفاق بعض چہرے کا مسح کافی نہیں ہے۔ بعض نے کہا ہے کہ باء الصاق کے لیے ہے یعنی اپنے ہاتھوں کو اپنے سروں سے ملا دو۔ اور ہر صورت میں سنت مطہرہ میں ایسے دلائل ہیں جو سر کے بعض حصے پر مسح کے لیے کافی ہیں جیسا کہ شوکانی صاحب نے اپنی تالیفات میں اس کی وضاحت کر دی ہے۔ پس یہ دلیل ہے مطلوب پر اس میں احتمال نہیں جو دوسری آیت میں ہے (اس بنا پر کہ اس میں احتمال مانا جائے)

بلاشبہ ایک آدمی نے دوسرے سے کہا کہ میرے سر کو ہاتھ لگاؤ وہ اطاعت کرنے والا ہوگا وہ کام کر کے جس پر مسح کا نام صادق ہے اور لغت عرب میں ایسا کوئی لفظ نہیں جو تقاضا کرے کہ اس فعل میں ضروری ہے کہ سارے سر کا مسح ہو۔ ایسے ہی

سارے افعال متعدیہ کا حکم ہے جیسے ”اضرب زیدا“ اور ”اطعن زیدا“ ہے۔ کسی ایک عضو پر ضرب واقع ہونے سے یا کسی ایک عضو پر زخم آنے سے وہ عربی معنی پورا ہو جائے گا اور کوئی لغت دان اور (تھوڑی بہت) عربی جاننے والا ہرگز یہ نہ کہے گا کہ ضارب آدمی تب بنتا ہے جب زید کے ہر ہر جزء پر ضرب لگائے یا اس کے ہر ہر عضو پر زخم لگائے۔ دیگر افعال کا بھی یہی حکم ہے اس کو خوب اچھی طرح پہچان لو تو مسح راس کے بارے میں جو اقوال ہیں آپ کے سامنے صحیح بات کھل کر آ جائے گی۔

اگر آپ اعتراض کریں یہ امر تو چہرے دونوں ہاتھ اور دونوں پاؤں کے بارے میں بھی لازم آئے گا؟ میں جو اباً عرض کروں گا کہ یہ اعتراض اس وقت لازم آتا ہے جب سنت میں چہرے کے بیان اور یدین ورجلین کی تجدید غایت کے ذریعے نہ ہوتی (یہاں چونکہ دونوں امر ثابت ہیں لہذا یہ اعتراض لازم نہیں آتا) بخلاف سر کے مسح کے کہ سنت سے سارے سر کا بھی ثابت ہے بعض حصہ کا بھی۔ ”وارجلکم“ نافع نے ارجل کو منصوب پڑھا ہے حسن بصری اور اعمش کی یہی قرأت ہے۔ ابن کثیر ابو عمر و اور حمزہ نے مجرور پڑھا ہے۔ نصب کی قرأت کا تقاضا ہے کہ پاؤں کا دھونا واجب و فرض ہے اس کا عطف ”وجوہکم وایدیکم“ پر ہے یہی جمہور علماء کی رائے ہے۔ ”مغسولات“ کے درمیان مسح کا ذکر بتا رہا ہے کہ اعضاء وضوء میں ترتیب واجب ہے امام شافعی کا یہی خیال ہے اور جر کی قرأت دلالت کرتی ہے کہ پاؤں کے مسح پر اکتفاء بھی جائز ہے کیونکہ اس کا عطف روؤ سکم پر ہے۔

ابن جریر طبری کا یہی خیال ہے جناب ابن عباس سے بھی یہی مروی ہے۔ داؤد ظاہری نے کہا ہے کہ دونوں قرأتوں پر عمل کرتے ہوئے دونوں حکموں کے درمیان جمع کرنا واجب ہے۔ ابن العربی نے کہا ہے کہ ساری امت کا اتفاق ہے کہ دونوں کو دھونا واجب ہے۔ میرے علم کے مطابق کسی نے فقہاء مسلمین میں سے اس کی تردید نہیں کی سوائے طبری کے اور دوسرے لوگوں میں روانض کے سوائے۔ طبری نے قرأت جری کو

سامنے رکھا ہے۔ مفسر قرطبی نے کہا ہے کہ حضرت ابن عباس سے مروی ہے کہ انہوں نے فرمایا: وضوء دو چیزیں دھونے کی اور دو چیزیں مسح کرنے کی ہیں۔ اس نے کہا جناب عکرمہ پاؤں پر مسح کیا کرتے تھے اور انہوں نے فرمایا کہ پاؤں کے دھونے کا کوئی حکم نہیں ہے۔ ان کے بارے میں مسح کا حکم نازل ہوا ہے اور عامر شعمی نے کہا ہے کہ جبریل مسح کا حکم لے کر آئے ہیں۔ اس نے کہا کہ قتادہ نے کہا ہے کہ اللہ تعالیٰ نے دو چیزوں کا دھونا اور دو کا مسح فرض کیا ہے اور کہا کہ ابن جریر طبری اس طرف گئے ہیں کہ دھونے اور مسح کرنے میں (کسی ایک کو) اختیار کرنا فرض ہے۔ اس نے دونوں قراتوں کو دو روایات کا درجہ دیا ہے۔

نحاس نے اس کو قوی قرار دیا ہے لیکن احادیث صحیحہ کے ذریعے سنت مطہرہ میں آپ کا فعل موجود ہے اور آپ کا حکم بھی ہے کہ صرف پاؤں کو دھویا جائے اور یہ بھی ثابت ہے کہ ”جو ایڑیاں دھوئی نہ جائیں گی وہ آگ میں جلیں گی“۔ یہ حدیث صحیحین وغیرہ میں ہے۔ اس حدیث کی واضح دلالت ہے کہ پاؤں دھونا واجب ہیں اور ان کا مسح کافی نہیں ہے کیونکہ مسح کا معنی ہے جہاں ہاتھ لگ گیا لگ گیا اور جو حصہ رہ گیا رہ گیا۔ اگر مسح کافی ہوتا تو آنحضرت ﷺ یہ نہ فرماتے: ”ویل للاعقاب من النار“ اور یہ بھی ثابت ہے کہ آنحضرت ﷺ نے وضوء کیا اور پاؤں دھوئے (اور فرمایا) یہ وضوء ہے اس کے بغیر اللہ تعالیٰ نماز قبول نہیں کرتے۔ صحیح مسلم وغیرہ میں ہے کہ ایک آدمی نے وضوء کیا اور ناخن کے برابر جگہ اپنے قدم سے خشک چھوڑ دی تو آپ نے فرمایا: واپس جا اچھی طرح وضوء کر۔

موزوں پر مسح کرنا متواتر احادیث سے ثابت ہے اور ”الی الکعبین“ میں الی بمعنی مع ہے (یعنی ٹخنے بھی ساتھ دھونے ہیں) جیسا کہ حدیث و سنت نے اسکی وضاحت کر دی ہے جو گفتگو الی المرافق میں گزری ہے اس کو ملحوظ رکھا جائے۔ کہا گیا ہے کہ مرافق کو جمع اور کعبین کو ثننیہ اس لیے لایا گیا ہے کہ ہر پاؤں میں دو ٹخنے ہوتے



ہیں اور ہر ہاتھ میں ایک کہنی ہوتی ہے تو دوسری کہنی موجود ہونے کا کوئی شبہ نہیں ہے (ذکر معنی ہذا ابن عطیہ)۔ کواشی نے کہا ہے کہ کعبین کو تشنیہ اور مرافق کو جمع کی شکل میں لانے کا مقصد نفی کرتا ہے اس وہم کی کہ ہر پاؤں میں دو ٹخنے ہیں (حقیقت میں) ہر پاؤں میں ایک ٹخنہ ہے جس کی دو طرف ہیں بخلاف مرافق کے اس میں یہ تو ہم بہت بعید ہے۔ اھ

یہ وضو کے فروض اربعہ ہیں اس کے علاوہ فرائض میں سے نیت کرنا اور بسم اللہ پڑھنا بھی ہے اس آیت میں ان دونوں کا تذکرہ نہیں ہے بلکہ ان کے بارے میں حدیث و سنت نے وضاحت کی ہے۔ بعض نے کہا ہے کہ یہ آیت بھی نیت کرنے پر دلالت کرتی ہے کیونکہ جب حکم آیا: ”اذا قمتم الی الصلوٰۃ فاغسلوا وجوہکم“ تو عربیت کا لحاظ رکھتے ہوئے عبارت یہ ہوگی: ”فاغسلوا وجوہکم لہا“ یہی نیت معتبر ہے وہ نہیں جو آج کل کے عوام میں بہت مشہور ہے یعنی زبان سے ایجاد کئے ہوئے الفاظ کہنا بے شمار علماء نے وضاحت کی ہے یہ آنحضرت ﷺ سے ثابت نہیں ہے بلکہ کسی صحابی اور ان کے شاگردوں سے اور ان کے بعد آنے والے ائمہ معتبرین سے بھی ثابت نہیں ہے۔

”وان کنتم جنباً“ یہاں جنابت سے مراد ہے کہ عورت کے فرج میں حشفہ غائب ہو جائے یا احتلام وغیرہ کی صورت میں مادہ تولید خارج ہو جائے۔ ”فاطہروا“ پانی سے غسل کرو۔ اس آیت سے استدلال کرتے ہوئے حضرت عمر اور حضرت ابن مسعود رضی اللہ عنہما نے کہا ہے کہ جنبی آدمی تیمم نہیں کر سکتا بلکہ جب تک پانی نہ پائے نماز کو ہی ترک کر دے۔ جمہور علماء کا خیال ہے کہ پانی نہ ملے تو جنبی آدمی پر تیمم واجب ہے اور یہ آیت پانی پانے والے کے لیے ہے اس شرط پر کہ پاکیزگی عام ہے اس سے کہ حاصل ہو پانی سے یا جو اس کا عوض ہے مٹی سے شرط یہ ہے کہ پانی نہ ملے۔ فرمایا کہ حضرت عمر اور حضرت ابن مسعود سے رجوع ثابت ہے۔ انہوں نے بھی

احادیث صحیحہ کی بنا پر کہہ دیا ہے پانی نہ ملنے کی صورت میں جنبی تیمم کر سکتا ہے:

”وان كنتم مرضى او على سفر او جاء احد منكم من الغائط او

لامستم النساء فلم تجدوا ماء فتيمموا صعيدا طيبا فامسحوا

بوجوهكم و ايديكم منه“

مرض، سفر، غائط سے آنے کے بارے میں مکمل بحث سورۃ النساء میں گزر چکی ہے اس طرح عورتوں کو چھونے، تیمم کرنے اور صعيد کا بيان گزر چکا ہے۔ منکم میں ”من“ ابتداء غایت کے لیے ہے بعض نے کہا کہ تبغیض کے لیے ہے۔ بعض نے کہا کہ انواع طہارت پر مکمل گفتگو کرنے کی غرض سے اس کا تکرار کیا ہے۔

”ما يريد الله ليجعل عليكم من حرج“ اللہ تعالیٰ پانی یا مٹی کے ذریعے طہارت حاصل کرنے کا حکم دے کر دین میں تم پر تنگی نہیں کرنا چاہتے۔ اس مضمون سے ملتا جلتا مضمون اس آیت میں بھی ہے: ”وما جعل عليكم في الدين من حرج“، ”ولكن يريد ليطهركم“ تا کہ تمہیں گناہوں اور غلطیوں سے پاک کر دے کیونکہ وضوء گناہوں کا کفارہ ہے جیسا کہ حدیث میں آیا ہے بعض نے کہا ہے کہ حدیث اصغروا کبر سے پاک کرنا مراد ہے۔

آیت نمبر 8:

﴿فبعث الله غراباً يبحث في الارض ليريه كيف يواري سواة

اخيه﴾ (۳۱) ہے۔

کہا گیا ہے کہ جب اس (قائیل) نے اپنے بھائی (ھابیل) کو قتل کیا تو وہ نہیں جانتا تھا کہ اس کو کیسے دفن کرے۔

کیونکہ جناب آدم کی اولاد میں سے یہ سب سے پہلی میت تھی تو (پھر مسئلہ سمجھانے کے لیے) رب تعالیٰ نے کوئے بھیجے جو آپس میں بھائی تھے دونوں آپس میں لڑنے ایک نے دوسرے کو قتل کیا پھر اس کے لیے گھڑا کھودا (پھر اس کو اس میں پھینک

کر) اس پر مٹی ڈال دی۔ جب قابیل نے یہ کاروائی دیکھی تو کہنے لگا: ”یا ویلتی اعجزت ان اکون مثل هذا الغراب فاواری سواة اخی“ پھر اس کو دیکھ کر اس نے بھی اپنے بھائی کو دفن کر دیا۔

آیت نمبر 9:

﴿انما جزء الذین یحاربون اللہ ورسولہ﴾ (۳۳) ہے۔

اس آیت کے نزول میں آیمہ کا اختلاف ہے۔ جمہور ائمہ کا خیال ہے کہ یہ قبیلہ عرینہ کے کچھ آدمیوں کے بارے میں اتری ہے امام مالک شافعی ابو ثور اور اصحاب الرائے کہتے ہیں کہ یہ آیت ان مسلمانوں کے بارے میں نازل ہوئی جو ڈاکو اور زمین میں فساد پھیلاتے تھے۔ ابن منذر نے کہا امام مالک کا قول صحیح ہے۔ ابو ثور نے اس قول سے استدلال کرتے ہوئے کہا کہ اس آیت میں یہ قول: ”الا الذین تابوا من قبل ان تقدر واعلیہم“ اس بات دلالت کرتا ہے کہ یہ مشرکین کے بارے میں نہیں نازل ہوئی کیونکہ علماء کا اس پر اتفاق ہے کہ مشرکین کو جب دنیا میں توفیق ملتی ہے تو وہ مسلمان ہو جاتے تو ان کے خون محترم ہو جاتے ہیں اس سے معلوم ہوا کہ یہ آیت مسلمانوں کے بارے میں نازل ہوئی ہے۔ اھ

اسی طرح یہ قول باری تعالیٰ بھی اس پر دال ہے: ”قل للذین کفروا ان ینتھوا یغفرلھم ما قد سلف“ اور یہ قول پیغمبر بھی بتاتا ہے: ”الاسلام یهدم ما کان قبلہ“ مسلم وغیرہ۔ ابن جریر طبری نے اس آیت کی تفسیر میں بعض اہل علم سے نقل کیا ہے کہ اس آیت (آیۃ المحاربه) نے عرینین کے بارے میں آپ کے فعل کو منسوخ کر دیا ہے اور معاملہ حدود الہی پر مستحکم ہو گیا۔ ابن سیرین کا خیال ہے کہ آنحضرت ﷺ کا فعل حدود الہی کے نزول سے پہلے وقوع پذیر ہوا تھا اور کئی دیگر اہل علم کا یہی خیال ہے کچھ دیگر علماء کا خیال ہے کہ عرینین کے بارے میں آپ کا فعل منسوخ ہے اسی لیے آپ نے مثلہ کرنے سے منع کر دیا ہے ایسے آدمی سے پوچھا جائے گا۔

ناسخ<sup>۱</sup> کا متاخر ہونا ثابت کرے۔ حق بات یہ ہے کہ یہ آیت مشرک وغیرہ سب کو شامل ہے جو مذکورہ آیت میں بیان کردہ امور کا ارتکاب کرے۔ اور یہ قاعدہ ہے خاص سبب کا لحاظ نہیں ہوتا بلکہ عموم لفظ کا اعتبار کرنے ہی سے حکم کو عام رکھا جاتا ہے۔ قرطبی نے اپنی تفسیر میں کہا ہے کہ اہل علم میں کوئی اختلاف نہیں کہ اس آیت کا حکم اہل اسلام کے محاربین پر مرتب ہوتا ہے اگرچہ اس کا نزول مرتدین یا یہود کے بارے میں ہے۔ اھ

یہاں مترتب کا معنی ہے ثابت کہا گیا ہے کہ اس آیت میں جو محاربة اللہ کا ذکر ہے اس سے محاربة النبی اور محاربة المسلمین مراد ہے خواہ آپ کے زمانہ میں ہو یا بعد میں ہو یہ ثبوت دلالت النص اور قیاس کے طور پر نہیں بلکہ عبارت النص کے طور پر ہے کیونکہ نص کا ورود بطور خطاب مشافہہ نہیں ہے حتیٰ کہ اس کا حکم خاص ہو جائے مکلفین کے ساتھ نزول آیت کے وقت تو خطاب کو عام کرنے کے لیے دوسری دلیل کی ضرورت پڑے گی، بعض نے کہا ہے کہ اس کو اللہ اور اس کے رسول سے جنگ اس لیے قرار دیا ہے کہ ان کو احساس دلایا جائے کہ یہ ان کے ساتھ بہت بڑی لڑائی ہے اور بڑی اذیت ناک ہے کیونکہ اللہ تعالیٰ کے ساتھ نہ کوئی لڑ سکتا ہے نہ اس پر کوئی غالب آ سکتا ہے۔

بہتر بات یہ ہے کہ اس کی تفسیر کی جائے کہ اللہ سبحانہ و تعالیٰ سے لڑائی کا معنی ہے اس کی نافرمانی کی جائے اور اس کی شریعت کی مخالفت کی جائے اور آنحضرت ﷺ کے ساتھ محاربه کا معنی ہے کہ ان سے حقیقہ لڑائی کی جائے پھر آپ کی امت بھی اسی حکم میں داخل ہے اس معاملہ میں وہ سب برابر ہیں۔ فساد فی الارض کا اطلاق شرکی کئی انواع پر ہوتا ہے جیسا کہ ابھی گزرا ہے۔ حافظ ابن کثیر نے اپنی تفسیر میں کہا ہے

۱ قاعدہ ہے کہ ناسخ ہمیشہ منسوخ سے متاخر ہوتا ہے جب تک اس کا متاخر ہونا ثابت نہ ہو تو وہ ناسخ نہیں بن سکتا اس لیے قائل سے اس کا مطالبہ کیا جا رہا ہے۔

کہ کئی سلف نے (جن میں سے سعید بن مسیب بھی ہیں) کہا ہے کہ: ”دراہم و دنانیر“ پر قبضہ کرنا بھی فساد فی الارض ہے رب تعالیٰ نے فرمایا ہے: ”واذا تبولوا سعی فی الارض لیفسد فیہا ویہلک الحرث والنسل واللہ لا یحب الفساد“ اور جب ہم نے پختہ اور مضبوط کر دیا جو کچھ ہم پختہ انداز میں پیش کرنا چاہتے تھے (وہ یہ کہ) یہ آیت عام ہے اور پھر ہم نے محاربہ کا معنی اور فساد فی الارض کی تحقیق بھی پیش کر دی تو اب آپ یہ جان لیں کہ اس کا اطلاق ہر اس چیز پر ہوگا جو اس قسم کی ہوگی چاہے وہ مسلمان ہو چاہے کافر ہو، شہر میں ہو یا شہر میں نہ ہو، تھوڑی چیز ہو یا زیادہ ہو، قدر و قیمت والی ہو یا حقیر ہو، تو ان چیزوں میں اللہ کا حکم نافذ ہوگا جو اس آیت میں آیا ہے (بعض صورتوں میں) قتل کرنا (بعض صورتوں میں) پھانسی دینا (بعض صورتوں میں) دایاں ہاتھ اور بایاں پاؤں کا کاٹنا اور (بعض صورتوں میں) جلا وطن کر دینا۔

لیکن یہ حکم ہر گناہ کا نہیں ہے بلکہ جو شخص بھی ایسا گناہ کرے جس میں بندوں کے خون اور مال پر ظلم و تعدی ہو علاوہ ان احکام کے جن کا حکم اس کے علاوہ اللہ کی کتاب اور اس کے نبی کی سنت میں آیا ہے جیسے چوری اور ہر وہ کام جس میں قصاص واجب ہوتا ہے کیونکہ ہم جانتے ہیں کہ آپ کے زمانے میں کچھ اس قسم کے گناہ اور معاصی بھی پیدا ہوئے تھے جن کا ان مذکورہ احکام سے تعلق نہ تھا تو آپ نے اس آیت والا حکم ان میں جاری نہیں کیا اس تفسیر سے معلوم ہوا کہ جو تفسیر جناب مجاہد نے اس آیت محاربہ کی کی ہے وہ کمزور ہے انہوں نے کہا ہے کہ یہاں محاربہ سے مراد زنا اور چوری ہے اس کی وجہ یہ ہے کہ یہ دونوں گناہ اللہ تعالیٰ کی کتاب اور آنحضرت ﷺ کی سنت میں موجود ہیں ان کا حکم آیت محاربہ والا نہیں ہے۔

جب آپ نے اس آیت کا ظاہری معنی سمجھ لیا (یہ معنی اس تحقیق کی بنا پر ہے جس کا لغت عرب نے تقاضا کیا ہے اور ہمیں حکم بھی ہے کہ ہم قرآن کی تفسیر اور سنت کی



تعبیر اسی لغت سے کریں) تو اب آپ دھوکہ نہ کھائیں کسی چیز کے ساتھ ان تفصیلات میں سے جو مروی ہیں اور ان مذاہب سے جو بیان کئے گئے ہیں الا یہ کہ کوئی دلیل آجائے جو عام کو خاص کر دے یا مقید کر دے اس معنی کو جو لغت عرب سے مفہوم ہوتا ہے تو پھر اس پر آپ عمل کریں اور اس کو اس کے مقام پر چسپاں کر دیں اور جو اس کے علاوہ ہے۔

فدع عنک نہبا ضیح فی حجراته

وہات حدیثا ما حدیث الرواحل<sup>①</sup>

ہم ان مذاہب کو عنقریب بیان کریں گے جو آپ سماعت کر لیں گے۔

یہ بات ذہن میں رکھیں کہ علماء کا اختلاف ہے کہ محاربہ کا مصداق کون شخص ہے یعنی محارب کون ہے جناب ابن عباس، سعید بن مسیب، مجاہد، عطاء، حسن بصری، ابراہیم نخعی، ضحاک اور ابو ثور نے کہا ہے کہ جس نے قبۃ اسلام یعنی ملک اسلام میں تلوار سوتی راستہ میں لوگوں کو ڈرایا پھر وہ کامیاب ہو گیا تو امام المسلمین کو اس کے بارے میں اختیار ہے اگر چاہے تو اس کو قتل کر دے اور اگر چاہے تو اس کو پھانسی دے دے اور اگر چاہے تو اس کا ہاتھ پاؤں کاٹ دے یہی امام مالک کا خیال ہے اور انہوں نے وضاحت کی ہے کہ محارب ان کے ہاں وہ آدمی ہے جو لوگوں پر حملہ کرے (خواہ) شہر میں یا جنگل میں یا غلبہ پائے ان کے اموال اور جانوروں پر علاوہ دشمنی، فساد اور عداوت کے۔

ابن منذر نے کہا ہے کہ امام مالک سے اس مسئلہ میں اختلاف منقول ہے۔ انہوں نے کبھی تو محاربہ شہر میں ثابت کیا ہے اور کبھی اس کی نفی کی ہے۔ حضرت ابن عباس رضی اللہ عنہما سے ما قبل کے خلاف مروی ہے کہ انہوں نے ڈاکوؤں کے بارے میں کہا

① چھوڑ اپنے آپ سے ڈاکہ چیخ لگائی گئی ہے اس کے حجروں میں لاکوئی حدیث یعنی واقعہ سنا کیا خوب ہے حدیث الرواحل۔

ہے کہ جب ڈاکو کسی آدمی کو قتل بھی کریں اور مال بھی چھین لیں تو انہیں قتل بھی کیا جائے گا اور پھانسی بھی دی جائے گی اور جب وہ مال لیں اور قتل نہ کریں تو ان کے دائیں ہاتھ اور بائیں پاؤں کاٹ دیئے جائیں گے اور اگر وہ راستہ میں بیٹھ کر لوگوں کو ڈرائیں اور مال نہ لیں تو انہیں جلاوطن کر دیا جائے گا۔ ابو مجلز، سعید بن جبیر، ابراہیم نخعی، حسن بصری، قتادہ، سدی اور عطاء سے مختلف روایات ہیں کسی نے کچھ کہا ہے کسی نے کچھ کہا ہے۔ حافظ ابن کثیر نے جمہور سے یہی نقل کیا ہے اور یہ بھی کہا ہے اسی طرح کئی سلف اور ائمہ سے مروی ہے۔

ابو حنیفہؒ نے کہا ہے کہ جب ڈاکو قتل کرے تو اسے قتل کیا جائے اور جب وہ مال لے اور قتل نہ کرے اس کا دایاں ہاتھ اور بائیں پاؤں کاٹ دیا جائے اور چاہے تو ہاتھ پاؤں نہ کاٹے اور اس کو قتل کر دے اور پھانسی دے دے۔ ابو یوسف نے کہا ہے کہ قتل سب پر آتا ہے۔ اوزاعی کا قول بھی اس سے ملتا جلتا ہے۔ امام شافعیؒ نے کہا ہے کہ جب وہ مال لے تو اس کا دایاں ہاتھ کاٹا جائے اور اس کو داغ دیا جائے پھر اس کا بائیں پاؤں کاٹا جائے اور اس کو داغ دیا جائے اور پھر اس کو چھوڑ دیا جائے کیونکہ چوری کی سزا سے یہ جرم زیادہ ہے اور جب وہ قتل کرے تو اس کو قتل کیا جائے گا اور جب وہ مال بھی لے اور قتل بھی کرے تو اسے قتل کیا جائے گا اور پھانسی بھی دی جائے گی۔

اور امام شافعیؒ سے مروی ہے کہ تین دن تک اس کو پھانسی پر لٹکا دیا جائے۔ امام احمد نے کہا ہے کہ اگر وہ قتل کرے تو قتل کیا جائے گا۔ اگر مال لے تو اس کا ہاتھ اور پاؤں کاٹا جائے گا جیسے امام شافعیؒ کا قول ہے: ان تفاصيل کی دلیل نہ کتاب اللہ میں مجھے معلوم ہوئی ہے اور نہ ہی سنت رسولؐ سے سوائے اس کے جو ابن جریر نے اپنی تفسیر میں نقل کیا ہے اور وہ اس بارے میں منفرد ہیں انہوں نے کہا ہم سے علی بن سہیل نے بیان کیا ہے ہم سے ولید بن مسلم نے عن یزید بن ابی حبیب نقل کیا ہے کہ بے شک

عبداللہ بن مروان نے انس بن مالک کو اس آیت کے بارے میں لکھ کر سوال کیا انہوں نے جواباً فرمایا کہ یہ آیت عربین کی جماعت کے بارے میں نازل ہوئی ہے۔ وہ بخیلہ قبیلے کی شاخ تھی حضرت انسؓ نے کہا کہ وہ لوگ اسلام سے مرتد ہو گئے تھے چرواہے کو قتل کر دیا تھا اونٹ ہانک کر لے گئے راستہ میں لوگوں کو ڈرایا اور انہوں نے بدکاری کا ارتکاب بھی کیا پھر آنحضرت ﷺ نے حضرت جبریل سے پوچھا کہ ان کا کیا فیصلہ کیا جائے تو انہوں نے فرمایا کہ جس نے چوری کی اور لوگوں کو ڈرایا تو چوری کی وجہ سے اس کا ہاتھ کاٹ دیں اور ڈرانے کی وجہ سے اس کا پاؤں کاٹ دیں۔ جس نے قتل کیا اس کو قتل کر دیں اور جس نے قتل کیا لوگوں کو ڈرایا اور بدکاری کا ارتکاب کیا تو اس کو پھانسی دی جائے۔ یہ منکر ہے اور یہ بھی پتہ نہیں کہ اس کی صحت کیسی ہے۔

حافظ ابن کثیر نے (جو تفصیل ہم نے لکھی ہے) اپنی تفسیر میں کچھ تفصیل کے بعد لکھا ہے یہ ان کی تحقیق ہے کہ ابن جریر نے جو حدیث اپنی تفسیر میں نقل کی ہے وہ اس تفصیل کی تائید کرتی ہے مگر شرط یہ ہے کہ اس کی سند صحیح ہو۔ پھر انہوں نے اس کا تذکرہ کیا ہے۔ ”و یسعون فی الارض فساداً“ یہاں فساداً کا نصب مفعول مطلق کی بنا پر ہے یا یہ مفعول لہ ہے یا بہ بتاویل معنی مفسدین کے حال ہے۔ ”ان یقتلوا أو یصلبوا“ ظاہر ہے کہ اس کو زندہ ہی پھانسی دی جائے حتیٰ کہ وہ مر جائیں جن باتوں میں اس کو اختیار دیا ہے ان میں سے یہ بھی ہے۔ ایک قوم کا خیال ہے کہ پھانسی قتل کے بعد ہوگی قتل سے قبل پھانسی جائز نہیں ہے۔ رکاوٹ ڈالی جائے گی اس کی نماز اس کے کھانے اور پینے میں۔ اس کا جواب دیا گیا ہے کہ یہ وہ سزا ہے جو اللہ تعالیٰ نے اپنی کتاب میں اپنے بندوں کے لیے نقل کی ہے۔

”او تقطع ایدیہم وارجلہم من خلاف“ ظاہر ہے کہ ایک ہاتھ اور ایک پاؤں کاٹے جائیں گے خواہ دایاں ہاتھ ہو یا بایاں اسی طرح پاؤں کا مسئلہ بھی ہے ایسی صورت میں صرف قطع بخلاف کا اعتبار ہے یا دایاں ہاتھ اور بایاں پاؤں یا

بایاں ہاتھ اور دایاں پاؤں، بعض نے کہا ہے کہ یہاں صرف دایاں ہاتھ اور بایاں پاؤں ہی مراد ہے۔ ”او ینفو امن الارض“ اہل تفسیر نے اس کے معنی میں اختلاف کیا ہے، سدی نے کہا ہے سواروں اور پیدلوں کو بلایا جائے پھر اس کو پکڑا جائے اور اس پر حد قائم کی جائے یا پھر اس کو دارالسلام سے بھگا کر لایا جائے۔ حضرت ابن عباس، انس، مالک، حسن بصری، سدی، ضحاک، قتادہ، سعید بن جبیر، ربیع بن انس اور زہری سے یہی بیان کیا گیا ہے۔ ربانی نے ان سے اپنی کتاب میں یہی نقل کیا ہے۔ امام شافعی سے بیان کیا گیا ہے کہ انہیں ایک شہر سے دوسرے شہر کی طرف نکال دیا جائے اور مطالبہ کیا جائے کہ ان پر حد و قائم کی جائیں۔

لیث بن سعد نے یہی کہا ہے۔ امام مالک سے مروی ہے کہ اس کو اس شہر سے ہی نکالا جائے جہاں اس نے یہ عمل کیا ہے دوسرے شہر میں بھیج دیا جائے۔ پھر وہاں اس کو قید کر دیا جائے جیسے زانی کا معاملہ ہوتا ہے۔ ابن جریر اور قرطبی نے اس کو ہی ترجیح دی ہے اہل کوفہ نے کہا ہے کہ نفی کا معنی ہے اس کو قید کر دیا جائے یعنی عام اور کھلی جگہ سے تنگ و تاریک جگہ کی طرف بھیج دیا جائے۔ آیت کا ظاہر یہ ہے کہ اس کو اس زمین سے نکال دیا جائے جس میں وہ واقعہ پیش آیا ہے یعنی اس کو قید وغیرہ نہ کیا جائے۔ اس کا معنی ہلاک کرنا بھی آیا ہے مگر وہ یہاں مراد نہیں ہے۔

”ذلک لہم خزى فی الدنیا“ ذلک کا اشارہ ما قبل کے ذکر کردہ احکام (خزى، ذلت، فضیحت) کی طرف ہے۔ ”ولہم فی الاخرۃ عذاب عظیم الا الذین تابوا من قبل ان تقدروا علیہم فاعلموا ان اللہ غفور رحیم“۔ یہاں اللہ پاک نے ان توبہ کرنے والوں کو الگ کر دیا ہے جن پر قدرت نہیں پائی گئی۔ (یہ استثناء) ان معاقبین کے عموم سے ہے جن کو مذکورہ سزائیں دی گئی ہیں۔ ظاہر ہے کہ خون، اموال اور دیگر گناہوں میں کوئی فرق نہیں جو معین و محدود سزاؤں کا سبب ہیں لہذا قبل القدرت تايب سے اس میں سے کسی چیز کا مطالبہ نہ کیا جائے گا صحابہ کرام

فرمانِ عظیمین کا اس پر عمل ہے۔ بعض اہل علم کا خیال ہے کہ قصاص اور دیگر حقوق العباد تو بہ کے ذریعے قبل القدرۃ ساقط نہیں ہوتے اول ہی حق مسلک ہے۔ قدرت پالنے کے بعد توبہ کے بارے میں یہ ہے کہ توبہ سے مذکورہ سزا ساقط نہیں ہوتی جیسا کہ ”قبل ان تقدروا“ کی دلالت ہے۔ قرطبی نے کہا ہے کہ اس پر اہل علم کا اتفاق ہے کہ بادشاہ محارب کا ولی ہے اگر محارب نے کسی آدمی کے بھائی کو قتل کر دیا اور اس کے پاس محاربہ کی حالت میں آئے تو طالب دم کی طرف محاربہ کے ہاں کچھ بھی نہیں ہے اور ولی الدم معاف نہیں کر سکتا۔

آیت نمبر 10:

جب اللہ تعالیٰ نے اس آدمی کا ذکر کیا جو علی الاعلان مال چھینتا تھا یعنی محارب کا ذکر کیا تو اس کے فوراً بعد اس آدمی کا ذکر کیا جو خفیہ طریقے سے مال لیتا ہے اس کا نام سارق بمعنی چور ہے تو فرمایا:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا﴾ (۲۸)

سارقہ کا ذکر سارق کی خوب وضاحت کے لیے ہے کیونکہ عموماً قرآن تشریح احکام میں مردوں پر اکتفاء کرتا ہے۔ ائمہ نے السارق اور السارقة کی خبر کے بارے میں اختلاف کیا ہے کیا اس کی خبر مقدر ہے یا ”فاقطعوا“ خبر ہے۔ پہلی رائے سیبویہ کی ہے وہ کہتے ہیں اصل عبارت یوں ہوگی: ”فیما فرض علیکم یا فیما یتلی علیکم السارق والسارقة ای حکمہما“ مبرد اور زجاج کا خیال ہے کہ اس کی خبر مذکور ہے۔ یہاں خبر پر فاء اس لیے آئی ہے کہ مبتداء معنی شرط کو متضمن ہے۔ عبارت یہ ہوگی: ”الذی سرق والذی سرقت فاقطعوا الخ“ بعض ائمہ نے السارق اور السارقة کا نصب بھی پڑھا ہے عبارت یہ ہوگی: ”اقطعوا السارق والسارقة“ سیبویہ نے اس قرأت کو ترجیح دی ہے انہوں نے کہا ہے کہ کلام عرب میں نصب کی وجہ (یہ ہے کہ یہ ما اضمر عاملہ علی شریطۃ التفسیر کے قبیل سے ہے) جیسے



آپ کہیں ”زیداً اضرب“ لیکن عام قرآء نے اس کو مرفوع ہی پڑھا ہے۔ والسرقہ (راء کے کسرہ سے) مسروق شی کا نام سرقہ ہے اور سرقہ یسرق کا مصدر سرقاً ہے (جوہری)۔ ”وہو اخذ الشئ“ آنکھوں سے چھپا کر کسی کا مال لے لینا ”اسرق السمع“ سارقۃ النظر اسی معنی میں ہے۔ قطع کا معنی ہے الگ کرنا اور دور کرنا۔ اس کو جمع اس لیے لایا گیا ہے کہ دو تثنیہ جمع کرنا مکروہ ہے۔ سنت مطہرہ سے ثابت ہے کہ قطع ید گٹ سے ہے ایک قوم کا خیال ہے کہ کہنی سے کاٹنا مراد ہے۔

خوارج نے کہا ہے کہ کندھے سے کاٹنا مراد ہے۔ ضروری ہے کہ چوری ربع دینار کی ہو یا اس سے زائد کی ہو (تب بھی یہی حکم ہے) پھر وہ کسی محفوظ مقام پر ہو جیسا کہ احادیث صحیحہ سے ثابت ہے۔ جمہور علماء کا خیال ہے کہ ربع دینار معتبر ہے۔ ایک قوم کا خیال ہے کہ دس درہم کی چوری ہو (تو حکم لگا دیا جائے گا) جمہور نے حرز (محفوظ جگہ) کا اعتبار کیا ہے۔ حسن بصری نے کہا جب گھر میں کپڑے جمع کئے جائیں تو اس کا ہاتھ کاٹا جائے گا۔ شارحین حدیث اور فقہاء نے سرقہ کی بحث میں بہت طویل گفتگو کی ہے اس ساری گفتگو کو یہاں نقل کرنے کا بہت زیادہ فائدہ نہیں ہے۔ اللہ پاک کا یہ قول ”جزاء بما کسبا“ ”فاقطعوا“ کا مفعول لہ ہے معنی یہ ہوگا اس کو اس کی چوری کا بدلہ دینے کے لیے اس کا ہاتھ کاٹا جائے جزاء یا یہ مفعول مطلق ہے فعل محذوف کی تاکید کرتا ہے۔ ”ای جوزی جزاءً بما کسبا“ اور بما میں باء سببیہ ہے اور ما مصدریہ ہے پھر بما کسبا کا معنی ہوگا یہ سزا اس کی خود مہیا کردہ ہے یا یہ ما موصولہ ہوگا عبارت یہ ہوگی: ”جزاء الذی کسبا“ من السرقۃ“

آیت نمبر 11:

﴿فان جاؤوک فاحکم بینہم او اعرض عنہم﴾ (۲۲) ہے۔

اس آیت میں آنحضرت ﷺ کو ان (یہود) میں فیصلہ کرنے اور نہ کرنے کا اختیار دیا گیا ہے پھر اس سے ہی استدلال کیا گیا ہے کہ مسلمانوں کے حکمرانوں کو

بھی ان دونوں باتوں میں اختیار ہے۔ علماء کا اس پر اتفاق ہے کہ مسلمانوں کے حکمرانوں پر واجب ہے کہ وہ مسلمان اور ذمی میں فیصلہ کریں مگر شرط یہ ہے کہ وہ ان کے پاس اپنا فیصلہ لائیں، اہل ذمہ کے بارے میں اختلاف ہے کہ جب وہ آپس میں کئے گئے جھگڑے کا مقدمہ مسلمان حکمرانوں کے پاس لائیں۔ بعض لوگوں کا خیال ہے کہ اس میں اختیار ہے۔ کچھ علماء کا خیال ہے کہ یہ واجب ہے۔ ان کا خیال ہے کہ مذکورہ آیت: ”ان احکم بینہم بما انزل اللہ“ سے منسوخ ہے۔ حضرت ابن عباس، مجاہد، عکرمہ، زہری، عمر بن عبدالعزیز اور سدی سے یہی منقول ہے۔ امام شافعی کا صحیح قول بھی یہی ہے۔ امام قرطبی نے اکثر علماء سے یہی مسلک ذکر کیا ہے۔

آیت نمبر 12:

﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ﴾ (۴۴) ہے۔

لفظ من الفاظ عموم سے ہے اس کا مطلب یہ ہے کہ یہ کسی گروہ کے ساتھ خاص نہیں ہے بلکہ یہ ہر اس آدمی کے لیے ہے جو بھی حکمران بنے۔ بعض نے کہا ہے کہ یہ اہل کتاب کے ساتھ خاص ہے۔ بعض نے کہا ہے کہ یہ علی الاطلاق کفار کے ساتھ خاص ہے کیونکہ مسلمان کبیرہ گناہ کرنے سے کافر نہیں ہوتا۔ بعض علماء نے کہا ہے کہ یہ اس صورت میں ہے کہ: ”ما انزل اللہ“ کے خلاف حکم بطور استخفاف ہو یا بطور استدلال ہو یا بطور انکار ہو۔

”اولئک“ کا اشارہ لفظ من کی طرف ہے اس کو معنی کے اعتبار سے جمع لایا گیا ہے ایسے ہی ”ہم الکافرون“ کو جمع لایا گیا ہے۔ فرمانی، سعید بن منصور، ابن منذر، ابن ابی حاتم، حاکم (اس کو صحیح بھی کہا ہے) اور بیہقی نے اپنی سنن میں حضرت عبداللہ بن عباس سے اللہ تعالیٰ کے اس قول کے بارے میں نقل کیا ہے فرمایا کہ اس کفر سے مراد پکا پکا کفر نہیں ہے بلکہ ”کفر دون کفر“ ہے۔ جناب عبد بن حمید، ابن منذر نے عطاء بن ابی رباح سے اللہ تعالیٰ کے اس قول میں اور ”ہم الظالمون“ اور ”ہم

الفاسقون“ کے بارے میں نقل کیا ہے کہ یہاں مراد کفر دون کفر، ظلم دون ظلم اور فسق دون فسق۔

آیت نمبر 13:

﴿وكتبتنا الخ﴾ (۴۵) ہے۔

”کتبتنا“ کا معنی ”فرضنا“ ہے ہم نے فرض کیا ہے۔ ”علیہم فیہا“ ان پر توراہ میں ”ان النفس بالنفس“ اللہ سبحانہ و تعالیٰ نے اس آیت میں بنی اسرائیل پر فرض کردہ قصاص کا ذکر کیا ہے کہ قصاص نفس، آنکھ، ناک، کان، دانت اور زخموں میں ہے۔ ابوحنیفہ اور اہل علم کی ایک جماعت نے اسی آیت سے استدلال کیا ہے کہ مسلمان آدمی کو ذمی کے مقابلے میں قتل کیا جائے گا کیونکہ وہ بھی ایک جان ہے۔ امام شافعی اور اہل علم کی ایک جماعت نے کہا ہے کہ یہ ہماری شریعت نہیں ہے بلکہ یہ تو ہم سے پہلے لوگوں کی شریعت ہے۔ ہم نے سورہ بقرہ کی شرح کرتے ہوئے قول باری تعالیٰ: ”کتب علیکم القصاص فی القتلی“ کی تفسیر کر دی ہے وہی کافی ہے۔ اہل علم کا اختلاف ہے کہ ہم سے پہلے کے شرائع و احکام ہم پر لازم ہیں یا نہیں؟ تو جمہور علماء کا خیال ہے کہ وہ ہم پر لازم ہیں بشرطیکہ وہ منسوخ نہ ہوں اور یہی حق بات ہے۔

ابن الصباغ نے شامل (یہ ایک کتاب کا نام ہے) میں علماء کا اجماع نقل کیا ہے کہ علماء نے اس آیت سے دلیل لی ہے اس بات کے اثبات پر جس پر وہ دال ہے۔ حافظ ابن کثیر نے اپنی تفسیر میں فرمایا ہے کہ یہ آیت عام ہے لہذا آدمی بمقابلہ عورت قتل کیا جائے گا سب علماء نے اس سے استدلال کیا ہے۔ اھ

امام شوکانی <sup>لمنتقى</sup> پر اپنی شرح (نیل الاوطار) میں اور دیگر علماء نے دیگر مقامات میں حق بات کی وضاحت کر دی ہے۔ اس آیت میں یہود کے لیے ڈانٹ ڈپٹ ہے کیونکہ وہ ان مسائل کی مخالفت کرتے تھے جو اللہ پاک نے ان پر توراہ میں

لازم و فرض قرار دیئے تھے جیسا کہ اس کو یہاں بیان کیا ہے اور (مقتول) جانوں میں وہ تفریق کیا کرتے تھے جیسا کہ بیان ہو چکا ہے۔ بنو نضیر بنو قریضہ سے قصاص لیا کرتے تھے اور بنو قریضہ بنو نضیر سے نہیں لیتے تھے۔ ”والعین بالعين“ قرآنی نظم سے ظاہر ہوتا ہے کہ جب کسی کی آنکھ پھوڑی جائے کہ اس میں ادراک (دیکھنے کی قوت) نہ رہے تو مجرم کی آنکھ بھی پھوڑی جائے گی۔ ”والانف بالانف“ جب کسی کا سارا ناک کاٹ دیا جائے تو مجرم کا بھی سارا ناک یعنی جڑ سے کاٹ دیا جائے گا۔ ”والاذن بالاذن“ جب کسی کا سارا کان کاٹا جائے تو مجرم کا بھی سارا کان کاٹا جائے گا اور اسی طرح دانت بدلے دانت کے ہے۔

”والسن بالسن“ پس اگر جرم (ایسا ہو جس سے) آنکھ کا کچھ حصہ ضائع ہو جائے یا کچھ ناک کا حصہ یا کان کا کچھ حصہ یا دانت کا کچھ حصہ متاثر ہو جائے تو اس آیت میں ایسا کوئی قرینہ نہیں ہے جو ثبوت قصاص پر دلالت کرتا ہو۔ اہل علم کا اس بارے میں اختلاف ہے جب اس کی مقدار معلوم ہو اور اس کی حقیقت پر واقفیت ممکن ہو (تو اس بارے میں اختلاف ہے) ان کی ساری گفتگو مسائل کی کتب میں موجود ہے۔ ”السن بالسن“ سے ظاہر ہے کہ ثنایا، انیاب، افراس اور رباعیات میں کوئی فرق نہیں ہے ان میں سے بعض بعض کے عوض نکالا جاسکتا ہے کیونکہ ان کی آپس میں بھی بعض کی بعض پر کوئی افضلیت نہیں ہے۔

اکثر اہل علم کا اسی طرف میلان ہے جیسا کہ ابن منذر نے کہا ہے حضرت عمرؓ اور ان کے تابعین نے اس کا خلاف کیا ہے ان کی ساری گفتگو اپنے مواقع پر موجود ہے لیکن مناسب یہ ہے کہ جانی سے قصاص میں جو کچھ لیا جائے گا وہ مماثل ہو اس دانت کے جو جانی علیہ کا ضائع کیا گیا ہے۔ اور اگر اس کا وہ دانت پہلے ہی سے ضائع ہو چکا تھا تو پھر اس کے ساتھ والا توڑا جائے گا۔ ”والجروح قصاص“ بلاشبہ زخموں میں قصاص ہے شارح نے قصاص کو ذوات قصاص سے تعبیر کیا ہے (تا کہ حمل درست

ہو جائے) اہل علم نے ذکر کیا ہے کہ جن زخموں میں ہلاکت کا ڈر ہو ان میں قصاص نہیں ہے اور نہ ہی ان میں جن کی گہرائی یا لمبائی یا چوڑائی کی مقدار کا علم نہ ہو۔ ائمہ فقہ نے ان زخموں کی دیت کا اندازہ پیش کیا ہے جن کی مقادیر معلوم ہیں یہ مقام ان پر گفتگو کا متحمل نہیں ہے اور نہ ہی یہ جگہ اس بات کو مکمل بیان کرنے کی ہے جس کی دیت مقدر منقول ہے۔ ”فمن تصدق به فهو كفارة له“ مستحقین قصاص میں سے جس نے قصاص کو معاف کر دیا یعنی جانی کو معاف کر دیا تو وہ متصدق کے لیے کفارہ ہے اس وجہ سے اللہ تعالیٰ اس کے اس گناہ کو معاف کر دیں گے۔ بعض نے کہا ہے کہ اس کا معنی یہ ہے کہ وہ زخمی کرنے والے کے لیے کفارہ ہے اس کو آخرت میں گرفت نہ ہوگی کیونکہ معافی حق لینے کے قائم مقام ہے معنی اول ہی بہت راجح ہے کیونکہ ضمیر دوسری تفسیر کے مطابق غیر مذکور کی طرف لوٹتی ہے۔

آیت نمبر 14:

﴿ فاحكم بينهم بما انزل الله ﴾ (۲۸) ہے۔

جو قرآن مجید میں آپ کی طرف اتارا گیا ہے۔ (آپ اس سے فیصلہ کریں) کیونکہ قرآن مجید ان مسائل پر مشتمل ہے جو رب تعالیٰ نے کتب سابقہ میں بیان فرمائے ہیں۔ ”ولا تتبع اھوائھم“<sup>①</sup> سابقہ ملت والوں کی خواہشات کی پیروی نہ کرنا۔ ”عما جاء ک من الحق“ اس کا تعلق لا تتبع سے ہے معنی یہ ہوگا: ”لا تعدل اولاً تنحرف عما جاء ک من الحق متبعاً لھوائھم“<sup>②</sup> اور بعض نے کہا ہے کہ یہ محذوف سے متعلق ہے عبارت یوں ہوگی۔ ”لا تتبع اھوائھم عادلاً او منحرفاً عن الحق“<sup>③</sup> اس میں آنحضرت ﷺ کو منع کیا گیا ہے کہ وہ اہل کتاب

① آپ ان کی خواہشات کی پیروی کرتے ہوئے حق سے روگردانی نہ کریں۔

② اس عبارت کا تقریباً وہی معنی ہے۔ ③ اس عبارت کا بھی تقریباً وہی معنی ہے۔



کی خواہشات کی پیروی کریں اور اس حق سے منحرف ہو جائیں جس کو رب تعالیٰ نے نازل کیا ہے کیونکہ ملتوں میں سے ہر ملت چاہتی ہے کہ معاملہ اسی حالت پر رہے جس پر وہ ہیں اور انہوں نے اپنے سلف کو اس پر پایا ہے اگرچہ وہ باطل منسوخ یا تبدیل شدہ ہو اس حکم سے جس کو رب تعالیٰ نے انبیاء پر اتارا ہے جیسا کہ رجم وغیرہ کے مسائل ہیں جن کو انہوں نے کتاب الہیہ سے تبدیل کر دیا ہے۔

آیت نمبر 15:

﴿يَا أَيُّهَا الَّذِينَ آمَنُوا لَا تَحْرُمُوا طَيِّبَاتِ مَا أَحَلَّ اللَّهُ لَكُمْ﴾ (۸۷) ہے۔

طیبات سے مراد وہ لذیذ چیزیں ہیں جو اللہ تعالیٰ نے اپنے بندوں کے لیے حلال کی ہیں۔ رب تعالیٰ نے اہل ایمان کو منع کیا ہے کہ ان کو اپنے اوپر حرام کریں اس گمان سے کہ یہ رب تعالیٰ کی اطاعت ہے اور اس کے قرب کا ذریعہ ہے دنیا میں یہ زہد و پرہیزگاری ہے اور اس کی شہوات سے نفس کو روکنا ہے یا ارادہ کرنا ہے اپنے اوپر کسی اس شی کو حرام کرنے کا جس کو ان کے لیے حلال کیا گیا ہے جیسا کہ کئی عوام الناس کہتے ہیں وہ شی مجھ پر حرام ہے۔ میں نے اس کو اپنے اوپر حرام کر لیا ہے اور دیگر اس قسم کے الفاظ جو اس قرآنی نہی کے تحت میں داخل ہیں۔

ابن جرید نے کہا ہے کہ کسی مسلمان کے لیے جائز نہیں ہے کہ جو کچھ اللہ تعالیٰ نے اپنے بندوں کے لیے حلال کیا ہے اس کو اپنے اوپر حرام کرے۔ مثلاً عمدہ کھانے لباس اور نکاح۔ اسی وجہ سے آنحضرت ﷺ نے حضرت عثمان بن مظعون نے جب ترک دنیا کی اجازت طلب کی تو آپ نے ان کو اجازت نہ دی معلوم ہوا کہ جو کچھ اللہ تعالیٰ نے اپنے بندوں کے لیے حلال کیا ہے اس کے ترک کرنے میں کوئی بہتری نہیں ہے بہتری اور نیکی اس کام کے کرنے میں ہے جس کو اللہ تعالیٰ نے اپنے بندوں کے لیے مندوب قرار دیا ہے اور اس پر آنحضرت ﷺ نے عمل بھی کیا ہے اور اس کو امت کے لیے جاری بھی فرمایا ہے اور خلفائے راشدین نے اسی منہاج پر آپ کی پیروی بھی

کی ہے کیونکہ سب سے بہتر طریقہ ہمارے نبی ہی کا ہے۔

پس جب یہ بات اس طرح ہے تو جس آدمی نے بال اور اون کے لباس کو روئی اور کتان کے لباس پر ترجیح دی ہے اس کی بڑی غلطی ہے جب کہ وہ قادر ہے اس لباس کے پہننے پر حلال طریقے سے اور اسی طرح غلطی ہے اس کی جس نے روی کھانے کو ترجیح دی ہے اور گوشت وغیرہ اس نے چھوڑا کہ عورتوں کے احتیاج کا خطرہ ہے۔ اگر کوئی گمان کرنے والا گمان کرے کہ فضیلت ہماری کہی ہوئی بات کے علاوہ میں ہے کیونکہ روی لباس اور روی کھانے میں مشقت علی النفس ہے اور جو قیمت بچ جائے اس کو ضرورت مندوں میں تقسیم کرنا نیکی ہے تو اس کا گمان غلط و خطا ہے۔ اور یہ اس طرح کہ انسان کے لیے اولیٰ ہے کہ وہ اپنے نفس کی اصلاح کرے اور اپنے رب کی بات ماننے پر اس کا تعاون کرے تو مطاعم ردیہ سے بڑھ کر کوئی شی جسم کے لیے مضر نہیں ہے کیونکہ وہ عقل کو خراب کرتے ہیں اور اس کے ان ادوات کو بھی کمزور کرتے ہیں جن کو اللہ تعالیٰ نے اپنی اطاعت کا سبب بنایا ہے۔

آیت نمبر 16:

﴿ لا یواخذکم اللہ باللغو فی ایمانکم ﴾ (۸۹) ہے۔

لغو کی تفسیر اور جو اس میں اختلاف ہے وہ سورہ بقرہ میں گزر چکا ہے ”فی ایمانکم“ کا تعلق ”یواخذکم“ سے ہے۔ بعض نے کہا ہے کہ فی بمعنی من ہے۔ ایمان یمین کی جمع ہے اس آیت میں اس بات کی دلیل ہے کہ لغو قسموں کے ارتکاب کرنے والے کا اللہ تعالیٰ مواخذہ نہیں کریں گے اور نہ اس میں کفارہ واجب ہے۔ جمہور صحابہ اور بعد میں آنے والے ائمہ کا خیال ہے کہ لغو قسم یہ ہے کہ ”لا واللہ و بلیٰ واللہ“ کی اپنی کلام میں وہ یمین کا عقیدہ نہ رکھتا ہو۔ اس آیت میں صحابہ نے یہی تفسیر کی ہے اور وہ قرآن کے معانی کو خوب جانتے ہیں۔ امام شافعی نے کہا ہے کہ جھگڑنے، غصے اور جلد بازی کے موقع پر اٹھائی گئی قسم کا نام لغو ہے۔

”ولكن يواخذكم بما عقدتم الايمان“ عقد دو قسم کا ہے جیسے رسی کی گرہ ہوتی ہے حکمی جیسے عقد بیع اور عقد یمین ہوتی ہے۔ یمین معقدہ ”عقد القلب لیفعلن“ اور ”لا یفعلن“ سے لیا ہے اس کا مستقبل سے تعلق ہوتا ہے یعنی تم سے اللہ تعالیٰ مواخذہ کریں گے تمہاری مضبوط پکی اور نیت سے اٹھائی گئی قسموں کا جب تم ان میں حانت ہو جاؤ۔ یمین غموس دھوکہ مکر اور جھوٹی قسم کا نام ہے۔

یمین کا مرتکب گنہگار ہوتا ہے یہ حلف مقصود نہیں ہوتا اور نہ اس میں کفارہ ہوتا ہے جیسا کہ جمہور علماء کا خیال ہے۔ امام شافعی نے کہا ہے کہ یہ یمین معقودہ ہے کیونکہ اس کا تعلق دل سے ہوتا ہے یہ معقودہ ہے اللہ کے نام کے ساتھ مقرون نہیں ہے تفسیر اول راجع ہے تمام احادیث جو یمین کے کفارہ میں وارد ہیں ان کا تعلق مقصودہ کے ساتھ ہوتا ہے ان میں سے کوئی بھی غموس پر دال نہیں ہے بلکہ اس میں صرف وعید اور ترہیب وارد ہے اور وہ کبیرہ گناہ ہے اسی بارے میں قول باری تعالیٰ: ”ان الذین یشترون بعہد اللہ وایمانہم ثمناً قليلاً“ نازل ہوا ہے۔

”فکفارتہ“ یہ تکفیر بمعنی (چھپانا) سے لیا گیا ہے۔ ایسے ہی کفر بھی بمعنی ستر ہے اور کافر بمعنی ستر اور کفارہ بھی گناہ کو چھپا دیتا ہے۔ اور کفارتہ کی ضمیر قول باری تعالیٰ: ”بما عقدتم“ کی طرف راجع ہے۔

”اطعام عشرة مساکین من اوسط ما تطعمون اہلیکم“ یہاں وسط سے فضول خرچی اور کنجوسی کے بین بین مراد ہے اس سے بہت اعلیٰ مراد نہیں ہے جیسا کہ بعض دیگر مقام پر آیا ہے معنی ہوا کہ انہیں متوسط کھانا دو اس طرح کا جو تم اپنے گھر والوں کو کھلاتے ہو تم پر یہ واجب نہیں کہ بہت اعلیٰ کھانا دو اور بہت گھٹیا دینا بھی جائز نہیں ہے اس کا ظاہر یہ ہے کہ دس مساکین کو کھانا دو۔ یہاں تک کہ وہ سیر ہو جائیں جناب علی بن ابی طالب سے مروی ہے کہ ان کو دو وقت کا کھانا دیا جائے صرف ایک وقت کا کھانا مراد نہیں ہے۔ جناب ابن عمر نے کہا ہے کہ شہروں کے مفتی

حضرات کا یہی فتویٰ ہے۔ حسن بصری اور ابن سیرین نے کہا ہے کہ دس مساکین کو ایک وقت کا کھانا روٹی اور گھی یا گوشت دینا۔ جناب عمر بن خطاب، عائشہ، مجاہد، شعبی، سعید بن جبیر، ابراہیم نخعی، میمون بن مهران، ابومالک، ضحاک، حکم، مکحول، ابو قلابہ اور مقاتل فرماتے ہیں ہر ایک کو آدھا آدھا صاع گندم یا کھجور دی جائے اور یہ حکم حضرت علیؑ سے بھی مروی ہے۔ ابوحنیفہ نے کہا ہے کہ آدھا صاع گندم کا اور اس کے علاوہ دیگر چیزوں کا صاع دیا جائے۔ ابن ماجہ اور ابن مردویہ نے حضرت ابن عباسؓ سے روایت کی ہے آنحضرت ﷺ نے ایک صاع کھجور کا دیا تھا اور لوگوں نے بھی ایسا ہی کیا جس کے پاس گنجائش نہ ہو تو وہ گندم کا نصف صاع دے دے اس حدیث کی سند میں عمر بن عبدالعزیز ثقفی ہے وہ بالاتفاق ضعیف ہے۔ امام دارقطنی نے کہا ہے کہ وہ متروک راوی ہے۔

”او کسوتہم“ اس کا اطعام پر عطف ہے۔ کاف پر ضمہ اور کسرہ دونوں پڑھے گئے ہیں۔ یہ دونوں لغت ہیں جیسے اُسُوہ اِسُوہ۔ آدمیوں کو جو کپڑا دیا جائے گا وہ پورے بدن کے اعتبار سے نصف ہوگا اگرچہ ایک کپڑا ہی ہو ایسے عورتوں کو جو لباس دیا جائے گا۔ بعض نے کہا ہے کہ عورتوں کے لباس سے مراد قمیص اور اوڑھنی ہے۔ بعض نے کہا ہے کہ اس سے مراد وہ کپڑا ہے جس میں نماز جائز ہوتی ہے ”او تحویر رقبۃ“ یا ایک غلام کو آزاد کرنا ہوگا تحریر کا معنی ہے غلامی سے نکالنا اور تحریر کا لفظ قیدی کو آزاد کرنے اور جس کسی کو کام کرنے کی مشقت میں ڈالا جائے اس کو معاف کرنے اور اس کو تکلیف نہ دینے کے معنی میں بھی ہے۔

اہل علم سے اس رقبہ کے بارے میں کئی مباحث منقول ہیں جو کفارہ میں ادا کی جائے گی اس آیت کے ظاہر کا تقاضا ہے کہ ہر قسم کی گردن (غلام یا لونڈی) جائز ہے جو کسی صفت سے متصف ہو ایک جماعت (جس میں امام شافعی بھی ہیں) کا خیال ہے کہ کفارہ قتل میں جس غلام کو آزاد کرنا ہوتا ہے اس کا مومن ہونا ضروری ہے اسی

طرح کفارہ یمن میں بھی مومن ہونا ضروری ہے۔ ”فمن لم يجد فصيام ثلاثة ايام“ جو مذکورہ امور میں سے کسی پر بھی قادر نہیں ہے تو اس کا کفارہ تین روزے ہیں۔ بعض قاریوں نے متابعات کی بھی قید لگائی ہے جناب ابن مسعود اور ابی سے یہی مروی ہے تو اس قرأت نے مطلق روزہ کو مقید کر دیا ہے۔ ابوحنیفہ ثوری نے بھی کہا ہے۔ امام شافعی کے دو قولوں میں سے ایک قول ان کا بھی اس کے مطابق ہے۔ امام مالک اور امام شافعی کا دوسرا قول ہے کہ الگ الگ بھی جائز ہے۔

”ذلك كفارة ايمانكم اذا حلفتم“ مذکورہ تمہاری قسموں کے کفارات ہیں مگر شرط یہ ہے جب تم حانث ہو جاؤ۔ ”واحفظوا ايمانكم“ ان کو حکم دیا ہے کہ اپنی قسموں کی حفاظت کریں اور ان کی طرف جلدی نہ کریں اور قسموں کو توڑنے میں جلدی نہ کریں۔

آیت نمبر 17:

﴿يا ايها الذين آمنوا﴾ (۹۰) ہے۔

تمام اہل ایمان سے خطاب ہے۔ ”انما الخمر والميسر“ ان کی تفسیر سورہ بقرہ میں گزر چکی ہے۔ ”والانصاب“ وہ بت جو عبادت کے لیے نصب ہوں۔ ”والازلام“ اس کی بھی تفسیر سورہ بقرہ میں گزر چکی ہے۔ ”رجس“ اس کا اطلاق عذرت (پاخانہ) اقدار (گندگی) دونوں پر ہوتا ہے۔ یہ ”انما الخمر“ کی خبر ہے معطوف علیہ کی خبر محذوف ہے۔ ”من عمل الشيطان“ یہ رجس کی صفت ہے کہ یہ شیطان کے عمل سے یعنی اس کی تحسین کے سبب اور اس کی تزئین کی وجہ سے وہ رجس ہے۔ بعض نے کہا ہے کہ یہ وہ کام ہیں جن پر اس (شیطان) نے پہلے خود عمل کیا تو بنو آدم نے اس کی پیروی کر لی اور ”فاجتنبوه“ کی ضمیر رجس یا مذکورہ کی طرف راجع ہے۔

”لعلکم تفلحون“ یہ ما قبل کی علت ہے زخشری نے کشاف میں کہا ہے



کہ یہاں تاکید کی گئی وجوہ سے شراب اور جوئے کو حرام کیا گیا ہے کہ ایک یہ جملہ کی ابتداء ”انما“ سے ہو رہی ہے دوسری وجہ یہ ہے کہ ان دونوں کو بتوں کی عبادت کے ساتھ ذکر کیا ہے اور حدیث میں بھی ہے کہ شرابی آدمی بت پرست کی طرح ہے تیسری وجہ یہ ہے کہ دونوں کو رجزس کہا ہے جیسا کہ فرمایا کہ: ”فاجتنبوا الرجزس من الاوثان“ چوتھی وجہ یہ ہے کہ ان دونوں کو شیطان کا عمل قرار دیا ہے اس سے تو خالص شر ہی صادر ہوتی ہے۔ پانچویں وجہ یہ ہے کہ ان سے اجتناب کا حکم ہے۔ چھٹی وجہ یہ ہے کہ اس سے پرہیز کرنے کو کامیابی قرار دیا گیا ہے جب اجتناب فلاح ہے تو اس کا ارتکاب ناکامی اور نقصان ہے۔

ساتویں وجہ یہ ہے کہ اس میں بیان کیا گیا ہے جو اس کا نتیجہ (وبال) ہے وہ یہ ہے کہ اس سے شراب خوروں اور جوابازوں کے درمیان تعدی و ظلم اور تباغض پیدا ہوتا ہے اور اس انجام کا بھی ذکر کیا ہے جس کی طرف یہ دونوں لے جاتے ہیں یعنی اللہ پاک کی یاد اور نماز کے اوقات کا خیال رکھنے سے روکنا۔ اھ اور یہ آیت شراب کی حرمت کی دلیل ہے کیونکہ وہ اجتناب کے حکم کو متضمن ہے یعنی وجوب اور تحریم صد کو جب شریعت میں یہ پختہ ہو گیا ہے کہ رجزس کے قریب جانا حرام ہے چہ جائے کہ اس کو شراب بنا کر پیا جائے۔ اہل علم (مفسرین وغیرہ) نے کہا ہے کہ شراب کی حرمت بتدریج (آہستہ آہستہ) اور کئی مرتبہ نازل ہوئی ہے کیونکہ وہ شراب کے بڑے شوقین تھے اور شیطان نے ان کے دلوں میں اس کو بہت محبوب بنا دیا تھا۔ سب سے پہلے یہ آیت: ”یسئلونک عن الخمر والنمیسر قل فیہما اثم کبیر و منافع للناس“ نازل ہوئی اس کے نزول کے بعد بعض لوگوں نے شراب نوشی ترک کر دی تھی ابھی بعض لوگ شراب نوشی کرتے تھے۔

پھر دوسرے موقع پر یہ آیت: ”لا تقربوا الصلوٰۃ وانتم سکاری“ نازل ہوئی تو کچھ دوسرے لوگوں نے بھی شراب ترک کر دی اور کہنے لگے جو چیز ہمیں

نماز سے روکے اس کے استعمال کی ضرورت نہیں ہے۔ پھر بھی نماز کے اوقات کے علاوہ بھی کچھ لوگ اس کا استعمال کرتے رہے حتیٰ کہ یہ آیت: ”انما الخمر والمیسر“ نازل ہوئی اس آیت میں شراب ان پر حرام ہوگئی یہاں تک کہ بعض صحابہؓ نے کہا کہ اس سے بڑھ کر کوئی اور چیز حرام نہیں ہے یہ مفہوم انہوں نے اس کے سیاق و سباق سے اخذ کیا کیونکہ یہ آیت زجر (وعید ڈانٹ) پر مشتمل ہے اور احادیث صحیحہ میں بھی اس کے استعمال کرنے والے کے لیے وعید منقول ہے اور بلاشبہ وہ کبیرہ گناہ ہے اور اس پر تمام مسلمانوں کا بلاشک و شبہ اجماع ہے۔

اور اس پر بھی اجماع ہے کہ اس کی بیع اور اس سے انتفاع حرام ہے جب تک وہ خمر (شراب) ہے اور جس طرح یہ آیت تحریم خمر پر دال ہے اسی طرح جوئے، انصاب اور ازلام کی تحریم ہے اس آیت کے سبب نزول میں جو روایات منقول ہیں وہ ہمارے مدعی کے موافق ہیں اور بہت زیادہ احادیث شراب اور اس کے پینے والے کی مذمت میں آئی ہیں اور بڑی سخت وعید اس پر منقول ہے اور یہ بھی آیا ہے کہ ہر نشہ آور چیز حرام ہے اور یہ مسائل کتب احادیث میں موجود ہیں ان کو ذکر کر کے ہم بیان لمبا نہیں کرتے اس کی وضاحت مسک الختام شرح بلوغ المرام میں کر دی گئی ہے اس کی طرف مراجعت کی جائے۔

### آیت نمبر 18:

﴿يا ايها الذين آمنوا لا تقاتلوا الصيد وانتم حرم﴾ (۹۵) ہے۔

یہ حکم ہر مسلمان مذکر و مؤنث کو شامل ہے کیونکہ بولا جاتا ہے۔ ”رجل حرام امراة حرام“ اس کی جمع حرم آتی ہے۔ ”احرم الرجل“ اس وقت بولا جاتا ہے جب کوئی حرم میں داخل ہو جائے۔ ”ومن قتله منكم متعمدا“ متعمدا کا معنی کسی شئی کا ارادہ کرنے والا جب کہ اس کی حرمت کا علم ہو جائے۔ اور مخطی وہ ہے جو کسی شئی کا قصد کرے مگر نشانہ شکار کو لگ گیا اور ناسی وہ ہے جو قصداً شکار کرے اس کو اپنا احرام

یاد نہ ہو۔ حضرت عبداللہ بن عباس، امام احمد (یہ ان سے ایک روایت ہے) اور داؤد نے استدلال کیا ہے کہ اللہ سبحانہ و تعالیٰ نے عامد پر اکتفا کیا ہے کیونکہ اس کے علاوہ کسی پر کفارہ نہیں ہے بلکہ صرف اسی پر واجب ہوتا ہے سعید بن جبیر طاؤس اور ابو ثور نے بھی یہی کہا ہے۔ بعض نے کہا ہے کہ مخطی اور ناسی پر بھی کفارہ واجب ہے جس طرح قصداً شکار کرنے والے پر واجب ہوتا ہے۔ (اس صورت میں) تمہد کی قید اکثر اوقات کا خیال رکھتے ہوئے لگائی گئی ہے۔ جناب عمر، حسن بصری، نخعی اور زہری سے بھی یہی مروی ہے۔ امام مالک، شافعی، ابو حنیفہ اور ان کے اصحاب سے بھی یہی مروی ہے اور حضرت ابن عباسؓ سے بھی مروی ہے۔

بعض نے کہا ہے کہ عامد و ناسی پر کفارہ ہے اس کے احرام میں ہونے کی وجہ سے مجاہد نے بھی یہی کہا ہے۔ فرمایا کہ اگر اس کو احرام یاد تھا تو وہ حلال ہو گیا مخالف احرام کام کرنے کی بنا پر اس کا حج نہیں ہے۔ پس وہ اس پر باطل ہو گیا ہے جیسے کوئی آدمی نماز کی حالت میں گفتگو کرے یا نماز میں حادث ہو جائے۔ ”فجزاء مثل ما قتل من النعم“ جو جانور اس نے قتل کیا اس کے مثل اس پر بدلہ ہے۔ یہ ”من النعم“ کی جزاء مماثل کا بیان ہے، بعض نے کہا ہے اس مماثلت سے قیمت میں مماثلت مراد ہے۔ بعض نے کہا ہے کہ خلقت میں مماثلت مراد ہے۔ یہ قول جناب ابو حنیفہ کا ہے جب کہ دوسرا امام مالک، شافعی، احمد اور جمہور ائمہ کا ہے اور وہی حق ہے کیونکہ جانوروں کی مماثلت کا بیان اسی کا متقاضی ہے۔

اسی طرح ”ھدیبا بالغ الکعبۃ“ بھی اس چیز کا فائدہ دیتا ہے۔ ابو حنیفہ سے مروی ہے کہ قیمت دینا بھی جائز ہے اگرچہ اس کی مثل بھی موجود ہو اور محرم کو اختیار ہے۔ ایک قرأت میں۔ ”فجزاء ہ مثل ما قتل“ ہے۔ ایک قرأت میں ہے ”فجزاء مثل“ کہ جزاء کی اضافت مثل کی طرف ہے۔

”یحکم بہ“ مثل ما قتل کی جزاء کا فیصلہ تم میں سے دو عدل والے کریں

گے یعنی ایسے دو آدمی جن کی عدالت مسلمانوں میں معروف ہو جب وہ کسی کام کا حکم دیں تو وہ لازم ہو جائے گی اور اگر ان کا اختلاف ہو جائے تو پھر دوسروں کی طرف رجوع ہوگا۔ یہ جائز نہیں ہے کہ مجرم بھی حکمین میں داخل ہو۔ بعض لوگوں نے کہا ہے کہ یہ جائز ہے۔ پہلی بات ابوحنیفہ کی ہے جب کہ دوسری بات امام شافعی کی ہے۔ (ایک قول کے مطابق) آیت کا ظاہر یہی چاہتا ہے کہ جانی (مجرم) کے علاوہ دو حج ہوں۔ ”ہدینا بالغ الكعبة“ ہد یا حالت کی بنا پر منصوب ہے یا مثل سے بدل ہے۔ ”بالغ الكعبة“ ہد یا کی صفت ہے کیونکہ یہ اضافت غیر حقیقی ہے۔ معنی یہ ہوا کہ جب دو آدمی بدلے کا فیصلہ کر دیں گے کہ اس کے ساتھ وہی کچھ کیا جائے گا جو اس کے ساتھ کرنا تھا یعنی اس کو بھیجا جائے گا تو وہاں ذبح کیا جائے گا اشعار اور تقلید کا عمل بھی کیا جائے گا۔ بعینہ کعبہ مراد نہیں ہے کیونکہ قربانی کعبہ میں نہیں کی جاتی۔ اس سے مراد حرم کا علاقہ ہے اور یہ اتفاقی بات ہے۔

”او كفارة“ من النعم کے محل پر عطف ہے اس پر رفع ہے کیونکہ وہ مبتدأ محذوف کی خبر ہے۔ ”طعام مساکین“ یہ کفارہ کا عطف ہے بعض نے کہا ہے کہ جزاء پر عطف ہے یہ کمزور مذہب ہے اور مجرم کو ان مذکورہ انواع میں اختیار ہے ”عدل الشی“ کو ”ما عادله من غیر جنسہ“ محاورے سے لیا گیا ہے ”صیاماً“ یہ تمیز کی بنا پر منصوب ہے۔ علماء نے اندازہ کیا ہے ہر شکار کے عدل کا کھانے اور صیام میں سے اور جمہور ائمہ کا خیال ہے کہ مجرم کو ان مذکورہ انواع میں اختیار ہے۔ حضرت ابن عباسؓ سے مروی ہے کہ مجرم کھانا اور صوم کا عمل نہیں کر سکتا الا یہ کہ وہ قربانی نہ پائے۔ عدل عین کا فتح (زبر) اور کسرہ (زیر) دونوں جائز ہیں۔ دونوں کا معنی ہے مثل کسائی فراء نے کہا ہے کہ ”عدل الشی“ (عین کے کسرہ سے) اس کی ہم جنس چیز اور عین کی زبر سے بھی وہی معنی ہے مگر یہ دوسری جنس سے ہوگا۔ اہل بصرہ نے بھی امام کسائی کی طرح ہی کہا ہے۔

## آیت نمبر 19:

﴿احل لكم صيد البحر﴾ (۹۶) ہے۔

یہ پھر مسلمانوں کو خطاب ہے یا یہ خاص محرم حضرات کو ہے۔ ”صيد البحر“ وہ ہوتا ہے جو بحر سے شکار کیا جائے۔ یہاں بحر سے مراد ہر وہ پانی ہے جس میں بحری شکار ہو۔ خواہ کنواں ہو یا جو ہڑ ہو۔

”وطعامه متاعاً لكم وللسيارة“ جو چیز کھائی جائے اس کا نام طعام ہے اور یہ پہلے گزر چکا ہے۔ ائمہ نے اختلاف کیا ہے کہ اس سے یہاں کیا مراد ہے۔ بعض نے کہا ہے کہ یہ وہ چیز ہے جس کو بحر (دریا) پھینک دے اور وہ اوپر تیرنا شروع کر دے۔ صحابہ و تابعین کی کثیر تعداد نے یہی کہا ہے۔ بعض نے کہا ہے کہ اس سے مراد وہ ہے جو نمکین ہو اور پانی میں رہے۔ ایک جماعت کا یہی خیال ہے اور حضرت ابن عباسؓ سے بھی مروی ہے۔ اس سے مراد وہ نمکین چیز ہے جو پانی سے بنتی ہے اور دیگر تمام نباتات وغیرہ بھی اس میں داخل ہیں۔ ایک قوم کا یہی خیال ہے۔

بعض لوگوں نے کہا ہے کہ اس سے مراد وہ شکار ہے جو کھایا جائے یعنی جس کا کھانا حلال ہو اور وہ صرف مچھلی ہے یہی حقیقہ کا خیال ہے معنی یہ ہوا کہ بحر کی تمام شکار کی جانے والی چیزوں سے انتفاع جائز و حلال ہے اور اس میں سے جو ماکول ہے وہ بھی حلال ہے۔ جیسے مچھلی ہے تو یہ تعیم کے بعد تخصیص ہے۔ (مصنف کا خیال ہے کہ) یہ محض تکلف ہے جس کی کوئی وجہ نہیں ہے۔ ”متاعاً“ کا نصب مفعول مطلق ہونے کی بنا پر ”ای متعم بہ متاعاً“ بعض نے کہا ہے کہ یہ مفعول لہ ہے جو طعام کے ساتھ خاص ہے (معنی یہ ہوگا) تمہارے لیے بحر کا طعام حلال ہے بطور متاع کے وہ بھی تکلف ہے یہ تکلیف اس نے کی ہے جس نے آخری بات کہی ہے بلکہ جب وہ مفعول لہ ہو تو وہ جمیع سے ہوگا یعنی حلال ہے تمہارے لیے بحر کا شکار اور اس کا طعام تمہارے فائدے کے لیے ہے۔ یعنی جو شخص تم میں سے مقیم ہو جو تازہ گوشت کھانا چاہتا ہو۔ ”اوسيارة“



سے مسافر لوگ مراد ہیں جو اس کو توشہ بنائیں اور اس کے ٹکڑے کر کے رکھیں۔ بعض نے کہا ہے کہ اس سے خاص وہ لوگ مراد ہیں جو اس میں سفر کرتے ڈرتے ہیں۔ ”و حرم علیکم صید البر ما دمتم حرما“ حرام کیا گیا تم پر جو شکار کیا گیا خشکی کا جب تک تم محرم ہو۔ اس آیت کا ظاہر (تقاضا کرتا ہے) کہ وہ شکار محرم پر حرام ہے اگرچہ شکاری محرم نہ بھی ہو۔ جمہور علماء کا بھی یہی خیال ہے مگر شرط یہ ہے کہ اس غیر محرم نے وہ شکار محرم کے لیے کیا ہو ہاں جب اس کے لیے اس نے شکار نہیں کیا تو وہ حرام نہیں ہے یہی راجح مذہب ہے اسی سے احادیث میں تطبیق ہو جاتی ہے بعض نے کہا ہے کہ مطلقاً حلال ہے۔ ایک جماعت کا یہی خیال ہے بعض نے کہا ہے کہ علی الاطلاق حرام ہے کچھ دوسرے ائمہ نے اس کا اظہار کیا ہے۔ امام شوکانی نے (نیل الاوطار شرح المنشی) میں اس پر خوب بحث کی ہے۔

آیت نمبر 20:

﴿ يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ﴾ (۱۰۵) ہے۔

”اے ایمان والو! اپنی جانوں کے ساتھ چمٹ جاؤ اور حفاظت کرو“۔

جیسے تو کہے ”علیک زیدا“ زید کے ساتھ چمٹ جا۔ ”لا یضرکم“

راء پر جزم ہے اس کی وجہ یہ ہے کہ یہ جواب امر ہے (امر کا صیغہ تو پہلے مذکور نہیں ہے تو جواب دیا ہے) اسم فعل (علیکم) امر کے معنی میں ہے۔ قاری نافع نے رفع پڑھا ہے اس کی وجہ یہ ہے کہ یہ جملہ مستأنفہ ہوگا یا اس لیے کہ راء کا ہے۔ ضمہ ضاد کے ضمہ کی بنا پر ہے۔ ضاد پر کسرہ بھی پڑھا گیا ہے اور (لا یضیرکم) بھی پڑھا گیا ہے۔

”من ضل اذا اھتدیتم“ یعنی جب تم حق پر ہو تو لوگوں میں سے کسی

گمراہ کی گمراہی تم کو نقصان نہ دے گی۔ اس آیت میں کوئی قرینہ نہیں ہے جو یہ اشارہ کرے کہ امر بالمعروف اور نہی عن المنکر کا فریضہ ساقط ہو گیا ہے کیونکہ جس نے اس کو ترک کیا (حالانکہ دینی فرائض میں سے سب سے بڑا فرض ہے) وہ ہدایت یافتہ نہیں

ہے جب کہ اللہ تعالیٰ نے فرمایا: ”اذا اہتدیتم“۔ آیات قرآنی اور بے شمار احادیث امر بالمعروف اور نہی عن المنکر کے بڑے سخت و جوب پردال ہیں۔ اس لحاظ سے یہ آیت اس پر محمول ہے کہ جو آدمی امر بالمعروف اور نہی عن المنکر کے واجب فریضہ کو ادا کرنے سے قاصر ہو یا وہ کسی حال میں بھی قائل نہیں اس کی تاثیر کا یا وہ ڈرتا ہے اپنی ذات پر کہ اترے گی اس پر کوئی ضرر تو ایسی صورت میں اس کا ترک جائز ہے۔

”السی اللہ مرجعکم“ ”قیامت کے دن تمہارا اللہ پاک کی طرف لوٹنا اور جانا ہوگا پھر جو کچھ تم کرتے رہے ہو وہ تمہیں اس کی خبر دیں گے“۔ پھر محسن کو اس کی نیکی کا بدلہ دیں گے اور گنہگار کو اس کی بد عملی کی سزا دیں گے۔ ابن ابی شیبہ، احمد، عبد بن حمید، ابوداؤد، ترمذی (اس نے اس کو صحیح کہا ہے) نسائی، ابن ماجہ، ابن جریر، ابن المنذر، ابن ابی حاتم، ابن حبان، دارقطنی نے (اپنی سنن میں اور اپنی کتاب) مختارہ میں بھی ان کے علاوہ بھی کئی محدثین نے جناب قیس بن ابی حازم سے روایت کیا ہے کہ جناب ابوبکرؓ کھڑے ہوئے اور اللہ پاک کی حمد و ثناء کی اور فرمایا کہ اے لوگو تم پر یہ آیت:

”یا ایہا الذین آمنوا علیکم انفسکم لا یضرکم من ضل اذا اہتدیتم“

پڑھتے ہو تم اس کو اس کے صحیح محل پر چسپاں نہیں کرتے میں نے آنحضرت سے سنا ہے کہ آپ فرماتے تھے کہ لوگ جب امر غیر شرعی دیکھیں اور اس کو ختم کرنے کی کوشش نہ کریں تو ہو سکتا ہے کہ اللہ پاک ان کو بھی عذاب سے دوچار کر دیں۔ ترمذی (اس نے اس کو صحیح بھی کہا ہے) ابن ماجہ، ابن جریر، بغوی نے اپنی مجتم میں ابن ابی حاتم، طبرانی، ابوالشیخ، حاکم (اس نے اس کو صحیح بھی کہا ہے) ابن مردویہ اور بیہقی نے ابوامیہ شعبانی سے شعب الایمان میں نقل کیا ہے کہ وہ کہتے ہیں میں ابوثعلبہ خثنی کی خدمت میں حاضر ہوا تو میں نے اس سے کہا کہ تو اس آیت کے بارے میں کیا کہتا ہے۔ اس نے کہا کہ کون سی آیت؟ میں نے کہا: ”یا ایہا الذین آمنوا علیکم انفسکم لا یضرکم من ضل اذا اہتدیتم“ انہوں نے کہا کہ خبردار! اللہ کی قسم تم نے اس

آدمی سے پوچھا ہے جو اس مسئلہ کو جانتا ہے میں نے اس کے بارے میں آنحضرتؐ سے سوال کیا تو آپؐ نے فرمایا (اس آیت کا مطلب یہ ہے) کہ تم امر بالمعروف اور نہی عن المنکر کرتے رہو حتیٰ کہ جب تم دیکھو کہ مخل کی اطاعت کی جاتی ہے خواہش کی پیروی کی جاتی ہے دنیا کو ترجیح دی جاتی ہے اور ہر رائے والا اپنی رائے کو ہی پسند کرتا ہے تو تو پھر اپنے آپ کی اصلاح میں لگ جا اور عوام کا معاملہ ترک کر دے بلاشبہ تمہارے سامنے صبر کے دن ہیں ان میں صبر کرنا انگارہ پکڑنے کے برابر ہے۔ ان دنوں میں کام کرنے والے کے لیے پچاس آدمیوں کا اجر ہوگا جو تمہارے عمل کی طرح عمل کریں گے۔ اور اس آیت کی تفسیر میں ایک روایت عامر اشعری سے بھی ہے کہ آنحضرتؐ نے فرمایا تم کہاں جاتے ہو؟ یعنی تم کیوں پریشان ہو (اس کا مطلب یہ ہے کہ) جب کافر گمراہ ہوں اور تم ہدایت پر قائم ہو تو پھر تمہیں کوئی نقصان نہیں ہے۔ یہ حدیث احمد طبرانی، ابن ماجہ، ابن ابی حاتم، ابن مردویہ نے روایت کی ہے۔ عبدالرزاق، سعید بن منصور، عبد بن حمید، ابن جریر، ابن المنذر، طبرانی اور ابوالشیخ نے حسن سے نقل کیا ہے کہ بلاشبہ ابن مسعود سے کسی آدمی نے ”علیکم انفسکم“ کے بارے میں سوال کیا تو انہوں نے کہا کہ اس کا ابھی زمانہ نہیں آیا وہ آج مقبول ہے لیکن قریب ہے کہ ایک زمانہ آئے گا تم نیکی کا حکم دو گے تو تمہارے ساتھ یہ یہ کیا جائے گا یا فرمایا تم سے اس وقت قبول نہ کیا جائے گا تم اپنے آپ کی حفاظت کرو۔ ایک روایت میں اس طرح ہے کہ تم نیکی کا حکم دو اور برائی سے روکو جب تک نہ ہو اس کے سامنے کوڑا اور تلوار۔

پس جب بات اس طرح ہے تو تم اپنی جانوں کو بچاؤ۔ ابن جریر اور ابن مردویہ نے ابن عمرؓ سے نقل کیا ہے کہ انہوں نے اس آیت کے بارے میں فرمایا: اے لوگو! ہمارے بعد کچھ لوگ آئیں گے اگر وہ بات کریں گے تو قبول نہ کی جائے گی ابوسعید خدریؓ سے ابن مردویہ نے نقل کیا ہے کہ میں نے اس آیت کا آنحضرتؐ کے

پاس تذکرہ کیا تو اللہ کے نبیؐ نے فرمایا: ابھی اس کی تفسیر نہیں آئی اس کی تفسیر نہیں آئے گی یہاں تک کہ عیسیٰ ابن مریم اتریں گے۔ اس بارے میں بہت سی روایات منقول ہیں اور جو کچھ ہم نے ذکر کر دیا ہے اس میں کافی بحث ہے جس کو سمجھ لینے سے اس آیت دیگر آیات اور احادیث (جو امر بالمعروف اور نہی عن المنکر کے بارے میں وارد ہوئی ہیں) میں جمع و تطبیق ہوگئی ہے جیسا کہ ہم نے پہلے ذکر کیا ہے۔

آیت نمبر 21:

﴿يا ايها الذين آمنوا ﴿١٠٦﴾﴾ ہے۔

مکی نے کہا ہے کہ یہ تین آیات اہل معانی کے ہاں اعراب معنی اور حکم کے اعتبار سے قرآن میں بہت مشکل آیات میں سے ہیں۔ ابن عطیہ نے کہا ہے کہ یہ کلام اس آدمی کی ہے جس کے لیے اس کی تفسیر میں کوئی نتیجہ واقع نہیں ہوا اور یہ مکی رضی اللہ عنہ کی کتاب سے واضح ہے۔ قرطبی نے کہا ہے کہ جو مکی نے ذکر کیا ہے وہی ابو جعفر نحاس نے بھی اس سے قبل ذکر کیا ہے۔ سعد الدین نے کشاف پر اپنے حاشیہ میں کہا ہے کہ سب کا اتفاق ہے اس پر کہ جو کچھ قرآن میں ہے یہ ان میں سے اعراب، نظم اور حکم کے اعتبار سے بہت مشکل ہے۔

”شهادة بينكم“ بین کی طرف شہادت کی اضافت مجازاً ہے کیونکہ وہ ذوی العقول میں جاری ہوتی ہے۔ بعض نے کہا ہے کہ اصل عبارت ”شهادة ما بينكم“ تھی ماکو حذف کر دیا گیا۔ یا اس کی اضافت ظرفیت کی طرف ہے جیسے قول باری تعالیٰ ہے: ”بل مکر الليل والنهار“ میں ہے اسی میں سے ”هذا فراق بيني وبينك“ بھی ہے۔ بعض نے کہا ہے کہ یہاں شہادت بمعنی وصیت ہے۔ بعض نے کہا ہے کہ وصیت کے لیے حاضر ہونا مراد ہے۔ ابن جریر طبری نے کہا ہے کہ یہ یہاں یمین کے لیے ہے معنی ہوگا ”يمين ما بينكم ان يحلف اثنان“ (تمہاری آپس میں قسم یہ ہے کہ دو آدمی حلف اٹھائیں) اس نے اس بات پر استدلال کیا ہے کہ وہ

نہیں جانتا اللہ پاک کے لیے کوئی حکم کہ واجب ہو اس میں شاہد پر قسم۔ اس قول کو قتال نے اختیار کیا ہے۔ ابن عطیہ نے اس کو ضعیف کہا ہے اور پسند کیا ہے کہ شہادت یہاں وہ شہادت ہے جو گواہوں کی طرف سے دی جائے۔ ”اذا حضر احدکم الموت“ یہ قول شہادت کا ظرف ہے مراد ہے کہ جب اس کی علامات آجائیں کیونکہ جو مر جاتا ہے اس کو گواہ بنانا ممکن نہیں ہے۔ یہاں ”احدکم“ مفعول اہتمام کے لیے مقدم آیا ہے۔ اور نفس کے پاس فاعل (موت) بڑے کامل طور پر متمکن ہے۔

”حین الوصیة“ یہ حضر کے لیے ظرف ہے یا موت کے لیے یا طرف اول سے بدل ہے۔ اثنان یہ شہادت کی خبر ہے عبارت اس طرح ہوگی: ”شهادة اثنین“ یا یہ شہادت کا فاعل ہے اس طریقہ پر کہ اس کی خبر محذوف ہے: ”فیما فرض علیکم شہادة بینکم اثنان“ یعنی ”ان یشہد اثنان“ ابوعلی الفارسی نے دونوں وجوہ ذکر کی ہیں۔ ”ذو اعدل منکم“ یہ اثنان کی صفت ہے اسی طرح ”منکم“ بھی ”ای کائنات منکم“ یعنی تمہارے قریبوں میں سے دو عادل ہوں۔ ”او آخراں“ اس کا اثنان پر عطف ہے۔ من غیر کم اس کی صفت ہے ”ای کائنات من الا جانب“ بعض نے کہا ہے کہ منکم کی ضمیر مسلمین کی طرف راجع ہے اور غیر کم کی ضمیر کفار کی طرف راجع ہے۔ سیاق آیت کے ساتھ یہی مناسب ہے۔

ابوموسیٰ اشعری اور عبداللہ بن عباس وغیرہ نے یہی کہا ہے تو اس آیت میں دلیل ہے کہ اہل ذمہ کا مسلمین پر شہادت کا جواز ہے مگر سفر میں خاص کر وصایا جیسا کہ قرآن کا نظم اس بات کا فائدہ دیتا ہے اور سبب نزول بھی اس کی شہادت دیتا ہے۔ پس جب موصی کے پاس مسلمانوں میں سے اس کی وصیت پر کوئی شاہد نہیں ہے تو چاہیے کہ دو کافر گواہ بن جائیں۔

پس جب وہ آئیں اور اس کی وصیت پر شہادت دیں تو عصر کے بعد وہ حلف اٹھائیں گے کہ نہ انہوں نے کذب بیانی کی ہے اور نہ ہی انہوں نے اس کو تبدیل کیا



ہے اور جو کچھ انہوں نے گواہی دی ہے وہ حق ہے تو اس وقت ان کی شہادت کے ساتھ فیصلہ کر دیا جائے گا۔ پس اگر اس کے بعد اطلاع ملی کہ ان دونوں نے کذب بیانی کی ہے یا خیانت کی ہے تو موصلی کے اولیاء میں سے دو آدمی حلف اٹھائیں گے تو وہ دونوں کافر گواہ تاوان دیں گے اس خیانت وغیرہ کا جو ان سے ظاہر ہوئی۔ جن کا ادھر ذکر ہوا ان کے نزدیک اس آیت کا یہی معنی ہے۔

سعید بن مسیب، یحییٰ بن عمر، سعید بن جبیر، ابو مجلز، نخعی، شریح، عبید سلمانی، ابن سیرین، مجاہد، قتادہ، سدی، ثوری، ابو عبید اور احمد بن حنبل کا یہی خیال ہے۔ اور تفسیر اول یعنی منکم کی ضمیر قرابت والوں یا کنبہ والوں کی طرف راجع ہوتی ہے اور من غیر کم کی ضمیر اجنبیوں کی طرف جاتی ہے۔ امام ترمذی، حسن اور عکرمہ کا یہی خیال ہے۔ امام مالک، شافعی، ابو حنیفہ وغیرہ فقہاء کا خیال ہے یہ آیت منسوخ ہے اور انہوں نے دلیل لی ہے اس قول باری تعالیٰ: ”ممن ترضون من الشهداء“ اور قول باری تعالیٰ ”واشهدوا ذوی عدل منکم“ سے کیونکہ کفار نہ پسندیدہ ہیں اور نہ ہی عادل ہیں۔

جمہور علماء نے ان کی مخالفت کی ہے اور کہا ہے کہ یہ آیت منسوخ نہیں ہے اور یہی بات حق ہے کیونکہ نسخ کی کوئی صحیح دلیل موجود ہی نہیں ہے اور رب تعالیٰ کا یہ قول ”ممن ترضون من الشهداء“ اور ”واشهدوا ذوی عدل منکم“ اشخاص ازمان اور احوال میں عام ہیں اور یہ آیت خاص ہے سفر و صیبت اور مسلمان گواہ نہ ہونے کے ساتھ عام اور خاص میں کوئی تعارض نہیں ہے۔ ”ان انتم ضربتم فی الارض“ فعل محذوف کا فاعل ہے ضربتم اس کی تفسیر کرتا ہے یا یہ مبتداء ہے اس کا مابعد اس کی خبر ہے۔ جمہور نحو یوں کا پہلا مذہب ہے۔ دوسرا مذہب انفس اور اہل کوفہ کا ہے۔ ”ضرب فی الارض“ کا معنی ہے سفر کرنا۔ ”فاصابکم مصیبة الموت“ ماقبل پر معطوف ہے۔ جواب اس کا محذوف ہے۔ عبارت یہ ہوگی:

”ان ضربتم فی الارض فنزل بکم الموت و اردتم الوصیة ولم

تجدوا شهوداً علیہا مسلمین ثم ذہبا الی ورثکم بوصیتکم وبما  
ترکتہم فارتابوا فی امرہم او ادعوا علیہا خیانة فالحکم ان  
تجسوناہما“

ممکن ہے یہ جملہ مستانفہ ہو یعنی سوال مقدر کا جواب ہو گویا کہ انہوں نے کہا ”و کیف  
نصنع ان ارتبنا فی الشہادۃ“ جواب آیا ”تجسوناہما من بعد الصلوۃ“ اگر تمہیں  
ان کی گواہی میں شک ہو۔ صلوۃ سے مراد صلوۃ العصر ہے۔

اکثر ائمہ کا خیال ہے کیونکہ وہ ایسا وقت کہ ایسے وقت جھوٹی قسم اٹھانے  
والے پر اللہ پاک ناراض ہوتے ہیں جیسا کہ صحیح حدیث میں آیا ہے۔ بعض نے کہا ہے  
یہ وہ وقت ہے کہ لوگ جمع ہوتے ہیں اور حکام فیصلہ جات کرنے کے لیے بیٹھتے ہیں۔  
بعض نے کہا ہے کہ یہ ظہر کی نماز ہے۔ بعض نے کہا ہے کہ کوئی سی نماز بھی ہو۔ ابو علی  
فارسی نے کہا ہے: ”تجسوناہما“ آخر ان کی صفت ہے۔ ”ان ضربتم فی  
الارض“ موصوف و صفت کے درمیان جملہ معترضہ ہے جس کا معنی ہے اس وقت  
شاہدین کو حلف اٹھانے کے لیے کھڑا کرنا۔

اس میں دلیل ہے جس کا معنی عام بھی کرنا جائز ہے اور اس کی بھی دلیل ہے  
کہ حالف پر سختی جائز ہے زمان و مکان وغیرہ کے ساتھ۔ ”فیقسمان باللہ“ اس کا  
”تجسوناہما“ پر عطف ہے یعنی شاہدین اللہ تعالیٰ کے نام کا حلف وصیت یا  
وصیتوں پر۔ ابن ابی لیلیٰ نے اس سے استدلال کیا ہے کہ مطلقاً شاہدین کو حلف اٹھوائی  
جاسکتی ہے جب ان کی شہادت میں شک ہو جائے یہ بات قابل اعتراض ہے کیونکہ  
یہاں شاہدین کو حلف اس لیے اٹھوانا ہے کہ ان کے خلاف خیانت وغیرہ کا دعویٰ  
دائر ہو جائے۔ ”ان ارتبتم“ اس شرط کا جواب محذوف ہے ماقبل کی عبارت اس پر  
دال ہے جیسا کہ اوپر گزرا ہے۔ ”لانشتري به ثمناً“ یہ جواب قسم ہے بہ کی ضمیر اللہ  
تعالیٰ کی طرف راجع ہے معنی یہ ہوگا ہم نہیں فروخت کرتے اللہ سے اپنے تعلق کو اس

تھوڑے سے سامان کی غرض سے کہ ہم اس مال کے لیے جھوٹی قسمیں اٹھائیں جس کا تم نے ہمارے خلاف دعویٰ کیا ہے۔ بعض نے کہا کہ وہ ضمیر شہادت کی طرف راجع ہے۔ (اعتراض کہ ضمیر مذکور ہے جب کہ مرجع مؤنث ہے دونوں میں مطابقت نہیں ہے جو اب دیا کہ) شہادت سے مراد قول ہے یعنی ہم شہادت کے بدلے قیمت نہیں لینا چاہتے۔

اہل کوفہ نے کہا یہاں ثمن سے ذائمن مراد ہے۔ مضاف کو حذف کر کے مضاف الیہ کو اس کے قائم مقام کر دیا گیا ہے۔ یہ تفسیر اس صورت میں صحیح ہوگی کہ عروض کو ثمن نہ بنایا جاسکے۔ اکثر ائمہ کے نزدیک اس کا نام ثمن بھی ہے جیسے اس کو بیع بھی کہا جاسکتا ہے۔ ”ولو كان ذا قربي“ یعنی اگرچہ مقسم لہ یا مشہود لہ قریبی رشتہ دار ہی ہو ہم حق اور صدق کو ہی ترجیح دیں گے۔ ہم دنیوی سامان اور قرابت کو ترجیح نہ دیں گے۔ صرف لو کا جواب محذوف ہے جس پر ما قبل نے دلالت کر دی ہے۔ عبارت یوں ہوگی: ”ولو كان ذا قربي لا نشترى به ثمنا، ولا نکتّم شهادة الله“ اس کا عطف ”لا نشترى“ پر ہے اور قسم حکم میں اس کے ساتھ داخل ہے۔ (شہادۃ اللہ کہہ کر) شہادت کی نسبت اللہ سبحانہ و تعالیٰ کی طرف کی ہے کیونکہ وہی اس کو قائم کرنے کا حکم دینے والے اور اس کے چھپانے سے منع کرتے تھے۔

”انا اذا لمن الاثمين فان عشر على انهما استحقا اثما“ عشر علی

کذا ایک محاورہ ہے یہ اس وقت بولا جاتا ہے جب اس پر اطلاع ہو جائے یہ بھی کہا جاتا ہے ”عشرت منه علی خيانة“ بمعنی میں نے اس پر اطلاع پائی اور دوسرے کو اس پر اطلاع دی ہے۔ قول باری تعالیٰ: ”و کذلک اعثرنا علیہم“ کا بھی یہی معنی ہے۔ عشور کا معنی ہے وقوع اور ”سقوط علی الشی“ یعنی کسی شی پر گرنا معنی یہ ہوگا کہ حلف اٹھانے کے بعد اطلاع ملی کہ شاہدین یا وصیین نے گناہ کا ارتکاب کیا ہے یعنی اپنے اوپر گناہ واجب کر لیا ہے شہادت یا قسم میں جھوٹ بول کر یا خیانت کے ظہور کی بنا

پر۔ ابوعلی فارسی نے کہا ہے یہاں ماخوذ شی کا نام گناہ ہے کیونکہ اس کا لینے والا اس کو لینے کی بنا پر گنہگار ہے اس کا نام گناہ ہے جس طرح ظلماً ناحق کسی کی کوئی چیز لینا گناہ ہے۔ امام سیبویہ نے کہا ہے کہ جو چیز تجھ سے لے لی جائے اس کا نام ظلم ہے۔ اس طرح اس ماخوذ شی کا نام مصدر کے نام سے رکھ دیا گیا ہے۔ ”فناخر ان یقومان مقامہما“ دو دوسرے گواہ یا دو دوسرے قسم اٹھانے والے کھڑے ہوں گے ان لوگوں کی جگہ پر جن کے بارے میں اطلاع ملی کہ انہوں نے گناہ کیا ہے وہ گواہی دیں گے یا حلف اٹھائیں گے۔ اس پر جو حق و سچ ہے۔

اس کا یہ مطلب نہیں ہے کہ وہ کھڑے ہوں گے ان کی جگہ پر شہادت دینے کے لیے وہ شہادت جس کی شہادت دی تھی گناہ کا ارتکاب کرنے والوں نے ”من الذین استحق علیہما الاولیان“ جمہور ائمہ نے استحق کو مجہول پڑھا ہے جناب علیؑ ابی ابن عباس اور حفص نے اس کو معروف پڑھا ہے۔ پہلی قرأت کے مطابق الاولیان اس بنا پر مرفوع ہوگا کہ وہ مبتداء محذوف کی خبر ہوگی یعنی ”ہما الاولیان“ گویا یہ کہا گیا وہ دونوں کون ہیں؟ جواب دیا گیا کہ ”ہما الاولیان“ بعض نے کہا کہ یہ یقومان کی ضمیر سے بدل ہے یا آخر ان سے۔ یحییٰ بن وثاب، اعمش اور حمزہ الاولین پڑھا الاولان نے ہے یعنی اول کی جمع ہے یہ الذین سے بدل ہے یا پھر علیہم کی ضمیر ہم سے بدل ہے۔ حسن نے الاولان پڑھا ہے اور معنی اس بنا پر کہ ”من الذین استحق علیہم الاثم“ یعنی استحق کو مجہول پڑھا ہے معنی ہوگا کہ ان پر گناہ کیا گیا۔

وہ اہل بیت اور اس کا خاندان ہے وہ دوسروں کی نسبت شہادت یا یمین کا زیادہ حق رکھتے ہیں۔ الاولیان اولیٰ کا تثنیہ ہے۔ مبنی للفاعل قرأت کی بنا پر معنی ہوگا:

”من الذین استحق علیہم الاولیان من بینہم بالشہادۃ ان

یجر دوہما للقیام بالشہادۃ ویظہروا بما کذب الکاذبین

لکونہما الاقربین الی المیت“

الاولیان استحق کا فاعل ہے۔ ”ان تجردوہما للقیام بالشہادۃ“ اس کا مفعول ہے، بعض نے کہا ہے کہ مفعول محذوف ہے عبارت یہ ہوگی: ”من الذین استحق علیہم الاولیان بالمیت وصیتہ الی اوصی بہا“، ”فیقسمان باللہ“ اس کا یقومان پر عطف ہے یعنی وہ دونوں حلف اٹھائیں ہماری شہادت یعنی حلف ان کی شہادت سے زیادہ سچ ہے۔ یہاں شہادت سے یمن مراد ہے جب کہ ”فشہادۃ احدہم اربع شہادات باللہ“ یہاں شہادت سے مراد حلف ہے اب عبارت یہ ہوگی: ”یحلفان لشہادتنا علی انہما کاذبان خائنان“ ”احق من شہادتہما“ یعنی ان دونوں کی قسم سے کہ وہ سچے اور امین ہیں۔ ”وما اعتدینا“ ہم نے اپنی قسم میں حق سے تجاوز نہیں کیا۔

”انا اذا لظالمون“ اگر ہم نے غلط اور باطل حلف اٹھایا تو ہم ظالم ہیں۔ ”ذک ادنیٰ ان یاتوا بالشہادۃ علی وجہہا“ وہ بیان جس کا اللہ سبحانہ و تعالیٰ نے پہلے ذکر کیا ہے اس واقعہ میں اور ہمیں معلوم ہو گیا کہ جو آدمی سفر میں ہو اور وصیت کرنا چاہے تو وہ کیا کرے جب کہ اس کے پاس اس کے گھر والوں میں سے کوئی بھی نہیں اس کے لباس صرف کفار ہیں ادنیٰ کا معنی بہت قریب ہے کہ وہ گواہ جنہوں نے شہادت اٹھائی صحیح طریقے پر گواہی دیں نہ اس کو بدلوانے تبدیل کرو اور نہ خیانت کرو۔ یہ نئی کلام ہے جو اس حکم میں فائدہ اور منفعت کے ذکر پر مشتمل ہے جس کو اللہ تعالیٰ نے اپنی کتاب میں اس جگہ مشروع کیا ”لہذا یاتوا“ کی ضمیر شہود و وصیت جو کفار ہیں کی طرف راجع ہے۔

بعض نے کہا ہے کہ اس حکم کے مخاطب مسلمانوں کی طرف جارہی ہے مقصد یہ ہے کہ ان کو خیانت سے ڈرانا اور سچی شہادت ادا کرنے کی ترغیب دلانا ہے۔ ”اویخافوا ان ترد ایمان بعد ایمانہم“ یا وہ ڈریں کہ ان کی قسم کے بعد قسم ورثہ پر آئے گی تو وہ شہود و وصیت کے خلاف شہادت دیں گے تو شہود و وصیت رسوا



ہو جائیں گے۔ اس کا عطف ”ان یاتوا“ پر ہے تو اس صورت میں مقصد اللہ تعالیٰ کے اس حکم کا دو چیزوں میں سے ایک ہے یا تو شہود وصیت کذب و خیانت سے پرہیز کریں گے تو شہادت کو صحیح انداز میں ادا کریں گے کیونکہ وہ رسوائی کا خوف محسوس کریں گے کہ ان کی قسمیں میت کی قرابت پر لوٹا دی جائیں گی۔ پھر وہ لوگ حلف اٹھائیں گے جس سے ان کی تکذیب اور خیانت ثابت ہوگی تو یہ سب ہوا شہود وصیت کی شہادت ادا کرنے کا صحیح طریقے پر کذب و خیانت کے بغیر۔

بعض نے کہا ہے کہ جملہ اولیٰ کے مقدر پر اس کا عطف ہے۔ عبارت یہ ہوگی: ”ذک ادنی ان یاتوا بالشہادة علی وجہا ویخافوا عذاب الاخرۃ بسبب الکذب والخیانۃ“ یا پھر عبارت یوں ہوگی: ”اویخافوا الافتضاح برد الیمین“ جو ناخوف بھی واقع ہو جائے تو مقصود حاصل ہوگا۔ کتاب عزیز کا یہ مقام جس چیز کو متضمن ہے اس کا حاصل یہ ہے کہ جس کی علامات موت ظاہر ہو جائیں تو وہ اپنی وصیت پر عدول مسلمین میں سے دو عادل آدمی گواہ بنا دے اگر شہود مسلمین نہ ہوں اور وہ آدمی سفر میں ہو تو جائز ہے کہ وہ ان میں سے دو گواہ اپنی وصیت پر بنا دے۔ اگر ان کے بارے میں موصلی کے ورثہ شک کریں تو وہ حلف اٹھائیں گے کہ وہ صحیح شہادت دے رہے ہیں اور انہوں نے شہادت میں سے کوئی شی نہیں چھپائی اور نہ ہی میت کے ترکہ میں سے کوئی چیز چھپائی ہے پس اگر ان کی قسم کے بعد شہادت میں کوئی خلل آیا یا میت کے ترکہ میں سے کچھ ظاہر ہو گیا اس گمان سے کہ وہ کسی وجہ سے ان کی ملکیت میں آگئی ہے تو پھر ورثہ میں سے دو گواہ حلف اٹھائیں گے اور اس کے ساتھ فیصلہ ہو جائے گا۔ واللہ اعلم۔



## سورة الانعام

سورة انعام مکی ہے اس کی ایک سو پینسٹھ آیات ہیں صرف چھ آیات مدینہ میں نازل ہوئی ہیں وہ یہ ہیں: ”وما قدروا اللہ حق قدرہ“ تین آیات کے آخر تک ہیں گنتی میں اختلاف ہے۔

آیت نمبر 1:

﴿ولا تسبوا الذين يدعون من دون الله فيسبوا الله عدوا بغير علم﴾ (۱۰۹) ہے۔

”الذین یدعون“ سے مراد ان کے وہ الہ ہیں کفار جن کی پوجا کیا کرتے تھے معنی یہ ہوا کہ اے محمد! ان کفار کے ان الہوں کو مت گالی نکالنا جن کو وہ رب تعالیٰ کے علاوہ پوجتے ہیں اس کی وجہ سے وہ بطور عداوت تجاوز عن الحق اور جہالت کی بنا پر اللہ پاک کو گالیاں دیں گے۔ اس آیت میں اس امر کی دلیل ہے کہ داعی حق اور باطل سے منع کرنے والا جب ڈرے کہ وہ سبب بن جائے گا اس چیز کا جو اس سے زیادہ سخت ہے یعنی مخالفت حق اور باطل میں وقوع بہت سخت ہوگا اگر رو یہ سخت ہوا تو اس کا ترک اولیٰ ہے بلکہ ترک واجب ہے۔

شوکانی نے فتح القدر میں کہا ہے کہ یہ آیت ان کے لیے بہت نافع اور مفید ہے جو رب تعالیٰ کی آیات کے حاملین اور لوگوں کے سامنے بیان کرنے کے لیے کوشاں ہوتے ہیں جب وہ ایسی قوم کے درمیان ہوں جو بہرے اور گونگے ہوں۔ (جاہل و نادان لوگ مراد ہیں) جب وہ ان کو نیکی کا حکم کرے تو وہ اس کو بھی اور دیگر نیکی کے کاموں کو بھی چھوڑ دیں گے اور جب ان کو برائی سے منع کرے تو اس کو اور دیگر برائیوں کو بھی حق کے ساتھ عناد چند اہل حق کی اتباع سے عداوت اور رب تعالیٰ پر جرات کرتے ہوئے ان کو کرنا شروع کر دیں تو پھر ایسے لوگوں میں صرف تلواریں کام

دیتی ہیں۔ وہی عادل منصف ہے اس کے لیے جو شریعت مطہرہ سے عداوت رکھتا ہے اور بنا لیا اس نے اس کی مخالفت اور اس کے اہل پر جرأت کرنے کو اپنی عادت اور شیوہ۔ جیسا کہ ان کا مشاہدہ ان اہل بدعت میں ہوتا ہے جب انہیں حق کی طرف دعوت دی جائے تو کئی باطل باتوں میں واقع ہو جاتے ہیں اور جب ان کو سنت کی رہنمائی کی جائے تو اس کا مقابلہ اپنی بدعت سے کرتے ہیں یہی وہ لوگ ہیں جو دین سے کھیلتے ہیں۔ شریعت و احکام سے سستی کا مظاہرہ کرتے ہیں۔

یہ لوگ بے دینوں سے بھی زیادہ برے ہیں کیونکہ وہ باطل سے احتجاج کرتے ہیں اور بدعات کی طرف منسوب ہیں اور ان بدعات کو عام کرتے ڈرتے نہیں خوف محسوس نہیں کرتے اور بے دینوں کو مسلمانوں کی تلواروں نے لگام ڈال دی ہے اور اہل اسلام ان سے بچ گئے ہیں کبھی ان کی تدبیر رانج ہو جاتی ہے اور ان کا باطل اور کفر مکمل ہو جاتا ہے کمزور مسلمان پر اہل اسلام میں سے مگر وہ چھپاتے ہیں بچاؤ کرتے ہیں اور ڈرتے بھی ہیں۔ جمہور اہل علم کا خیال ہے کہ یہ آیت محکم اور ثابت ہے منسوخ نہیں ہے اور اصل اصیل ہے ذرائع بند کرنے میں کئی شبہات کے جنم لینے کے راستوں کو ختم کرنے میں۔ ”عدوا“ حالت کی بنا پر منصوب ہے یا مفعول مطلق ہونے کی وجہ سے یا یہ مفعول لہ ہے۔

## آیت نمبر 2:

﴿ فكلوا مما ذكر اسم الله عليه ﴾ (۱۱۹) ہے۔

یہ بات کہی گئی ہے کہ یہ خاص سبب میں نازل ہوئی ہے جیسا کہ ابوداؤد اور ترمذی (انہوں نے اس کو حسن بھی کہا ہے) اور بزار وغیرہ نے حضرت ابن عباسؓ سے نقل کیا ہے کہ یہود آنحضرت ﷺ کی خدمت میں حاضر ہوئے اور کہنے لگے کہ ہم اپنا قتل کیا ہوا جانور کھا لیتے ہیں مگر جس کو اللہ تعالیٰ مارتے ہیں ہم اس کو نہیں کھاتے اللہ پاک نے یہ آیت نازل فرمادی۔ یاد رکھنا کہ خاص سبب کا لحاظ نہیں ہوتا بلکہ عموم لفظ کا

اعتبار اور لحاظ ہوتا ہے تو اس لحاظ سے جانور کو ذبح کرنے والا اللہ پاک کا نام لے گا وہ حلال ہوگا اگر وہ جانور ایسا ہے جس کا استعمال جائز و حلال ہے۔ عطاء نے کہا ہے کہ اس آیت میں حکم ہے پانی پینے پر ذبح کرنے پر اور کھانے والی شی پر اللہ کا نام لیا جائے۔

”وقد فصل لکم ما حرم علیکم“ حال یہ ہے کہ اس نے تمہارے لیے بڑا مفصل بیان دیا ہے جس سے ہر شک ختم اور ہر شبہ زائل ہو جاتا ہے اس کا بیان اس قول میں ہے: ”قل لا اجد فیما اوحي الی محرماً الخ“ پھر اس سے استثناء کر دیا کہ ”الا ما اضطررتم الیه“ جو بھی تم پر اللہ تعالیٰ نے حرام کیا ہے (وہ مجبور میں حلال ہے) کیونکہ ضرورت حرام کو حلال کر دیتی ہے۔ سورہ بقرہ میں اس کی تحقیق گزر چکی ہے۔

آیت نمبر 3:

﴿ولا تاکلوا﴾ (۱۲۲) ہے۔

اللہ سبحانہ و تعالیٰ نے اس جانور کے کھانے سے منع کیا ہے جس پر اللہ تعالیٰ کا نام نہیں لیا گیا، بعد اس کے کہ حکم دیا تھا کہ جس پر اللہ کا نام لیا گیا اس کو کھاؤ، اس آیت میں اس بات کی دلیل ہے کہ جس جانور پر اللہ کا نام نہ لیا گیا ہو اس کا کھانا حرام ہے اس بارے میں بھی اہل علم کا اختلاف ہے۔ جناب ابن عمر نافع (ان کا مولیٰ اور شاگرد)، شعبی، ابن سیرین، امام مالک، احمد، ابو ثور اور داؤد ظاہری نے کہا ہے جس ذبیحہ پر اللہ کا نام نہیں لیا گیا وہ حرام ہے خواہ عمد اُنام نہ لیا گیا ہو یا بھول کر۔ اس کی دلیل یہی آیت ہے اور دوسری دلیل یہ قول باری تعالیٰ ہے:

”فکلوا مما امسکن واذکروا اسم اللہ علیہ“ اور ”وانہ

لفسق“ بھی اس استدلال کو مزید پختہ کر دیتا ہے۔ احادیث صحیحہ میں شکار وغیرہ پر بسم اللہ پڑھنے کا حکم آیا ہے۔ امام شافعی اور ان کے ساتھی (یہی روایت امام مالک اور احمد

سے ہے) سے ہے کہ بسم اللہ پڑھنا مستحب ہے واجب نہیں ہے۔ حضرت ابن عباس، ابو ہریرہ اور عطاء بن ابی ریح سے بھی یہی مروی ہے۔ امام شافعی نے اس آیت کو اس پر محمول کیا ہے کہ جو آدمی غیر اللہ کے نام پر ذبح کرتا ہے اس کا کھانا جائز نہیں ہے۔ یہ بلا تخصیص اس آیت کی تخصیص ہے۔ امام ابو داؤد نے مراہیل میں نقل کیا ہے کہ آنحضرت ﷺ نے فرمایا کہ مسلمان کا ذبیحہ حلال ہے خواہ اس پر بسم اللہ پڑھے یا نہ پڑھے۔ یہ مرسل حدیث اس آیت کی تخصیص کرنے کی صلاحیت نہیں رکھتی۔ ہاں جنابہ عائشہ رضی اللہ عنہا کی حدیث ہے وہ فرماتی ہیں کہ انہوں نے آنحضرت ﷺ سے عرض کیا کہ ایک قوم ہمارے پاس گوشت لاتی ہے ہم نہیں جانتے کہ وہ اس پر بسم اللہ پڑھتے ہیں یا نہیں آپ نے فرمایا: تم اللہ کا نام لے کر اس کو کھاؤ۔

یہ حدیث بتاتی ہے کہ کھانے کے وقت بسم اللہ پڑھ لینا کافی ہے جب شک ہو کہ ذبح کے وقت بسم اللہ پڑھی گئی ہے یا نہیں۔ امام مالک اور احمد (جو قول ان کا مشہور ہے) ابو حنیفہ اور اسحاق بن راہویہ سے مروی ہے کہ اگر تسمیہ بھول کر ترک کر دی جائے تو وہ نقصان دہ نہیں ہے اور اگر عمداً ترک کر دی گئی ہو تو اس ذبیحہ کا کھانا حلال نہیں ہے۔ یہی مروی ہے جناب علی، ابن عباس، سعید بن مسیب، عطاء، طاؤس، حسن بصری، ابو مالک، عبدالرحمن بن ابی لیلیٰ، جعفر بن محمد اور ربیعہ بن ابی عبدالرحمن سے اور انہوں نے استدلال کیا ہے بیہتی کی اس روایت سے جو حضرت ابن عباسؓ سے مروی ہے کہ آنحضرت ﷺ نے فرمایا کہ اگر آدمی ذبح کے وقت بسم اللہ پڑھنی بھول جائے تو وہ بسم اللہ پڑھ کر اس کو کھالے، اس حدیث کو مرفوع کہنا بہت غلطی ہے۔ یہ ابن عباس کا قول ہے۔

عبدالرزاق، سعید بن منصور، عبد بن حمید اور ابن منذر نے بھی اس کو ابن عباس کا قول کہا ہے۔ ہاں اس مذہب کے استدلال کے لیے اس قول باری تعالیٰ: ”ربنا لا توأخذنا ان نسينا او اخطأنا“ سے سہارا لیا جاسکتا ہے اور اس



حدیث رسول: ”رفع عن امتی الخطاء والنسیان“ سے بھی استدلال صحیح ہے جناب ابو ہریرہ کی حدیث جس کو ابن عدی نے ذکر کیا ہے کہ ایک آدمی آنحضرت ﷺ کی خدمت اقدس میں حاضر ہوا تو کہنے لگا کہ اے اللہ کے رسول! آپ بتائیں کہ ایک آدمی ذبح کرتے وقت بسم اللہ بھول جاتا ہے (تو وہ کیا کرے؟) تو آنحضرت ﷺ نے فرمایا کہ اللہ پاک کا نام ہر مسلم کے دل میں ہے یہ حدیث بھی ضعیف ہے۔ بیہقی وغیرہ نے اس کو ضعیف کہا ہے ”وانہ لفسق“ کی ضمیر ما کی طرف راجع ہے مگر مضاف کو عبارت میں مقدر کر کے مثلاً ”وان اکل مالہ یذکر لفسق“ اور ہو سکتا ہے کہ یہ ضمیر ”یا کلو“ کے مصدر کی طرف راجع ہے عبارت یوں ہوگی: ”فان الاکل لفسق“ فسق کی تفسیر پہلے گزر چکی ہے اور جس نے اس آیت کو غیر اللہ کے نام پر ذبح کرنے پر محمول کیا ہے تو اس نے لفسق سے استدلال کیا ہے وہ اس طرح کہ ترک بسم اللہ کا فسق نہیں ہے بلکہ ”ذبح لغير الله“ فسق ہے اس کا جواب دیا گیا ہے کہ فسق کا اطلاق اس پر بھی ہوتا ہے جس نے اللہ تعالیٰ کے فرض کو ترک کر دیا ہے۔ بغیر کسی شرعی عذر کے۔

### آیت نمبر 4:

﴿واتوا حقہ یوم حصادہ﴾ (۱۳۲) ہے۔

اہل علم نے اختلاف کیا ہے کہ کیا یہ آیت محکم ہے یا منسوخ یا ندب پر محمول ہے۔ ابن عمر عطاء مجاہد سعید بن جبیر کا خیال ہے کہ یہ آیت محکم (غیر منسوخ) ہے۔ مالک پر لازم ہے کہ کٹائی کے دن جو مساکین وہاں آجائیں ان کو مٹھی مٹھی اور گٹھا وغیرہ دے دے ابن عباس محمد بن حنفیہ حسن بصری نخعی طاؤس ابوالشعثاء قتادہ ضحاک اور ابن جریج کا خیال ہے کہ یہ آیت زکوٰۃ کے حکم سے منسوخ ہے۔ ابن جریر نے اسی کو پسند کیا ہے۔ اور یہ امر بھی تائید کرتا ہے کہ یہ آیت مکی ہے اور زکوٰۃ کی آیت مدنی ہے ہجرت کے دوسرے سال نازل ہوئی تھی۔ جمہور اہل علم (سلف و خلف) اسی

طرف گئے ہیں۔ علماء کے ایک گروہ کا خیال ہے یہ آیت ندب پر محمول ہے و جوہ پر نہیں۔  
آیت نمبر 5:

﴿وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ (۱۳۲) ہے۔

اس جیسی آیت سورہ اعراف میں بھی ہے۔ معنی ہوا کہ صدقہ کرنے میں اسراف نہ کرو۔ اسراف کا لغوی معنی ہے خطا اور فقہ اسلامی میں اس کا معنی تبذیر (فضول خرچی) ہے۔ سفیان نے کہا ہے کہ جو مال اللہ کی طاعت میں خرچ نہ کیا جائے وہ اسراف ہے گو وہ تھوڑا ہی ہو۔ یہ حکمرانوں کو خطاب ہے اللہ پاک ان سے کہہ رہے ہیں کہ تم اپنے حق سے زائد نہ لو۔ بعض نے کہا ہے کہ بغیر حق کے کوئی شی نہ لو اور اس کو غیر مستحق جگہ میں نہ رکھو یعنی خرچ نہ کرو۔

آیت نمبر 6:

﴿قُلْ لَا أَجِدُ فِيمَا أُوحِيَ إِلَيَّ﴾ (۱۳۶) ہے۔

اللہ سبحانہ و تعالیٰ نے اس کو حکم دیا کہ وہ ان کو خبر دے کہ وہ اپنی طرف آنے والی وحی (قرآن) میں نہیں پاتا اس میں یہ اشارہ ہے کہ حل و حرمت کا دار و مدار وحی پر ہے نہ کہ صرف عقل پر ”محرمات“ حرام سوائے ان مذکورہ چیزوں کے۔ اس بات نے دلالت کی ہے کہ محرمات ان میں منحصر ہیں مگر اتنی بات ہے کہ یہ نکی سورت ہے اس کے بعد مدینہ میں سورہ مائدہ اتری ہے ان محرمات کے علاوہ مزید محرمات منخفہ موقوفہ متردیہ اور نظیجہ کا ذکر ہے اور آنحضرت ﷺ سے صحیح سند سے منقول ہے کہ ہر کچلی والا درندہ حرام ہے ہر پنچے والا پرندہ حرام ہے گھریلو گدھے اور کتے حرام ہیں اور اس جیسی کئی دیگر چیزیں ہیں۔

مختصر یہ کہ یہ عموم اگر بہ نسبت ماکول حیوانات کے ہے جیسا کہ سیاق اس پر دال ہے اور استثناء کا فائدہ دیتا ہے تو اس کے ساتھ ہر وہ چیز ملائی جائے گی جو اس کے بعد کتاب اللہ اور سنت میں آئی ہے یعنی حیوان وغیرہ۔ تو اس صورت میں اس کے

ساتھ ملائی جائے گی ہر وہ چیز جو اس کے بعد وارد ہوئی ہے جس میں کسی بھی شے کی تحریم کا ذکر ہے۔ حضرت ابن عباس، ابن عمر اور جنابہ عائشہ رضی اللہ عنہا سے مروی ہے کہ اس آیت میں جو چیزیں مذکور ہیں صرف وہی حرام ہیں۔ امام مالک سے بھی یہی مروی ہے مگر یہ قول لائق اعتبار نہیں ہے۔ یہ مذہب بہت ہی کمزور ہے کیونکہ اس سے قرآن مجید میں بعد میں آنے والی چیزیں مہمل ہو جائیں گی اور اسی طرح آنحضرت ﷺ سے منقول بات بھی مہمل ہو جائے گی جس کو اس آیت کے نزول کے بعد آپ نے حرام قرار دیا ہے بلا کسی سبب کے جو اس کا تقاضا کرے اور بلا موجب کے جو اس کو واجب کرے۔ یہ بھی ملحوظ رہے کہ آنحضرت ﷺ کے فرمان کے مقابلے میں کسی کی بات بھی قابل تمسک نہیں خواہ وہ صحابی ہی ہو کیونکہ یہ سوء اختیار ہے اور عدم انصاف ہے اور محرمانہ کا موصوف محذوف ہے۔

”ای طعاماً محرماً“ ”علی طاعم یطعمہ“ کسی بھی کھانے والے پر جو اس کو کھائے کھانوں میں سے یکون اور یطعمہ میں زیادہ تاکید ہے اور ما قبل کی تقریر ہے۔ ”الا ان یکون“ الا یہ کہ وہ شے اور وہ کھانا یا وہ معین چیز یا جسم یا نفس (مراد ہوا تو وہ حرام ہے) یکون بھی پڑھا گیا ہے اور تکون۔ ”میتة“ مرفوع ہے ”کان تامہ“ ہونے کی وجہ سے اور ”او دماً مسفوحاً“ یا وہ خون جو جانور کو ذبح کرتے وقت زمین پر بہہ جاتا ہے (وہ بھی حرام ہے) اور جو خون بہتا نہیں بلکہ گوشت میں لگا رہتا ہے وہ معاف ہے جیسا کہ وہ خون جو ذبح کے بعد رگوں میں رہ جاتا ہے۔ کبد اور طحال کا بھی یہی حکم ہے اسی طرح جو خون گوشت سے ملا ہوا ہو۔ قرطبی نے اس پر اجماع نقل کیا ہے۔

”اول لحم خنزیر“ ”طعم کی تخصیص کا تقاضا ہے کہ گوشت کے علاوہ دیگر چیزوں سے انتفاع حرام نہیں ہے۔“ ”فانہ رجس“ میں ضمیر طعم کی طرف راجع ہے یا خنزیر کی طرف اور رجس کا معنی ہے نجس اس کی تحقیق گزر چکی ہے اور ”او فسقا“ اس

کا طعم خنزیر پر عطف ہے۔ ”وما اهل به لغير الله“ یہ فسق کی صفت ہے جو بتوں کے نام پر ذبح کیا جائے (وہ بھی حرام ہے) اس کو فسق اس لیے کہا ہے کہ یہ باب الفسق میں داخل ہے۔ یہ فسق لا اهل کا مفعول لہ بھی ہو سکتا ہے۔ ”ای اهل به لغير الله فسقا“ اس شرط پر کہ عطف یکنون پر ہو اور یہ تو محض تکلف ہے جس کی ضرورت نہیں ہے۔ ”فمن اضطر غیر باغ ولا عاد“ اس کی تفسیر سورہ بقرہ میں گزر چکی ہے ہم اس کا اعادہ نہیں کرنا چاہتے۔ ”فان ربک غفور“ بلاشبہ اللہ تعالیٰ معاف کرنے والے رحیم بہت مہربان ہیں لہذا مضطر سے وہ مواخذہ نہیں کریں گے جب ضرورت کے مطابق اس کو استعمال کیا ہو۔

## سورة الاعراف

یہ مکی سورت ہے سوائے آٹھ آیات (وہ مکی نہیں ہیں) اور وہ ”واسألہم عن القرية“ سے لے کر ”واذنتقنا الجبل فوقہم“ تک ہیں۔ ابن عباس، ابن زبیر، حسن بصری، مجاہد، عکرمہ، عطاء اور جابر بن زید نے یہی کہا ہے جناب قتادہ نے کہا ہے کہ سورہ اعراف کی یہ آیت: ”واسألہم“ مدنی ہے باقی آیات مکی ہیں۔ آنحضرت ﷺ سے ثابت ہے کہ آپ یہ سورت مغرب کی دونوں رکعات میں پڑھا کرتے تھے۔ دو سو پانچ یا چھ اس کی آیات ہیں۔

### آیت نمبر 1:

﴿يا بني آدم خذوا زينتكم عند كل مسجد﴾ (۳۱) ہے۔

یہ تمام بنی آدم سے خطاب ہے اگرچہ وہ خاص مقصد میں اتری ہے لہذا اعتبار عموم لفظ کا ہوتا ہے نہ کہ خصوص سب کا۔ زینت وہ لباس ہے جس کے ساتھ لوگ زینت حاصل کریں ان کو حکم ہوا کہ وہ نماز طواف کے لیے مساجد میں حاضر ہوں تو

زینت لگا کر آئیں۔ اس آیت سے استدلال کیا گیا ہے کہ نماز میں ستر عورت واجب ہے۔ جمہور علماء کا یہی خیال ہے بلکہ ہر حال میں اس کا ستر عورت کرنا واجب ہے اگرچہ تنہا ہی ہو جیسا کہ احادیث صحیحہ اس پر دال ہیں۔ عورت اور جس کا ستر واجب ہے اس کا مفصل تذکرہ کتب احکام میں ہے۔

### آیت نمبر 2:

﴿ قل من حرم زينة الله التي اخرج لعباده ﴾ (۳۲) ہے۔

زینت نام ہے اس لباس کا جس کو انسان پہنتا ہے یا اس کے علاوہ مباح اشیاء سے ہو جیسے وہ معادن و جواہر وغیرہ جن کے ذریعے انسان زینت حاصل کرتا ہے منع نہیں آیا۔ اور بعض ائمہ نے جو کہا کہ اس کا معنی صرف لباس ہے اس کی کوئی ضرورت نہیں ہے بلکہ وہ ان مجموعہ چیزوں میں سے ہے جس پر یہ آیت مشتمل ہے جو آدمی عمدہ اور بیش قیمت لباس استعمال کرے اس پر کوئی گناہ نہیں بشرطیکہ اس کو اللہ تعالیٰ نے حرام قرار نہ دیا ہو اور اس آدمی پر کوئی گناہ نہیں جو زینت اختیار کرے اس چیز کے ساتھ جس کا زینت میں دخل ہے اور کوئی شرعی مانع نہیں ہے اور جس نے کہا ہے کہ یہ لباس زہد کے خلاف ہے اس نے بڑی فاش غلطی کی ہے۔

ایسے ہی کھانے پینے وغیرہ کی پاکیزہ چیزیں ہیں جن کو لوگ کھاتے ہیں ان پاک چیزوں کے ترک میں کوئی زہد و تقویٰ نہیں ہے لہذا یہ آیت آئی ہے استفہام کے عنوان سے جو متضمن ہے انکار کو اس پر جس نے اپنے اوپر اس کو حرام قرار دیا ہے یا دوسرے پر۔ ابن جریر طبری نے بہت اچھی بات کہی ہے کہ جس آدمی نے روئی اور کتان کے لباس پر اون اور بالوں کے لباس کو ترجیح دی ہے اس نے غلطی کا ارتکاب کیا ہے باوجود اس کے کہ اس کے حلال ہونے کی وجہ سے وہ اس کو استعمال کرنے کا اختیار بھی رکھتا ہے اور جس نے بقول اور مسور کی دال کھائی اور اس کو گندم کی روٹی پر ترجیح دی اور جس نے گوشت کو ترک کر دیا شہوت کے عارضہ کے خوف سے (اس کا بھی یہی حکم ہے)



”والطيبات من الرزق“ اور لذیذ کھانے کس نے حرام کئے ہیں۔ بعض نے کہا ہے لباس و طعام کا اسم عام ہے۔ ”قل ہی للذین آمنوا فی الحیوة الدنیا“ آپ ان سے کہہ دیں کہ وہ چیزیں اصالتہ و استحقاقاً اہل ایمان کے لیے ہیں اگرچہ دنیا میں ان کے ساتھ فائدہ اٹھانے میں کفار شریک ہیں۔ ”خالصة یوم القیامة“ وہ قیامت والے دن اہل ایمان کے لیے خالص اور خاص ہوں گی ان کے ساتھ کوئی بھی شریک نہ ہوگا۔ قاری نافع نے ”خالصة“ مرفوع پڑھا ہے جناب ابن عباس کی بھی یہی قرأت ہے یہ خبر کے بعد دوسری خبر ہے باقی قرآت نے حالت کی بنا پر اس کو منصوب پڑھا ہے۔ ابو علی فارسی نے کہا ہے کہ لفظ دنیا پر وقت جائز نہیں کیونکہ اس کا ما بعد ”للذین آمنوا“ سے متعلق ہو کر حال ہوگا عبارت یوں ہوگی:

”قل ہی ثابتة للذین آمنوا فی الحیوة الدنیا فی حال خلوصها لهم یوم القیامة“

### آیت نمبر 3:

﴿قل انما حرم ربی الفواحش﴾ (۳۳) ہے۔

فواحش فاحشہ کی جمع ہے یہ گناہ کو کہتے ہیں۔ ”ما ظهر منها وما بطن“ یعنی جو ان میں واضح اور ظاہر فواحش ہیں اور جو پوشیدہ ہیں۔ آپ کہہ دیں کہ میرے رب نے حرام کی ہیں۔ بعض نے کہا ہے کہ یہ زنا کے ساتھ خاص ہے حالانکہ اس کی کوئی وجہ نہیں ہے۔ ”والاثم“ یہ اس معصیت کو شامل ہے جس سے گناہ جنم لیتا ہے۔ بعض نے کہا کہ اس سے خاص شراب مراد ہے جیسے شاعر کا یہ قول:

شربت الاثم حتی ضل عقلی کذک الاثم یذهب<sup>①</sup> بالعقول

اہل علم کی ایک جماعت نے تخصیص کا انکار کر دیا ہے حق بات یہ ہے کہ اس سے تمام معاصی

سے میں نے گناہ پیائے یہاں تک کہ میری عقل ہی ضائع ہوگئی

ایسے ہی گناہ عقلوں کو لے جاتے ہیں

مراد ہیں۔ قراء نے کہا ہے کہ حق بات کے علاوہ ہرشی گناہ ہے اور (اس طرح) لوگوں پر زیادتی کرنے کا نام (بھی) گناہ ہے اور خمر پر اٹم کا لفظ بولنے سے دلالت نہیں ہوتی کہ گناہ یہ اس کے ساتھ ہے۔

”والبغی بغیر الحق“ حد سے بڑھنے والا ظلم، یہ ما قبل (الاثم) میں داخل ہے تو اس کو الگ اس لیے ذکر کیا ہے کہ یہ بہت بڑا گناہ ہے جیسے ارشاد الہی ہے: ”وینھی عن الفحشاء والمنکر وان تشرکوا باللہ ما لم ینزل بہ سلطاناً“ کہ تم بے دلیل اللہ پاک کا شریک بناؤ (اس کو رب تعالیٰ نے حرام کیا ہے) اس سے مراد مشرکین کو تہکم کرنا ہے کیونکہ رب تعالیٰ نے کوئی برہان و دلیل نازل ہی نہیں کی کہ کوئی دوسرا اس کا شریک ہو۔ ”وان تقولوا علی اللہ ما لا تعلمون“ کہ تم کہو اللہ تعالیٰ پر جس کی حقیقت تم نہیں جانتے اور اس کی مثال وہ چیزیں ہیں جن کو لوگوں نے اللہ کی طرف منسوب کیا ہے یعنی وہ تکیلات و تحریمات جن کی اجازت نہیں ہے۔

آیت نمبر 4:

﴿واذا قرئ القرآن فاستمعوا له وانصتوا﴾ (۲۰۴) ہے۔

اللہ پاک نے ان کو حکم دیا ہے قرآن سننے اور اس کی قرأت کے وقت چپ رہنے کا تاکہ اس سے فائدہ اٹھائیں اور اس میں جو حکم و مصالح ہیں اس میں تدبر کریں۔ بعض لوگوں نے کہا ہے کہ یہ حکم نماز کے ساتھ خاص ہے جب امام قرأت کرتا ہے۔ بعض نے کہا ہے کہ یہ آنحضرت ﷺ کی قرأت کے ساتھ خاص ہے دوسروں کے ساتھ نہیں اور اس کی کوئی دلیل نہیں ہے باوجود اس کے کہ لفظ اس سے زیادہ مفہوم رکھتا ہے اور عام اپنے سبب کے ساتھ خاص ہوتا ہے پس قرآن کی تلاوت کے وقت استماع اور انصت ہر حال میں اور ہر صفت میں سامع پر واجب ہے۔

مگر جو استثناء کیا ہے اس ذات نے جس پر قرآن عظیم نازل ہوا ہے جیسے مقتدی کا فاتحہ پڑھنا اپنے امام کے پیچھے خواہ قرأت آہستہ ہو یا جہری ہو کیونکہ اس

بارے میں صحیح طور پر کئی مشہور واضح احادیث اور کئی آثار وارد ہوئے ہیں جو فاتحہ الکتاب پڑھنے کی تاکید کرتے ہیں اور مقتدی پر اس کو لازم کر دیتے ہیں بلکہ بہت سارے معتبر علماء فقہ و حدیث نے صراحت فرمائی ہے کہ اکثر صحابہ اور تابعین کا یہی مذہب ہے اور کوئی صحیح اثر نہیں ملتا چہ جائیکہ کوئی صحیح حدیث ہو جس میں صراحت ہو کہ خاص فاتحہ پڑھنی منع ہو اگرچہ اہل علم کی ایک جماعت نے عموماً واردہ سے استدلال کیا ہے۔ مگر انصاف کرنا چاہیے (کہ کیا عموماً سے استدلال صحیح ہے؟) بعون اللہ تعالیٰ میں نے مسک الختام، الروضة النذیہ اور ہدایۃ السائل الی اولیۃ المسائل میں مقصد کی پوری وضاحت کر دی ہے اس بارے میں ہمارے بعض احباب نے ایک کتاب ”اعلام الاعلام بقراءة الفاتحہ خلف الامام“ لکھی ہے وہ مختصر سی کتاب بہت نفیس ہے۔

لعلکم ترحمون“ تاکہ تم پر رحم کیا جائے اور تم کامیاب ہو جاؤ اللہ سبحانہ و تعالیٰ کے حکم کی اطاعت کر کے۔

### آیت نمبر 5:

﴿واذکر ربک فی نفسک﴾ (۲۰۵) ہے۔

اللہ سبحانہ و تعالیٰ نے آپ کو حکم دیا ہے کہ وہ اس کو دل میں یاد کریں کیونکہ اخفاء اخلاص نیت کے لیے مفید ہے اور قبولیت کا بہت داعی و سبب ہے۔ بعض نے کہا ہے کہ ذکر سے مراد یہاں عام ہے خواہ وہ قرآن ہو یا وہ اذکار ہوں جن کا رب تعالیٰ نے ذکر کیا ہے۔ نحاس نے کہا ہے کہ ”اذکر ربک فی نفسک“ کے معنی میں کسی نے نہیں اختلاف کیا ہے کہ اس سے مراد دعا ہے۔ بعض نے کہا ہے اس سے خاص قرآن مجید مراد ہے معنی یہ ہوا کہ تامل و تدبر سے قرآن مجید پڑھو۔

”تضرعاً و خیفۃ“ عاجزی سے اور چپکے چپکے (اس کو یاد کرو) یہ دونوں

حالیات کی بنا پر منصوب ہیں۔ ”ودون الجہر“ جہر سے مراد جمہور بہ ہے اس کا عطف ما قبل پر ہے۔ ”اذکر حال کو تک متضرعاً و خائفاً و متکلماً بکلام

هو دون الجهر من القول“ سر سے اوپر اور جہر سے کم یعنی دونوں کے بین بین یاد کرو۔  
 ”بالغدو والاصال“ اذکر کے ساتھ متعلق ہے یعنی صبح کے اوقات اور پچھلے پہر کے  
 اوقات میں (یاد کرو) ”غدو“ یہ غدوة کی جمع ہے آصال اصیل کی جمع ہے (زجاج  
 الحفش) جیسے یمین کی جمع ایمان ہے۔ بعض نے کہا ہے کہ آصال اصل کی جمع ہے اور  
 اصل اصیل کی جمع ہے اس صورت میں یہ جمع الجمع ہے (فراء) جوہری نے کہا ہے کہ عصر  
 کے بعد سے مغرب تک کا وقت اصیل ہے۔ اس کی جمع اصل اور آصال ہے گویا یہ  
 اصیلة کی جمع ہے۔ ان دونوں وقتوں کو اس لیے خاص کیا ہے کہ ان کی شرافت مسلم ہے،  
 مقصد یہ ہے کہ ہمیشہ اللہ پاک کا ذکر کیا جائے جیسا کہ فرمایا: ”ولا تکن من  
 الغافلین“ کہ اللہ پاک کے ذکر سے غافل نہ ہونا۔

## سورة الانفال

یہ سورة الانفال ہے۔ کئی مفسرین نے صراحت کی ہے یہ مدنی سورت ہے  
 انہوں نے کوئی استثناء نہیں کیا۔ یہی خیال حسن، عکرمہ، جابر بن زید اور عطاء کا  
 ہے اسی طرح حضرت ابن عباس سے بھی مروی ہے اس کا تذکرہ نحاس نے  
 اپنی کتاب ناسخ میں کیا ہے ابوالشیخ اور ابن مردویہ نے بھی اس سے نقل کیا  
 ہے ایک روایت میں ہے کہ اس کا نام سورة بدر ہے یہ بدر کے مقام پر نازل  
 ہوئی تھی اس کی 75 یا 76 یا 77 آیات ہیں آنحضرتؐ اس کو مغرب کی نماز  
 میں پڑھتے تھے جیسا کہ طبرانی نے صحیح سند کے ساتھ جناب ابویوب سے نقل  
 کیا ہے۔

آیت نمبر 1:

﴿يسالونك عن الانفال﴾ (۱) ہے۔

انفال، نفل (قال کی حرکت سے) کی جمع ہے بمعنی غنیمت۔ اور نفل کا اصل

معنی ہے زیادتی اور غنیمت کو نفل اس لیے بھی کہا جاتا ہے کہ یہ زائد چیز ہے ان میں سے جو اللہ پاک نے اس پر حلال کی ہیں جو پہلی امتوں پر حرام تھیں پھر یہ زیادتی ہے اس پر جو حاصل ہوتا مجاہدین کو یعنی اجر جہاد اس کا اطلاق کئی معانی پر ہوتا ہے بمعنی یمین، ابتغاء اور ایک معروف بوٹی ہے۔ نافلہ کا معنی ہے تطوع کیونکہ وہ بھی فرض سے زائد ہوتا ہے۔ نافلہ کا معنی پوتا بھی ہے کیونکہ یہ بھی اولاد سے زائد ہوتا ہے۔ بدر کے دن صحابہ کا اختلاف اس آیت کے نزول کا سبب بنا جو انوں نے کہا کہ غنیمت ہمارا حق ہے کیونکہ ہم لڑے ہیں۔ شیوخ نے کہا کہ ہمارا حق ہے کہ ہم جھنڈوں کے نیچے تمہاری کمک تھے۔ اللہ پاک نے ان کے ہاتھ سے غنیمت کا حق چھین کر اپنے اور اپنے نبی کے حوالہ کر دیا اور فرمایا: ”قل الانفال لله والرسول“ اس کا فیصلہ کرنا اللہ اور اس کے رسول کا حق ہے۔ آنحضرت اللہ سبحانہ کے حکم سے تمہارے درمیان اس کو تقسیم کریں گے۔

پس آنحضرت ﷺ نے نفل ان میں برابر تقسیم فرمایا (مستدرک) اس میں تمہارا حکم جاری نہیں ہوگا۔ صحابہ اور تابعین کی ایک جماعت کا خیال ہے کہ انفال آنحضرت کے لیے خاص ہے اس میں کسی دوسرے کا کوئی حصہ نہیں ہے حتیٰ کہ یہ قول باری تعالیٰ: ”واعلموا انما غنمتم من شئ فان لله خمسہ“ اس تحقیق پر یہ آیت منسوخ ہے۔ مجاہد، عکرمہ، سدی کا یہی خیال ہے۔ ابن زید نے کہا ہے یہ محکم مجمل ہے اللہ تعالیٰ نے آیت خمس میں اس کے مصارف بیان کئے ہیں منسوخ نہیں ہے۔

”فاتقوا الله واصلحوا ذات بینکم واطيعوا الله ورسوله ان كنتم مومنین“ انہیں تقویٰ اصلاح ذات البین طاعة اللہ طاعة رسول کا حکم دیا کہ ان کا حکم مانو اور آپس کا اختلاف ترک کر دو۔

آیت نمبر 2:

﴿يا ايها الذين آمنوا اذا لقيتم الذين كفروا زحفا﴾ (۱۵) ہے۔

زحف کا معنی ہے آہستہ آہستہ قریب ہونا۔ اس کا اصل معنی ہے چوڑوں پر



پیچھے ہٹنا۔ پھر یہ ہر اس آدمی کا نام بن گیا جو لڑائی میں دوسرے کی طرف آہستہ آہستہ جاتا ہے۔ تراحف کا معنی بھی قریب ہونا ہے۔ محاورہ ”زحف الی العدو زحفا“ اور ”ازدحف القوم“ یہ اس وقت بولے جاتے ہیں جب بعض بعض کی طرف ہو جائے۔ زحفا کا نصب یا اس لیے ہے کہ وہ فعل محذوف کا مفعول مطلق ہے جیسے ”یرجعون زحفا“ یا اس لیے کہ وہ مؤمنین سے حال ہے۔ ”ای حال کونکم زاحفین الی الکفار“ یا ”الذین کفروا“ سے حال ہے ”ای حال کون الکفار زاحفین“ یا یہ فریقین سے حال ہے۔ ”ای متزاحفین فلا تولوہم الادبار“ اللہ تعالیٰ نے منع کیا مؤمنین کو کہ وہ کفار سے شکست کھائیں جب ان سے ملاقات ہو اور میدان جنگ میں بعض بعض کے قریب ہو جائے۔ آیت کا ظاہر عموم کا تقاضا کرتا ہے کہ یہ ہر مومن کو ہر زمانے میں اور ہر حال میں شامل ہے۔

صرف تحرف و تحیز کی صورت مستثنیٰ ہے۔ حضرت عمر ابن عباس ابو ہریرہ ابو سعید ابونضیرہ عکرمہ نافع حسن قتادہ زید بن حبیب ضحاک سے مروی ہے کہ میدان جنگ سے بھاگنے کی حرمت اس آیت میں بدر والے دن کے ساتھ خاص ہے اور اہل بدر کے لیے لائق نہیں کہ وہ بھاگیں اگر وہ بھاگیں گے تو پھر مشرکین کی طرف جائیں گے کیونکہ ان دنوں میں ان کے سوا کوئی اور مسلمان نہیں ہے اور نہ ان کی کوئی جماعت تھی سوائے آنحضرت ﷺ کے پھر آپ کے بعد بعض بعض کے لیے جماعت ہے۔ یہی ابو حنیفہ نے کہا ہے۔

علماء نے کہا کہ: ”ومن یولہم یومئذ دبرہ“ اس کی تائیدی کرتا ہے اس میں یوم بدر کی طرف اشارہ ہے۔ بعض نے کہا یہ آیت ضعف کی آیت سے منسوخ ہے۔ جمہور علماء کا خیال ہے یہ آیت محکم (غیر منسوخ) اور عام ہے۔ خاص نہیں ہے اور جنگ سے بھاگنا حرام ہے اس بات کی تائید اس سے بھی ہوتی ہے کہ یہ آیت بدر والے دن کی لڑائی ختم ہونے کے بعد اتری تھی۔ پہلے دونوں اقوال کا جواب دیا گیا ہے

کہ ”یومئذ“ میں اشارہ بدر والے دن کی طرف ہے اس طرح کہ اشارہ یوم الزحف کی طرف ہے جیسا کہ سیاق اس بات کا فائدہ دے رہا ہے۔ اس آیت اور ضعف کی آیت میں کوئی تضاد نہیں ہے بلکہ یہ آیت اس کو مقید کرتی ہے اور جنگ سے فرار حرام ہوگا ساتھ اس شرط کے ساتھ جس کو رب تعالیٰ نے آیت ضعف میں بیان کیا ہے اور کوئی وجہ نہیں اس کی جو انہوں نے ذکر کیا ہے یعنی نہ تھے زمین میں بدر والے دن مسلمان سوائے ان کے جو وہاں حاضر تھے۔ پس تحقیق مدینہ میں اس وقت بڑی مخلوق تھی آنحضرتؐ نے ان کو خروج کا حکم نہ دیا تھا کیونکہ آنحضرتؐ کے بعد جو صحابہ ان کے ساتھ نکلے تھے ان کا ابتداء میں یہ خیال نہ تھا کہ جنگ ہوگی اور اس کی تائید وہ احادیث صحیحہ بھی کرتی ہیں جو اس بارے میں واضح مروی ہیں۔ جنگ سے بھاگنا کبیرہ گناہوں میں سے ہے جیسا کہ حدیث میں آیا ہے: ”واجتنبوا السبع الموبقات“ کہ سات مہلک گناہوں سے بچو اور اس میں جنگ سے بھاگنا بھی شامل ہے۔ اس جیسی دیگر احادیث بھی ہیں۔ یہ طویل الذکر بحث ہے اور اس کی کئی شاخیں اور طرق ہیں جن کا بیان اپنے مقام پر ہوگا۔

ابن عطیہ نے کہا ہے ادبار دبر کی جمع ہے اس آیت میں لفظ دبر کے بیان کرنے میں بڑی فصاحت ہے کیونکہ اس میں قباحت اور مذمت ہے خدمت سے بھاگنے والے پر۔ ”الامت حرفاً لقتال“ تحریف کا معنی ہے سیدھی طرف سے پھر جانا اور یہاں مراد جنگ میں ایک جانب سے دوسری جانب پھرنا لڑائی کی تدبیر کے لیے اور دشمن کو دھوکہ دینے کے لیے جس سے وہم ہوتا ہے کہ وہ شکست کھا کر مڑ رہا ہے تاکہ دشمن اس کے پیچھے آئے پھر وہ اس پر حملہ کر دے اور اس طرح اس پر قادر ہو جائے اور اس قسم کی تدابیر حرب بھی ہو سکتی ہیں کیونکہ لڑائی کو دھوکہ کہا گیا ہے جیسا کہ حدیث میں آیا ہے۔ ”الحرب خدعة“

”او متحيزا الی فئۃ“ یعنی مسلمانوں کی اس جماعت کی طرف پھرنے

والا جو دشمن سے برسر پیکار نہ تھی۔ ”متحرفا“ اور ”متحيزاً“ کا نصب استثناء کی بنا پر ہے اور مستثنیٰ منہ مولین ہے۔ ”ای ومن یولہم دبرہ الا رجلا منہم متحرفا او متحيزاً“ اس کا نصب حالت کی بنا پر بھی ہو سکتا ہے پھر حرف استثناء لغو ہوگا اس کا کوئی عمل نہ ہوگا۔ ”فقدباء“ یہ شرط کی جزاء کی ہے معنی یہ ہوگا کہ جو جنگ سے شکست کھا کر بھاگے گا وہ اللہ تعالیٰ کے غضب کے ساتھ لوٹے گا متحرف و متحيز کے سوا۔

آیت نمبر 3:

﴿ قل للذین کفروا ان ینتھوا ﴾ (۳۸) ہے۔

اللہ پاک نے حکم دیا کہ وہ کفار سے کہہ دیں برابر ہے کہ وہ اس عبارت سے کہے یا کسی دوسری عبارت سے۔ ابن عطیہ نے کہا ہے اگر وہ ایسے ہی ہے جیسے کسائی نے کہا ہے کہ یہ ابن مسعود کے مصحف میں ہے۔ ”قل للذین کفروا ان ینتھوا“ یعنی خطاب کا صیغہ ہے تو رسالت کا حق بعینہا نہیں الفاظ سے ادا ہوگا۔ زخشری نے کشاف میں کہا ہے: ”قل لا جلہم ہذا القول“ وھو: ان ینتھوا“ اور اگر اس کا معنی ہو کہ ان سے کہہ دو تو پھر کہا جاتا: ”ان ینتھوا یغفر لکم“ یہ ابن مسعود کی قرأت ہے اور اس سے ملتی جلتی یہ آیت ہے: ”وقال الذین کفروا للذین آمنوا لو کان خیراً ما سبقونا الیہ“ ان کے ذریعے دوسروں کو خطاب کیا گیا ہے تاکہ وہ اس کو سن لیں معنی یہ ہوا کہ اگر وہ اسلام قبول کر کے عداوت و قتال نبوی سے باز آجائیں ”یغفر لہم ما قد سلف“ ان کی سابقہ مخالفت و عداوت کو معاف کر دیا جائے گا۔ اھ

بعض نے کہا ہے کہ اس کا معنی ہے کہ اگر وہ کفر سے باز آجائیں (تو معافی مل جائے گی) اس آیت میں اس امر کی دلیل ہے کہ اسلام سابقہ عام گناہوں کی معافی کا سبب ہے۔

آیت نمبر 4:

﴿ وقاتلوہم حتی لا تكون فتنة ﴾ (۳۹) ہے۔

ان سے لڑو یہاں تک کہ کفر و شرک ختم ہو جائے۔ ”ویکون الدین کلہ  
للہ“ اس میں مومنوں کو ترغیب دی گئی ہے کہ وہ کفار سے جہاد کریں اس کی مکمل تفسیر  
سورہ بقرہ میں گزر چکی ہے۔  
آیت نمبر 5:

﴿واعلموا انما غنتم﴾ (۲۱) ہے۔

قرطبی نے کہا ہے کہ ائمہ کا اس پر اتفاق ہے کہ اس آیت میں غنیمت سے  
مراد کفار کا وہ مال ہے جس پر مسلمان بطور غلبہ کامیاب ہو جائیں فرمایا کہ لغت اس  
تخصیص کا تقاضا نہیں کرتی لیکن شریعت نے اس کو اس نوع کے ساتھ مقید کیا ہے۔  
ابن عبدالبر نے دعویٰ کیا ہے کہ اس پر اجماع ہے کہ یہ آیت: ”یسئلونک عن  
الانفال“ کے بعد اتری ہے اور اس پر بھی ہے کہ غنیمت کے چار خمس ”غانمین“ میں  
تقسیم ہوں گے اور اس پر بھی ہے: ”یسئلونک عن الانفال“ اس وقت اتری تھی  
جب اہل بدر نے بدر کی غنیمت کے بارے میں اختلاف کیا تھا جیسا کہ اس کی طرف  
پہلے اشارہ ہو چکا ہے۔

بعض نے کہا ہے کہ ”یسئلونک عن الانفال“ محکم غیر منسوخ ہے اور  
غنیمت آنحضرت ﷺ کے لیے ہے ”غانمین“ (مجاہدین) میں تقسیم نہیں ہوگی بعد  
میں آنے والے ائمہ نے بھی ایسا ہی کہا ہے۔ ماوردی نے کئی مالکیوں سے بیان کیا ہے  
اور کہا ہے کہ امام کو حق ہے غنیمت کو ان سے خارج کر دے انہوں نے فتح مکہ اور واقعہ  
حنین سے دلیل لی ہے۔ ابو عبیدہ کہا کرتے تھے کہ آنحضرت نے مکہ جبراً فتح کیا ہے پھر  
ان پر احسان کیا کہ ان کو واپس کر دیا اور اس کو تقسیم نہیں کیا اور اس کو مال فیء نہیں بنایا۔  
اہل علم کی ایک جماعت نے کہا ہے کہ اس پر اجماع ہے کہ مدینہ کے چار خمس غانمین  
کے لیے ہیں اور جن ائمہ سے یہ مروی ہے وہ یہ ہیں ابن منذر، ابن عبدالبر، داؤدی،  
مازری، قاضی عیاض اور ابن عربی اور وہ احادیث جو غانمین میں غنیمت کے تقسیم کرنے

کے بارے میں وارد ہوئی ہیں اور اس کی کیفیت بھی بیان ہوئی ہے وہ بہت زیادہ ہیں۔  
 قرطبی نے کہا ہے میرے علم کے مطابق کسی نے بھی نہیں کہا کہ قول باری  
 تعالیٰ: ”یسئلونک عن الانفال“ ناسخ ہے اور ”واعلموا انما غنمتم من  
 شیء فان اللہ خمسہ“ منسوخ ہے بلکہ جمہور علماء نے کہا ہے کہ قول باری تعالیٰ ”  
 انما غنمتم من شیء“ ناسخ ہے۔ اور یہ وہ لوگ ہیں جن پر کتاب اللہ کی تبدیلی  
 و تحریف جائز نہیں ہے باقی رہی دلیل فتح مکہ والی تو اس میں ایسی کوئی دلیل نہیں ہے  
 کیونکہ فتح مکہ کے بارے میں علماء کا اختلاف ہے باقی رہا واقعہ حنین تو اس میں  
 آنحضرتؐ نے اپنی ذات انصار کو بطور عوض دی تھی جب انہوں نے کہا تھا کہ آنحضرتؐ  
 قریش کو غنائم دیتے ہیں اور ہمیں چھوڑ دیتے ہیں جب کہ ہماری تلواریں ان کے خون  
 سے تر ہیں۔

آپؐ نے فرمایا کیا تمہیں پسند نہیں کہ لوگ دنیا لے کر جائیں اور تم اپنے  
 گھروں کو اللہ کا رسول لے کر جا رہے ہو جیسا کہ صحیح مسلم وغیرہ میں ہے یہ صرف آپ  
 کی خصوصیت ہے کوئی دوسرا یہ نہیں کہہ سکتا اور قول باری تعالیٰ: ”انما غنمتم“ ہر شی  
 کو شامل ہے جس پر غنیمت کا لفظ صادق آتا ہے۔ جب اس کا اصل ”اصابة الغنم  
 من العدو“ ہو۔ ”ومن شیء“ یہ موصولہ کا بیان ہے۔ اجماع امت نے اس آیت  
 کے عموم سے قیدیوں کو خاص کر دیا ہے بالاتفاق اس بارے میں امام کو اختیار ہے۔ اسی  
 طرح مقتول کے سامان کا مسئلہ ہے جب امام نے اس کا اعلان کیا ہو۔ کہا گیا ہے کہ  
 ارض مفتوحہ کا بھی یہی حکم ہے اس کا جواب دیا گیا ہے کہ زمین کے بارے میں اجماع  
 کا دعویٰ صحیح نہیں ہے۔

”فان“ یعنی بلاشبہ واجب ہے کہ ”ان للہ خمسہ وللرسول“ خمس کی  
 تقسیم کی کیفیت میں علماء کے چھ اقوال ہیں پہلا قول ہے کہ کچھ علماء کا خیال ہے کہ خمس  
 کے چھ حصے ہوں گے۔ (1) چھٹا حصہ کعبہ میں رکھا جائے گا یہ وہی ہے جو اللہ کا حصہ



ہے۔ (2) رسول اللہ کے لیے ہے (3) قریبی رشتہ داروں کے لیے ہے۔ (4) یتامی کے لیے ہے۔ (5) مساکین کے لیے ہے۔ (6) مسافروں کے لیے ہے۔

دوسرا قول: ابو العالیہ اور ربیع نے کہا ہے کہ غنیمت کے پانچ حصے ہوں گے ایک الگ کر لیا جائے اور چار مجاہدین میں تقسیم ہوں گے پھر جو حصہ الگ کیا گیا ہے اس پر ہاتھ مارا جائے گا جو مٹھی میں آجائے وہ کعبہ میں رکھا جائے اور باقی کو پانچوں قسموں (قریبی رشتہ دار، یتامی، مساکین، مسافر) پر تقسیم کیا جائے گا۔ تیسرا قول: یہ علی بن حسین زین العابدین کا قول ہے۔ انہوں نے کہا کہ خمس ہمارا حق ہے ان سے کہا گیا کہ اللہ پاک تو یتامی، مساکین اور مسافروں کو بھی حق دار قرار دیتے ہیں انہوں نے جواب دیا کہ ہمارا یتیم ہمارے مساکین اور ہمارے ہی مسافر مراد ہیں۔

چوتھا قول: یہ قول امام شافعی کا ہے کہ خمس پانچ حصوں میں تقسیم ہوگا اللہ اور اس کے رسول کا ایک ہی حصہ ہے جو مصالح المؤمنین میں استعمال کیا جائے گا اور باقی چار خمس آیت میں مذکور چار اقسام میں تقسیم ہوں گے۔ پانچواں قول: یہ ابو حنیفہ کا قول ہے کہ خمس تین مدات (یتامی، مساکین اور مسافروں) پر تقسیم ہوں گے آنحضرت ﷺ کی وفات سے ان کی قرابت کا حصہ ختم ہو گیا ہے جیسا کہ آپ کا اپنا حصہ ختم ہو گیا ہے۔ فرمایا کہ خمس سے پل اور مساجد بنائی جائیں۔ قاضیوں اور فوجیوں کی تنخواہیں دی جائیں۔ یہ امام شافعی سے بھی ایسا ہی منقول ہے۔

چھٹا قول: یہ امام مالک کا قول ہے خمس امام کے اجتہاد اور اس کے فکر پر موقوف اس سے وہ بغیر اندازے کے لے سکتا ہے وہ اپنے اجتہاد سے نمازیوں کو دے سکتا ہے باقی مسلمانوں کی مصالح میں صرف کر سکتا ہے۔ قرطبی نے کہا ہے کہ خلفاء اربعہ نے یہی کہا ہے اور اس پر ہی انہوں نے عمل کیا ہے اور یہ قول نبوی: ”مالی مما افاء اللہ علیکم الا الخمس والخصم مردود علیکم“ بھی اسی مسلک کی تائید کرتا ہے آپ نے نہ اس کے اخماس تقسیم کئے نہ اثلاث اور بے شک ذکر کیا اس کو جو آیت میں ہے جس نے اس کو

ذکر کیا ہے ان پر تنبیہ کے لیے۔ کیونکہ جن کو وہ دیا جائے گا ان میں سے یہ اہم ہیں۔  
 زجاج نے اس قول کے لیے حجت بناتے ہوئے کہا ہے کہ اللہ تعالیٰ نے فرمایا ہے: ”یسئلونک ماذا ینفقون قل ما انفقتم من خیر فلولو الدین والاقربین والیتامی والمساکین“ اور بالاتفاق جائز ہے کہ وہ ان اصناف کے علاوہ میں خرچ کرے جب وہ اس کو صحیح سمجھتا ہو۔ ”ولذی القربنی والیتامی والمساکین وابن السبیل“ ذی القربنی میں لام کا اعادہ کرنا باقی مدات میں نہ کرنا اس وہم کو دور کرنا ہے کہ وہ سب نبی کے حصے میں شریک ہیں۔ معنی یہ ہوا کہ پانچ حصوں میں سے ایک حصہ نبی ﷺ کے اقارب کا ہے۔

علماء نے ان کے بارے میں اختلاف کیا ہے اس بارے میں چند اقوال ہیں پہلا یہ ہے نبی کے قریبی سارے قریش ہیں یہ بعض سلف سے منقول ہے اور ان کی دلیل وہ واقعہ ہے جو پیش آیا کہ آپ صفا پہاڑی پر چڑھے اور قریش کے تمام قبائل کو یا بنی فلاں یا بنی فلاں کہہ کر آواز دی۔ امام شافعی، احمد، ابو ثور، مجاہد، قتادہ، ابن جریج اور مسلم بن خالد نے کہا ہے کہ بنو ہاشم اور بنو المطلب ایک ہیں اور پھر آپ نے انگلیوں میں انگلیاں ڈال کر تشبیہ دی اور یہی صحیح ہے۔ بعض نے کہا ہے کہ وہ صرف بنو ہاشم ہیں، امام مالک، ثوری، اوزاعی وغیرہ کا یہی خیال ہے۔ علی بن حسین اور مجاہد سے بھی یہی مروی ہے اس طرح اس میں بھی اختلاف ہے کہ کیا ان کا حصہ آج بھی باقی ہے یا آپ کی وفات سے ساقط ہو گیا ہے کہ اب سارا مال تین حصوں میں تقسیم کیا جائے۔ جمہور کا خیال ہے کہ اب بھی حصہ ہے۔ امام مالک اور شافعی نے بھی یہی کہا ہے۔ فقراء اور اغنیاء اس میں ”للذکر مثل حظ الانثیین“ کے قاعدے کے مطابق حصہ دار ہیں۔ ابو حنیفہ اور اہل الرائے نے کہا ہے وہ حصہ گر گیا ہے تفصیل اپنی جگہ میں مل سکتی ہے۔  
 آیت نمبر 6:

﴿ولا تنازعوا فتفشلوا﴾ (۴۶) ہے۔

اس میں تنازعہ (اختلاف رائے) کرنے سے منع کیا گیا ہے کیونکہ اس سے فتنل (لڑائی میں بزدلی) پیدا ہوتا ہے ہاں جو تنازعہ دلیل سے ہوتا ہے وہ جائز ہے کیونکہ اس میں اظہار حق ہوتا ہے جیسا کہ رب تعالیٰ نے فرمایا ہے: ”وَجَادِلْهُمْ بَالْتِیٰ هِیَ اَحْسَنُ“ بلکہ وہ تنازعہ مامور بھا ہے مگر وہ چند مقررہ شرائط کے ساتھ مشروط ہے۔ ”فَفْشَلُوا“ فعل پر جو فاء ہے وہ جواب نہیں کی بنا پر ہے اور فعل اس سے منصوب ہے کہ وہاں ان مقدر ہے۔ اور یہ بھی جائز ہے کہ اس کا عطف ”تَنَازَعُوا“ مجزوم ”پر ہو۔“ ”وَتَذْهَبْ رِیْحُکُمْ“ تَذْهَبْ فعل کو نصب اور جزم دونوں سے پڑھا گیا ہے دونوں صورتوں میں اس کا ”تَفْشَلُوا“ پر عطف ہوگا۔ اور ریح کا معنی قوت و مدد ہے جیسا کہ محاورہ ہے: ”الرِّیْحُ لِفُلَانٍ“ یہ اس وقت بولا جاتا ہے جب وہ اپنے معاملہ میں غالب رہے۔

بعض نے کہا کہ اس کا معنی حکومت ہے اس نام سے تعبیر کرنے کی وجہ یہ ہے کہ جس طرح ہوا چلتے وقت اپنا نفوذ کرتی ہے حکومت بھی اس طرح قادر ہے قول شاعر بھی اسی معنی میں ہے:

اذا هبت رياحک فاغتمها فَعُقْبِیْ کُلْ خَافِقَةٌ سَکُونٌ<sup>①</sup>

بعض نے کہا ہے کہ ریح سے مراد باد صبا ہے کیونکہ اس کے ذریعے آنحضرت ﷺ کی مدد کی جاتی تھی۔

آیت نمبر 7:

﴿وَمَا تَخَافُنَ مِنْ قَوْمٍ﴾ (۵۸) ہے۔

اگر آپ ڈرتے ہیں بنو قریظہ اور بنو نضیر سے کہ وہ خیانت کریں گے (تو معاہدہ توڑ دیں) خیانہ بمعنی عہد کو نقصان پہنچانا ہے۔ ”فَانْبِذْ“ تو آپ پھینک دیں۔ ”الِیْهِمْ“ ان کی طرف وہ عہد جو آپ کے اور ان کے مابین برابر پر ہوا ہے۔ ”عَلِی“

① جب تیری ہوائیں چلیں تو تو ان کو غنیمت جان کیونکہ انجام ہر جھنڈے کا سکون ہے۔

سوا“ معنی یہ ہوا کہ وہ ایسے صاف الفاظ میں ان سے معاہدہ توڑنے کے بارے میں ان کو آگاہ کرے ان سے اچانک لڑائی کا آغاز نہ کرے۔

بعض نے کہا ہے کہ علی سوا کا معنی ہے ایسے طریقے سے معاہدہ توڑیں گے کہ معاہدہ توڑنے کا علم ان کے قریب و بعید دونوں کو ہو یا یہ معنی کہ آپ اور وہ اس کے جاننے میں برابر ہوں تاکہ وہ آپ پر غداری کا الزام نہ لگا سکیں۔ امام کسائی نے کہا ہے کہ سوا بمعنی عدل ہے کبھی بمعنی وسط ہوتا ہے اسی سے ہے قول باری ”فسی سواء الجحیم“ بعض نے کہا ہے کہ جہری نہ کہ سری۔ ظاہر بات یہ ہے کہ یہ آیت ہر معاہدہ کو شامل ہے جو وقوع نقص سے ڈرتا ہو۔ ابن عطیہ نے کہا ہے الفاظ قرآنی سے ظاہر ہے کہ بے شک بنو قریظہ کا معاملہ تو ”فشرذ بہم من خلفہم“ سے ختم ہو گیا تھا پھر سے رب تعالیٰ نے اس آیت میں ابتداء کی ہے اپنے ایسے امر کے ساتھ جس کو وہ مستقبل میں کرے گا مگر ساتھ خیانت کا بھی ڈر ہے۔ ”ان اللہ لا یحب الخائنین“ یہ ماقبل کی علت ہے احتمال ہے کہ آنحضرت ﷺ کو ڈرایا گیا ہے لڑائی شروع کرنے سے پہلے اس سے کہ عہد ان کی طرف برابر پھینکا جائے۔ یہ بھی احتمال ہے کہ اس کا رجوع ایسی قوم کی طرف ہو جن سے خیانت کا ڈر ہو۔

### آیت نمبر 8:

﴿واعذوا لہم ما استطعتم من قوۃ﴾ (۶۰) ہے۔

اللہ سبحانہ و تعالیٰ نے حکم دیا کہ دشمنوں کے مقابلے میں قوت تیار کرو اور قوت ہر اس شی کا نام ہے جس سے لڑائی میں طاقت حاصل ہو ہتھیار اور کمان وغیرہ اس کا حصہ ہیں۔ صحیح مسلم وغیرہ میں ہے حضرت عقبہ بن عامر بیان کرتے ہیں کہ میں نے آنحضرت ﷺ کو منبر پر وعظ کرتے ہوئے سنا آپ فرما رہے تھے: ”واعذوا لہم ما استطعتم من قوۃ“ پھر آپ نے قوت کا معنی پھینکنا کیا ہے تین مرتبہ آپ نے یہ تفسیر کی۔ بعض نے اس کی تفسیر کی ہے قلعہ جات اور معاقل مگر آنحضرت ﷺ کی بتائی

ہوئی تفسیر ہی متعین ہے۔ ”ومن رباط النخیل“ ابو حاتم نے کہا ہے کہ پانچ گھوڑے یا اس سے زائد مراد ہیں۔ یہ وہی گھوڑے ہیں جو دشمن کے سامنے باندھے جائیں ومنہ قول الشاعر:-

امر الا له بربطها لعدوه في الحرب ان الله خير موفق<sup>①</sup>

کشاف میں ہے رباط ان گھوڑوں کا نام ہے جو راہ خدا میں باندھے جائیں اور ہو سکتا ہے رباط مرابطہ کا نام ہے۔ ہو سکتا ہے یہ رباط کی جمع ہو جیسے فصیل کی جمع فصال ہے۔ اھ۔ جس آدمی نے قوت کا معنی کیا ہے ہر وہ چیز جس سے لڑائی میں مدد ملے تو اس کے نزدیک قوت پر رباط النخیل کے عطف کا نام عطف الخاص علی العام ہے۔ ”ترہبون بہ عدو اللہ وعدوکم“ حالت کی بنا پر منصوب ہے۔ ترہیب کا معنی ہے تحویف۔ اور بہ کی ضمیر ما استطعتم کے نا کی طرف راجع ہے یا پھر اعداد کی طرف راجع ہے جو اعداد سے سمجھ میں آتا ہے اللہ کے دشمنوں اور اپنے دشمنوں سے اور اہل مکہ وغیرہ کے مشرکین مراد ہیں۔

آیت نمبر 9:

﴿وان جنحوا للسلم فاجنح لها﴾ (۶۱) ہے۔

جنوح کا معنی مائل ہونا، سلم کا معنی ہے صلح کرنا۔ اہل علم کا اختلاف ہے کہ یہ آیت منسوخ ہے یا غیر منسوخ ہے۔ بعض نے کہا ہے کہ یہ ”فاقتلوا المشرکین“ قول باری تعالیٰ سے منسوخ ہے (ابن عباس) بعض نے کہا کہ وہ منسوخ نہیں ہے کیونکہ اس سے مراد ہے فدیہ قبول کرنا۔ صحابہ اور تابعین نے اس کو قبول کیا ہے یہ اہل کتاب کے ساتھ خاص ہوگا (مجاہد)۔ بعض نے کہا ہے کہ اگر مشرکین صلح کی دعوت

① اللہ پاک نے لڑائی میں دشمن کے لیے گھوڑے باندھنے (تیار رکھنے) کا حکم دیا ہے شک اللہ تعالیٰ

بہتر توفیق دینے والے ہیں۔



دیں تو اس کو قبول کرنا جائز ہے اور جن لوگوں نے مشرکین سے مصالحت کرنے کا انکار کیا ہے ان کی دلیل یہ قول الہی ہے: ”ولا تهنوا وتدعوا الى السلم وانتم الاعلون والله معكم“ اور انہوں نے صلح کے عدم جواز کی قید لگائی ہے کہ جب مسلمانوں کو قوت و غلبہ حاصل ہو اور جب یہ کیفیت نہ ہو تو پھر جائز ہے جیسا کہ آنحضرت ﷺ نے قریش سے صلح کی تھی اور پھر ہمیشہ سے خلفاء اور صحابہ کا یہی طریقہ رہا ہے باقی اس پر اہل علم کی گفتگو اپنے مقام پر معروف و مقرر ہے۔

آیت نمبر 10:

﴿الان خفف الله عنكم وعلم ان فيكم ضعفا فان يكن منكم مائة

صابرة يغلبوا مائتين وان يكن منكم الف يغلبوا الفين منكم﴾ (۲۲) ہے۔

اس میں ایک آدمی پر واجب کیا کہ وہ دو کافروں کا مقابلہ کرے (اور بھاگے نہ) بعض نے کہا ہے کہ سو کا دو سو پر اور ایک ہزار کا دو ہزار پر غلبہ پانا اہل ایمان کے لیے بشارت ہے کہ اسلام کے لشکروں کی گنتی دھا کوں اور سینکڑوں سے گزر کر ہزاروں تک پہنچ جائے گی۔ اہل علم کا اختلاف ہے کہ یہ تخفیف نسخ ہے یا نہیں اور اس بحث میں کوئی خاطر خواہ فائدہ بھی نہیں ہے۔ بخاری نے اور نحاس نے اپنی ناسخ میں ابن مردویہ اور بیہقی نے اپنی سنن میں ابن عباس سے نقل کیا ہے کہ جب یہ آیت: ”ان يكن منكم عشرون صابرون يغلبوا مائتين“ نازل ہوئی تو مسلمانوں پر یہ بات گراں گزری۔ جب یہ فرض ہوا کہ ایک آدمی دس کافروں سے لڑے اور بھاگے نہ تو تخفیف کا حکم ”الان خفف الله عنكم“ نازل ہوا جب اللہ تعالیٰ نے ان کی گنتی کم کر دی تو اس مقدار میں ان سے صبر کی بھی کمی واقع ہوئی۔

آیت نمبر 11:

﴿ما كان لنبى ان يكون له اسرى حتى يثخن في الارض﴾ (۶۷) ہے۔

یہ بھی جہاد کا حکم ہے۔ ”ما كان لنبى“ کا معنی ہے ماصح لہ وما استقام

(صحیح اور درست نہیں ہے) اسری اسیر کی جمع ہے اور اسیر کی جمع اساری (ہمزہ کی پیش اور زبر سے) بھی ہے۔ یہ اسر بمعنی چڑے کا تسمہ سے ماخوذ ہے کیونکہ اس کے ساتھ وہ قیدی کو مضبوط باندھتے تھے۔ ابو عمرو بن علاء نے کہا ہے کہ اسری وہ قیدی ہیں جن کو گرفتار کیا جائے مگر ان کو باندھا نہ جائے اور اساری وہ قیدی ہیں جن کو مضبوطی سے باندھا جائے۔ اشخان کا معنی ہے خوب قتل کرنا اور اس میں مبالغہ کرنا۔ محاورہ ہے ”اشخن فلان فی هذا الامر“ یہ اس وقت بولا جاتا ہے جب وہ اس میں خوب مبالغہ کرے۔ معنی یہ ہوا کہ کسی نبی کے لیے یہی لائق ہے کہ اس کے پاس قیدی ہوں تو ان کو خوب قتل کرے۔ بعض نے کہا ہے کہ اشخان کا معنی ہے تمکین۔ بعض نے کہا ہے کہ اس کا معنی ہے قوت رب تعالیٰ نے خبر دی ہے کہ بدر والے دن مشرکین کا قتل ان کی گرفتاری اور فدیہ سے بہت بہتر تھا پھر جب مسلمانوں کی تعداد بڑھ گئی تو اس بارے میں رخصت مل گئی فرمایا: ”فاما منا بعد واما فداء“

### آیت نمبر 12:

﴿والذین آمنوا﴾ (۷۲) ہے۔

وہ لوگ جو مکہ مکرمہ میں مقیم ہیں۔ ”ولم یهاجروا“ انہوں نے وہاں سے ہجرت نہیں کی۔ یہ مبتداء ہے۔ ”مالک من ولا یتهم“ اس کی خبر ہے یعنی تمہارے ذمہ ان کی امداد نصرت اور اعانت نہیں ہے یا ان کی میراث تمہارے لیے نہیں ہے اگرچہ وہ تمہارے قرابات میں سے ہی ہوں۔ ”من شی“ کیونکہ ان سے ہجرت کا وقوع نہیں ہوا۔ ”حتی یهاجروا“ یہاں تک کہ وہ ہجرت کریں تو پھر ان کے لیے وہی کچھ ہوگا جو پہلے طائفہ کے لیے ہے جنہوں نے ایمان اور ہجرت کو جمع کیا ہے۔

”وان استنصروکم فی الدین“ یعنی وہ لوگ جو ایمان لائے اور انہوں نے ہجرت نہ کی جب وہ تم سے مشرکین کے خلاف امداد طلب کریں۔ ”فعلیکم النصر“ تو تمہارے ذمہ ان کی امداد کرنا واجب ہے۔ ہاں اتنی بات

ہے کہ اگر وہ تم سے مدد مانگیں اس قوم کے خلاف کہ تمہارے اور ان کے درمیان معاہدہ ہے۔ ”علی قوم بینکم و بینہم میثاق“ تو پھر ان کی امداد نہ کرو اور نہ توڑو وہ عہد جو تمہارے اور اس قوم کے درمیان ہو چکا ہے حتیٰ کہ اس کی مدت ختم ہو جائے اور وہ ہے دس سال۔

### آیت نمبر 13:

﴿ واولوا الارحام بعضهم اولیٰ ببعض ﴾ (۷۵) ہے۔

رشتہ دار بعض بعض کے قریب ہیں دوسروں سے جن کے درمیان کوئی رحم کا رشتہ نہ ہو۔ میراث کے بارے میں ان سے مراد قرابات ہیں تو حکم ہر قرابت کو شامل ہے۔ بعض نے کہا کہ یہاں مراد عصبات ہیں جیسے اہل عرب کہتے ہیں کہ ”صلبتک رحم“ (آپ کا تعلق رحم کا ہے) اس سے وہ ماں کی قرابت مراد نہیں لیتے۔ یہ بھی مخفی نہ رہے آپ پر اس میں ایسا کوئی قرینہ نہیں ہے جو غیر عصبات پر اطلاق سے مانع ہو۔ اس آیت سے اس آدمی نے استدلال کیا ہے جو کہتا ہے کہ ذوی الارحام میراث کے حقدار ہیں حالانکہ وہ نہ تو عصبہ ہیں اور نہ اصحاب الفرائض میں سے ہیں جیسا کہ اہل میراث کے عرف میں بولا جاتا ہے۔ اس بارے میں اختلاف اپنے مقام پر معروف اور مقرر ہے۔

بعض نے کہا ہے اس آیت نے میراث ”بالموالات والنصرة“ کو منسوخ کر دیا ہے۔ (یہ تحقیق) اس آدمی کے نزدیک ہے جس نے ”بعضہم اولیاء بعض“ اور اس کے مابعد کی تفسیر میراث سے کی ہے۔ جس نے اس کی تفسیر نصرت و معونت سے کی وہ اس آیت کو اللہ تعالیٰ کی طرف سے اعلان بناتا ہے کہ قرابات ”بعضہم اولیٰ ببعض“ ”فی کتاب اللہ“ یعنی اللہ پاک کے حکم کے مطابق یا لوح محفوظ میں لکھے ہوئے کے مطابق یا قرآن میں لکھے ہوئے کے مطابق۔ اور اس آیت میں ”اولویۃ فی المیراث“ کے اعتبار سے داخل ہے کیونکہ اس کا سبب قرابت (موجود ہے)۔

## سورہ برأت

اس کی ایک سوتیں یا ستائیس آیات ہیں۔ اس کے دیگر بھی کچھ نام ہیں۔ ان میں سے ایک سورہ توبہ ہے کیونکہ اس میں مومنوں کی توبہ قبول ہونے کا ذکر ہے۔ اس کا نام فاضحہ بھی ہے کیونکہ اس میں ”ومنہم ومنہم“ کہہ کر منافقین کو رسوا کیا گیا ہے۔ اس کا نام بخت بھی ہے کیونکہ اس میں منافقین کے اسرار کی کرید کی گئی ہے۔ کئی دیگر نام بھی ہیں۔ یہ مدنی سورت ہے قرطبی نے بالاتفاق کہا ہے کہ ابوالشیخ نے ابن عباس سے نقل کیا ہے کہ فتح مکہ کے بعد مدینہ میں سورہ برأت اتری ہے۔

### آیت نمبر 1:

﴿برأة من الله ورسوله﴾ (۱) ہے۔

یہاں ہذہ محذوف ہے معنی یہ ہوا کہ اللہ تعالیٰ اور اس کے رسول کی طرف سے۔ یہ اعلان برأت ایک محاورہ ہے۔ کہا جاتا ہے ”برئت من الشی ابرا برأة“ اور ”انا منہ برئ“ یہ اس وقت بولا جاتا ہے جب تو اس شی کو اپنی ذات سے الگ کر دے۔ اپنے اور اس کے درمیان تعلق ختم کر دے۔ ”الی الذین عاہدتم من المشرکین“ عہد کا معنی ہے حلف اٹھا کر موثوق عقد کرنا۔ یہ خطاب مسلمانوں سے ہے کیونکہ انہوں نے اللہ پاک اور اسکے نبی کی اجازت سے مشرکین وغیرہ سے معاہدہ کر رکھا تھا۔ معنی یہ ہوا کہ مسلمانوں کو بتانا ہے کہ اللہ اور اس کے رسول اس معاہدے سے بری ہیں اس وجہ سے کہ کفار کی طرف سے اس میں نقص آیا ہے تو اس عہد کو ان کی طرف پھینک دینا (توڑنا) واجب ہے معاہد مسلمانوں پر۔

اللہ سبحانہ و تعالیٰ کی برأت کا مقصد یہ ہے کہ اللہ پاک نے اس معاہدہ کو توڑنے کی بنا پر مسلمانوں کو اجازت دی ہے کہ معاہدہ ختم کر دیا جائے اس عبارت میں

برأت کی تعظیم و تہویل بیان کرنا اور مشرکین پر ذلت و ہوان کا فیصلہ کرنا ہے۔ (یہ فیصلہ ایسا ہے) جو مخفی نہیں۔ ”فسیحوا“ اے مشرک! زمین میں چار ماہ چلو اللہ سبحانہ و تعالیٰ نے برأت کے بعد (یہاں سے) نکلنے اور چلے جانے کا حکم دیا ہے کیونکہ سیاحت کا معنی ہی ہوتا ہے جانا۔ محاورہ ہے ”ساح فلان فی الارض یسیح سیاحۃ و سیو حاً و سیحاناً“ آیت کا معنی یہ ہوا کہ مشرکین کا عہد ختم کرنے کے بعد اللہ تعالیٰ نے ان کے لیے جائز قرار دیا ہے کہ وہ زمین میں جہاں چاہیں چلے جائیں اور چار ماہ کے بعد لڑائی کے لیے تیار رہیں۔ اس سے مراد ان کو تکلیف دینا نہیں۔

محمد بن اسحاق وغیرہ نے کہا ہے (جس وقت یہ سورت نازل ہوئی تھی اس وقت) مشرکین دو قسم کے تھے ایک وہ مشرک جن کی مدت معاہدہ چار ماہ سے کم تھی اللہ تعالیٰ نے ان کو مہلت دی ہے کہ وہ بھی چار ماہ پورے کر لیں۔ دوسرے وہ مشرک جن کی مدت اس سے زائد تھی ان کو بھی پابند کر دیا کہ ان کی مدت بھی چار ماہ ہے۔ اس کے بعد ان کی اللہ تعالیٰ اور آنحضرت ﷺ اور اہل ایمان کے ساتھ لڑائی ہوگی جہاں ملیں گے ان کو قتل کر دیا جائے گا اور اس مدت کا آغاز یوم الحج الاکبر (دسویں ذوالحجہ) سے ہے اور اس کا اختتام دس ربیع الآخر کو ہوگا اور جن لوگوں سے آپ کا کوئی معاہدہ نہ تھا ان کی مدت اشہر حرم (حرمت والے مہینوں) کا گزرنا ہے اور وہ پچاس دن ہیں۔ بیس دن ذوالحجہ کے اور ایک محرم کا مہینہ ہے۔

کلبی نے کہا ہے چار ماہ کا زمانہ ان کا ہے جن کا آنحضرت ﷺ سے چار ماہ سے کم کا معاہدہ ہے اور جن کا معاہدہ اس سے زیادہ ہے ان کو حکم ہے کہ وہ اپنا عہد پورا کریں۔ ارشاد ہے: ”فاتموا الیہم عہدہم الی مدتہم“ ابن جریر وغیرہ نے اس کو ترجیح دی ہے۔ ”الا الذین عاہدتم من المشرکین ثم لم ینقضو کم شیئاً“ ان کی طرف سے معمولی سا بھی نقص عہد نہ ہو اس میں اس بات کی دلیل ہے کہ معاہدین میں سے بعض وہ تھے جنہوں نے اس کو توڑا اور بعض وہ تھے جو اس پر قائم



رہے تو اللہ سبحانہ و تعالیٰ نے اپنے نبی ﷺ کو حکم دیا کہ جس نے وہ عہد توڑا ہے آپ بھی اس سے قطع تعلق کر لیں اور جنہوں نے عہد کو پورا کیا ہے توڑا نہیں آپ بھی وہ معاہدہ مکمل کریں۔ ”ولم یظاہروا علیکم مظاہرۃ“ کا معنی ہے معاونت کرنا یعنی انہوں نے تمہارے خلاف کسی کا تعاون نہیں کیا۔ ”فاتموا الیہم عہدہم“ ان کو ان کا عہد مکمل کرنے کا کہو۔ ”الی مدتہم“ یعنی جو تم نے ان سے معاہدہ کیا ہے اگرچہ وہ چار ماہ سے بھی زیادہ ہو اور معاہدہ توڑنے والوں کا معاملہ ان سے نہ کرو یعنی چار ماہ یا پچاس دن علی اختلاف الاقوال جن کا ابھی تذکرہ ہوا ہے۔

”ان اللہ یحب المتقین“ ”فاذا انسلح الا شہر الحرم فاقتلوا المشرکین حیث وجدتموہم“ انسلح کا معنی ہے ان مہینوں کے تمام اجزاء گزرنا جیسے پورے جسم سے چمڑے کا اتارنا ہوتا ہے۔ زمانی شی کو اپنے زمان سے نکلنے کی تشبیہ دی گئی ہے ایک مکانی شی کے ساتھ جس کو اس کے مکان سے الگ کر دیا جائے۔ یہاں اشہر حرم کی تعین میں علماء نے اختلاف کیا ہے بعض لوگوں نے کہا ہے کہ اشہر حرم سے مراد وہ معروف مہینے (ذوالقعدہ ذوالحجہ محرم اور رجب) ہیں تین ماہ لگاتار اور ایک الگ ہے۔ اس صورت میں آیت کا معنی ہوا کہ جن مشرکین سے ان مہینوں میں کوئی معاہدہ نہیں ہوا واجب ہے کہ ان سے لڑائی نہ کی جائے۔

مشرکین کی طرف ان کے عہد پھینکنے کا اعلان یوم النحر کو ہوا ہے تو باقی رہے اشہر حرم (لگاتار تین ماہ) پچاس دن ماہ محرم کے گزرنے سے وہ گزر جائیں گے۔ تو اللہ پاک نے حکم دیا کہ مشرکین جہاں بلیں خواہ حرم میں یا حل میں ان کو قتل کر دیا جائے گا۔ اہل علم کی ایک جماعت نے یہی کہا ہے ان میں سے ضحاک بھی ہیں۔ ابن عباسؓ سے بھی مروی ہے ابن جریر نے بھی اس کو پسند کیا ہے۔ بعض نے کہا ہے کہ ان سے وہ مہینے مراد ہیں جن کی طرف اس آیت ”فاتموا الیہم عہدہم الی مدتہم“ میں اشارہ ہے۔ ان مہینوں کو محترم اس لیے کہا جاتا ہے کہ اللہ سبحانہ و تعالیٰ نے ان میں

مسلمانوں پر حرام کر دیا ہے کہ وہ مشرکین کا خون بہائیں اور ان کو تنگ کریں اہل علم کی ایک جماعت کا یہی نظریہ ہے ان میں سے مجاہد ابن عباس، ابن زید اور عمرو بن شعیب ہیں۔

بعض نے کہا ہے کہ یہ وہی مہینے ہیں جن کا ذکر باری تعالیٰ: ”فسیحوا فی الارض اربعة اشهر“ میں ہوا ہے۔ ابن عباس اور ایک جماعت سے یہی مروی ہے۔ ابن کثیر نے بھی اس کو ترجیح دی ہے مجاہد، عمرو بن شعیب، محمد بن اسحاق، قتادہ، سدی، عبدالرحمن بن زید بن اسلم نے بھی یہی بیان کیا ہے اور ”خذوہم“ کا معنی ہے انہیں گرفتار کر لو کیونکہ ”اخذ“ کا معنی ہے قیدی اور ”واحصروہم“ کا معنی ہے انہیں مسلمانوں کے شہروں میں بلا اجازت آنے جانے سے روک دو۔

”واقعدوا الہم کل مرصد“ ان کے لیے ہر گھات میں بیٹھو۔ مرصد وہ جگہ ہے جہاں بیٹھ کر دشمن کی نگرانی کی جائے۔ یہ آیت تمام مشرکین کے قتل کو شامل ہے جب حرمت والے مہینے گزر جائیں تو صرف وہ بچیں گے جن کو حدیث نے مستثنیٰ کر دیا ہے مثلاً عورت، بچہ اور وہ عاجز آدمی جو قتال نہ کر سکتا ہو۔ اس طرح وہ اہل کتاب بھی مستثنیٰ ہیں جو جزیہ دیتے ہیں مگر شرط یہ ہے کہ مشرکین کا لفظ ان کو شامل ہو۔ اس آیت نے وہ تمام آیات منسوخ کر دیں ہیں جن میں ہے کہ مشرکین سے اعراض کرو ان کی تکلیف پر صبر کرو۔ ضحاک، عطاء اور سدی نے کہا ہے کہ یہ آیت خود ”فاما منابعد واما فداء“ سے منسوخ ہے اور قیدی کو باندھ کر نہ مارا جائے بلکہ اس پر احسان کیا جائے یا فدیہ لے لیا جائے اور مجاہد، قتادہ نے کہا ہے بلکہ یہ ناسخ ہے۔

اس آیت: ”فاما منابعد واما فداء“ کے لیے اور مشرکین کے قیدیوں میں صرف قتل ہی جائز ہے۔ ابن زید نے کہا کہ یہ دونوں آیات محکم ہیں۔ قرطبی نے کہا ہے یہی صحیح ہے کیونکہ احسان کرنا، قتل کرنا اور فدیہ ہمیشہ آنحضرت ﷺ کا ان کے بارے میں حکم رہا ہے پہلی لڑائی سے جو ان سے ہوئی یعنی بدر والے دن۔ ”فان قابوا واقاموا الصلوٰۃ وآتوا الزکوٰۃ“ یعنی انہوں نے شرک سے توبہ کی جو قتل کا سبب

ہے انہوں نے توبہ کو اس فعل کے ساتھ ثابت کیا ہے جو ارکان اسلام میں سے بہت اہم ہے اور وہ ہے اقامت نماز۔ اس فرض کے ذریعے اکتفا کیا ہے ان چیزوں کے بیان کرنے سے جن کا تعلق بدنی عبادات سے ہے کیونکہ یہ سب کی بنیاد ہے۔ اور دوسرے رکن مالی زکوٰۃ دینے کے ذکر سے اکتفاء کیا ہے ان چیزوں سے جن کا تعلق اموال اور عبادات سے ہے کیونکہ وہ ان سے سب سے بڑا رکن ہے۔

”فخلوا سبیلہم“ ان کو اور ان کے کام کو چھوڑ دو ان کو گرفتار نہ کرو نہ ان کو قید کرو نہ ان کو قتل کرو۔

### آیت نمبر 2:

﴿وان احد من المشرکین استجارک﴾ (۲) ہے۔

ایک محاورہ ہے ”استجرت فلانا“ کہ میں نے اپنے لیے ایک محامی و محافظ طلب کیا اس سے کہ مجھ پر کوئی ظالم ظلم کرے یا کوئی چھیڑ چھاڑ کرنے والا یہ کام کرے۔ آیت کا معنی یہ ہوا کہ جن مشرکین سے لڑنے کا آپ کو حکم ملا ہے ان میں سے کوئی تجھ سے پناہ طلب کرے تو ”فاجرہ“ اس کو پناہ دے دے پس تو اس کے لیے محافظ و امن دہندہ بن جا۔ ”حتیٰ یسمع کلام اللہ“ یہاں تک کہ وہ تجھ سے اللہ کا کلام سنے اور اس میں تدبیر و تفکر کرے جیسے تدبیر کا حق ہے اور وہ اس حقیقت کو پہچان لے جس کی طرف تو ان کو دعوت دیتا ہے۔ ”ثم ابلغہ ما منہ“ پھر کلام اللہ سننے کے بعد گو وہ اسلام نہ لائے تو اس کو اس کے گھر پہنچا دے جہاں جا کر اس کو امن حاصل ہو۔ امن کے مقام (گھر) پر پہنچانے کے بعد تو اس سے اب قتال کر کیونکہ وہ تیرے پڑوس ہمسائیگی سے نکل گیا ہے اور وہ اس مقام پر پہنچ گیا ہے جہاں اس کا خون مباح اور قتل واجب ہے جہاں بھی پایا جائے۔

### آیت نمبر 3:

﴿کیف یکون للمشرکین عہد عند اللہ و عند رسوله﴾ (۷) ہے۔

یہاں استفہام تعجب کے لیے ہے اس میں انکار کا معنی بھی ہے۔ ”الا الذین عاہدتم عند المسجد الحرام“ ان سے عہد نہیں توڑا پس آپ ان سے نہ لڑیں۔ ”فما استقاموا لکم“ جب تک تمہارے اور ان کے درمیان جو عہد ”فاستقیموا الہم“ وہ قبیلہ بنو بکر ہے بعض نے کہا ہے کہ وہ بنو کنانہ ہیں بعض نے کہا ہے کہ وہ بنو ضمیرہ ہیں۔

آیت نمبر 4:

﴿فان تابوا﴾ (۱۱) ہے۔

اگر انہوں نے شرک سے توبہ کر لی اور احکامِ اسلام کے پابند ہو گئے اور نماز قائم کی اور زکوٰۃ ادا کی پس وہ تمہارے دینی بھائی ہیں۔ ”اقاموا الصلوٰۃ و آتوا الزکوٰۃ فاحوانکم فی الدین“ دین سے مراد دینِ اسلام ہے ان کے لیے جو تمہارے لیے ہے ان کے خلاف ہوگا جو تمہارے خلاف ہوگا۔ ابن عباس رضی اللہ عنہما سے مروی ہے اس آیت نے نمازیوں سے قتال حرام کر دیا ہے اور ان کے خون محفوظ کر دیئے ہیں۔

آیت نمبر 5:

﴿ما کان للمشرکین ان یعمروا مساجد اللہ﴾ (۱۷) ہے۔

عمارة سے یا تو معنی حقیقی و ظاہری ہیں یا پھر معنی مجازی مراد ہیں یعنی ان سے تعلق رکھنا اور عبادت کرنا یہ دونوں معنی مشرکین کے لائق نہیں ہیں اول اس لیے کہ وہ مستلزم ہے مسلمانوں پر احسان کو کہ انہوں نے ان کی مسجد تعمیر کی ہے۔ دوم اس سے کہ کفار کی تو کوئی عبادت نہیں ہے پھر مزید یہ کہ ان کو مسجد حرام کے قریب جانے سے منع بھی کر دیا گیا ہے۔ لہذا ”ما کان للمشرکین“ کا معنی ہے صحیح اور درست نہیں کہ وہ یہ کام کریں اس حال میں کہ وہ اپنے خلاف کفر کی شہادت بھی دیں۔ ”شاہدین علی انفسہم بالکفر“ (کفر کی گواہی کیسے اس کا جواب دیا کہ) کفر کا اعلان

واظہار کر کے اس کی صورت یہ ہے بت بنانا ان کی عبادت کرنا اور ان کو الہ بنانا یہ ہے ان کی شہادت بالکفر اپنے نفسوں کے خلاف اور اگر وہ اس چیز کا زبانی انکار کر دیں تو پھر وہ کیسے دو متضاد چیزوں کو جمع کرتے ہیں: یعنی

(ایک) مساجد کی تعمیر جو کہ مومنین کا کام ہے۔ (دوم) اپنے خلاف کفر کی شہادت دینا جو کہ شان نہیں اس آدمی کی جو تعمیر مساجد کے ذریعے اللہ کا قرب حاصل کرنا چاہتا ہے۔ بعض نے کہا ہے کہ اس شہادت سے مراد ان کا اپنے طواف میں یہ کلمہ بولنا ہے: ”لیک لا شریک لک لیک الا شریکا ہو لک تملکہ وما ملک“ بعض نے کہا ہے کہ ”شہادتہم علی انفسہم بالکفر“ سے مراد ہے یہودی کا کہنا کہ وہ یہودی ہے عیسائی کا کہنا کہ وہ عیسائی ہے بے دین کا کہنا کہ وہ بے دین ہے مشرک کا کہنا کہ وہ مشرک ہے۔ ”اولئک حبطت اعمالہم“ ان کے اعمال ضائع ہو گئے ہیں وہ اعمال جن کے ذریعے وہ فخر کیا کرتے تھے اور وہ خیال کرتے تھے کہ وہ آخرت کے اعمال ہیں وہ باطل ہو گئے ہیں ان کا کوئی اثر باقی نہیں ہے۔ ”وفی النار ہم خالدون“ اس جملہ اسمیہ میں ظرف کے مقدم کرنے کے ساتھ جو خبر سے متعلق ہے اس کے مضمون کی تاکید ہے۔

”انما یعمر مساجد اللہ من آمن باللہ والیوم الآخر“ یعنی اس نے ایمان کے لوازمات ادا کئے۔ ”واقام الصلوٰۃ واتی الزکوٰۃ ولم یخش الا اللہ“ اور نماز قائم کی اور زکوٰۃ ادا کی اور سوائے اللہ تعالیٰ کے وہ کسی سے نہیں ڈرا پس جو آدمی اس قسم کی صفات کا جامع ہو تو وہ تعمیر مساجد کا حق دار ہے نہ کہ وہ جو ان صفات سے خالی ہو یا ان میں سے بعض صفات سے خالی ہو۔ یہاں صرف نماز زکوٰۃ اور خشیت الہی کا ذکر کیا گیا ہے تنبیہ کرتے ہوئے اس چیز کے ذریعے جو امور دین میں سے بہت بڑی ہے اوپر دیگر ان فرائض کے جو اللہ تعالیٰ نے اپنے بندوں پر فرض قرار دیئے ہیں کیونکہ وہ سارے کے سارے لوازمات ایمان میں سے ہیں۔



## آیت نمبر 6:

﴿ انما المشركون نجس ﴾ (۲۸) ہے۔

نجس مصدر ہے نہ وہ تشبیہ ہوتا ہے نہ جمع۔ اس آیت سے استدلال کیا ہے اس آدمی نے جس نے کہا ہے کہ مشرک کی ذات ہی نجس ہے جیسا کہ بعض ظاہریہ کا خیال ہے اور حسن بصری اور ابن عباس سے بھی یہی مروی ہے سلف و خلف میں سے جمہور علماء اس طرف گئے ہیں کہ کافر نجس الذات نہیں ہے۔ ائمہ اربعہ کا بھی یہی مذہب ہے (ان کی دلیل یہ ہے کہ) اللہ سبحانہ و تعالیٰ نے ان کا کھانا حلال کر دیا ہے اس بارے میں آنحضرت ﷺ سے ان کا قول و عمل ثابت ہے جو اس بات کا فائدہ دیتا ہے کہ ان کی ذات نجس نہیں ہے آنحضرت ﷺ نے ان کے برتنوں میں کھایا، پیا، ان سے وضوء کیا اور ان کو اپنی مسجد میں ٹھہرایا۔ ”فلا یقربوا“ فاء یہاں تفریح کے لیے ہے پس وہ مسجد حرام کے قریب نہ جائیں۔ مسجد حرام کے قریب نہ جانا ان کی نجاست پر متفرع ہے۔ جناب عطاء سے مروی ہے کہ مسجد حرام سے جمیع حرم مراد ہے دیگر کچھ اہل علم کا خیال ہے کہ اس سے مسجد حرام ہی مراد ہے باقی حرم کے علاقہ میں مشرکین کا داخلہ ممنوع نہیں ہے۔

اہل علم کا اختلاف ہے کہ مسجد حرام کے علاوہ دیگر مساجد میں مشرک جاسکتا ہے کہ نہیں۔ اہل مدینہ کا خیال ہے کہ کسی مسجد میں مشرک داخل نہیں ہو سکتا۔ امام شافعی کا خیال ہے کہ آیت مذکورہ میں سب مشرک داخل ہیں اور خاص مسجد حرام میں ان کا داخلہ بالکل ممنوع ہے۔ انہیں دیگر مساجد سے نہ منع کیا جائے۔ ابن عربی نے کہا ہے یہ ان کا ظاہر الفاظ پر جمود ہے کیونکہ ”انما المشركون نجس“ میں تشبیہ ہے کہ ان میں علت شرک اور نجاست ہے۔ جواب دیا گیا ہے کہ یہ قیاس مردود ہے کیونکہ آنحضرت ﷺ نے تمامہ بن اثال کو اپنی مسجد میں باندھ دیا تھا اور ثقیف کے وفد کو بھی مسجد میں ٹھہرایا تھا۔ ابوحنیفہ سے بھی شافعی کی طرح مروی ہے اور اضافہ یہ کیا گیا ہے

کہ ذمی بغیر ضرورت کے تمام مساجد میں جاسکتا ہے۔ امام شافعی نے کہا ہے کہ ضرورت مند جاسکتا ہے۔ قتادہ نے کہا ہے کہ ذمی کو جائز ہے مشرک کے لیے جائز نہیں ہے۔

ابو حنیفہ سے بھی مروی ہے کہ ان کے لیے حرم کا داخلہ جائز ہے۔ پھر مسلمانوں کو منع کیا کہ ان کو اس بارے میں قدرت دیں لہذا یہ ”لا ارینک ہہنا“ (میں تجھے یہاں نہ دیکھوں) کے قبیل سے ہے۔ ”بعد عامہم ہذا“ اس بارے میں دو قول ہیں ایک یہ کہ یہ ۹ھ کا واقعہ ہے یہ وہی سال ہے جس میں ابو بکر امام حج تھے۔ دوم: یہ ۱۰ھ کا واقعہ ہے (قتادہ) ابن عربی کا خیال ہے کہ یہی صحیح ہے لفظ کا مقتضی یہی معنی دیتا ہے اور تعجب اس پر ہے کہ کہا جائے کہ وہ ۹ھ کا واقعہ ہے یہ وہی سال ہے جس میں اعلان کا واقعہ پیش آیا اور اگر کسی آدمی کا غلام کسی دن اپنے گھر جائے اور اس کا آقا کہے کہ اس دن کے بعد اس گھر میں داخل نہ ہونا تو اس سے وہ دن مراد نہیں ہے جس میں وہ داخل ہوا ہے۔ ۱۰ھ

جواب دیا گیا ہے کہ لفظ کا مقتضی جو معنی دیتا ہے وہ اس کے گمان و زعم کے خلاف ہے کیونکہ ”بعد عامہم ہذا“ سے اشارہ اس سال کی طرف ہے جو اسم اشارہ سے قبل واقع ہے اور یہ اعلان کا سال ہے اور اس طرح گفتگو میں جس کا اس نے تذکرہ کیا ہے مقصد یہ ہے کہ منع ہے اس میں داخل ہونا اس دن کے دخول کے بعد جس میں خطاب واقع ہوا ہے اور معاملہ ظاہر ہے اس میں کوئی ابہام نہیں ہے۔ اور ہو سکتا ہے کہ اس نے ارادہ کیا ہو لفظ ”بعد“ کی تفسیر کرنے کا جو کہ مضاف ہے ”عامہم“ کی طرف کا بلاشبہ وہ دسواں سال ہے اور بے شک تفسیر اس عام کی جس کی طرف اشارہ کیا گیا ہے تو کوئی شک نہیں کہ وہ ۹ھ ہی بنتا ہے اس پر قتادہ کا قول منطبق کیا جائے گا اسی سے استدلال کیا ہے اس آدمی نے جس نے کہا ہے کہ مشرکین کے لیے جائز ہے مسجد حرام وغیرہ میں داخل ہونا اور اس کا استدلال ”بعد عامہم ہذا“ سے

ہے وہ کہتا ہے یہ نبی حج اور عمرے کے وقت کے ساتھ خاص ہے۔ ان کو صرف حج اور عمرے کی اجازت نہیں ہے عام مساجد میں داخل ہونے سے نہیں منع ہوا۔ جواب دیا گیا ہے قربان بعد هذا العام سے ممنوع ہونے کا ظاہر فائدہ دیتا ہے کہ ہر وقت ان کے قریب آنا ممنوع ہے بعض کے جواز کی تخصیص کرنا محتاج دلیل و مخصص ہے۔

آیت نمبر 7:

﴿ قَاتِلُوا الدِّينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ

وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ ﴾ (۲۹) ہے۔

”ان لوگوں سے لڑو جو اللہ تعالیٰ اور قیامت پر ایمان نہیں رکھتے اور جن

چیزوں کو اللہ تعالیٰ اور اس کے رسول نے حرام قرار دیا ہے وہ ان کو حرام نہیں

سمجھتے اور دین حق کو وہ دین نہیں سمجھتے یعنی وہ لوگ جنہیں کتاب دی گئی ہے

یہاں تک کہ وہ ذلیل ہو کر اپنے ہاتھ سے جزیہ دیں۔“

اس آیت میں قتال کا حکم ہے اس کے ساتھ جس میں یہ صفات موجود ہوں۔

”حتى يعطوا الجزية عن يدهم صاغرون“ جزیہ کا وزن ”فعلة“ ہے یہ

جزیہ تجزی سے ہے شریعت میں اس کا معنی ہے وہ شئی جو معاہدہ اپنے معاہدہ کے مطابق

دیتا ہے۔ اہل علم کی ایک جماعت کا خیال ہے جزیہ صرف اہل کتاب سے لیا جاسکتا

ہے۔ امام شافعی، احمد، ابوحنیفہ ان کے شاگردوں اور ابو ثور کا یہی نظریہ ہے۔ امام

اوزاعی اور مالک نے کہا ہے کہ جزیہ کفار کی تمام اقسام سے لیا جائے گا خواہ وہ کوئی بھی

ہو۔ اول قول کے مطابق اہل کتاب میں مجوسی بھی داخل ہیں۔

ابن منذر نے کہا کہ مجھے اس بارے میں کوئی اختلاف نظر نہیں آیا کہ جزیہ

سب کفار سے لیا جائے گا۔ اہل علم نے مقدار جزیہ میں بھی اختلاف کیا ہے۔ عطاء نے

کہا ہے کہ اس کی کوئی مقدار مقرر نہیں ہے جس پر صلح ہو جائے وہی لیا جائے گا۔ یحییٰ بن

آدم، ابو عبید اور ابن جریر نے بھی یہی کہا ہے۔ اتنی بات ہے کہ کم از کم ایک دینار ہے

اور زیادہ کی کوئی تحدید نہیں ہے۔ امام شافعی نے کہا ہے کہ غنی و فقیر (بشرطیکہ آزاد اور بالغ) پر ایک دینار ہے اس سے کم کوئی شی نہ ہوگی۔ ابو ثور نے بھی یہی کہا ہے۔ امام شافعی نے کہا ہے کہ اگر ایک دینار سے زائد پر صلح ہو جائے تو وہ بھی لیا جاسکتا ہے اور جب وہ دلی خوشی سے اضافہ کریں تو ان سے قبول کرنا صحیح ہے۔

امام مالک نے کہا کہ سونے والوں پر چار دینار، چاندی والوں پر چالیس درہم ہیں۔ غنی و فقیر اس میں برابر ہیں، اگرچہ وہ مجوسی ہو کی و زیادتی نہیں ہوگی۔ امام ابو حنیفہ ان کے شاگرد محمد بن حسن اور امام احمد بن حنبل نے کہا ہے کہ 12، 24، 48 ہیں اور گفتگو اس بارے میں اپنے موطن پر ہو چکی ہے۔ امام شوکانی نے کہا ہے ان اقوال میں حق بات وہی ہے جو ہم نے مشقی کی شرح میں اور دیگر اپنی تالیفات میں بیان کر دی ہے انتہی۔ ان سے پہلے اس بارے میں علامہ سید محمد امیر نے اس مسئلہ اور اس کے احکام پر ایک الگ رسالہ تحریر کیا ہے اس کا نام ہے: ”افادۃ الامۃ باحکام اهل الذمۃ“ اس میں انہوں نے بڑی عمدہ اور فائدہ مند بحث کی ہے ہم نے بھی اس موضوع پر اپنی کتاب بلوغ المرام کی شرح میں جو بحث کی ہے اس کی طرف مراجعت کرنی چاہیے۔

آیت نمبر 8:

﴿والذین یکنزون الذہب والفضۃ﴾ (۳۴) ہے۔

”وہ لوگ جو سونا چاندی جمع کرتے ہیں اور اس کو خرچ نہیں کرتے اللہ کے راستے میں ان کو عذاب الیم کی خوشخبری دے دو“۔

یہ وہی لوگ ہیں جن کا پہلے ذکر ہوا ہے یعنی مولوی اور پیر حضرات یہ کام کیا کرتے تھے بعض نے کہا ہے کہ مراد وہ مسلمان ہیں جو یہ کام کیا کرتے تھے بہتر بات یہ ہے کہ آیت کو عموم لفظ پر محمول کیا جائے یہ مفہوم اس سے زیادہ وسیع ہے۔ کنز کا معنی لغت جمع کرنا اور ملانا ہے یہ سونے اور چاندی کے ساتھ خاص نہیں ہے۔ ابن جریر نے کہا

ہے کہ ہر وہ چیز جو زمین کے اندر یا اس کی سطح پر ملا کر اور جمع کر کے رکھی جائے وہ کنز ہے۔ اھ۔ اہل علم نے اس مال میں جس کی زکوٰۃ دی گئی ہو اختلاف کیا ہے کہ کیا وہ کنز ہے یا نہیں؟ ایک قوم نے کہا ہے کہ وہ کنز ہے دوسری کا خیال ہے کہ وہ کنز نہیں ہے پہلے قول کے قائلین میں سے ابو ذر ہے اس نے اس میں قید لگائی ہے کہ وہ ضرورت سے زائد ہو اور دوسرے قول کے قائلین میں سے حضرت عمر بن خطاب ابن عمر ابن عباس جابر ابو ہریرہ اور عمر بن عبدالعزیز وغیرہ ہیں اور یہی حق ہے۔

ادلہ کی صراحت کی وجہ سے کہ جس مال سے زکوٰۃ دی جائے وہ کنز نہیں ہے۔ سونے اور چاندی کو خاص کر ذکر کیا گیا ہے دوسرے اموال کا تذکرہ نہیں کیا اس کی وجہ یہ ہے کہ وہی اشیاء کی قیمتیں ہیں اور اکثر جس کا خزانہ کیا جاتا ہے وہی ہیں اگر ان کے علاوہ کوئی چیز ہے تو ”تحریم کنز“ میں یہی حکم رکھتی ہے۔ ”ولا ینفقونہا“ یہ زکوٰۃ وغیرہ نہ دینے کی طرف اشارہ ہے۔ ”فی سبیل اللہ فبشرہم بعذاب الیم“۔

### آیت نمبر 9:

﴿ ان عدة الشهور عند الله اثنا عشر شهرا ﴾ (۳۶) ہے۔

”اللہ پاک کے نزدیک مہینوں کی گنتی بارہ ہے اللہ تعالیٰ کی کتاب میں۔“

یعنی وہ بارہ ماہ اللہ تعالیٰ کے حکم و قضاء اور اس کی حکمت کے مطابق ہیں۔

اس کی صورت یہ ہے کہ اللہ سبحانہ و تعالیٰ نے جب ہر وقت میں خاص حکم دیا ہے تو کفار نے ان اوقات کو نسیء اور کبیسہ کے ذریعے تبدیل کر دیا تو ہمیں خبر دی اس چیز کی جو اس کا حکم ہے۔ ”فی کتاب اللہ یوم خلق السموات والارض“ اس آیت میں اس

بات کا بیان ہے کہ اللہ سبحانہ و تعالیٰ نے ان مہینوں کو بنایا اور ان کا نام رکھا ہے ان کے اسماء کے ساتھ اسی ترتیب معروف پر جس دن سے آسمان و زمین کو پیدا کیا ہے اور بلاشبہ یہ وہی چیز ہے جس کو انبیاء لائے ہیں اور کتب بھی اس کے مطابق اتری ہیں اور اس کا کوئی اعتبار نہیں ہے جو عجمیوں، رومیوں اور قبٹیوں کے پاس مہینے ہیں جن پر ان کا



عرف ہے وہ ان مہینوں کے دن بھی تمیں بناتے ہیں۔ بعض زیادہ کر دیتے ہیں اور ان میں سے بعض کو کم کر دیتے تھے۔ ”منہا اربعة حرم“ ان میں چار ماہ ذوالقعدہ ذوالحجہ محرم اور رجب تین لگاتار اور ایک الگ ہیں جیسا کہ اس کی تفصیل سنت مطہرہ میں آتی ہے۔

”ذلک الدین القیم“ یعنی ان مہینوں کا اس طرح ہونا اور ان میں چار حرمت والے ہیں یہی دین مستقیم اور حساب صحیح ہے۔ ”فلا تظلموا فیہن انفسکم“ ان مہینوں میں اپنی جانوں پر ظلم نہ کرو کہ ان میں لڑائی کرو اور ان کی بے حرمتی کرو۔ کہا گیا ہے ضمیر تمام مہینوں (حرام وغیر حرام) کی طرف راجع ہے بلاشبہ اللہ تعالیٰ نے ان میں ظلم کرنے سے منع کیا ہے اور اول قول ہی بہت بہتر ہے۔ اہل علم کی ایک جماعت کا خیال ہے کہ اشہر حرم میں قتال کی حرمت ثابت و محکم ہے منسوخ نہیں ہے اس آیت کی وجہ سے اور اس آیت: ”یا ایہا الذین آمنوا لا تحلوا شعائر اللہ ولا الشهر الحرام“<sup>①</sup> کی وجہ سے اور اس آیت ”فاذا انسلخ الاشهر الحرم فاقتلوا المشرکین“<sup>②</sup> کی وجہ سے ہے اس کا جواب دیا جاتا ہے مشرکین کے قتل کا حکم اور ان سے لڑائی کرنے کا حکم مشروط ہے اشہر حرم کے گزرنے کے ساتھ جیسا کہ آیت مذکورہ میں ہے۔

پس تمام آیات جو قتال کے امر کو متضمن ہیں مقید ہیں اس کے ساتھ جو تحریم القتال فی الحرم کے بارے میں وارد ہے ان اولہ کی وجہ سے جو ان میں تحریم القتال کے بارے میں وارد ہیں۔ اور یہ جو انہوں نے استدلال کیا کہ آنحضرت ﷺ نے اہل طائف کا حرمت والے مہینے (ذوالقعدہ) میں محاصرہ کیا تھا جیسا کہ صحیحین وغیرہ میں ثابت ہے اس کا جواب دیا گیا ہے کہ آنحضرت ﷺ نے ان کا محاصرہ ذوالقعدہ میں

① اے ایمان والو! شعائر اللہ کی بے حرمتی نہ کرو اور نہ ہی محترم مہینے میں۔

② جب اشہر حرم گزر جائیں تو مشرکین سے لڑو۔

شروع نہ کیا تھا بلکہ سوال میں کیا تھا اور حرام یہ ہے کہ اشہر حرم میں ابتداء کی جائے نہ کہ اتمام اس سے تطبیق ہو جاتی ہے۔

آیت نمبر 10:

﴿ وقاتلوا المشركين كافة ﴾ (۳۶) ہے۔

”تمام مشرکین سے لڑو“۔

کافہ کا معنی ہے تمام یہ مصدر ہے جو موضع الحال میں ہے۔ زجاج نے کہا اس حکم میں اور بھی مصدر ہیں جیسے عامۃ خاصۃ جو نہ تشنیہ ہوتے ہیں اور نہ جمع۔ ”کما یقاتلونکم كافة“ جیسے وہ تم سب سے لڑیں اس میں مشرکین کے ساتھ لڑائی واجب ہونے کی دلیل ہے اور وہ فرض عین ہے اگر بعض لوگ اس کو قائم و جاری نہ کریں۔

آیت نمبر 11:

﴿ انفروا غففا و ثقلا ﴾ (۴۱) ہے۔

اس حال میں کہ تم ہلکے ہو یا بھاری۔ بعض نے کہا کہ اس کا مطلب ہے کہ الگ الگ نکلو یا اجتماعی شکل میں نکلو۔ بعض نے کہا کہ خوشی سے اور نہ چاہتے ہوئے بھی نکلو۔ بعض نے کہا فقراء یا اغنیاء سے ہو۔ بعض نے کہا تمہارے پاس تھوڑے ہتھیار ہوں یا زیادہ ہوں۔ بعض نے کہا تم صحت مند ہو یا بیمار ہو۔ بعض نے کہا جوان ہو یا بوڑھے ہو۔ بعض نے کہا پیدل یا سوار۔ بعض نے کہا کہ جس کے بال بچے نہ ہوں یا ہوں۔ بعض نے کہا جو آگے آگے جائے جیسے ہراول دستے ہوتے ہیں یا پیچھے رہے جیسے بڑے لشکر ہیں اس کے علاوہ بھی تفسیریں ہیں اور بیک وقت عام معانی مراد لینے میں بھی کوئی مانع نہیں ہے کیونکہ آیت کا معنی ہوگا نکلو حرکت تمہارے اوپر خفیف ہو یا بھاری۔ بعض نے کہا ہے یہ آیت قول باری تعالیٰ: ”لیس علی الضعفاء ولا علی المرضی“ سے منسوخ ہے۔ بعض نے کہا ہے کہ اس کا ناخ یہ قول باری تعالیٰ ہے

”فلولا نفر من كل فرقة منهم طائفة“ الخ۔ بعض نے کہا کہ یہ محکم ہے منسوخ نہیں ہے اور اعمیٰ (اندھے) اور اعرج (لنگڑے) کا اخراج۔ ”لیس علی الاعمیٰ حرج ولا علی الاعرج حرج“ سے اور اخراج مریض اور ضعیف کا ”لیس علی الضعفاء ولا علی المرضى“ سے یہ عموم کی تخصیص ہے تنبیہ کے باب سے نہیں ہے مگر شرط یہ ہے کہ فرض کیا جائے کہ یہ لوگ ”خفافا و ثقالا“ کے تحت داخل ہیں اور ظاہر یہ ہے یہ عموم کے تحت داخل نہیں ہیں۔

”وجاهدوا باموالکم وانفسکم فی سبیل اللہ“ اس میں اموال و جانوں سے جہاد کا حکم ہے اور وہ بندوں پر واجب ہے۔ فقراء اپنی جانوں سے جہاد کریں اور مالدار اپنے اموال اور جانوں سے جہاد کریں اور جہاد بڑے مضبوط اور عظیم فرائض میں سے ہے اور وہ فرض کفایہ ہے جب تک بعض لوگ دشمن سے جہاد قائم رکھیں اور دفاع کرتے رہیں پس اگر دشمن کا مقابلہ نہیں کر سکتے مگر سارے مسلمان زمین کے کسی حصے میں یا کئی حصوں میں تو ان پر واجب ہے کہ ہر ایک جہاد میں شریک ہو۔

آیت نمبر 12:

﴿ لا یستاذنک الذین لا یؤمنون باللہ والیوم الآخر ان یجاهدوا

باموالہم وانفسہم واللہ علیم بالمتقین ﴾ (۴۴) ہے۔

الفاظ کے ظاہری تقاضے کے مطابق اس کا معنی ہے کہ مومن لوگ آپ سے جہاد سے اجازت نہیں مانگتے بلکہ ان کی عادت ہے وہ بغیر توقف و انتظار اس کی طرف جلدی کرتے ہیں۔ آپ کی طرف سے اجازت ہونے کے باوجود بھی چہ جائیکہ پیچھے رہنے کی اجازت طلب کریں۔ ”انما یستاذنک“ آپ سے جہاد سے پیچھے رہنے کی اجازت منافق لوگ مانگتے ہیں۔ ”الذین لا یؤمنون باللہ والیوم الآخر“ دونوں مقامات پر ایمان باللہ کو اولاً ایمان بالآخرۃ کو ثانیاً ذکر کیا ہے کیونکہ یہ دونوں جہاد فی سبیل اللہ پر ابھارتے ہیں۔

## آیت نمبر 13:

﴿ انما الصدقات ﴾ (۶۰) ہے۔

انما قصر کے صیغوں سے ہے اور صدقات پر الف لام جنسی ہے۔ عبارت کا معنی یہ ہوگا ان صدقات کی جنس آنے والی اصناف پر ہی مقصور ہے ان سے تجاوز نہیں کرنا صرف یہی حقدار ہیں دوسرے نہیں۔ اہل علم کا اختلاف ہے کہ کیا صدقات کی تقسیم ان آٹھ اقسام پر واجب ہے یا امام وقت یا صاحب مال اپنے اختیار سے بعض کو دیں اور بعض کو نہ دیں۔ اول مذہب امام شافعی اور ایک اہل علم کی جماعت کا ہے۔ دوسرا نظریہ امام مالک ابو حنیفہ کا ہے۔ حضرت عمرؓ حذیفہ ابن عباسؓ ابو العالیہ سعید بن جبیرؓ میمون بن مہرانؓ نے بھی یہی کہا ہے۔

ابن جریر نے کہا کہ اکثر اہل علم کا یہی قول ہے۔ اول گروہ نے بھی دلیل لی ہے کہ آیت میں کلمہ حصر و قصر ہے اور زیاد بن حارث صدائی کی حدیث سے بھی دلیل لی ہے جو سنن ابی داؤد اور دارقطنی میں ہے۔ اس نے کہا کہ میں آنحضرت ﷺ کی خدمت میں حاضر ہوا میں نے ان سے بیعت کی ایک آدمی آیا اس نے کہا مجھے صدقے کے مال میں سے کچھ دیں آپ نے اس کو فرمایا بے شک اللہ تعالیٰ نے صدقات کے بارے میں نبی اور غیر نبی کے حکم کو پسند نہیں کیا حتیٰ کہ انہوں نے خود ہی اس بارے میں حکم جاری کیا کہ اس کو آٹھ حصوں میں تقسیم کر دیا ہے اگر تو ان اقسام میں شامل ہے تو میں تجھے دے دیتا ہوں۔ دوسروں نے جواب دیا کہ اس آیت میں قصر و حصر نہیں ہے بلکہ وہ تو بیان صرف و مصرف کے لیے ہے۔ عام اقسام کے احاطے کو واجب قرار نہیں دیتا۔ (حدیث کا جواب یہ ہے) کہ حدیث کی سند میں عبدالرحمان بن زیاد بن انعم افریقی ہے وہ ضعیف ہے۔ اور دوسرے گروہ کی تائید اس قول باری تعالیٰ: ”ان تبدوا الصدقات فنعمنا ہی وان تخفوها وتوتوها الفقراء فهو خیر لکم“ سے بھی ہوتی ہے اور صدقہ کا لفظ واجب صدقہ پر بھی بولا جاتا ہے۔ جیسے وہ نفل پر بھی بولا جاتا ہے

اور صحیح سند سے آنحضرت ﷺ کا فرمان ہے کہ آپ نے فرمایا کہ مجھے حکم ہوا کہ صدقہ تمہارے اغنیاء سے لوں اور تمہارے ہی فقراء میں تقسیم کر دوں۔ حضرت امام مالک نے دوسرے قول پر اجماع کا دعویٰ کیا ہے۔ ابن عبدالبر نے کہا ہے کہ ان کی مراد اجماع صحابہ ہے کیونکہ اس مسئلے کا ان میں سے کوئی بھی مخالف نہیں ہے۔ ”للفقراء والمساکین“ ان کو اس لیے مقدم کیا ہے کہ قول مشہور کے مطابق یہ باقی اقسام سے زیادہ محتاج ہیں کیونکہ ان کی غربت و حاجت سخت ہے، فقیر و مساکین کے معنی کی تفریق کے بارے میں اہل علم کا اختلاف ہے اس بارے میں کئی اقوال ہیں۔

یعقوب بن سکیت، قتیبہ اور یونس بن حبیب نے کہا ہے مالی لحاظ سے فقیر مسکین سے بہتر ہوتا ہے انہوں نے کہا ہے کہ فقیر وہ ہے جس کے پاس اس کی کفایت کے لیے کچھ مال موجود ہے اور مسکین وہ ہے جس کے پاس کچھ بھی نہ ہو۔ فقہاء کی ایک جماعت اس طرف گئی ہے ان میں سے ابوحنیفہ بھی ہیں۔ کچھ دوسروں نے اس کے برعکس کہا ہے انہوں نے کہا ہے کہ مسکین کی حالت فقیر سے بہتر ہوتی ہے۔ انہوں نے دلیل لی ہے قول باری تعالیٰ ”اما السفینة فكانت لمساکین یعملون فی البحر“ سے اس نے خبر دی ہے کہ دریائی کشتیوں میں سے ان کی ایک کشتی تھی کبھی کبھی برابر جملہ مال کے ہوتی ہے۔ اور آنحضرت ﷺ کا فقر سے پناہ مانگنا بھی اس کی تائید کرتا ہے جب کہ آپ نے دعا کی تھی: ”اللهم احینى مسکینا و امتنى مسکینا“ (معلوم ہوا کہ دونوں میں فرق ہے) اصمعی وغیرہ اہل لغت کا رجحان بھی اس طرف ہے۔ طحاوی نے اہل کوفہ سے بھی نقل کیا ہے۔ امام شافعی کا بھی ایک قول یہ ہے۔ ابن قاسم اور امام مالک کے شاگرد اسی طرف مائل ہیں۔ ابو یوسف کا بھی یہی قول ہے ایک گروہ کا خیال ہے کہ فقیر وہ ہوتا ہے جو محتاج ہو مگر سوال نہ کرتا ہو اور مسکین سائل ہوتا ہے۔ زہری کا یہی خیال ہے۔ ابن شعبان نے اسی کو اختیار کیا ہے جناب ابن عباس سے یہی مروی ہے ان کے علاوہ دیگر کئی اقوال منقول ہیں جن کو جمع کرنے کا



کوئی خاطر خواہ فائدہ نہیں ہے۔ مسکین کی ماہیت و کیفیت بیان کرنے میں بہتر بات وہ ہے جو صحیح بخاری، صحیح مسلم وغیرہ میں حضرت ابو ہریرہؓ سے منقول ہے کہ آنحضرتؐ نے کہا ہے کہ مسکین وہ سائل نہیں ہے جو لوگوں سے مانگتا پھرے کہیں سے اس کو ایک لقمہ ملے کہیں سے دو، کہیں سے ایک کھجور کہیں سے دو صحابہ نے پوچھا یا رسول اللہ! پھر آپ بتائیں کہ مسکین کون ہے؟ آپ نے فرمایا مسکین وہ ہے جو اتنا مال نہ رکھتا ہو جو اس کو بے نیاز کر دے اس کو دیکھ کر لوگ سمجھتے بھی نہیں کہ اس پر کوئی صدقہ کرے اور وہ لوگوں سے بھی نہیں مانگتا۔

”والعاملین علیہا“ وہ تحصیل دار جن کو امام وقت زکوٰۃ کے وصول کرنے کے لیے بھیجے وہ اس مال سے حصہ لینے کے حق دار ہیں۔ اہل علم نے اس مقدار میں اختلاف کیا ہے جو وہ اس مال سے لے سکتے ہیں۔ بعض نے کہا کہ وہ آٹھواں حصہ لے سکتا ہے۔ مجاہد اور امام شافعی سے یہی مروی ہے۔ بعض نے کہا کہ وہ اپنے کام کے مطابق اجرت لے سکتا ہے یہ ابوحنیفہ اور ان کے ساتھیوں سے مروی ہے۔ بعض نے کہا ہے کہ وہ بیت المال سے اپنی اجرت کی مقدار دیئے جائیں گے۔ امام مالک سے یہی مروی ہے مگر اس کی کوئی وجہ معلوم نہیں ہے کیونکہ رب تعالیٰ نے خبر دی ہے کہ صدقہ میں ان کا حصہ ہے تو ان کو اس سے کیسے روکا جائے اور اس کی دوسری مد سے ان کو اجرت دی جائے۔ علماء نے اختلاف کیا ہے کہ کیا عامل ہاشمی ہو سکتا ہے یا نہیں تو ایک گروہ نے اس کو ناجائز قرار دیا ہے جب کہ دوسرے گروہ نے اس کو جائز قرار دیا ہے اور کہا ہے کہ ان کو اجرت صدقہ کے مال سے نہ دی جائے۔

”والمؤلفة قلوبہم“ تاکہ وہ اسلام لے آئیں وہ جبراً اور تلوار کے ذریعے اسلام میں داخل ہونا پسند نہیں کرتے تھے بلکہ مال ملنے سے داخل ہوتے تھے۔ بعض نے کہا ہے یہ لوگ تو ظاہراً اسلام لے آئے تھے ان کا اسلام صحیح نہ تھا آنحضرت ﷺ ان کی تالیف قلب کرتے تھے۔ بعض نے کہا کہ یہ وہ لوگ ہیں جو یہود و نصاریٰ میں

سے مسلمان ہوئے تھے۔ بعض نے کہا کہ یہ مشرکین کے بڑے لوگ اور کچھ ان کے تابع بھی تھے، آنحضرت ﷺ نے ان کی مالی امداد فرما کر ان کے اتباع کی تالیف قلب کی کہ وہ مسلمان ہو جائیں۔ آنحضرت ﷺ نے ایک جماعت کو مال دیا تھا جو ظاہراً اسلام لائے تھے جیسے ابوسفیان بن حرب، حارث بن ہشام، سہیل بن عمرو اور حویطب بن عبدالعزیٰ تھے۔ ان میں سے ہر ایک کو سو سواونٹ دیئے تھے ان کے دل کو مائل کرتے تھے کچھ دیگر احباب کو بھی مال دیا تھا۔

علماء کا اختلاف ہے کہ مولفۃ القلوب کا حصہ اسلام کے غلبہ کے بعد بھی باقی ہے یا نہیں۔ حضرت عمر، حسن اور شعیب نے کہا ہے کہ اسلام کے غلبے اور ظہور کے بعد یہ ختم ہو گیا ہے، امام مالک اور اصحاب الرائے کا مشہور مذہب یہی ہے کہ بعض حنیفہ نے دعویٰ کیا ہے کہ صحابہ نے اس پر اجماع کیا ہے۔ علماء کی ایک جماعت نے کہا ہے کہ ان کا حصہ باقی ہے کیونکہ امام کئی دفعہ ضرورت محسوس کرتا ہے کہ اسلام پر کسی کی تالیف قلب کرے۔ دین کے غلبے کی وجہ سے حضرت عمر نے اس کو ختم کر دیا تھا ماوردی نے اپنی کتاب ”الاحکام السلطانیہ“ میں یہی فتویٰ دیا ہے۔ یونس نے کہا کہ میں نے ازہری سے ان کے بارے میں پوچھا تو انہوں نے کہا میرے علم میں اس کا نسخ ثابت نہیں ہے۔ اول قول کے مطابق ان کا حصہ دیگر اقسام میں داخل ہو جائے گا۔

”وفی الرقاب“ غلاموں کو آزاد کرانا بھی ایک مصرف ہے اس کی صورت یہ ہے کہ آدمی گردنوں (غلاموں) کو خرید کر آزاد کر دے۔ ابن عباس اور ابن عمر سے یہی مروی ہے امام مالک، احمد بن حنبل، اسحاق، ابو عبیدہ کا بھی یہی نظریہ ہے۔ حسن بصری، مقاتل بن حیان، عمر بن عبدالعزیز، سعید بن جبیر، نخعی، زہری اور ابن زید نے کہا ہے کہ رقاب سے مراد مکاتب غلام ہیں۔ ان کی کتابت کی ادائیگی میں ان کا تعاون کیا جائے۔ شافعی اور اصحاب الرائے کا یہی خیال ہے۔ امام مالک سے بھی ایک روایت ہے۔ بہتر یہ ہے کہ آیت کے معنی کو دونوں قولوں پر حمل کیا جائے کیونکہ رقاب کا لفظ

غلام خریدنے اور اس کو آزاد کرنے اور مال کتابت میں مکاتب کی اعانت پر صادق آتا ہے۔ ”والغارمین“ وہ لوگ ہیں جن پر قرضوں کا بوجھ آجائے اور وہ ادا کرنے کی طاقت نہ رکھتے ہوں، اس میں کوئی اختلاف نہیں ہے، مگر جس آدمی پر اس کی بیوقوفی کی بنا پر قرضہ آجائے تو اس کو اس سے اور دیگر مال سے کچھ نہ دیا جائے الا یہ کہ وہ توبہ کرے۔ آنحضرت ﷺ نے صدقہ کے مال سے معاونت کی ہے اس آدمی کی جس نے کسی کا تاوان اٹھایا اور اس کے ذریعے اس کی اعانت کی رہنمائی کی۔

”وفی سبیل اللہ“ مراد وہ غازی اور اللہ کی راہ میں گھوڑے باندھنے والے لوگ جن کو صدقہ میں سے مال دیا جائے جس کو وہ اپنے غزوہ اور مرابطت میں خرچ کریں گو وہ مالدار ہی ہوں۔ یہ اکثر علماء کی تحقیق ہے۔ حضرت ابن عمر نے کہا ہے کہ اس سے حجاج کرام اور عمرہ کرنے والے حضرات مراد ہیں، امام احمد اور اسحاق نے حج کو سبیل اللہ میں شمار کیا ہے۔ ابوحنیفہ اور ان کے دونوں شاگردوں کا خیال ہے کہ غازی کو یہ مال نہ دیا جائے الا یہ کہ وہ فقیر یا مسافر ہو یعنی اس کے پاس کچھ بھی نہ ہو۔ ”وابن السبیل“ بمعنی مسافر، سبیل بمعنی طریق، مسافر کو اس کی طرف منسوب کیا گیا ہے کیونکہ مسافر اس پر چل رہا ہوتا ہے۔

اس سے مراد وہ آدمی ہے جس کے اسباب اپنے سفر میں اپنے شہر اور مستقر سے کٹ جائیں اس کو بھی اس میں سے دے دیا جائے گا اگرچہ وہ اپنے شہر میں مالدار ہی ہو اور اگرچہ اس کو کوئی ادھار دینے والا بھی ہو۔ امام مالک نے کہا ہے جب اس کو کوئی ادھار دینے والا ہو تو اس کو یہ مال نہ دیا جائے۔ ”فریضة من اللہ“ یعنی صدقات صرف انہی اقسام کے لیے خاص ہیں یہ حکم لازم ہے۔ اس کو اللہ پاک نے اپنے بندوں پر فرض قرار دیا ہے اس سے تجاوز کرنے سے منع کیا گیا ہے۔

آیت نمبر 14:

﴿يا ايها النبي جاهد الكفار والمنافقين﴾ (۷۳) ہے۔

اس جہاد کے حکم سے مراد آپ کے بعد آپ کی امت کو حکم ہے۔ کفار سے جہاد کا مطلب یہ ہے کہ ان سے لڑائی کی جائے تاکہ اسلام لے آئیں اور منافقین سے جہاد کا مطلب یہ ہے کہ ان پر حجت قائم کر دی جائے یہاں تک کہ وہ کفر سے نکل کر ایمان باللہ کا عقیدہ اختیار کر لیں۔ حسن بصری نے کہا ہے کہ منافقین سے جہاد یہ ہے کہ ان پر حدود قائم کی جائیں اس کو قنادہ نے اختیار کیا ہے۔ اس کی توجیہ میں کہا گیا ہے کہ منافقین کی اکثریت ایسے امور کا ارتکاب کرتی تھی جن سے حدود لازم آتی تھیں۔ ابن العربی نے کہا ہے کہ اس دعویٰ کی کوئی دلیل نہیں ہے عاصی منافق نہیں ہوتا منافق وہ ہوتا ہے کہ اس کے دل میں نفاق ہوتا ہے اس چیز کے بارے میں نہیں ملتے ساتھ اس کے جوارح ظاہری امور پر۔ اور محدودین کی خبریں اپنے سیاق سے گواہی دیتی ہیں کہ وہ منافق نہیں ہیں۔ ”واغلظ علیہم“ غلظ رافت کی نقیض ہے اس کا معنی قلبی سختی اور پہلو کی سختی۔ کہا گیا ہے کہ اس آیت نے ہر قسم کے عفو، صبر، درگزر وغیرہ کو منسوخ کر دیا ہے اور سورہ تحریم میں بھی یہ آیت اسی طرح موجود ہے۔

### آیت نمبر 15:

﴿فان رجعک اللہ﴾ (۸۳) ہے۔

رجع رو کی طرح متعدی ہے اور رجوع کا لفظ لازم ہے۔ فاء اس لیے آئی ہے کہ اس کا مابعد ماقبل پر متفرع ہے اللہ تعالیٰ نے فرمایا ہے: ”الی طائفۃ منہم“ کیونکہ مدینہ طیبہ میں جو لوگ پیچھے رہ گئے تھے وہ سارے منافق نہ تھے بلکہ کچھ مومن بھی تھے جو حقیقتاً معذور تھے اور کچھ ایسے مومن بھی تھے جن کے پاس پیچھے رہنے کا کوئی عذر نہ تھا پھر آنحضرت ﷺ نے ان کو معاف کر دیا اور اللہ پاک نے بھی ان کی توبہ قبول کی جیسے وہ تین آدمی جن کی توبہ مؤخر کی گئی تھی۔ بعض نے کہا ہے کہ طائفہ اس واسطے کہا کہ بعض لوگوں نے نفاق سے توبہ کر لی تھی اور جنگ سے پیچھے رہ جانے پر نادم تھے۔ ”فاستاذنوک للخروج“ پس اس غزوہ کے بعد آپ سے وہ اجازت طلب

کرے گا کہ میں آپ کے ساتھ جانا چاہتا ہوں۔ ”فقل لن تخرجوا معی ابدا ولو لن تقاتلوا معی عدوا“ آپ ان کو بطور سزا کہہ دیں (کہ تم میرے ساتھ ہرگز نہیں جاسکتے) اور اس وجہ سے بھی کہ ان کو ساتھ لے جانے میں بہت مفسد ہیں۔ ”انکم رضیتم بالعود اول مرة“ ”لن تخرجوا معی“ اور ”ولن تقاتلوا معی عدوا“ کی علت ہے کیونکہ تم جنگ تبوک میں پیچھے رہنے پر بڑے راضی تھے۔ ”فاقعدوا مع الخالفین“ پیچھے رہنے والوں کے ساتھ بیٹھے رہو۔

”خالفین“ خالف کی جمع ہے اس سے مراد وہ لوگ ہیں جو پیچھے رہ گئے تھے۔ بعض نے کہا ہے کہ معنی یہ ہے کہ تم فاسدین کے ساتھ بیٹھے رہو ان کا محاورہ ہے ”فلان خالف اهل بيته“ یہ اس وقت بولا جاتا ہے جب وہ گھر میں فساد برپا کرنے کا عادی ہو۔  
آیت نمبر 16:

﴿ولا تصل على احد منهم مات﴾ (۷۴) ہے۔

”مات“ ”احد“ کی صفت ہے۔ ”ابداً“ ظرف ہے نفی کی تائید کے لیے ہے۔ زجاج نے کہا ہے کہ ”ولا تقم على قبره“ کا معنی ہے کہ آپ جب کسی کو قبر میں دفن کرتے تو اس کی قبر پر کھڑے ہو کر اس کے لیے دعا کرتے اس میں اس سے منع کر دیا گیا ہے۔ بعض نے کہا کہ آپ اس کی قبر کی اہم چیزوں کی اصلاح کے لیے وہاں نہ کھڑے ہوں اور ”انهم كفروا الخ“ کا جملہ نماز جنازہ نہ پڑھنے اور ان منافقین کی قبور پر کھڑے نہ ہونے کی علت ہے۔

آیت نمبر 17:

﴿ليس على الضعفاء﴾ (۹۱) ہے۔

اس سے کوڑھے، بوڑھے اور لنگڑے وغیرہ لوگ مراد ہیں پھر اس کے بعد عارضی عذر کا ذکر فرمایا۔ ”ولا على المرضى“ مرض کے لفظ سے ہر وہ تکلیف مراد ہے جس پر لنگڑا یا شرعاً مرض کا لفظ بولا جاتا ہے۔ بعض نے کہا ہے کہ اندھا، لنگڑا اور جو



بھی ان جیسا ہو اس میں داخل ہے اب اس عذر کا ذکر کیا ہے جس کا تعلق مال سے ہے نہ کہ بدن سے فرمایا: ”ولا علی الذین لا یجدون ما ینفقون“ یعنی ان کے پاس اموال نہیں ہیں جو وہ خرچ کریں ایسی ضروریات میں جہاں مال خرچ کرنے کی ضرورت ہوتی ہے یعنی جہاد کی تیاری کے لیے۔ اللہ سبحانہ و تعالیٰ نے ان کے گنہگار ہونے کی نفی کر دی ہے اور وضاحت کر دی ہے کہ ان اعذار کی موجودگی میں جہاد ان سے ساقط ہے واجب نہیں ہے (اس مسئلہ کو) مقید کر دیا ہے اس قول: ”اذا نصحو“ سے نصیحت کا اصل معنی اخلاص عمل ہے۔ ”نصح له القول“ ”اخلصه له“ کے معنی میں بولا جاتا ہے۔ ”لله“ اللہ کے لیے نصیحت کا معنی یہ ہے اس پر ایمان رکھنا اور اس کی شریعت پر عمل کرنا اس کے خلاف کو ترک کر دینا خواہ خلاف کرنے والا کوئی بھی ہو۔ اس جملے میں سب سے پہلے جو چیز آئی ہیں وہ یہ ہے اپنے بندوں سے خیر خواہی کرنا، مجاہدین فی سبیل اللہ سے محبت کرنا، ان کی خیر خواہی کرنا جہاد کے معاملہ میں ان کے دشمنوں کی امداد ترک کرنا خواہ کسی انداز سے بھی ہو۔ ”ورسوله“ اس کے نبی کی خیر خواہی یہ ہے کہ ان کی نبوت اور جو کچھ وہ لے کر آئے ہیں ان کی تصدیق کرنا اور ہر امر وہی جو آپ سے منقول ہو اس کی اطاعت کرنا۔ حضور کے دوست سے دوستی کرنا اور آپ کے دشمن سے عداوت رکھنا آپ سے محبت کرنا اس کی سنت کی تعظیم کرنا آپ کی وفات کے بعد حسب استطاعت اس کو زندہ کرنا۔ حدیث صحیح میں ہے کہ بے شک آنحضرت ﷺ نے تین مرتبہ فرمایا کہ دین خیر خواہی کا نام ہے صحابہ نے کہا کس کے لیے ہے؟ فرمایا کہ اللہ تعالیٰ کے لئے اس کی کتاب کے لیے اس کے رسول کے لیے ائمہ مسلمین کے لیے اور عام مسلمانوں کے لیے۔ اور جملہ ”ما علی المحسنین من سبیل“ ما قبل کے مضمون کی پختگی کے لیے ہے یعنی معذورنا صحیحین پر کوئی عقاب و مواخذہ نہیں ہے۔ ”والله غفور رحیم“ اس آیت کے معنی میں یہ قول باری تعالیٰ بھی ہے: ”لا یكلف الله نفساً الا وسعها“ اور قول باری تعالیٰ ”لیس علی

الاعمی حرج ولا علی الاعرج حرج ولا علی المریض حرج“ بھی ہے۔ ان معذورین سے پابندی جہاد کا اسقاط اس بات کو مستلزم نہیں کہ ان کو اس جہاد کا ثواب نہ ہوگا جس سے ان کو اللہ تعالیٰ نے معذور قرار دیا ہے جب کہ ان کی اس طرف رغبت بھی ہے اگر ان کو اس سے عذر لاحق نہ ہو۔

اس مضمون سے متعلق حضرت انس رضی اللہ عنہ کی وہ حدیث بھی ہے جو سنن ابی داؤد اور مسند احمد میں ہے اس کی اصل بخاری و مسلم میں ہے کہ آنحضرت ﷺ نے فرمایا کہ میں نے تمہارے پیچھے ایک قوم کو چھوڑا ہے تم کوئی بھی سفر کرو اور خرچ کرو اور کوئی وادی طے کرو وہ تمہارے ساتھ ثواب میں شریک ہوگی صحابہ نے پوچھا یا رسول اللہ! وہ لوگ ہمارے ساتھ کیسے ہوں گے؟ حالانکہ وہ مدینہ میں ہیں؟ آپ نے فرمایا کہ ان کو عذر نے روک رکھا ہے یہ حدیث مسند احمد صحیح مسلم میں حضرت جابر سے مروی ہے۔ پھر رب تعالیٰ نے جملہ معذورین میں ان کا تذکرہ کیا ہے جن کو آئندہ آیت: ”ولا علی الذین اذا ما اتوک لتحملهم الخ“ متمنن ہے نہ ہی گناہ ہے ان پر جو آپ کے پاس آتے ہیں کہ آپ ان کو جہاد میں سواریاں مہیا کریں۔

”قلت لا اجد ما احمکم علیہ تولوا و اعینہم تفیض من الدمع“ آپ کہتے ہیں کہ میں تمہاری سواری کے لیے کچھ بھی نہیں پاتا وہ آپ کے پاس سے واپس جاتے ہیں غم کی وجہ سے روتے ہیں اور ان کی آنکھیں پر نم ہوتی ہیں۔

”حزناً“ یہ مفعول مطلق ہے یا حال ہے۔ ”ان لا یجدوا ما ینفقون“

(وہ اس لیے روتے ہیں) کہ نہ ان کے پاس سواریاں ہیں نہ آپ کے پاس ہیں۔

”انما السبیل علی الذین یستاذنونک“ بلاشبہ سزا اور مواخذہ ان لوگوں پر ہے جو جہاد میں پیچھے رہنے کے لیے آپ سے اجازت مانگتے ہیں حالانکہ وہ مال دار لوگ ہیں۔ ”وہم اغنیاء“ وہ اپنی سواریوں کے لیے اور تیاری جہاد کے لیے گنجائش

پاتے ہیں۔ ”رضوا بان یکنوا مع الخوالف و طبع اللہ علی قلوبہم“

مالدار ہونے کے باوجود استیذان کا سبب دو چیزیں ہیں ایک یہ کہ نقصان دہ سودے (پیچھے رہنے والوں کے ساتھ رہنا) کے ساتھ ان کا راضی ہونا۔ دوم ان کے دلوں پر رب تعالیٰ کی طرف سے مہر لگ جانا۔ ”فہم لا یعلمون“ وہ لوگ اسی مہر کی وجہ سے اس میں جو نفع ہے اس کو نہیں جانتے (اگر جانتے ہوتے تو) نقصان دہ چیز پر فائدہ والی شے کو پسند کرتے؟

آیت نمبر 18:

﴿ خذ من اموالہم صدقۃ ﴾ (۱۰۳) ہے۔

اس آیت میں جس صدقہ کا حکم آیا ہے اس کی تعیین میں علماء کا اختلاف ہے بعض نے کہا کہ اس سے فرضی صدقہ مراد ہے بعض نے کہا ہے یہ اس طائفہ کے ساتھ خاص ہے جس نے اپنے گناہ کا اعتراف کر لیا کیونکہ انہوں نے توبہ کے بعد اپنے اموال آنحضرت ﷺ کی خدمت میں پیش کئے تو یہ آیت نازل ہو گئی۔ ہر دو تفسیر کی صورت میں من برائے تبعیض ہے۔ سیوطی نے کہا ہے کہ پھر آپ نے ان کے اموال میں سے ثلث مال لیا اس کو بطور کفارہ صدقہ کر دیا کیونکہ جو آدمی بھی گناہ کرے گا اس کے لیے سنت ہے کہ وہ صدقہ دے۔

یہ آیت مطلق ہے سنت مطہرہ سے اس کی وضاحت ہوتی ہے صدقہ ماخوذ ہے صدق سے کیونکہ وہ صدقہ دلیل ہے مخرج کی سچائی پر اس کے ایمان میں ”تطہرہم وتذکیہم بہا“ یہاں دونوں فعلوں کی ضمیر آنحضرت کی طرف راجع ہے بعض نے کہا کہ اس کا اشارہ صدقہ کی طرف ہے معنی یہ ہوا کہ ان سے لیا گیا صدقہ ان کو ختم کر دے گا اور تزکیہ کا معنی خوب پاک کرنا ہے۔ ”وصل علیہم“ ان کے اموال کے صدقہ لینے کے بعد آپ ان کے لیے دعا کریں۔ نحاس نے کہا ہے کہ تمام اہل لغت نے بیان کیا ہے کہ جو کچھ ہمیں معلوم ہوا ہے کہ صلوة کا لفظ کلام عرب میں بمعنی دعا ہے: ”ان صلوتک سکن لہم“ آپ کی دعاء ان کے لیے سکن ہے

اور سکُن کا معنی ہے جس سے نفس کو سکون ہو اور وہ اس سے مطمئن ہو۔  
آیت نمبر 19:

﴿ مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا

أُولَى الْقُرْبَى ﴾ (۱۱۳) ہے۔

اہل تفسیر نے نقل کیا ہے کہ قرآن مجید میں ماکان کا استعمال دو طرح سے ہوا ہے ایک بمعنی نفی جیسے ”ماکان لنفس ان تموت الا باذن اللہ“ میں ماکان بمعنی نفی ہے معنی یہ ہوا کہ نہیں لائق کسی نفس کے لیے کہ وہ مرے مگر اللہ پاک کے اذن سے۔ دوسرا بمعنی نہی ہے جیسے ”وماکان لکم ان توذوا رسول اللہ“ اور ”وماکان للنبی والذین امنوا ان يستغفروا للمشرکین“ میں ماکان بمعنی نہی ہے اس قسم کے حکم میں قرابت کوئی موثر نہیں ہے اس آیت کا مفاد یہ ہے کہ کفار کے ساتھ موالات نہ کی جائے ان کے لیے استغفار حرام ہے اور دعا کرنا ایسے الفاظ سے جو کافر کے لیے جائز نہیں ہے (یہ بھی حرام ہے)

(بظاہر ایک تناقض تھا جس کا دفعیہ مقصود ہے وہ یہ ہے کہ حدیث سے ایسے لوگوں کے لیے مغفرت کی دعا جائز معلوم ہوتی ہے تو فرمایا اس آیت اور حدیث میں منافاة نہیں ہے تو فرمایا) یہ آیت آنحضرت ﷺ سے ثابت شدہ حدیث کے خلاف نہیں ہے وہ حدیث یہ ہے کہ جنگ احد کے دن جب مشرکین نے آنحضرت کے سامنے کے دانت توڑ دیئے جس نے آپ کا چہرہ زخمی کر دیا تو آپ نے ان کے لیے مغفرت کی دعا کی اور فرمایا: ”اللهم اغفر لقومی فانهم لا یعلمون“ اس کا جواب یہ دیا گیا ہے کہ ممکن ہے کہ یہ دعا مغفرت اس وقت کی ہو جب آپ کو مشرکین کی دعاء مغفرت کے حرام ہونے کا پیغام بھی موصول نہ ہوا ہو (دوسرا جواب یہ ہے) کہ چلو فرض کر لو آپ کو دعاء مغفرت کی حرمت کا علم تھا جیسا کہ سبب نزول کا بھی اشارہ اسی طرف ہے (تو جواباً عرض ہے) یہ جنگ احد سے بہت پہلے کی بات ہے۔ آپ

سے اس مغفرت کا صدور اپنی قوم کے لیے بطور حکایت بیان کے تھا جو کسی سابق نبی کا ذکر آپ کر رہے تھے جیسا کہ صحیح مسلم میں ہے جناب عبداللہ کہتے ہیں گویا میں آنحضرت ﷺ کو دیکھ رہا ہوں کہ وہ کسی نبی کا بیان کر رہے تھے کہ اس کو اس کی قوم نے مارا اور وہ اپنے چہرے سے خون صاف کر رہے تھے اور کہہ رہے تھے: ”رب اغفر لقومی فانہم لا یعلمون“۔

اور صحیح بخاری میں ہے کہ آنحضرت نے کسی سابق نبی کا ذکر کیا کہ اس کو اس کی قوم نے زخمی کر دیا آپ اس کی طرف سے خبر دے رہے تھے کہ اس نے کہا: ”اللہم اغفر لقومی فانہم لا یعلمون“ ”من بعد ما تبین لہم انہم اصحاب الجحیم“ یہ جملہ استغفار کے ممنوع ہونے کی علت کو متضمن ہے۔ معنی یہ ہوا کہ یہ بیان قطع موالاتہ کو واجب کرتا ہے اس آدمی کے لیے جو اسی طرح کا ہو اور عدم اعتداء قرابت کو بھی کیونکہ وہ شرکیہ عقیدے پر مرے ہیں اور اللہ سبحانہ و تعالیٰ نے فرمایا ہے: ”ان اللہ لا یغفر ان یشرک بہ“ یہ تو اس صورت میں ان کے لیے طلب مغفرت اللہ تعالیٰ کے وعدے اور وعید کی مخالفت کے حکم میں ہے۔

### آیت نمبر 20:

﴿وما کان المؤمنون لینفروا کافۃ﴾ (۱۲۲) ہے۔

اس آیت کے مفہوم کی تعیین میں مفسرین نے اختلاف کیا ہے۔ ایک جماعت کا خیال ہے کہ یہ جہادی احکام کا باقی حصہ ہے کیونکہ جب رب تعالیٰ نے خوب زور دار الفاظ میں جہاد کا حکم اور جہاد کی آواز کو لبیک کہنے کا حکم دیا اور مسلمانوں کی کیفیت یہ تھی کہ جب آنحضرت ﷺ کوئی دستہ کفار کی طرف بھیجتے وہ سب جانے کو تیار ہو جاتے اور مدینے کو خالی کر دیتے تو رب تعالیٰ نے خبر دی کہ ان کے لیے یہ صحیح نہیں ہے اور نہ ہی ان کے لیے درست ہے کہ وہ سب نکل جائیں۔ ”فلولا“ ”لولا“ بمعنی ہلا ہے یہ صرف تخصیض ہے اس میں طلب کا معنی پایا جاتا ہے ”نفر من کل فرقة



منہم طائفۃ“ کیوں نہیں نکلتا بڑی جماعت سے چھوٹا سا فرقہ اور باقی لوگ اپنے گھروں میں رہیں تاکہ وہ دین کی سمجھ حاصل کرے۔ ”لیتفقہوا“ اس میں ضمیر راجع ہے فرقہ باقیہ کی طرف معنی یہ ہوگا کہ اس بڑی جماعت کا کچھ حصہ جہاد میں جائے اور جو گھروں میں رہیں وہ دین کی سمجھ حاصل کریں اور جب غازی لوگ غزوہ سے واپس آئیں تو جو کچھ پیچھے رہنے والوں نے دین پڑھا اور سیکھا تھا وہ ان کو بھی سکھا دیں (دوسرا معنی یہ ہے کہ) وہ دین کی طلب کے لیے نکلیں ایسی جگہ کی طرف جہاں دین سکھانے والے موجود ہیں تاکہ ان سے دین کی سمجھ حاصل کریں۔

”ولینذروا قومہم اذا رجعوا الیہم“ یہ عطف علت ہے اس میں اشارہ ہے کہ متعلم کی غرض استقامت فی الدین اور تبلیغ شریعت ہونی چاہیے نہ کہ لوگوں پر برتری کا دعویٰ کرنا اور غرور کا اظہار کرنا اور شہروں میں گھومنا اور پھرنا، کچھ دیگر علماء اس طرف گئے ہیں کہ یہ آیت جہاد کے بقیہ احکام سے متعلق نہیں ہے بلکہ وہ ایک مستقل حکم ہے۔ ”نفقہ فی الدین“ طلب علم کے لیے نکلنے کے جواز و مشروعیت میں اللہ تعالیٰ نے اس کو خروج الی الجہاد سے متصل ذکر کیا ہے (تو حاصل یہ ہوا کہ) سفر و قسم پر ہے ایک سفر جہاد دوسرا طلب علمی کا سفر بلاشبہ طلب علمی کے لیے نکلنا اس وقت واجب ہوتا ہے جب وہ اپنے علاقہ میں کوئی دین کا استاد مرہبی نہ پاتا ہو۔

فقہ وہ علم ہے جس کے ذریعے احکام شریعہ کا علم حاصل ہو اور جو اس علم کے حصول کے ذرائع ہیں ان کو بھی جاننا جیسے لغت، نحو، صرف، بیان اور اصول۔ اللہ سبحانہ و تعالیٰ نے نفقہ فی الدین اور نا سمجھ لوگوں کو ڈرانا اس علم کی غرض و مقصد بنایا ہے تو رب تعالیٰ نے دو نیک مقاصد اور دو صحیح مطالب (علم و تعلیم) کو یک جا جمع کر دیا ہے اور وہ ہے طلب علم اور تعلیم علم، جس آدمی کا مقصد ان دونوں کے علاوہ کوئی اور ہوگا تو وہ دنیوی غرض کا طالب ہے نہ کہ دینی غرض کا۔

آیت نمبر 21:

﴿ يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلِيَجِدُوا فِيكُمْ غِلْظَةً ﴾ (۱۲۳) ہے۔

اللہ سبحانہ و تعالیٰ نے اہل ایمان کو حکم دیا ہے کہ وہ اپنے ہمسایہ کافر اپنے شہری کافر اور نسبی کافر سے لڑائی کرنے میں خوب کوشش کریں اور یہ بھی حکم ہے کہ وہ ان سے لڑنے میں سختی اور شدت کا مظاہرہ کریں۔ اور جہاد تمام کفار کے ساتھ واجب ہے اگرچہ قریبوں سے ابتداء کرنا بہت اہم اور سب سے مقدم ہے پھر الاقرب فالاقرب کا لحاظ کیا جائے۔

سورہ ہود

مکی ہے جیسا کہ حسن بصری، عکرمہ، عطاء اور جابر وغیرہ کا خیال ہے حضرت ابن عباس اور قتادہ نے ایک آیت: ”واقم الصلوٰۃ طرفی النهار“ کا استثناء کیا ہے ایک سو تیس اس کی آیات ہیں۔ آنحضرت ﷺ کا فرمان ہے کہ سورہ ہود کی جمعہ کے دن تلاوت کیا کرو۔ داری نے اس کو بیان کیا ہے امام ابوداؤد نے اس کو اپنی مراسیل میں ذکر کیا ہے۔ ابوالشیخ ابن مردویہ ابن عسا کر نے اور بیہقی نے کعب سے اپنی کتاب شعب الایمان میں اس کو نقل کیا ہے۔

آیت نمبر 1:

﴿ وَلَا تَرْكَبُوا إِلَى الَّذِينَ ظَلَمُوا ﴾ (۱۱۳) ہے۔

راویان لغت سے ائمہ تفسیر نے رکون کا معنی صرف میلان و سکون نقل کیا ہے اس میں اس قید کا کوئی اعتبار نہیں ہے جس کا تذکرہ صاحب کشاف نے کیا ہے انہوں نے کہا ہے کہ اس کا معنی ہے تھوڑا سا میلان اسی طرح ائمہ تفسیر نے اس کی تفسیر صرف

میلان اور سکون مطلق کی ہے۔ اس قید کا ذکر نہیں کیا جس کا متقیدین نے کیا ہے جیسا کہ صاحب کشف نے نقل کیا ہے اور بعض مفسرین نے رکون کی تفسیر میں ایسی قیود کا ذکر کیا ہے جن کا ائمہ لغت نے تذکرہ نہیں کیا۔ قرطبی نے اپنی تفسیر میں کہا ہے کہ حقیقۃً رکون کا معنی ہے ٹیک لگانا، اعتماد کرنا، کسی شی کے ساتھ سکون کرنا اور اس سے راضی ہونا، اور ائمہ تابعین میں سے کچھ نے رکون کی تفسیر ایسے الفاظ سے کی ہے جو اس کے لغوی معنی کا کچھ حصہ ہے۔ جناب قتادہ اور عکرمہ سے اس آیت کی تفسیر میں مروی ہے کہ اس کا معنی ہے کہ ان سے محبت نہ کرو اور ان کی اطاعت نہ کرو۔ عبدالرحمن بن زید بن اسلم نے اس آیت کی تفسیر میں کہا ہے کہ ”اکون“ کا یہاں معنی ہے نرم بات کرنا یہ اس طرح کہ ان پر ان کے کفر کا انکار نہ کیا جائے۔

ابوالعالیہ نے کہا ہے کہ اس کا معنی ہے کہ تم ان کے اعمال کو پسند نہ کرو۔ اس آیت کے بارے میں ائمہ مفسرین کا یہ اختلاف بھی ہے کہ کیا یہ مشرکین کے ساتھ خاص ہے اور ”الذین ظلموا“ سے وہی مراد ہیں یہ معنی حضرت عبداللہ بن عباس سے مروی ہے۔ بعض نے کہا ہے کہ یہ ہر ظالم کو شامل ہے، مسلم غیر مسلم کی کوئی تفریق نہیں ہے۔ آیت کا ظاہر یہی تقاضا کرتا ہے اور اگر ہم فرض کر لیں کہ اس کے نزول کا سبب مشرکین ہیں تو پھر اعتبار عموم لفظ کا ہوتا ہے نہ کہ خصوص سبب کا یعنی گو سبب خاص ہے مگر حکم عام ہوتا ہے اس میں ہر ظالم داخل ہے۔

اے مخاطب! اگر تو اعتراض کرے کہ ایسی صحیح اولہ جو تواتر کے ساتھ پہنچتی ہیں آنحضرت ﷺ سے ثابت ہیں کہ جو آدمی ذرہ بھی سنت مطہرہ کے ساتھ تمسک رکھتا ہے اس پر مخفی نہیں کہ ائمہ سلاطین اور امراء کی طاعت واجب ہے حتیٰ کہ بعض صحیح حدیث کے الفاظ ہیں کہ سلطان کی اطاعت کرو اگرچہ حبشی غلام ہی ہو جس کا سرمقے جیسا ہو۔ (تب بھی اس کی اطاعت ضروری ہے) جواب یہ ہے کہ ان کی اطاعت کا وجوب اس حد تک ہے جب تک وہ نماز قائم کریں اور جب تک ان سے کفر بواح کا

ظہور نہ ہو اور جب تک وہ معصیت الہی کا حکم نہ دیں۔ اور اس کا ظاہر یہ ہے کہ وہ اگرچہ ظلم کے اعلیٰ مراتب پر پہنچ جائیں اور اس کی بڑی انواع کا ارتکاب کریں جس کے ارتکاب سے وہ کفر بواح تک نہ پہنچیں پس ان کی اطاعت واجب ہے جب تک وہ معصیت کا حکم نہ دیں۔ ومن جملہ ان مجموعی اوامر سے وہ بھی ہے جن کا وہ حکم دیتے ہیں ان کے اعمال قبول کرنا، مناصب دینیہ میں داخل ہونا جن میں داخل ہونا معصیت الہی نہیں۔ ومن جملہ ان کے مجموعی اوامر سے جہاد بھی ہے اور رعایا سے حقوق واجبہ کی وصولی کرنا اور ان میں سے متخاصمین کے درمیان شریعت قائم کرنا اور جن پر حدود ہوں ان پر ان کو قائم کرنا۔

مختصر یہ کہ ان کی اطاعت واجب ہے ہر اس آدمی پر جو ان کے امر و نہی کے تحت ہو ہر اس مسئلہ میں جس کا وہ حکم دیں مگر وہ معصیت الہی نہ ہو اور اس طرح کی کیفیت میں ان سے میل جول رکھنا ان کے پاس آنا جانا اور ان کے علاوہ دیگر ضروری معاملات ہیں جن کا کرنا ضروری ہے اور چھٹکارا نہیں اس چیز سے جس کا ہم نے ذکر کیا ہے یعنی ان کی طاعت کرنا قیود مذکورہ کا لحاظ کرتے ہوئے کیونکہ اس بارے میں بہت زیادہ ادلہ وارد ہیں۔ بلکہ کتاب اللہ نے بھی اس چیز کا حکم دیا ہے ارشاد ہے: ”اطیعوا اللہ واطیعوا الرسول واولی الامر منکم“ بلکہ حدیث میں وارد ہے کہ ان کی اطاعت کی جائے اگرچہ وہ رعایا کا حق ادا نہ کریں جیسا کہ بعض احادیث میں آیا ہے کہ ان کو ان کا حق اطاعت تم دے دو اور اللہ تعالیٰ سے اپنا حق مانگو۔ بلکہ سلطان کی اطاعت کا حکم وارد و منقول ہے اس بارے میں آنحضرت ﷺ نے بڑا مبالغہ کیا ہے حتیٰ کہ فرمایا (تو اطاعت کر) اگرچہ وہ تیرا مال چھین لے اور تیری پشت پر کوڑے برسائے۔

اگر ہم مطلق میل و سکون کا اعتبار کریں تو صرف یہ اطاعت ہے جس کا حکم دیا گیا ہے ساتھ اس کے لوازم کے یعنی میل و سکون سے اعراض کرنا اور اگر ہم ظاہراً اور

باطناً میل و سکون کا اعتبار کریں تو اس آیت میں نہی شامل نہیں ہے اس کو جو ان کی طرف مائل ہوا ظاہر میں ایسے امر کے ساتھ جو اس بات کا شرعاً تقاضا کرے جیسے طاعت ہے یا تقیہ کے لیے اور ان کی طرف سے ضرر کے ڈر سے یا مصلحت عامہ یا خاصہ کے حصول کے لیے یا مفسدہ عامہ یا خاصہ کے دفع کرنے کے لیے جب نہ ہو اس کے لیے مائل ہونا ان کی طرف باطن میں اور نہ محبت کرتے ہوئے اور نہ ان کے افعال سے راضی ہوتے ہوئے۔

اطاعت اپنے عموم پر اپنی تمام اقسام کے ساتھ جب وہ اللہ کی معصیت میں نہ ہو پس وہ اوپر فرض کرنے رکون کے معنی کی سچائی کے اس پر تخصیص کرنے والی ہے عموم نہیں کو اس سے اس میں کوئی شک و ارتیاب نہیں۔ ہر وہ آدمی جس کو انہوں نے ابتداءً کہا کہ وہ ان اعمال میں داخل ہو جائے جن کا (ان کی طرف سے حکم ہے) وہ حکم ایسا ہے جو اللہ پاک کی معصیت نہیں ہے جیسے دینی مناصب وغیرہ جب وہ آدمی اپنے اندر وثوق پاتا ہو کہ وہ منسوب کاموں پر قادر ہے تو پھر وہ اس پر واجب ہے چہ جائیکہ اس کو جائز رکھا جائے اور جو نہی آئی ہے امارت قبول کرنے کی تو اس کا مقصد یہ ہے کہ یہ اس وقت کی بات ہے جب نہ واقع ہو امر و حکم ان سے جن کی طاعت واجب ہے ائمہ سلاطین اور امراء سے اولہ میں تطبیق دیتے ہوئے یا پھر مامور مامور بہ کو قائم کرنے سے عاجز ہو جیسا کہ دخول فی الامارت سے منع کرنے کی یہی علت آئی ہے بعض صحیح احادیث میں۔ اور ان سے میل جول اور مصلحت عامہ یا خاصہ کے حصول کے لیے ان کے پاس جانا یا فساد عام و خاص کو دور کرنے کے لیے جانا حالانکہ وہ برا سمجھتا ہے اس چیز کو جس پر وہ ہیں یعنی ظلم اور نفس کا ان کی طرف مائل نہ ہونا اور محبت کرنا اور کراہت مواصلت ان سے ہونا اگر اس میں مصلحت کا حصول نہ رہا یا اس میں فساد کو دور کرنا نہ ہو تو اوپر فرض کرنے رکون کے مسمی کے صدق کے اس پر تو یہ مخصص ہے ان اولہ سے جو جلب المصالح اور دفع المفاسد کی مشروعیت پر دال ہیں اور اعمال کا



دار و مدار نیتوں پر ہے۔ ”وانما لكل امر مانوی“ اور اللہ تعالیٰ پر کوئی چھپنے والی شے نہیں چھپتی۔ وبالجملة جو آدمی ظالم کے ساتھ میل جول رکھنے کی بنا پر آزما گیا تو اس پر ہے کہ وہ وزن کرے اس کے اقوال اور افعال کا اور اس چیز کا جو آئے گی اور جو وہ چھوڑتا ہے میزان شرع کے ساتھ پس اگر وہ اس سے مائل ہو جائے تو ”فعلی نفسہا براقش تجنی“<sup>①</sup> اور جو ان سے بھاگنے پر قادر ہو پہلے اس سے کہ اس کو ان کی طرف سے ایسا حکم ہے جس کو ماننا ضروری ہو تو وہ اس کے ساتھ اولیٰ اور ایتق ہے۔

اے مالک یوم الدین ایسا کعبہ وایاک نستعین ہمیں آپ ان نیک بندوں میں شمار کر لیں جو امر بالمعروف اور نہی عن المنکر کا کام کرتے ہیں جو آپ کے بارے میں کسی ملامت کرنے والے سے نہیں ڈرتے، ہمیں اس پر مضبوطی عطاء فرمائیں، اس کام کو ہمارے لیے آسان فرمادیں اور اس پر ہماری امداد فرمائیں۔ امام قرطبی نے اپنی تفسیر میں کہا ہے کہ ڈرتے ہوئے ظلم کا ساتھ دینا اس سے مستثنیٰ ہے اضطراری حالت میں۔ اھ

نیشاپوری نے اپنی تفسیر میں کہا ہے کہ محققین نے کہا ہے کہ جس میلان سے منع کیا گیا ہے وہ میلان یہ ہے کہ آدمی ظالموں کے ظلم پر راضی ہو ان کے انداز و طریقے کی داد دیتا ہو دوسروں کے ہاں اس کی خوبصورتی بیان کرتا ہو اور ان کے ساتھ اشتراک ہو کسی شے میں ان دروازوں سے۔ بے شک ان کے ساتھ مداخلت کرنا دفع ضرر کے لیے یا مصلحت عامہ کے حصول کے لیے تو یہ اس (ممنوع) رکون و میلان میں داخل نہیں ہے اس نے کہا کہ میں کہتا ہوں کہ یہ معاش اور رخصت کے طریقے پر (اجازت) ہے (ورنہ تو) تقوے کا تقاضا ہے کہ ان سے بالکل اجتناب کیا جائے۔

① یہ ایک شعر کا مصرعہ ہے براقش عورت کا نام ہے تو معنی یہ ہوا کہ وہ براقش عورت اپنے اوپر گناہ کرتی ہے۔

”الیس اللہ بکاف عبده“ ”فتمسکم النار“ اگر تم نے میلان اختیار کیا تو تمہیں قیامت والے دن عذاب ہوگا۔ اس میں اشارہ ہے کہ ظالم لوگ دوزخی ہیں یا آگ کی طرح ہوں گے اور آگ کے ساتھ تعلق کا ہونا لازمی عذاب نار واجب کرتا ہے۔

## سورہ نخل

ساری کی ساری مکی ہے جیسا کہ حسن، عکرمہ، عطاء اور ابو جابر سے مروی ہے۔ حضرت ابن عباس اور ابو الزبیر سے مروی ہے کہ یہ مکی سورت ہے سوائے تین آخری آیات کے کہ وہ مکہ اور مدینہ کے مابین اتری ہیں جب آنحضرت احد سے واپس آرہے تھے۔ اس کی ایک سواٹھائیس آیات ہیں۔ اس سورت کا نام سورۃ النعم بھی ہے اس لیے کہ اس میں اللہ تعالیٰ نے انعام کا ذکر کیا ہے۔

### آیت نمبر 1:

﴿ومن ثمرات النخيل والاعناب تتخذون منه سكرًا ورزقا حسنا﴾ (۶۷) ہے۔

سکر کا معنی ہے وہ چیز جس سے نشہ پیدا ہو جیسے خمر ہے اور رزق حسن سے مراد تمام وہ چیزیں ہیں جو ان دو درختوں سے حاصل ہوتی ہیں مثلاً کھجور، منقہ اور سرکہ۔ یہ آیت تحریم خمر سے قبل اتری تھی بعض نے کہا ہے کہ سکر کا معنی ہی حبشی زبان میں سرکہ ہے۔ اور رزق حسن ان دو درختوں کا کھانا۔ بعض نے کہا ہے کہ سکر بمعنی حلال، بیٹھا جوس ہے اس کو سکر اس لے کہا گیا ہے کہ جب وہ رکھا رہے تو وہ نشہ آور بن جاتا ہے اور جب وہ نشہ کی حالت میں پہنچ جائے تو وہ حرام ہو جاتا ہے قول اول ہی لائق اور بہت بہتر ہے جمہور علماء کا اس پر اعتماد ہے۔ اہل لغت نے تصریح کی ہے کہ سکر خمر کا

نام ہے اس کی کسی نے مخالفت نہیں کی سوائے ابو عبیدہ کے اس نے کہا ہے کہ سکر کا معنی طعم ہے اور جمہور کے قول کی تائید قول شاعر سے بھی ہوتی ہے۔

بشس الصحاب وبشس الشرب شربہم اذا جرى منهم الهذرو السكر<sup>①</sup>

اور ابو عبیدہ کے قول کی تائید بھی اس شعر سے ہوتی ہے جو اس نے پڑھا

ہے۔ ”جعلت عیب الا کرمین سکراً“ میں نے بتا دیا ان کی مذمت کو طعم۔ ابن

جزیر نے اس کو ترجیح دی ہے کہا ہے کہ سکر وہ طعام ہے جس کو کھایا جائے اور حلال ہے

اس کا پینا۔ کھجور اور انگور سے اور وہی رزق حسن ہے لفظ مختلف ہیں معنی ایک ہی ہے

جیسے ”انما اشکو بشی و حزنی الی اللہ“ امام زجاج نے کہا ہے کہ ابو عبیدہ کا

قول غیر معروف ہے۔ اہل تفسیر اس کے خلاف کہتے ہیں اور اس شعر میں کوئی دلیل اس

کی نہیں ہے جو اس نے پڑھا ہے کیونکہ دوسرے لوگوں کے ہاں اس کا معنی ہے کہ وہ

بیان کر رہا ہے کہ وہ خمر بن جاتی ہے لوگوں کے عیوب کے ساتھ۔ حنفیہ کی ایک جماعت

نے سکر کو سکر نبیز اور اس نبیز پر محمول کیا ہے جس کو پکایا جائے تو اس کا دوثلث ختم

ہو جائے۔ انہوں نے کہا ہے کہ اللہ تعالیٰ احسان جتاتے ہیں اپنے بندوں پر اس چیز

کے ذریعے جس کو ان کے لیے حلال کیا ہے نہ کہ اس کے ذریعے جس کو حرام قرار دیا

ہے اور یہ مذہب مردود ہے احادیث صحیحہ متواترہ کی وجہ سے اس شرط پر کہ فرض کیا

جائے کہ یہ آیت تحریم خمر کے بعد اتری ہے۔

آیت نمبر 2:

﴿ولا تتخذوا ایمانکم دخلاً بینکم﴾ (۹۴) ہے۔

یہاں ایمان سے بیعت کی قسمیں مراد ہیں واحدی نے کہا ہے کہ مفسرین

فرماتے ہیں یہ ان لوگوں کو نہیں ہے جنہوں نے آنحضرت ﷺ سے بیعت کی تھی کہ

① برے ہیں ساتھی اور ان کا پینا بھی برا ہے جب چل پڑا ان سے بگاڑ اس اور نشر۔

اسلام پر کیے ہوئے عہد اور نصرة دین کا معاہدہ نہ توڑیں۔ انہوں نے اس تخصیص پر قول باری تعالیٰ: ”فتنزل قدم بعد ثبوتھا“ میں جو مبالغہ ہے اس سے استدلال کیا ہے اور قول باری تعالیٰ: ”وتذوقوا السوء بما صدقتم عن سبیل اللہ ولکم عذاب عظیم“ سے بھی کیا ہے کیونکہ جب انہوں نے آنحضرت ﷺ سے کیا ہوا عہد توڑا تو دوسروں کو انہوں نے اسلام میں داخل ہونے سے روک دیا۔ یہ بات تسلیم کر لینے پر کہ یہ قسمیں آنحضرت ﷺ کے ساتھ ہیں نزول آیت کا یہی سبب ہے پس اعتبار عموم اور لفظ کا ہوتا ہے نہ کہ خصوص سبب کا۔ مفسرین کی ایک جماعت نے کہا ہے کہ یہ تکرار ماقبل کی تاکید و تقریر کے لیے ہے۔ میری مراد اس سے ”ولا تنفضوا الایمان بعد توکیدھا“ سے لے کر ”تتخذون ایمانکم دخلا بینکم“ تک ہے۔ (یعنی آیت اول کی تاکید و تقریر ہے)۔

یہاں تاکید سے تشدید و تغلیظ اور سختی مراد ہے کہ مراد یہ نہیں کہ نبی کی تخصیص ان قسموں کے توڑنے کے بارے میں ہے جن کی تاکید آچکی ہے اور جن کے بارے میں تاکید وارد نہیں ان کی یہ کیفیت نہیں ہے کیونکہ نقض کی تحریم سب کو شامل ہے لیکن یمین مؤکد کے توڑنے سے جو گناہ ہے وہ زیادہ ہے اس یمین سے جس میں تاکید نہیں ہے۔ یہ عموم خاص کیا گیا ہے ساتھ اس کے جو احادیث صحیحہ میں آنحضرت سے ثابت ہے آپ نے فرمایا کہ جو آدمی حلف اٹھائے کسی یمین (... شی) پر پھر دیکھے کہ اس کا غیر اس سے بہتر ہے اس کو وہ کام کرنا چاہیے جو بہتر ہے اور اپنی قسم کا کفارہ ادا کرے حتیٰ کہ آپ نے اس بارے میں بڑا مبالغہ کیا اور فرمایا واللہ میں کسی چیز پر قسم نہیں اٹھاتا پھر دیکھتا ہوں کہ اس کا غیر اس سے بہتر ہے مگر میں وہ بہتر کام کر لیتا ہوں اور اپنی قسم کا کفارہ دے دیتا ہوں۔

یہ الفاظ صحیح بخاری وغیرہ میں ثابت و موجود ہیں۔ اس عام سے یمین لغو کو اللہ تعالیٰ کے قول: ”لا یواخذکم اللہ باللغو فی ایمانکم“ سے خاص کر لیا گیا ہے

اور ممکن ہے کہ یہاں تاکید کی قید لغو قسموں کے اخراج کے لیے ہو۔ ایمان پر گفتگو سورہ بقرہ میں گزر چکی ہے۔ بعض نے کہا ہے کہ انسان کا ایک کام پر بار بار قسمیں اٹھانا یمن مؤکد ہے۔ امام قرطبی نے ابن عمر سے نقل کیا ہے کہ کسی کام پر دو مرتبہ حلف اٹھانا تاکید ہے اگر ایک مرتبہ قسم اٹھائی تو اس پر کوئی کفارہ نہیں ہے۔ ابو عبیدہ نے کہا ہے ہر غیر صحیح کام کا نام دخل ہے بعض نے کہا ہے کہ کسی شی میں کوئی شی اس کو خراب کرنے کے لیے داخل کرنے کا نام دخل ہے۔ زجاج نے کہا ہے کہ وہ دھوکہ ہے۔

آیت نمبر 3:

﴿ فاذا قرأت القرآن فاستعذ بالله ﴾ (۹۸) ہے۔

یہاں فاء عمل صالح پر استعاذہ مرتب کرنے کے لیے ہے۔ بعض نے کہا ہے کہ اس کا تعلق قول باری تعالیٰ: ”ونزلنا عليك الكتاب متبيانا لكل شي“ کے ساتھ ہے اصل عبارت یہ ہوگی: ”فاذا اخذت في قرأته فاستعذ بالله“ امام زجاج وغیرہ نے کہا ہے کہ اس کا معنی ہے: ”اذا اردت ان تقرأ القرآن فاستعذ“ اور یہ معنی کرنا کہ قرآن پڑھنے کے بعد آپ کہیں کہ ”استعید بالله“ ورنہ تو کھانا کھانے کے بعد آپ کہیں بسم اللہ۔ واحدی نے کہا ہے کہ فقہاء کا اس پر اجماع ہے کہ ”استعاذہ“ قبل القرات ہے مگر ابو ہریرہ ابن سیرین داؤد مالک اور حمزہ قاری نے کہا ہے استعاذہ قرات کے بعد پڑھا جائے وہ اس آیت کے ظاہری مفہوم کی طرف گئے ہیں۔ ”فاستعذ بالله“ کا معنی ہوا کہ میں اللہ سبحانہ و تعالیٰ سے سوال کرتا ہوں تاکہ وہ مجھے شیطان مردود سے محفوظ فرمائے یعنی اس کے وساوس سے بچائے۔

اعمال صالحہ میں سے قرآن کی قرات کی استعاذہ کے ساتھ تخصیص کرنا اس کو پڑھنے کے وقت تنبیہ کرنا مقصود ہے کہ وہ (استعاذہ) سارے اعمال صالحہ کے کرنے کے لیے اہم ہے کیونکہ جب قرآن کی تلاوت کے ساتھ یہ امر آیا ہے۔ (حالانکہ وہ کتاب ایسی ہے) کہ اس کے آگے اور پیچھے باطل نہیں آسکتا تو جب اور



کام کرنے ہیں تو وہاں بہت تاکید ہے کذا قیل۔ اور اس طرح اس میں آنحضرت ﷺ کو خطاب کر کے بتایا کہ غیر نبی بالاولیٰ فعل استعاذہ کرے کیونکہ جب نبی ﷺ کو معصوم ہونے کے باوجود شیطان کے وساوس دفع کرنے کے لیے استعاذہ کا حکم ہے تو ساری امت کا کیا حال ہوگا۔ جمہور علماء کا خیال ہے کہ اس آیت میں یہ امر برائے ندب ہے کہ جناب عطاء سے منقول ہے کہ امر کا ظاہری تقاضا وجوب کا ہے۔

آیت نمبر 4:

﴿ من كفر بالله من بعد ايمانه الا من اكره وقلبه مطمئن

بالايمان ﴾ (۱۰۶) ہے۔

قرطبی نے کہا ہے کہ اہل علم کا اس پر اجماع ہے کہ جس آدمی کو کفر پر مجبور کیا گیا حتیٰ کہ وہ ڈرا کہ اس کو قتل کر دیا جائے گا تو اس پر کوئی گناہ نہیں کہ وہ کفر کر دے بشرطیکہ اس کا دل ایمان سے خالی نہ ہو وہ ایمان پر مطمئن ہو اور اس کی بیوی بھی اس سے الگ نہ ہوگی اس پر کفر کا حکم بھی نہیں لگایا جائے گا۔ محمد بن سیرین سے منقول ہے کہ جب وہ کفر کا اظہار کرے گا تو وہ ظاہراً مرتد ہو جائے گا مگر وہ عند اللہ مسلمان ہوگا اسی کی بیوی اس سے الگ ہو جائے گی اگر وہ اس صورت میں مرجائے تو اس کی نماز نہیں پڑھی جائے گی وہ اپنے باپ کا وارث نہیں ہوگا اگر وہ مسلمان مرا ہے۔

یہ قول اس کے قائل پر مردود ہے کتاب اللہ اور سنت اس کی تردید کرتی ہے۔ حسن بصری، اوزاعی، شافعی اور سخون کا خیال ہے کہ یہ رخصت ایسی ہے جیسے کسی کو غیر اللہ کو سجدہ کرنے پر مجبور کیا جائے۔ آیت کا ظاہر اس کی نفی کرتا ہے کیونکہ وہ عام ہے ہر اس آدمی کے بارے میں ہے جس کو مجبور کیا جائے قول و فعل میں کوئی تفریق نہیں ہے اور جن لوگوں نے اس کو قول کے ساتھ خاص کیا ہے تو ان کے پاس کوئی دلیل نہیں ہے اور یاد رکھنا کہ عموم لفظ کے ساتھ ہونا خصوص سبب کا کوئی اعتبار نہیں ہوتا جیسا کہ علم الاصول میں یہ بات ثابت ہے۔ ”ولکن من شرح بالكفر صدراً“

لیکن جس نے اس کو اختیار کیا اور اس کے دل نے اس کو (کفر) پسند کر لیا۔  
پس اس پر اللہ کا غضب ہوگا۔ ”ولہم عذاب عظیم“ اس پر عظیم وعید  
کے بعد اور وہ ہے مرتدین ”ولہم عذاب عظیم“ کے لیے غضب وعذاب کو جمع  
کرنا اس قول کے ساتھ کوئی وعید نہیں ہے۔

آیت نمبر 5:

﴿ وَلَا تَقُولُوا لِمَا تَصِفُ السُّنَّتُكَمُ الْكُذْبَ هَذَا حَلَالٌ وَهَذَا  
حَرَامٌ ﴾ (۱۱۶) ہے۔

امام کبیری اور زجاج نے کہا ہے کہ یہاں ما مصدریہ ہے اور الکذب کی  
نصب اس لیے ہے کہ ”لا تقولوا“ کا مفعول ہے۔ عبارت یہ ہوگی: ”لا تقولوا  
الکذب لاجل وصف السنتکم“ یعنی نہ حلال کرو اور نہ حرام کرو اپنی بات سے  
جو تمہاری زبانیں بلا دلیل بولتی ہیں۔ اور یہ بھی ممکن ہے کہ ما موصولہ ہو اور الکذب کی  
نصب تصف کی بنا پر ہو اور عبارت یہ ہوگی ”لا تقولوا للذی تصف السنتکم  
الکذب فیہ هذا حلال و هذا حرام“ لفظ ”فیہ“ معلوم ہونے کی وجہ سے حذف کر  
دیا گیا ہے اور ”هذا حلال و هذا حرام“ ”الکذب“ سے بدل ہوا۔ اور یہ بھی ہو  
سکتا ہے کہ کلام میں قول محذوف ہو اور عبارت یہ ہو: ”ولا تقولوا للذی تصف  
السنتکم فتقول هذا حلال و هذا حرام“ یا یوں کہا جائے کہ ”قائلہ هذا  
حرام و هذا حلال“ ممکن ہے الکذب تصف کی بنا پر بھی منصوب ہو سکتا ہے اور ما  
مصدریہ ہو عبارت یہ ہوگی: ”لا تقولوا هذا حلال و هذا حرام لوصف  
السنتکم الکذب“ اور ”لتفتروا علی اللہ الکذب“ میں لام عاقبت کا ہے  
لام عرض نہیں ہے اس کے بعد پھر تمہارا افتراء باندھنا اللہ تعالیٰ پر تحلیل و تحریم کے ساتھ  
اور اس کی طرف نسبت کرنا (حلت و حرمت کی) حالانکہ اس نے یہ نہیں کیا۔

ابن ابی حاتم نے ابونضرہ سے نقل کیا ہے کہ اس نے کہا کہ میں نے سورہ نحل

کی یہ آیت: ”ولا تقولوا لما تصف السنتكم الكذب هذا حلال وهذا حرام“ آخر تک پڑھی پھر میں ہمیشہ سے آج دن تک فتویٰ دینے سے ڈرتا رہا ہوں۔ شوکانی نے فتح القدر میں کہا ہے میں کہتا ہوں ابو نصرہؒ نے سچ کہا ہے کہ یہ آیت اپنے لفظ کے عموم کے اعتبار سے اس آدمی کے فتویٰ کو شامل ہے جس نے کتاب اللہ اور سنت رسول کے خلاف فتویٰ دیا جیسا کہ کئی جگہ پر ان لوگوں نے ایسا ہی کردار ادا کیا ہے جنہوں نے رائے کو روایت پر فوقیت دی ہے یا جو لوگ کتاب و سنت کے علم سے جاہل ہیں جیسے مقلدین حضرات کرتے ہیں اور بلاشبہ وہ لائق ہیں کہ ان میں اور ان کے فتاویٰ میں رکاوٹ پیدا کی جائے اور ان کو ان کی جہالات سے روکا جائے کیونکہ انہوں نے فتویٰ دینے میں اللہ تعالیٰ کی کتاب سے جاہل ہو کر اور بغیر ہدایت اور بلا کتاب منیر کی رہنمائی کے خود بھی گمراہ ہیں اور دوسروں کو بھی انہوں نے گمراہ کیا ہے لہذا وہ اور جو ان سے فتاویٰ پوچھتے ہیں ایسے ہیں جیسے شاعر نے کہا ہے۔

كبهيمة عمياء قاذز مامها اعمى على عوج الطريق الجائر<sup>①</sup>  
 طبرانی نے ابن مسعود سے نقل کیا ہے کہ ہو سکتا ہے کہ کوئی آدمی کہے کہ بے شک اللہ تعالیٰ نے فلاں شی کا حکم دیا ہے اور فلاں شی سے منع کیا ہے۔ اللہ پاک اس کو کہیں گے کہ تو کذب بیان کر رہا ہے یا وہ کہتا ہے اللہ پاک نے فلاں شی حرام کی ہے یا فلاں شی حلال کی ہے اللہ تعالیٰ فرماتے ہیں تو جھوٹ بول رہا ہے۔ حافظ ابن قیمؒ نے اعلام الموقعین میں کہا ہے کہ مفتی کے لیے جائز نہیں ہے کہ وہ اللہ اور اس کے رسول پر گواہی دے کہ اس نے فلاں شی حلال کی ہے یا اس کو حرام کیا ہے یا اس کو واجب کیا ہے یا اس کو مکروہ سمجھا ہے مگر تب کہ وہ جان لے کہ اس بارے میں حکم ہے۔ اسی طرح

① جیسے اندھا جانور جس کی زمام بھی اندھے نے پکڑی ہے بہت زیادہ ٹیڑھے راستہ پر بتائے خیر

کیسے ہوگی؟

ہے ان میں سے جو اللہ تعالیٰ اور اس کے رسول نے نص کی ہے اس کی اباحت، تحریم، ایجاب اور کراہت پر اور وہ چیز جس کو اس نے پایا ہے اپنی اس کتاب میں جس کو اس نے لیا ہے اپنے ائمہ سے اس کے لیے جائز نہیں کہ وہ گواہی دے اللہ تعالیٰ اور اس کے رسول پر اور اس کے ذریعے وہ لوگوں میں تبدیلی پیدا کرے اس کو اللہ اور اس کے رسول کے حکم کا کوئی علم نہیں ہے۔ کئی اسلاف نے کہا ہے ہر آدمی کو ڈرنا چاہیے کہ وہ کہے فلاں شی اللہ تعالیٰ نے حلال کی ہے اور فلاں حرام کی ہے اللہ تعالیٰ اس کو کہیں گے تو جھوٹ بول رہا ہے نہ میں نے اس کو حلال کیا ہے اور نہ حرام کیا ہے۔ صحیح مسلم میں موجود ہے بریدہ بن حصیب کا بیان ہے کہ آنحضرت ﷺ نے (اس کو) کہا کہ جب تو کسی (دشمن کے) کسی قلعہ کا محاصرہ کرے تو وہ تجھ سے کہیں کہ تو ہمیں اللہ اور اس کے رسول کے حکم پر اترنے دے (ہمیں ان کے قول کا حق دے دے) تو ان کو اللہ اور اس کے رسول کے حکم پر نہ اتارنا کیونکہ تو نہیں جانتا کہ تو ان کے بارے میں اللہ کے حکم کو پا بھی سکے گا یا نہیں، تو ان کو اپنے ساتھیوں کے حکم و مشورہ پر اتار (یعنی اگر پاس ہو جائے تو ان کو امن دے دے)۔ میں نے شیخ الاسلام ابن تیمیہ سے سنا وہ فرما رہے تھے کہ میں ایک مجلس میں حاضر ہوا وہاں قاضی وغیرہ حضرات موجود تھے وہاں ایک فیصلہ جاری ہوا کہ ایک آدمی نے زفر کے قول کے مطابق فیصلہ کیا میں نے کہا کہ یہ فیصلہ کیسا ہے؟ اس نے کہا یہ حکم الہی ہے میں نے اس کو کہا کہ زفر کا قول حکم الہی بن گیا ہے جس کا اس نے حکم دیا ہے اور اس کو امت پر لازم کر دیا ہے (خدا کے بندے!) کہ یہ زفر کا حکم ہے اس کو حکم الہی نہ کہہ اس طرح کی گفتگو فرمائی۔ اھ

آیت نمبر 6:

﴿ ادع الی سبیل ربک ﴾ (۱۲۵) ہے۔

یہاں مفعول کو تعمیم کے لیے حذف کیا ہے کیونکہ وہ سب لوگوں کی طرف مبعوث ہوئے ہیں اور سبیل اللہ سے مراد اسلام ہی ہے۔ ”بالحکمة“ مضبوط اور صحیح

گفتگو کے ذریعے دعوت دو۔ بعض نے کہا ہے حکمت سے مراد وہ دلائل قطعیہ ہیں جو یقین کا فائدہ دیتے ہیں۔ ”والموعظة الحسنة“ وہ گفتگو جو بہترین وعظ پر مشتمل ہو جس کو سامع بہت اچھا سمجھتا ہو اور وہ فی ذاتہا حسنہ ہو کیونکہ سامع کو اس سے انتفاع حاصل ہوا ہے۔ بعض نے کہا ہے کہ وہ حج ظنیہ اقلعیہ ہیں جو مقدمات مقبولہ کے ذریعے موجب تصدیق ہیں۔ بعض نے کہا ہے کہ دعوت کے لیے صرف یہ دو طریقے ہیں لیکن داعی کا کبھی کسی جھگڑالو مقابل سے واسطہ پڑ جاتا ہے لہذا کبھی کبھی معارضہ اور مناقضہ وغیرہ کے استعمال کا محتاج ہو جاتا ہے اسی واسطے اللہ سبحانہ و تعالیٰ نے فرمایا: ”وجادلہم بالتي هي احسن“ مجادلہ کے بہترین طرق میں سے کسی بھی طریقہ سے ان سے گفتگو کریں اللہ پاک نے مجادلہ حسنہ کا حکم دیا کیونکہ داعی حق گو ہوتا ہے اس کی غرض صحیح ہوتی ہے اس کا مقابل باطل پرست ہے اس کی غرض فاسد و خراب ہوتی ہے۔

آیت نمبر 7:

﴿وان عاقبتهم فعاقبوا بمثل ما عوقبتم به﴾ (۱۲۶) ہے۔

اگر تم ان کو سزا دو تو جو کچھ تم سے کیا گیا ہے اس کے مطابق دو اس سے تجاوز نہ کرو۔ ابن جریر نے کہا ہے کہ یہ آیت ان لوگوں کے بارے میں اتری ہے جن پر ظلم ہوا تھا کہ جب وہ دشمن پر قادر ہوں تو اپنے ظلم کے مطابق بدلہ لیں اور زیادتی کی طرف تجاوز نہ کریں۔ یہ تفسیر صحیح ہے کیونکہ اس آیت کے بارے میں اگرچہ کہا گیا ہے کہ اس کے نزول کا ایک سبب خاص تھا مگر اعتبار عموم لفظ کا ہوتا ہے اور اس کا عموم اسی معنی مذکورہ کو ادا کرتا ہے اللہ سبحانہ و تعالیٰ نے فعل اول (جو شرط کا آغاز کر نیوالا ہے) کو عقوبت کہا ہے حالانکہ عقوبت سرتابی کا فعل ہے (جواب یہ ہے کہ) اس کو عقوبت مشاکلہ کہا گیا ہے اور یہ باب بڑا وسیع ہے کتاب کی کئی آیات میں اس کا وقوع ہوا ہے۔

پھر رب تعالیٰ نے معافی پر ابھارا ہے فرمایا: ”ولئن صبرتم لہو خیر للصابرین“ کہ اگر تم برابر سزا دینے سے بھی صبر کرو تو صبر تمہارے لیے انتقام سے



بہتر ہے صابرین (اسم ظاہر) کو ضمیر (ہم) کی جگہ رکھنا اور اللہ تعالیٰ کی طرف سے ان کی تعریف و توصیف ہے کہ وہ شدائد پر بہت صابر ہیں جمہور علماء کا خیال ہے کہ یہ آیت محکمہ ہے کیونکہ یہ سزا سے صبر کرنے کے بارے میں واقع ہوئی ہے اور علی العموم صابرین کی تعریف ہے بعض نے کہا ہے کہ یہ آیات قتال سے منسوخ ہے لیکن اس کی کوئی دلیل نہیں ہے۔

### سورہ اسراء

اس کی ایک صد گیارہ آیات ہیں۔ جناب ابن عباس کا قول ہے کہ یہ نکی سورت ہے اسی طرح ابن زبیر سے منقول ہے مگر اس میں سے تین آیات مستثنیٰ ہیں اور وہ یہ ہیں: ”وان کاادوا يستغفرونك من الارض الخ“ یہ نازل ہوئی تھی جب آپ کی خدمت میں بنو ثقیف کا وفد آیا تھا اور جب یہود نے کہا تھا کہ یہ (مکہ) تو انبیاء کی زمین نہیں ہے اور یہ قول باری تعالیٰ: ”رب ادخلنی مدخل صدق“ اور قول: ”ان ربک احاط بالناس“ مقاتل نے اضافہ کیا ہے کہ قول باری تعالیٰ: ”ان الذین اوتوا العلم من قبلہ“ بھی ہے۔

### آیت نمبر 1:

﴿ولا تجعل يدك مغلولة الى عنقك ولا تبسطها كل

البسط﴾ (۳۹) ہے۔

یہ نہی ہر مکلف (احکام کے پابند) کو شامل ہے وہ خطاب تو آنحضرت ﷺ کو ہے امت کے لئے تعلیم و تعریض ہے یا اس آدمی کو خطاب ہے جو بھی مکلفین میں سے اس کی صلاحیت رکھتا ہے یہاں انسان کو نہی کا مقصد یہ ہے کہ وہ اس طرح خرچ کرنے سے رک جائے جس سے وہ اپنی ذات اور اہل پر تنگی کرنے والا بن جائے اور

خرچ کرنے میں بھی وہ بہت زیادتی نہ کرے جس کی ضرورت ہی نہ ہو تو وہ خرچ کرے اس طرح کہ وہ مسرف ثابت ہو جائے یا افراط و تفریط (دونوں) سے نہی ہے۔ اس سے توسط کی مشروعیت کا درس ملتا ہے یعنی اس میانہ روی کا جس کی طرف رب تعالیٰ نے دعوت دی ہے۔

ولا تک فیہا مفرطاً او مفرطاً کلا طرفی قصد الامور ذمیم  
 ”تو نہ ہو جا اس میں زیادتی کرنے والا یا کمی کرنے والا میانہ روی کے دو  
 طرف قابل مذمت ہیں۔“

تحقیق اللہ نے مثال بیان کی ہے اس آیت میں بخیل کے حال کی اس آدمی کے حال کے ساتھ جس کا ہاتھ بند ہے اس کی گردن کے ساتھ اس طرح کہ وہ اس کے ساتھ تصرف نہیں کر سکتا۔ اور مثال دی جاتی ہے اس آدمی کے حال کی جو تصرف میں حد سے نکل جاتا ہے اس آدمی کے حال کے ساتھ جو اپنے ہاتھ کو بہت کھولتا ہے نہیں متعلق ہوتی اس کے سبب سے اس میں کوئی چیز ان میں سے جس پر ہاتھ قبضہ کرتے ہیں۔ اس تصویر و تمثیل میں بہت مبالغہ ہے۔ پھر اللہ تعالیٰ نے منہی عنہا کی دونوں طرفوں کی غایت کو اور انجام کو بیان کیا ہے فرمایا: ”فتقعد ملوماً“ بیٹھ جائے گا تو قابل ملامت ہو کر لوگوں کے ہاں اپنی کنجوسی کے سبب سے۔ ”محسورا“ بسبب اپنے اسراف کے تو مقاصد سے الگ ہو جائے گا اس انقطاع کا سبب فقر و غربت ہے۔ لغت میں محسور اس کو کہتے ہیں جو سفر سے کٹ جائے۔ بعض نے کہا ہے کہ اس کا معنی ہے گزشتہ کام پر نادم ہونے والا۔

آیت نمبر 2:

﴿ومن قتل مظلوماً﴾ (۳۳) ہے۔

”جو مظلوم مقتول ہوا“۔

یعنی ظلماً مارا گیا اس سے مراد قتل کا وہ سبب نہیں ہے جو شرعی قتل کا باعث ہوتا ہے۔“

فقد جعلنا لوليه سلطانا“ (جو ظلماً مارا گیا) ہم نے اس کے لیے غلبہ کیا جو ورثہ میں سے اس کا ذمہ دار ہے اگر وہ موجود ہوں یا ان میں سے جس کے لیے قوت و غلبہ ہے اگر ورثہ موجود نہیں ہیں۔ سلطان کا معنی قاتل پر غلبہ و تسلط پانا اگر چاہے تو اس کو قتل کر دے اور اگر چاہے تو اس کو معاف کر دے اور اگر چاہے تو دیت لے لے۔ ”فلا يسرف في القتل“ پس وہ اس امر سے تجاوز نہ کرے جو اللہ تعالیٰ اس نے اس کے لیے جائز کیا ہے کہ وہ ایک کے بدلے دو یا کئی آدمیوں کو قتل کرے یا قاتل کا مثلہ کرے یا اس کو عذاب و اذیت دے۔ ”انه كان منصوراً“ بلاشبہ ولی کی تائید و اعانت کی گئی ہے کیونکہ اللہ سبحانہ و تعالیٰ نے اس کی مدد کی ہے کہ اس کے لیے قضاص کا حق رکھا ہے یہ سب اس کے جو اس نے دلائل پیش کئے ہیں اور اس کو اولہ سے واضح کیا ہے اور ان کی مدد کرنے کا اہل حکومت کو حکم دیا ہے اور اس کو پورا پورا حق دلوانے کا کہا ہے۔ کہا گیا ہے کہ یہ آیت سب سے اول قرآن میں آئی ہے قتل کی اہمیت کے بارے میں کیونکہ یہ کل سورت ہے۔

### آیت نمبر 3:

﴿ولا تقف ما ليس لك به علم﴾ (۳۶) ہے۔

”جس کو تو نہیں جانتا اس کی پیروی مت کر“۔

مجاورہ ہے: ”قفوت فلانا“ یہ اس وقت بولا جاتا ہے جب تو اس کے نشانات کی پیروی کرے۔ اس میں سے قافیۃ الشعر بھی ہے کیونکہ وہ بھی ہر شعر کے بعد آتا ہے۔ اسی سے ایک قبیلہ ہے جو قافہ کے نام سے مشہور ہے کیونکہ وہ بھی لوگوں کے قدموں کے آثار کی پیروی کرتے ہیں۔ آیت کا معنی یہ ہوا کہ انسان کو منع کیا گیا ہے کہ وہ ایسی بات کہے جو اس کے علم میں نہ ہو یا ایسا عمل کرے جس کا اس کو علم نہ ہو۔ یہ قاعدہ کلیہ ہے مفسرین کی ایک جماعت نے اس کو چند امور کے ساتھ خاص کیا ہے فرمایا تو کسی کی خدمت نہ کر ایسی چیز سے جس کا آپ کو علم نہیں ہے۔ بعض نے کہا ہے یہ

جھوٹی شہادت کے بارے میں ہے۔ بعض نے کہا ہے کہ یہ قافیہ کے بارے میں ہے۔  
قیسی نے کہا ہے کہ آیت کا معنی ہے کہ تو وہم اور ظنون کی پیروی نہ کر اور یہ درست معنی  
ہے کیونکہ اس کے علاوہ کا نام علم ہے۔

بعض نے کہا ہے کہ یہاں علم سے مراد اعتقاد صحیح ہے جو کسی مستند قطعی یا ظنی  
سے حاصل ہو۔ ابوالسعود نے اپنی تفسیر میں کہا ہے کہ اس کا استعمال اس معنی میں ہے  
اس کے مشہور ہونے کا انکار نہیں ہو سکتا۔ شوکانی نے فتح القدر میں کہا ہے میں کہتا ہوں  
کہ یہ آیت دلالت کرتی ہے کہ عمل جائز نہیں اس کے ساتھ جس کا علم نہ ہو یہ قضیہ عامہ  
ہے اس کی تخصیص آئی ہے ان ادلہ سے جو وارد ہیں کہ عمل بالظن جائز ہے جیسے عام یا  
خبر واحد کے ساتھ عمل کرنا، شہادت پر عمل کرنا، قبلہ جزاء صید وغیرہ کے بارے میں  
اجتہاد کرنا، لہذا ان کے عموم اور ”ان الظن لا یغنی عن الحق شیئاً“ کے عموم سے  
نکلنا ممکن نہیں ہے مگر اس وقت کہ اس کے ساتھ عمل کرنے کے جواز پر دلیل قائم  
ہو جائے۔

مسائل شرعیہ میں عمل بالرائی اس وقت صحیح ہے جب کتاب و سنت میں دلیل  
معدوم ہو تحقیق آنحضرت ﷺ نے اس بارے میں اجازت دی ہے جیسا کہ آپ نے  
حضرت معاذ سے فرمایا تھا: جب ان کو قاضی بنا کر بھیجا تھا تو کیسے فیصلہ کرے گا؟ انہوں  
نے عرض کیا کہ اللہ تعالیٰ کی کتاب سے فیصلہ کروں گا۔ آنحضرت ﷺ نے فرمایا کہ اگر  
تجھے وہ مسئلہ نہ ملے تو پھر کیا کرے گا انہوں نے عرض کیا کہ اس کے رسول کی سنت سے  
فیصلہ کروں گا۔ آنحضرت ﷺ نے فرمایا کہ اگر تو نہ اس کے بارے میں کچھ پائے تو  
پھر انہوں نے کہا میں اپنی رائے سے کام لوں گا۔ یہ حدیث صالح الاحتجاج ہے  
جیسا کہ ہم نے اس کو وضاحت الگ ایک بحث میں کر دی ہے۔

کتاب و سنت میں دلیل موجود ہوتے ہوئے اپنی ذاتی رائے پر مضبوطی سے  
قائم رہنا۔ لیکن صاحب رائے نے بحث سے کوتاہی کی ہے تو وہ رائے لایا ہے جو اس

میں دخول اولیٰ کے تحت داخل ہے کیونکہ وہ محض رائے ہے اللہ تعالیٰ کی شریعت کے مقابلے میں حالانکہ لوگ کتاب و سنت کی وجہ سے اس سے مستغنی ہیں اور دعوت نہیں دیتی اس کی طرف کوئی ضرورت اس کے علاوہ رائے میں رخصت دلیل موجود نہ ہونے کی وجہ سے مجتہد کے لیے ہے کہ وہ اس پر عمل کرے اور کوئی دلیل دلالت نہیں کرتی اس پر کہ اس کا غیر اس پر عمل کرے اور اس کو اتارے (اس کو مقام دے) مسائل شرعیہ کی جگہ۔ اور اس چیز کے ساتھ تیرے لیے مکمل وضاحت ہو جائے گی اور مکمل ظہور ہو جائے گا کہ کتب فروع میں یہ آراء مدونہ شریعت نہیں ہیں اور اس کے ساتھ عمل کرنے والا گرنے والے گھڑے کے کنارے پر ہے پس وہ مجتہد جو زیادہ رائے قائم کرتا ہے کبھی وہ ایسی چیز کی پیروی کرتا ہے جس کی اس کے پاس کوئی دلیل نہیں ہے اور مقلد مسکین جو اس مجتہد کی رائے پر عمل کرتا ہے وہ بھی کبھی عمل کرتا ہے ایسی چیز پر جس کا اس کو علم نہیں ہے اور نہ ہی اس کے امام کو اس کا علم ہے ”ظلمات بعضها فوق بعض“ اھ

یہ بھی کہا گیا ہے کہ یہ آیت عقائد کے ساتھ خاص ہے مگر اس پر بالکل کوئی دلیل نہیں ہے یہ بے دلیل بات ہے بلکہ رب تعالیٰ نے علت بیان کی ہے منع کرنے کی عمل کرنے سے اس چیز کے ساتھ جس کا اس کو علم نہیں اپنے اس قول: ”ان السمع والبصر والفؤاد کل اولئک“ کے ساتھ تین اعضاء کی طرف اشارہ کیا ہے اور ان کو عقلاء کا مرتبہ دیا گیا ہے کیونکہ ان سے سوال ہوگا ان کے احوال کا بطور شہادت کے ان اعضاء کے مالکوں کے بارے میں۔ زجاج نے کہا ہے اہل عرب عقلاء وغیر عقلاء دونوں کو اولئک سے تعبیر کرتے ہیں۔ ابن جریر نے اس کے عدم جواز پر استدلال کرتے ہوئے قول شاعر پڑھا ہے:

ذم المنازل بعد منزلة اللوی والعیش بعد اولئک الايام<sup>①</sup>

① اللولوی کے مرتبہ بعد دیگر منازل کی مذمت کر اور ان دنوں کے بعد کی زندگی کی بھی مذمت کر۔



اس پر اعتراض یہ ہے کہ یہاں ”بعث اولئک الاقوام“ تھانہ کہ اولئک الایام اور اس غلطی پر دیگر لوگوں نے بھی اس کی پیروی کی ہے جیسے صاحب کشف ہیں۔ اور ضمیر کان کی جو کان عنہ مستولاً میں ہے کل کی طرف راجع ہے اس طرح عنہ کی ضمیر بھی ادھر ہی راجع ہے۔ ان جوارج سے سوال کرنے کا معنی ہے کہ ان اعضاء کے مالکوں سے سوال کیا جائے گا ان اعمال کے بارے میں جو انہوں نے کیے ہیں کیونکہ یہ آلات ہیں استعمال کرنے والی شی روح انسانی ہے اگر اسکو خیر میں استعمال کیا تو ثواب کا حقدار ہے اور اگر شرک میں استعمال کیا تو عتاب کا مستحق ہے۔ بعض نے کہا کہ اللہ سبحانہ و تعالیٰ سوال کے وقت ان اعضاء کو بلائیں گے وہ خبر دیں گے ان اعمال کی جو وہ کرتا رہا ہے۔

آیت نمبر 4:

﴿ ولا تمش فی الارض مرحاً ﴾ (۳۷) ہے۔

مرح کا معنی شدت فرح ہے، بعض نے کہا ہے کہ چلنے میں تکبر کرنا ہے، بعض نے کہا کہ انسان کا اپنے رتبے سے تجاوز کرنا۔ بعض نے کہا کہ چلنے میں اکڑنا، بعض نے کہا بمعنی بطر اور اثر ہے، بعض نے کہا ہے کہ یہ بمعنی خوشی ہے اور ظاہر ہے کہ مراد اس سے تکبر و فخر ہے۔ زجاج نے اس آیت کی تفسیر میں کہا ہے: ”ولا تمش فی الارض مختالاً فخوراً“ (نہ چل تو زمین پر اکڑتے ہوئے شیخی سے) (اعتراض یہ پڑتا ہے کہ) مشی (چلنے) کے ساتھ زمین کا ذکر کیا ہے (یہ بیکار معلوم ہوتا ہے) کیونکہ چلنا زمین پر ہی ہوتا ہے یا اس چیز پر جس کا اعتماد و تعلق زمین کے ساتھ ہوتا ہے (جیسے سواری ہے جو اب یہ دیا ہے) کہ یہ تاکید و تقریر کے لیے ہے۔ جس نے کہا ہے بہت اچھا کیا ہے۔

ولا تمش فوق الارض الا تواضعا      فکم تحتها قوم ہم منک ارفع  
وان کنت فی عزو حوز و منعة      فکم مات من قوم ہم منک امنع

”توزمین پر عاجزی سے چل، بہت سے لوگ جو تجھ سے بہت بلند تھے اس کے نیچے جا چکے ہیں اور اگر تو عزت کے بچاؤ اور حفاظت میں ہے تو بہت سے لوگ تجھ سے زیادہ محفوظ تھے اور وہ فوت ہو چکے ہیں۔“

مرح مصدر ہے حال واقع ہو رہا ہے ”ای اذا مرح“۔ یہاں صفت کی جگہ مصدر کا ذکر کرنا ایک قسم کی تاکید ہے جمہور نے مرحاً (راء کی زیر سے) پڑھا ہے۔ یعقوب نے ایک جماعت سے اسم فاعل پڑھا ہے یعنی راء کی زیر سے۔  
آیت نمبر 5:

﴿ اقم الصلوة لدلوك الشمس ﴾ (۷۸) ہے۔

حضرات مفسرین نے اس پر اتفاق کیا ہے کہ اس نماز سے مراد فرضی نماز ہے۔ اس آیت میں مذکورہ دلوک کے بارے میں مفسرین کے دو قول ہیں ایک یہ کہ نصف النہار سے سورج کا زائل ہو جانا مراد ہے۔ حضرت عمر ابن عمر ابو ہریرہ ابن عباس، حسن، شعبی، عطاء، مجاہد، قتادہ، ضحاک، ابو جعفر کا یہی قول ہے۔ اسی کو ابن جریر نے اختیار کیا ہے۔ دوسرا یہ کہ اس سے مراد غروب الشمس ہے۔ حضرت علی ابن مسعود، ابی بن ابی کعب اور ابو عبید نے اس کو ہی اختیار کیا ہے۔ حضرت ابن عباس سے بھی یہی مروی ہے۔

فراء نے کہا ہے زوال سے غروب تک کا نام دلوک ہے۔ ازہری نے کہا ہے کہ کلام عرب میں دلوک کا معنی ہے زوال اسی لیے جب سورج نصف النہار سے ڈھل جاتا ہے تو اس کو دالکہ کہا جاتا ہے۔ کیونکہ وہ دونوں حالتوں میں زائل ہو جاتا ہے اس نے کہا کہ میری تحقیق یہ ہے کہ دلوک نصف النہار کے وقت زوال کا نام ہے تاکہ یہ آیت پانچوں نمازوں کو شامل ہو جائے۔ معنی یہ ہوگا کہ دلوک الشمس ک وقت سے غسق اللیل تک نماز قائم کرو اس میں ظہر، عصر، مغرب اور عشاء کی نماز داخل ہے اور قرآن الفجر سے مراد صلوة الفجر ہے یہ پانچ نمازیں ہو گئیں۔ ”الی غسق اللیل“ غسق کا

معنی ہے اندھیرے کا اجتماع، فراء اور زجاج نے کہا ہے کہ ”غسق اللیل“ اور غسق اس وقت بولا جاتا ہے جب اندھیرا اچھا جائے۔ ابو عبید نے کہا ہے غسق کا معنی ہے سواد اللیل (رات کی سیاہی)۔ اصل کلمہ کا معنی ہے سیلان (بہنا) جب کوئی شی بہہ جائے تو کہا جاتا ہے ”اغسقت“۔ ”الی غسق اللیل“ سے استدلال کیا ہے اس آدمی نے جس نے کہا ہے ظہر کی نماز کا وقت زوال سے شروع ہو کر مغرب تک ہے اوزاعی اور ابو حنیفہ سے یہی مروی ہے مالک اور شافعی نے ضرورت کی حالت میں اسکو جائز قرار دیا ہے آنحضرت ﷺ سے احادیث صحیحہ اور متواترہ تعین اوقات نماز کے بارے میں مروی ہیں اس آیت کو اس معنی پر محمول کرنا واجب ہے جو سنت نے بیان کیا ہے ہم بحث طویل نہیں کرتے۔

”وقرآن الفجر“ حضرات مفسرین نے کہا ہے کہ اس سے مراد صبح کی نماز ہے۔ زجاج نے کہا ہے کہ اس لفظ میں بہت بڑا فائدہ ہے جو اشارہ کر رہا ہے کہ نماز بغیر قرأت کے نہیں ہوتی یہی وجہ ہے کہ نماز کو قرآن کہا گیا ہے احادیث صحیحہ نے دلالت کی ہے کہ کوئی نماز بغیر فاتحہ الكتاب کے نہیں ہوتی اور بعض احادیث درجہ حسن کو پہنچ جاتی ہیں اور فاتحہ کے ساتھ کچھ اور بھی مروی ہے اور حدیث میں آیا ہے کہ نماز کی ہر رکعت میں فاتحہ واجب ہے گو امام کے پیچھے ہو اس پر اکثر صحابہ تابعین اور ائمہ کا عمل ہے اور یہی حق ہے۔ علامہ شوکانی نے اس مسئلہ کو بڑی عمدگی سے اپنی تالیفات میں لکھا ہے ان کے علاوہ دیگر لوگوں نے دیگر کتب میں ذکر کیا ہے ”ان قرآن الفجر کان مشہوداً“ صبح کی نماز میں رات اور دن کے ملائکہ حاضر ہوتے ہیں جیسا کہ صحیح حدیث میں آیا ہے یہی جمہور نے کہا ہے۔

آیت نمبر 6:

﴿ولا تجهر بصلاتک ولا تخافت بها﴾ (۱۱۰) ہے۔

نماز کی قرأت بلند نہ کریں اور نہ ہی آہستہ کریں معلوم ہونے کی وجہ سے

یہاں صلوٰۃ سے قبل مضاف (قرآت) محذوف ہے کیونکہ اس بات کا علم تھا کہ جہر و مخافتہ دونوں صموت کی صفات سے ہیں نہ کہ افعال صلوٰۃ کی صفات سے یہ تو اطلاق الکل و ارادۃ الجزء ہے یعنی کل بول کر مراد جزء لیا گیا ہے کہا جاتا ہے: ”خفت صوتہ خفوتاً“ یعنی اس کی کلام منقطع ہوگئی، کمزور اور سکون پذیر ہوگئی اور ”خفت الزرع“ اس وقت بولا جاتا ہے جب وہ کلا جائے۔ اور جب آدمی قرآت اونچی نہ کرے تو کہا جاتا ہے: ”خافت الرجل بقراءتہ“ بعض نے کہا ہے کہ اس کا معنی ہے تو ساری نماز بلند آواز سے نہ پڑھ اور ساری نماز آہستہ قرآت سے بھی نہ پڑھ۔

”والاول اولیٰ“ ”واتبع بین ذلک سبیلاً“ تلاش کر جہر و مخافتہ کے مابین (جہر و آہستہ کا ذکر پہلے دونوں فعلوں میں ہو چکا ہے) برابر راستہ نہ جہر ہو اور نہ وہ آہستہ ہو۔

دوسری تفسیر کی بنا پر معنی ہوگا تمام نمازوں میں جہری قرآت منع ہے اور تمام نمازوں میں مخفی قرآت منع ہے اور حکم ہے بعض نمازیں جہری ہوں جیسے صلوٰۃ اللیل اور بعض میں مخفی قرآت ہو جیسے دن کی نمازیں ہیں۔ بعض لوگوں کا خیال ہے کہ یہ آیت قول باری تعالیٰ: ”ادعوا ربکم تضرعاً وخفیة“ سے منسوخ ہے۔

آیت نمبر 7:

﴿وقل الحمد لله الذی لم يتخذ ولدا﴾ (۱۱۱) ہے۔

جب حکم دیا گیا ہے کہ اس کا ذکر نہ کیا جائے اور اس کو آواز نہ دی جائے مگر اس کے اسماء حسنیٰ سے تو کیفیت حمد پر تنبیہ کی اور فرمایا کہ ”وقل الحمد لله الذی لم يتخذ ولدا“ ”کہو کہ تمام تعریفیں اس اللہ کے لیے ہیں جس نے اپنے لیے اولاد پیدا نہیں کی“ جیسا کہ یہود و نصاریٰ نے کہا ہے اور مشرکین میں سے بھی بعض لوگوں نے کہا کہ فرشتے اللہ تعالیٰ کی بیٹیاں ہیں۔ ”تعالیٰ اللہ عن ذلک علوا کبیرا“ ”ولم یکن له شریک فی الملک“ ”کوئی بھی اس کی ملکیت و ربوبیت میں شریک نہیں ہے جیسا کہ شیوہ فرقہ وغیرہ فرق کا خیال ہے جو تعدد آلہہ کے قائل ہیں۔“ ”ولم یکن

لہ ولی من الذل“ وہ کسی کے ساتھ موالات کرنے کا محتاج نہیں ہے کسی ذلت کی وجہ سے جو اس کو لاحق ہو وہ ولی و نصیر سے مستغنی ہے۔ زجاج نے کہا ہے کہ وہ کسی دوسرے کے ذریعے انتقام لینے کا محتاج نہیں ہے۔ اثناء حمد ان صفات جلیلہ کی طرف اشارہ کرنے میں بتانا مقصود ہے کہ مستحق حمد وہ ذات ہے جس کی یہ صفات ہوں کیونکہ وہ ایجادی پر اور افاضہ نعم پر قادر ہے کیونکہ اولاد بزدلی اور بخل کا سبب ہے۔ دوسری وجہ یہ ہے کہ اولاد کا وجود حدوث باپ کو مستلزم ہے کیونکہ وہ پیدا ہوا ہے ایک جزء سے اس کے اجزاء میں سے اور محدث کمال انعام پر قادر نہیں ہے۔ اور شرکت فی الملک متصور ہوتی ہے اس کے لیے جو استقلال پر قادر نہیں ہے اور جو استقلال پر قادر نہ ہو عاجز ہے چہ جائیکہ کہ ضائع ہو جائے جس پر وہ ہے۔ اور یہ بھی ہے کہ شرکت شریکوں میں تنازعہ پیدا کرتی ہے کبھی شریک اس کو منع کرے گا اپنے اولیاء سے خیر کے افاضہ سے اور اس کو فساد تک پہنچا دے گا۔ ”اور اگر زمین و آسمان میں الہ ہوتے تو وہ دونوں تباہ ہو جاتے“ اور جو ایسے ولی کا محتاج ہو جو اس کو ذلت سے روکے اور اس کی مدد کرے اس پر جو ارادہ کرے اس کی تذلیل کرنے کا (وہ محتاج) ضعیف ہے وہ قادر نہیں اس پر جس پر قادر ہے جو خود بخود مستغنی ہوتا ہے۔

”و کبرہ تکبیرا“ اس کی خوب اچھی طرح تعظیم کرو اور اس کی صفت بیان کرو بے شک وہ ہر شی سے بڑا ہے ابن جریر نے قتادہ سے نقل کیا ہے کہ آنحضرت ﷺ اپنے اہل کو یہ آیت: ”الحمد لله الذی الخ“ سکھایا کرتے تھے۔ صغیر و کبیر دونوں کو اپنے اہل میں۔ عبدالرزاق نے اپنی مصنف میں عبدالکریم بن ابی امیہ سے نقل کیا ہے کہ آنحضرت ﷺ بنی ہاشم کے جوان کو سات مرتبہ تعلیم دیا کرتے تھے جب وہ بولنے لگتا تھا (وہ یہ دعاء تھی): ”الحمد لله الذی لم يتخذ ولدا“ آخر سورۃ تک۔ احمد اور طبرانی نے معاذ بن انس سے نقل کیا ہے کہ آنحضرت ﷺ نے فرمایا کہ آیت العزت ”الحمد لله الذی لم يتخذ ولدا ولم یکن له شریک فی



الملك و لم يكن له ولي من الذل و كبره تكبيرا“ ہے۔

## سورہ طہ

اس کی ایک سو تیس آیات ہیں یہ نکی سورت ہے۔ قرطبی نے کہا ہے سب ائمہ کے قول کے مطابق یہ جناب عمر کے اسلام لانے کا سبب ہے اور واقعہ کتب سیر میں موجود ہے۔

### آیت نمبر 1:

﴿ لا تمدن عينيك ﴾ (۱۳۱) ہے۔

مد نظر کا معنی ہے نگاہ دراز کرنا اور یہ کہ نہیں قریب کہ اس کو واپس لوٹائے منظور الیہ کو اچھا سمجھنے کی وجہ سے اور اس کے ساتھ تعجب کرتے ہوئے۔ اور اس میں ہے کہ نظر غیر محدود یعنی لگاتار نہ دیکھنا قابل معافی ہے اس کی صورت یہ ہے کہ آدمی جلدی سے کسی شے کو دیکھے اور فوراً نگاہ نیچے کر لے۔ ”الی ما متعنا به“ آپ زخارف دنیا کی طرف رغبت و تمنا کی نگاہ نہ اٹھائیں اور اس کی طرف اپنی آنکھوں کی نگاہ لمبی نہ کریں۔ ”واذوا جاً منهم“ یہ معنی کا مفعول ہے ازواج کا معنی اقسام ہے (ابن قتیبہ) جوہری نے کہا ہے ازواج کا معنی قرناء ہے۔ واحدی نے کہا ہے کہ آدمی کسی شے کی طرف نگاہ اس وقت لمبی کرتا ہے جب اس کی طرف لگاتار اور مسلسل دیکھتا رہے ادا مت نظر کسی چیز کی طرف اس کے احسان اور اس کی تمنہ پر دلالت کرتا ہے۔

بعض نے کہا ہے آیت کا معنی ہے آپ حسد نہ کریں کسی سے اس پر جو اس کو دنیا دی گئی ہے جو اب یہ ہے حسد تو آپ سے مطلقاً منہی عنہ ہے۔ ”زهرة الحيرة الدنيا“ نباتات کے ذریعے دنیا کی خوبصورتی اور اس کی رونق مراد ہے۔



## سورة الحج

یہ نکی سورت ہے یا مدنی جمہور علماء کا خیال ہے کہ یہ ملی جلی سورت ہے کچھ نکی آیات ہیں اور کچھ مدنی۔ اس کی اٹھتر (78) آیات ہیں۔ ”قال الجمهور ان السورة مختلطة منها مکی و منها مدنی“ قرطبی نے کہا ہے یہی صحیح ہے۔ عزری نے کہا ہے کہ وہ اعاجیب سور میں سے ہے کہ اس سورت کی بعض آیات رات کو بعض دن میں، بعض سفر میں، بعض حضر میں اتری ہیں کچھ نکی ہیں کچھ مدنی ہیں کچھ صلح کی کچھ لڑائی کے بارے میں نازل ہوئی ہیں کچھ ناسخ، کچھ منسوخ، کچھ محکم اور کچھ متشابہ ہیں اس سورت کی فضیلت کے بارے میں کئی احادیث مروی ہیں۔

### آیت نمبر 1:

﴿يا ايها الناس ان كنتم في ريب من البعث﴾ (5) ہے۔

اگر تمہیں مرنے کے بعد اٹھنے کے بارے میں شک ہے تو اپنی تخلیق کی ابتداء کو دیکھو۔ ”فانا خلقناكم“ ہم نے تمہیں تمہارے باپ آدم کی تخلیق کے ضمن میں مٹی سے پیدا کیا ہے۔ ”من تراب ثم من نطفة“ پھر مادہ تولید سے تمام انسانوں کی تخلیق کی ہے۔ مادہ تولید کو اس کی قلت کی وجہ سے نطفہ کہا جاتا ہے کیونکہ نطفہ کا معنی ہی ہوتا ہے تھوڑا سا پانی، کبھی کبھی زیادہ پانی پر بھی اس کا وقوع ہوتا ہے۔ نطفہ بمعنی قطرہ ہے ”ثم من علقه“ علقہ کا معنی ہے جما ہوا خون، علق بمعنی دم عبیط، یعنی تازہ جما ہوا خون۔ بعض نے کہا بمعنی سخت سرخ۔ اور دم جامد سے مراد جما ہوا خون ہے جو مادہ تولید سے بنتا ہے۔

”ثم من مضغه“ بمعنی گوشت کا اتنا بڑا ٹکڑا جس کو چبانے والا چبا سکے وہ علقہ سے بنتا ہے۔ ”مخلقة“ یہ مجرور ہے مضغہ کی صفت ہے جس کی تخلیق واضح ہو

اور اس کی صورت ظاہر ہو۔ ”وغیر مخلقة“ جس کی تخلیق واضح نہ ہو اور نہ ہی اس کی صورت ظاہر ہو۔ ابن اعرابی نے کہا ہے مخلقة کا معنی ہے جس کی تخلیق و صورت ظاہر ہو اور غیر مخلقة جس کی صورت نہ بنی ہو۔ اکثر علماء کا خیال ہے جس میں روح پھونک کر اس کی تخلیق مکمل کر دی جائے اس کا نام مخلقة ہے یعنی وہ بچہ جو مکمل پیدا ہوا ہو اور جو حمل گر جائے اس کا نام غیر مخلقة ہے یعنی وہ زندہ نہیں ہوتا مکمل تخلیق کے ساتھ۔ قراء نے کہا ہے مخلقة کا معنی تام الخلق اور غیر مخلقة کا معنی جو حمل ساقط ہو جائے۔

أفی غیر المخلقة البكاء فاین الحزم ویحک والحبیا  
 ”کیا غیر مخلقة میں روتا ہے؟ کہاں ہے حزم و حیا تو مر جائے“

معنی یہ ہوا کہ ہم نے تمہیں اس بہت انوکھے طریقے سے پیدا کیا ہے۔ ”لنین لکم“ تاکہ ہم بیان کریں تمہارے سامنے اپنی کامل قدرت اس پر جو ہم کرنا چاہتے ہیں جیسے مردوں کو زندہ کرنا اور ان کو قبور سے اٹھانا بس اس پر ایمان لے آؤ اور یقین کر لو۔ یہ آیت بعث بعد الموت کے شواہد میں سے ہے۔

آیت نمبر 2:

﴿ هذان خصمان ﴾ (۱۹) ہے۔

ایک گروہ ان میں سے بہت پلید گروہ ہے جیسے یہود نصاریٰ بے دین مجوس اور مشرکین۔ دوسرا گروہ اہل ایمان کا ہے یہ دونوں فریق آپس میں متحارب ہیں (قراء وغیرہ) بعض نے کہا ہے خصمین سے مراد جنت و دوزخ ہے جنت کہے گی اے رب آپ نے مجھے رحمت کے لیے پیدا کیا ہے دوزخ کہے گی مجھے آپ نے پیدا کیا ہے شرا کے لیے۔ بعض نے کہا ہے خصمین سے مراد وہ دو گروہ ہیں جو بدر کے روز میدان میں نکلے تھے۔ اہل ایمان کی طرف سے جناب حمزہ علی اور ابو عبیدہ تھے اور کفار کی طرف سے ربیعہ کے دو بیٹے عتبہ اور شیبہ اور ولید بن عتبہ نکلے تھے۔ ابو ذر قسم اٹھاتے تھے کہ یہ آیت ان دو مقابل گروہوں کے بارے میں نازل ہوئی ہے۔

صحابہ کی ایک جماعت نے بھی ایسا ہی کہا ہے اور وہ اسباب نزول کو دوسروں سے زیادہ جانتے ہیں صحیح حدیث میں جناب علی سے بھی منقول ہے کہ انہوں نے کہا کہ ہمارے بارے میں یہ آیت نازل ہوئی ہے۔ اللہ سبحانہ و تعالیٰ نے: "اختصموا" کہا اور اختصما نہیں کہا فراء نے جواب دیا کہ وہ ایک جماعت ہے تو جمع لانا صحیح ہے اور اگر اختصما کہتے تو بھی جائز تھا۔ اور فسی دیہم کا معنی ہے رب کی شان کے بارے میں یعنی اس کے دین یا اس کی ذات کے یا اس کی صفات یا اس کی شریعت میں اپنے بندوں کے لیے یا یہ تمام معانی اکٹھے مراد لئے جائیں۔

آیت نمبر 3:

﴿ ان الذین کفروا ویصدون ﴾ (۲۵) ہے۔

یہاں یصدون سے مراد استمرار ہے صرف استقبال مراد نہیں ہے تو اس کا عطف ماضی پر صحیح ہے اور ہو سکتا ہے ویصدون کی واو حالیہ ہو معنی یہ ہوگا بے شک جنہوں نے کفر کیا اس حال میں کہ وہ اللہ کی راہ سے روکتے ہیں۔ "عن سبیل اللہ" سبیل سے مراد دین ہے معنی یہ ہوا کہ وہ روکتے ہیں اس کو جو اللہ کے دین میں داخل ہونے کا ارادہ کرتا ہے۔ "والمسجد الحرام" اس کا عطف سبیل اللہ پر ہے۔ بعض نے کہا ہے اس سے صرف مسجد حرام ہی مراد ہے جیسا کہ نظم قرآنی سے یہاں ظاہر ہوتا ہے۔ بعض نے کہا ہے اس سے سارا حرم مراد ہے کیونکہ مشرکین نے رسول اللہ ﷺ اور صحابہ کو حدیبیہ کے دن حرم سے روک دیا تھا۔ بعض نے کہا ہے اس سے مراد مکہ ہے۔ دلیل اللہ تعالیٰ کا یہ قول ہے: "الذی جعلناہ للناس سواء" یعنی بالعموم بنایا ہم نے اس کو لوگوں کے لیے کہ اس میں نماز پڑھیں اور اس کا طواف کریں اس حال میں کہ اس میں مقیم اور مسافر دونوں برابر ہیں۔

"العاکف فیہ والباد" عاکف بمعنی بیت اللہ میں اقامت گزیں اور

پابند رہنے والا باد بمعنی دیہات سے آنے والا اس سے مراد مسافر ہے بغیر تفریق کے

کہ وہ اہل بادیہ میں سے ہو یا دوسروں میں سے۔ قرطبی نے فرمایا کہ لوگوں نے اجماع کیا ہے بذات خود مسجد حرام میں برابری پر کچھ لوگوں نے مکہ کے بارے میں اختلاف کیا ہے۔ مجاہد اور امام مالک کا خیال ہے مکہ کے گھر اور اس کے منازل میں مقیم و مسافر دونوں برابر ہیں۔ جناب عمر بن خطاب اور جناب ابن عباس رضی اللہ عنہما اور ایک جماعت کا خیال ہے کہ مسافر جہاں بھی جگہ پائے وہیں اتر پڑے اور رب البیت کے ذمہ ہے کہ اس کو جگہ دے وہ چاہے یا انکار کرے۔ جمہور علماء کا خیال ہے کہ مکہ کے گھر اور منازل کی حیثیت مسجد حرام جیسی نہیں ہے اہل مکہ مسافر کو وہاں اترنے سے روک سکتے ہیں۔

حاصل یہ ہوا کہ ساری بحث کا مقصد دو اصول ہیں: ایک جو اس آیت میں ہے کہ مسجد حرام سے صرف مسجد حرام ہی مراد ہے یا سارا حرم مراد ہے یا بالخصوص مکہ مراد ہے۔ دوم کیا فتح مکہ ہوا تھا یا زبردستی اس شرط پر کہ فرض کیا جائے کہ مکہ زبردستی فتح ہوا تھا کیا آنحضرت صلی اللہ علیہ وسلم نے خاص اس کو اہل مکہ کے ہاتھوں میں برقرار رکھا یا اس کو ہر آنے والے کے لیے عام کر دیا ہے۔ علامہ شوکانی رحمۃ اللہ علیہ نے اس کی وضاحت کر دی ہے نیل الاوطار شرح منشی الاخبار میں اس طرح کہ اس کا مطالعہ کرنے والا مزید کسی کتاب کا محتاج نہ ہوگا۔

آیت نمبر 4:

﴿والبدن﴾ (۳۶) ہے۔

ابن اسحاق نے بدن (باء اور دال کی پیش سے) پڑھا ہے باقی قراء کرام نے بدن (باء کی پیش اور دال کی جزم سے) پڑھا ہے۔ یہ دونوں لغات ہیں یہ لفظ اونٹ کے ساتھ خاص ہے اس کو بدنہ اس لیے کہا جاتا ہے کیونکہ وہ بڑے بدن والا ہوتا ہے اور بدانتہ کا معنی ہے موٹا پا۔ ابوحنیفہ اور مالک نے کہا ہے کہ اس کا اطلاق اونٹ کے علاوہ پر بھی ہوتا ہے۔

پہلا معنی ان اوصاف کی وجہ سے ہے جو اونٹ میں بالکل ظاہر ہیں (دوسری



دلیل یہ ہے کہ (کتب لغت بھی بتاتی ہیں کہ یہ لفظ اونٹ کے ساتھ خاص ہے۔ حافظ ابن کثیر نے اپنی تفسیر میں کہا ہے بدن کا اطلاق گائے پر صحیح ہونے کے بارے میں علماء کے دو قول ہیں۔ بہت زیادہ صحیح یہ ہے کہ وہ صرف اونٹ پر ہی بولا جاتا ہے جیسا کہ صحیح حدیث میں وارد ہوا ہے۔ ”جعلنا ہالکم من شعائر اللہ“ ہم نے ان کو اللہ تعالیٰ کے دین کی علامات میں سے بنایا ہے۔ ”لکم فیہا خیر“ تمہارے لیے اس میں دینی و دنیوی منافع ہیں۔ ”فاذکروا اسم اللہ علیہا“ ان کو نحر کرتے وقت ان پر اللہ کا نام لیا کرو۔ اور صواف کا معنی ہے کہ وہ کھڑے ہیں تین پاؤں پر کیونکہ وہ کھڑے کر کے باندھ کر نحر کئے جاتے ہیں۔ یہ صفت اصل میں گھوڑوں کی ہے۔

ایک محاورہ ہے: ”صفن الفرس فهو صافن“ یہ اس وقت بولا جاتا ہے جب وہ تین قوائم پر کھڑا ہو اور چوتھے کو اس نے موڑا ہو۔ حسن، اعرج، مجاہد، زید بن اسلم اور ابو موسیٰ اشعری نے پڑھا ہے صوفی بمعنی اللہ تعالیٰ کے لیے خالص اس کو نحر کرتے وقت اللہ تعالیٰ کے ساتھ کسی کو شریک نہیں بناتے تھے۔ صواف کا واحد صاف ہے جمہور کی یہی قرأت ہے اور صوفی کا واحد صافیہ ہے۔ جناب ابن مسعود، ابن عمر، ابن عباس اور ابو جعفر محمد بن علی نے صوفن پڑھا ہے یعنی نون کے ساتھ یہ صافنہ کی جمع ہے وہ اونٹ جس نے اپنا ایک ہاتھ باندھنے کی وجہ سے اٹھایا ہو کہ وہ مضطرب نہ ہو اسی معنی میں ہے یہ قول باری تعالیٰ: ”والصافنات الجیاد“ ”فاذا وجبت“ وجوب کا معنی ہے سقوط معنی یہ ہوگا کہ جب وہ نحر کے بعد گر پڑے۔

”جنوبھا“ یہ کیفیت اس وقت ہوتی ہے جب اس کی روح نکل جاتی ہے۔ ”فکلوا منها“ اس سے اب کھاؤ۔ جمہور علماء کا خیال ہے کہ یہ امر ندب کے لیے ہے۔ ایسے ہی یہ قول باری بھی ندب کے لیے ہے۔ ”اطعموا القناع والمعتر“ مجاہد، نخعی، ابن جریر اور ابن شریح کا بھی یہی خیال ہے کہ یہ امر بھی برائے ندب ہے۔ اور امام شافعی اور ایک جماعت کا خیال ہے کہ وہ وجوب کے لیے ہے لفظ

قانع میں اختلاف ہے کہ وہ کون ہے؟ کہا گیا ہے بمعنی سائل ہے بعض نے کہا ہے کہ سوال سے بچنے والا اور اپنی روزی کے ذریعے مستغنی ہو جائے یہ معنی خلیل نے کیا ہے جب کہ پہلا معنی زید بن اسلم، اس کے بیٹے سعید بن جبیر اور حسن بصری نے کیا ہے حضرت ابن عباسؓ سے بھی مروی ہے دوسرا معنی عکرمہ اور قتادہ نے کیا ہے۔ ”معتز“ کے بارے میں محمد بن کعب قرظی، مجاہد، ابراہیم اور حسن بصری نے کہا ہے کہ اس سے مراد وہ آدمی ہے جو بغیر سوال کے پیش آئے۔

بعض نے کہا ہے کہ یہ وہ ہے جو آپ سے سوال کرے امام مالک نے کہا کہ سب سے بہتر جو میں نے اس بارے میں سنا ہے وہ یہ ہے کہ قانع بمعنی فقیر اور معتز بمعنی دوست، زائر اور ملنے والا۔ حضرت ابن عباس سے مروی ہے کہ یہ دونوں ہی سوال نہیں کرتے مگر قانع وہ ہوتا ہے جو کچھ اس کے پاس ہوتا ہے وہ اس پر راضی ہوتا ہے اور وہ مانگتا نہیں ہے اور معتز وہ ہوتا ہے جو آپ کے سامنے آئے اور آپ سے سوال نہ کرے۔ ”کذلک“ اس انوکھی تسخیر کی مانند ”سخرناھا لکم“ ہم نے تمہارے لیے ان کو مطیع کر دیا ہے پس وہ نحر کی جگہ تک تمہارے مطیع ہو گئے ہیں اب تم ان کو نحر کر لو اور ان سے فائدہ اٹھاؤ اس کے بعد کہ وہ بوجھ اٹھائے کے لیے سواری اور دودھ وغیرہ کے لیے مطیع تھے۔ ”لعلکم تشکرون“ تاکہ تم اس نعمت کا شکر یہ ادا کرو جو اللہ تعالیٰ نے تم پر کی ہے۔

## سورة النور

اس کی چوٹھ آیات ہیں۔ ابن مردویہ نے ابن عباس اور ابن زبیر سے نقل کیا ہے۔ یہ سورہ نور مدینہ میں نازل ہوئی۔

آیت نمبر 1:

﴿الزانية والزانی﴾ (۲) ہے۔

زنا کا معنی ہے آدمی کا وطی کرنا عورت کے فرج میں بغیر نکاح اور بغیر شبہ نکاح کے۔ بعض نے کہا ہے داخل کرنا ذکر کا طبعاً قابل شہوت فرج میں جو شرعاً حرام ہو۔ زانیہ وہ عورت ہے جو زنا کی طرف مائل کرے پکارے اور زنا کرنے کی قوت فراہم کرے جیسا کہ اس کا لفظ یہ معنی دیتا ہے نہ کہ مکرہہ اور ایسے ہی زانی۔ ”فاجلدوا کل واحد منهما“ جلد کا معنی ہے مارنا محاورہ ہے: ”جلدہ“ یہ اس وقت بولا جاتا ہے جب کوئی کسی کی جلد پر مارے ایسے ہی جیسے ”بطنہ“ اس وقت بولا جاتا ہے جب کوئی کسی کے پیٹ پر مارے۔ ”راسہ“ اس وقت بولا جاتا ہے جب کوئی کسی کے سر پر مارے۔

”مائة جلدہ“ یہ حد آزاد بالغ، کنوارے زانی کی ہے اس طرح زانیہ کی ہے اور حدیث سے اس پر ایک سال کی جلا وطنی کا اضافہ بھی ثابت ہے۔ امام شافعی کا یہی خیال ہے۔ امام مالک نے کہا ہے کہ یہ (زانی) آدمی کی خصوصیت ہے نہ کہ عورت کی ابوحنیفہ نے اس کو امام وقاضی کی رائے کی طرف منسوب کیا ہے (وہ جو فیصلہ کرے ٹھیک ہے) اگر غلام اور لونڈی (یہ کام کریں تو) ان کو پچاس پچاس کوڑے مارے جائیں کیونکہ رب کا ارشاد ہے: ”فان أتین بفاحشة فعليهن نصف ما على المحصنات من العذاب“ یہ لونڈیوں کے بارے میں نص ہے اور علت ایک ہونے کی وجہ سے غلاموں کو بھی ان کے ہی حکم میں کر دیا گیا ہے۔ اور جو آدمی آزاد محسن (شادی شدہ) ہو سنت صحیحہ متواترہ کے ذریعے اس پر رجم ہے اور اہل علم کا اجماع بھی ہے اور منسوخ قرآن (جس کا حکم ابھی باقی ہے)

”الشيخ والشيخة اذا زنيا فارجموهما البتة“ کے ذریعے بھی یہی ثابت ہوتا ہے۔ اہل علم کی ایک جماعت نے رجم کے ساتھ سو کوڑے کا اضافہ بھی کیا ہے (یہ منسوخ ہے) قاضی شوکانی نے اپنی کتاب نیل الاوطار شرح مشتمی الاخبار میں حق بات کی وضاحت کر دی ہے۔ اور یہ آیت جس اور آیت: ”اذی“ (جو سورۃ

النساء میں ہے) دونوں کے لیے ناخ ہے۔ زانیہ کو زانی سے مقدم کرنے کی وجہ یہ ہے کہ زنا اس زمانے میں عورتوں میں اکثر ہوتا تھا حتیٰ کہ زانیات کے دروازوں پر جھنڈے لہرائے جاتے تھے تا کہ برائی کرنے والا ان کو پہچان لے۔ بعض نے کہا ہے کہ تقدیم کی وجہ یہ ہے کہ اس بارے میں اصل (تحریک) عورت ہی کی طرف سے ہوتی ہے۔ بعض نے کہا ہے کہ ان میں شہوت زیادہ ہوتی ہے۔ بعض نے کہا ہے کہ ان میں عار و عیب زیادہ ہوتا ہے کیونکہ ان کا موضوع پردہ اور حفاظت ہے تو ”تغلیظاً و اہتماماً“ ان کے ذکر کو مقدم کر دیا ہے اس میں خطاب ائمہ سے ہے اور جو ان کے قائم مقام ہیں۔ بعض نے کہا ہے کہ یہ حکم عام مسلمانوں کو ہے کیونکہ ان سب پر اقامت حدود واجب ہے اور امام ان کا نائب ہوتا ہے جب اس کو قائم کرنے پر ان کا اجتماع ممکن نہ ہو۔

”ولا تاخذکم بہما رافۃ“ ”تم نے اس بارے میں نرمی سے کام نہیں لینا ہوگا“ رافت کا معنی رحمت و شفقت ہے۔ بعض نے کہا ہے یہ بہت زیادہ شفقت کا نام رافت ہے۔ اور فی دین اللہ کا معنی اس کی اطاعت و حکم میں جیسا کہ قول باری تعالیٰ ہے: ”ما کان لیاخذ اخواہ فی دین الملک“ پھر مامورین کو ثابت قدم رکھنے اور ان کو تحریک دینے کے لیے فرمایا: ”ان کنتم تو منون باللہ والیوم الاخر“ جیسے کوئی آدمی کسی آدمی کو ابھارتے ہوئے کہے اگر تو آدمی ہے تو یہ کام کر کے دکھا۔ یہاں معنی یہ ہوگا کہ اگر تم توحید و قیامت کی تصدیق کرتے ہو کہ قیامت والے دن اعمال کی جزاء ملے گی تو پھر تم حدود کو معطل نہ کرو۔

”ولیشہد عذابہما طائفۃ من المؤمنین“ ان دونوں کی سزا میں اضافہ کرنے ان پر ننگ و عار عام کرنے اور ان کی رسوائی کو شہرت دینے کے لیے اہل ایمان کا کچھ حصہ وہاں حاضر رہے۔ طائفہ وہ گروہ ہوتا ہے جو کسی کو احاطہ کرنے والا ہوتا ہے چکر لگانے والوں میں۔ کم از کم تین آدمی ہوں تو طائفہ ہوتا ہے بعض نے دو کہا

ہے بعض نے ایک کہا ہے بعض نے چار کہا ہے بعض نے دس کہا ہے۔  
آیت نمبر 2:

﴿والذین یرمون المحصنات﴾ (۳) ہے۔

”فاحشة الزنا“ کی گالی کو مجازاً آرمی سے تعبیر کیا ہے کیونکہ وہ زبانی جنایت ہے اس فاحشۃ الزنا کی گالی کا نام قذف ہے محصنات سے مراد عورتیں ہیں ان کو بطور خاص ذکر کیا ہے کیونکہ ان کی تہمت بڑی شنیع ہے اور ان میں یہ بہت بڑی عار ہے۔ عورتوں کے ساتھ اس قسم میں آدمی بھی شریک ہیں۔ اس امت کے علماء کا اس پر اتفاق ہے ہمارے شیخ شوکانی نے اس بارے میں ایک رسالہ لکھا ہے اس کے ذریعے انہوں نے بعض متاخرین یعنی گیارہویں صدی کے علماء پر رد کیا ہے جب انہوں نے اس بارے میں جھگڑا کیا۔ بعض نے کہا ہے آیت عام ہے۔ مردوں اور عورتوں دونوں کو شامل ہے عبارت یہ ہوگی: ”الانفس المحصنات“۔

اور اس کی تائید دوسرا قول باری تعالیٰ کرتا ہے: ”والمحصنات من النساء“ کی قید بتا رہی ہے کہ محصنات کا لفظ عورتوں علاوہ (مردوں) پر بھی بولا جاتا ہے ورنہ تو پھر من النساء (بیان کرنے) کا کوئی خاص معنی نہیں بنتا۔ بعض نے کہا ہے محصنات سے مراد شرمگاہیں ہیں جیسے فرمایا: ”والتی احصنت فرجھا“ میں یہ آیت مردوں اور عورتوں کو تغلیبا شامل ہے اس پر اعتراض ہے کہ عورتوں کا مردوں پر غلبہ لغت عرب میں غیر معروف ہے لہذا یہاں محصنات سے پا کد امن عورتیں مراد ہیں اور سورۃ النساء میں احصان اور اس میں احتمالی معانی کا ذکر گزر چکا ہے۔

مقذوف اور قاذف کے بارے میں معتبر شروط کے بارے میں علماء کی طویل مباحث کتب فقہ میں موجود ہیں ان میں سے کچھ تو دلیل سے ماخوذ ہیں اور کچھ محض رائے ہے جمہور علماء کا خیال ہے کہ جس آدمی نے کافر یا کافرہ پر قذف کی تہمت لگائی تو اس پر کوئی حد نہیں ہے۔ زہری، سعید بن مسیب اور ابن ابی لیلیٰ نے کہا ہے کہ اس پر حد



ہے۔ اس طرح علماء کا خیال ہے کہ غلام پر چالیس کوڑے ہیں، ابن مسعود، عمر بن عبدالعزیز اور قبیصہ سے مروی ہے اس کو بھی اسی کوڑے لگائے جائیں۔ قرطبی نے کہا ہے کہ علماء کا اتفاق ہے کہ آزاد کرنے کے لیے جائز نہیں کہ وہ غلام پر حد لگائے جب یہ اس پر افتراء کرے کیونکہ دونوں کے مرتبہ میں تباہی ہے۔ صحیح بخاری میں آیا ہے کہ آنحضرت ﷺ نے فرمایا ہے جس نے اپنے غلام پر زنا کی تہمت لگائی اس پر قیامت کو حد لگائی جائے گی الا یہ کہ غلام نے وہ جرم کیا ہو۔ پھر رب تعالیٰ نے محسنات پر تہمت لگانے والے پر حد قائم کرنے کی شرط بیان کی ہے فرمایا: ”ثم لم یاتوا باربعة شهداء“ پھر وہ چار گواہ نہ لاسکیں جو شہادت دیں اس کے خلاف کہ ان سے بدکاری ہوئی ہے۔ اور لفظ ثم بتاتا ہے کہ جائز ہے کہ شاہدوں کی شہادت مجلس قذف کے علاوہ کسی دوسرے مقام پر ہونی چاہیے۔

جمہور علماء نے یہی کہا ہے امام مالک نے اس کی مخالفت کی ہے۔ آیت کا ظاہر بتا رہا ہے کہ شاہد لوگ اکٹھے بھی شہادت دے سکتے ہیں اور الگ الگ بھی۔ اس بارے میں حسن بصری اور امام مالک نے مخالفت کی ہے اور جب گواہ چار مکمل نہ ہوں اور قذف کا انکار کریں تو ان پر یعنی گواہوں پر قذف کی حد جاری کی جائے گی۔ حسن بصری اور شعبی نے کہا ہے شہود اور مشہود علیہ پر کوئی حد نہیں ہے۔ امام احمد ابو حنیفہ اور محمد بن حسن نے یہی کہا ہے مگر اس مذہب کی تردید واقعہ کرتا ہے جو حضرت عمر کی خلافت میں پیش آیا تھا کہ انہوں نے ان تین آدمیوں پر حد قذف لگادی تھی جنہوں نے مغیرہ پر زنا کی تہمت لگائی تھی اور کسی صحابی نے ان کی مخالفت نہ کی تھی۔

”فاجلدوہم ثمانین جلدۃ“ ”ان کو اسی کوڑے لگاؤ“۔ جلد کا معنی

ہے مارنا۔ ”کما تقدم“ ”المجالدہ“ کا معنی ہے چڑے میں مارنا یا چڑے کے

ساتھ مارنا پھر اس کو لاٹھی اور تلوار سے مارنے کے معنی میں بھی استعمال کیا گیا ہے۔

ولا تقبلواہم شہادۃ ابدًا“ یعنی ان کے لیے دونوں (کوڑے مارنا اور ان کی

شہادت کی عدم قبولیت) جمع کرو کیونکہ وہ قذف کی بنا پر غیر عدول ہو گئے ہیں بلکہ فاسق ہو گئے ہیں جیسا کہ اللہ تعالیٰ نے اس بات کا اپنے قول: ”واولئك هم الفاسقون“ کے ساتھ ان پر یہ حکم لگایا ہے اور یہ جملہ مستأنفہ ہے ما قبل کی تقریر و تاکید کرتا ہے۔ فسق کا معنی ہے اللہ تعالیٰ کی طاعت سے خارج ہونا اور گناہوں کی وجہ سے حد پار کر جانا۔

آیت نمبر 3:

﴿والذين يرمون ازواجهم ولم يكن لهم شهود﴾ (۶) ہے۔

وہ لوگ جو اپنی بیویوں پر تہمت لگاتے ہیں اور ان کے پاس ایسے گواہ نہیں ہیں جو گواہی دیں اس چیز کی جس کی انہوں نے ان پر تہمت لگائی یعنی زنا کی۔ ”الا انفسهم فشهادة احدهم“ ان کے پاس صرف ان کی اپنی ذات ہی گواہ ہے ان میں سے کسی کی شہادت ایسی ہو جس سے حد قذف زائل ہو جائے۔ ”اربع شهادات بالله انه لمن الصادقين“ ”اور وہ ہیں اللہ کے نام کی چار شہادتیں“۔ اس بدکاری کے الزام کے بارے میں کہ جو اس پر لگایا ہے کہ وہ صادق لوگوں میں سے ہے۔ ”والمخامسة ان لعنة الله عليه ان كان من الكاذبين“ ”پانچویں شہادت ہے کہ اللہ تعالیٰ کی اس پر لعنت ہو اگر وہ اس بارے میں کاذبین میں سے ہو۔“ ”ويدرء عنها العذاب“ ”اور دور کر دے گا اس عورت سے عذاب دنیوی (حد) کو چار مرتبہ اللہ تعالیٰ کے نام کی گواہی دینا کہ اس کا خاوند کاذبین میں سے ہے۔“

”ان تشهد اربع شهادات بالله انه لمن الكاذبين ۵ والخامسة

ان غضب الله عليها ان كان من الصادقين“ اور پانچویں مرتبہ وہ کہے گی کہ اس پر اللہ تعالیٰ کا غضب ہو اگر اس کا خاوند سچوں میں سے ہو یعنی اس میں جو اس نے اس پر بدکاری کا الزام لگایا ہے عورت کے ساتھ غضب کی تخصیص اس پر سختی کے لیے ہے کیونکہ گناہ کی اصل اور بنیاد وہی ہے۔ (دوم) عورتیں عموماً لعنت زیادہ کرتی ہیں ان

کی طرف اس کثرت کی بنا پر ان کے دلوں میں اس کا کوئی خاص مقام نہیں ہے بخلاف غضب کے۔ اور لعان کے بارے میں بہت سی احادیث مروی ہیں عبدالرزاق نے حضرت عمرؓ علی اور ابن مسعود سے نقل کیا ہے کہ انہوں نے کہا ہے کہ لعان والے میاں بیوی بھی آپس میں نکاح نہیں کر سکتے ہم نے اس کی وضاحت بلوغ المرام کی شرح مسک الختام میں کر دی ہے اس کی طرف رجوع کر لیا جائے۔

آیت نمبر 4:

﴿ يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ ﴾ (۲۷) ہے۔

بغیر اجازت کے کسی کے گھر میں داخل ہونے سے رب تعالیٰ نے ڈانٹا ہے کیونکہ اس میں مردوں اور عورتوں کا اختلاط لازم آتا ہے وہ کبھی زنا یا قذف تک پہنچا دیتا ہے کیونکہ انسان اپنے گھر میں اور خلوت کی جگہ میں کبھی ایسی حالت میں ہوتا ہے کہ وہ پسند نہیں کرتا کہ اس کو اس حالت میں کوئی دوسرا دیکھے تو اللہ سبحانہ و تعالیٰ نے دوسرے کے گھر میں داخل ہونے سے منع کر دیا ہے ایک مدت تک وہ یہ ہے: ”حتی تستانسوا“ ”کہ تم اجازت لے کر داخل ہو“ استیناس کا معنی ہے استعلام و استخبار یعنی یہاں تک کہ تم معلوم کر لو، معنی یہ ہوا کہ تم اس وقت تک کسی کے گھر میں نہ جاؤ یہاں تک کہ تم معلوم کر لو کہ گھر میں کوئی ہے یعنی صاحب البیت تمہارے بارے میں جان لے اور تم بھی جان لو کہ اس نے تمہیں اندر آنے کی اجازت دے دی ہے جب تمہیں یہ علم ہو جائے پھر تم داخل ہو جاؤ۔

بعض نے کہا ہے کہ استیناس کا معنی ہے اجازت لینا۔ ”وتسلموا علی اہلہا“ ”اور تم سلام کہو گھر والوں کو“ جس کی تفصیل آنحضرت ﷺ نے کی ہے کہ آنے والا کہے السلام علیکم اُدخل؟ یعنی السلام علیکم کیا میں اندر آ جاؤں ایک مرتبہ کہے یا تین مرتبہ۔ اس میں اختلاف ہے کہ استنذ ان کو سلام پر مقدم کرے یا سلام کو استنذ ان پر؟ بعض نے کہا ہے کہ استنذ ان کو مقدم کرے اور کہے ”اُدخل سلام علیکم“

کیونکہ یہاں آیت میں استیذان سلام سے مقدم ہے۔ اکثر علماء نے کہا ہے وہ سلام استیذان سے مقدم کرے اور کہے السلام علیکم اُدخل اور یہی حق ہے کیونکہ آنحضرت ﷺ نے آیت کا معنی اسی طرح ہی کیا ہے بعض نے کہا ہے کہ اگر اس کی نگاہ کسی انسان پر پڑ گئی تو سلام کو مقدم کرے ورنہ تو استیذان مقدم کرے۔ ”ذَلِّمْتُكُمْ“ یہ استیناس اور تسلیم کے ساتھ داخل ہونا تمہارے لیے بہتر ہے اچانک داخل ہونے سے ”لعلکم تذکرون“ تاکہ تم جان لو کہ استیذان تمہارے لیے بہتر ہے یہاں تذکر سے مراد وعظ اور مامور بہ کے ساتھ عمل کرنا ہے۔

### آیت نمبر 5:

﴿قُلْ لِلْمُؤْمِنِينَ﴾ (۳۰) ہے۔

یہ حرمت تو سب کے لیے ہے تو پھر مومنوں کا ذکر اس لیے کیا ہے کہ یہ ذرائع زنا کو ختم کرنے کے لیے ہے جس کی وجہ سے دیکھنے کا مرحلہ آتا ہے وہ زیادہ حق دار ہیں۔ وہ زیادہ لائق ہیں اس کے ساتھ دیگر لوگوں کے علاوہ بعض نے کہا اس آیت میں اس بات کی دلیل ہے کہ کفار کو احکام شرعیہ کا مخاطب نہیں بنایا گیا جیسا کہ بعض اہل علم کا خیال ہے۔ ”یغضوا“ ”وہ اپنی نگاہیں نیچے رکھیں“۔ ”غض البصر“ کا معنی ہے پلک کو آنکھ پر اس طرح بند کرنا کہ اس کو دیکھنے سے روک دے۔ ”من ابصارہم“ میں من تبعیضیہ ہے۔ اکثر لوگ اسی طرف گئے ہیں اور انہوں نے یہی بیان کیا ہے معنی یہ ہوا کہ آنکھ حرام چیزوں سے بند کر لی جائے اور صرف حلال کو ہی دیکھنے پر اکتفا کیا جائے۔ بعض نے کہا کہ تبعیض کی وجہ (یہ ہے) کہ ناظر کو اول نگاہ جو بغیر قصد و ارادہ کے کسی پر پڑ جائے تو وہ معاف ہے۔ اس کے علاوہ بھی باتیں کی گئی ہیں۔ اس آیت میں دلیل ہے کہ جس کی طرف دیکھنا حلال نہیں اس کی طرف دیکھنا حرام ہے اور ”یحفظوا فروجہم“ کا معنی ہے ان پر واجب ہے ان کی حفاظت کرنا حرام چیزوں سے۔ بعض نے کہا ہے کہ فروج پر پردہ کرنا اس سے کہ ان کو وہ دیکھے جس کے لیے دیکھنا حلال نہ

تھا۔ دونوں معنی مراد لینے میں کوئی مانع نہیں ہے سب کے سب حفظ الفرج میں داخل ہیں۔ بعض نے کہا ہے کہ ابصار کے بیان میں ”من“ آیا ہے فروج میں نہیں آیا کیونکہ نظر میں گنجائش اور وسعت ہے اس سے صرف مستثنیٰ چیزیں حرام ہیں بخلاف حفظ فرج کے کہ اس میں تنگی ہے وہاں صرف مستثنیٰ حلال چیزیں ہیں۔

بعض نے کہا ہے کہ ساری آنکھ بند کرنا تو معذرت ہے بخلاف حفظ الفرج کے کیونکہ وہ علی الاطلاق ممکن ہے اور قول باری تعالیٰ: ”ذکر“ کا اشارہ ”غض بصر“ اور حفظ فرج کی طرف ہے یہ مبتداء ہے اور ”ازکی لہم“ اس کی خبر ہے یعنی یہ عمل تہمت کی میل سے بہت پاک کرنے والا اور بہت پاکیزہ ہے اس حقیر چیز سے ملنے سے۔ ”ان اللہ خبیر بما یصنعون“ ان کا کوئی عمل اللہ پر مخفی نہیں ہے اس میں وعید ہے اس کے لیے جو نگاہ نیچے نہیں کرتا اور فرج کی حفاظت نہیں کرتا۔

### آیت نمبر 6:

﴿وقل للمؤمنات یغضضن من ابصارهن ویحفظن فروجهن﴾ (۳۱) ہے۔

بطور تاکید کے اس خطاب میں اللہ تعالیٰ نے عورتوں کو خاص کیا ہے کیونکہ وہ مومنین کے خطاب میں تغلیباً داخل ہیں جیسا کہ عام خطابات قرآنیہ میں آیا ہے۔ یہاں فک ادغام ہے جب کہ ”یغضوا“ میں نہ تھا کیونکہ لام فعل اول میں متحرک ہے دوسرے میں ساکن ہے اور وہ دونوں میں جواب امر ہونے کی وجہ سے جزم کے محل میں ہیں۔ اللہ سبحانہ و تعالیٰ نے دونوں جگہ حفظ الفرج سے قبل غض البصر سے آغاز کیا ہے کیونکہ نظر عدم حفظ فرج کا ذریعہ ہے اور وسیلہ متوسل الیہ سے پہلے ہوتا ہے اور یغضضن کا معنی یغضوا کی طرح ہے اس کے ذریعے استدلال کیا جاتا ہے کہ عورتوں کو بھی ایسوں کی طرف دیکھنا حرام ہے جو ان پر حرام ہیں اور اسی طرح ان پر واجب ہے کہ وہ اپنے فرجوں کی اس طرح حفاظت کریں جس طریقہ سے آدمیوں کے فرجوں کی حفاظت کا ذکر گزرا ہے۔



”ولا یبدین زینتھن“ وہ اپنی زینت (زیور وغیرہ) ظاہر نہ کریں، زینت کے ظاہر کرنے سے منع کرنے کا مقصد ہے کہ بدن کے وہ حصے بالاولیٰ ظاہر نہ کئے جائیں جو زینت کا محل ہیں پھر اللہ سبحانہ و تعالیٰ نے اس نہی سے استثناء کیا ہے فرمایا: ”الا ما ظہر منها“ مگر جو اس کی زینت سے ظاہر ہو۔ زینت کا معنی کیا ہے؟ اس میں علماء کا اختلاف ہے حضرت ابن مسعود اور سعید بن جبیر نے کہا ہے کہ اس سے مراد کپڑے ہیں سعید نے کہا ہے کہ مراد چہرہ ہے، حضرت عطاء اور اوزاعی نے کہا ہے کہ چہرہ اور دونوں ہتھیلیاں مراد ہیں حضرت ابن عباس، قتادہ اور مسور بن مخرمہ نے کہا ہے ظاہر زینت سے مراد ہے سرمہ لگانا، مسواک کرنا اور نصف الساق تک خضاب کرنا وغیرہ یعنی عورت ان چیزوں کی نمائش کر سکتی ہے۔ ابن عطیہ نے کہا ہے کہ عورت کسی قسم کی زینت ظاہر نہیں کر سکتی اور وہ ہر قسم کی زینت کو پردے میں رکھے گی اور جو استثناء آیا ہے وہ محض ضرورت کے لیے ہے۔ آپ پر یہ مخفی نہ رہے کہ نظم قرآنی کا ظاہر اظہار زینت سے منع کرنا ہے مگر جو اس میں سے ظاہر ہو جیسے چادر اور اوڑھنی وغیرہ اس میں سے جو ہتھیلیوں اور قد میں پر زیور وغیرہ ہے۔ اور اگر مراد زینت سے زینت کی جگہ ہو تو استثناء کا وقوع ہوگا اس کی طرف جو مشکل ہے عورت پر اس کا پردہ کرنا جیسے ہتھیلیاں اور قد میں وغیرہ اسی طرح جب اظہار زینت سے نہی ہے تو انداز خطاب کے اعتبار سے اس کی جگہوں کے اظہار سے بھی منع لازم آتی ہے کیونکہ دونوں جگہ استثناء کا حمل اس پر ہوگا جو ہم نے ذکر کیا ہے۔

اور جب زینت کا لفظ شامل ہے مواضع زینت کو اور ان کو جس سے عورتیں زینت حاصل کرتی ہیں تو معاملہ واضح ہے اور استثناء جمع سے ہوگا۔ قرطبی نے اپنی تفسیر میں کہا ہے کہ زینت دو طرح کی ہے (ایک) پیدائشی (دوم) مصنوعی، پیدائشی زینت اس کا چہرہ ہے کیونکہ اصل زینت تو وہی ہے مصنوعی وہ ہے کہ عورت اپنی تخلیق کو حسین و جمیل بنانے کا قصد کرے جیسے کپڑے، زیور، سرمہ اور خضاب ہے۔ قول باری تعالیٰ:

”خذوا زینتکم عند کل مسجد“ اسی مد میں سے قول شاعر بھی ہے:

یاخذن زینتھن احسن ماتری واذا اعطلن فھن خیر عواطل<sup>①</sup>

”ولیضربن بخمرھن علی جیوبھن“ الخمر خمار کی جمع ہے اور خمار بمعنی سر

کو ڈھانپنے والا کپڑا (اوڑھنی، دوپٹہ، چادر وغیرہ) اور جیوب جیب کی جمع ہے اور جیب بمعنی

درع اور قمیص کاٹنے کی جگہ یہ جو بمعنی کاٹنے سے ماخوذ ہے۔ مفسرین نے کہا ہے کہ

زمانہ جاہلیت میں عورتیں اپنی اوڑھنیاں پیچھے کو لٹکایا کرتی تھیں اور اگلی طرف سے ان

کے گریبان بہت وسیع ہوتے تھے جس سے ان کے سینے اور ہار کھل جاتے تھے انہیں حکم

دیا کہ وہ اپنی اوڑھنیاں اپنے گریبانوں پر ڈالیں تاکہ جس چیز کے کھلنے کا خطرہ تھا وہ

مستور رہے۔ یہاں لفظ ضرب بولنے میں مبالغہ ہے ڈالنے میں جس کا معنی ہے

الصاق۔ جمہور نے جیوب کی وہی تعبیر کی ہے جو ہم نے کی ہے اور وہی حقیقی معنی ہے۔

مقاتل نے کہا ہے کہ جیوب کے معنی ہیں سینے تو اس آیت میں مضاف محذوف ہے آیت

کا معنی ہوگا ”علی مواضع جیوبھن“ ”ولا یبدین زینتھن الا لبعولتھن“۔

کلام عرب میں بعل بمعنی زوج اور سید ہے۔ یہاں بعولۃ کو مقدم کیا ہے

کیونکہ وہی مقصود بالزینۃ ہیں کیونکہ بیوی اور لونڈی دونوں کا بدن ان کے لیے حلال

ہے اسی طرح قول باری تعالیٰ: ”والذین ہم لفروجہم حافظون الا علی

ازواجہم او ماملکت ایمانہم فانہم غیر ملومین“۔ ”او آبائھن او آباء

بعولتھن او ابنائھن او ابناء بعولتھن او اخوانھن او بنی اخوانھن او بنی

اخوانھن“ عورت کے لیے جائز ہے کہ ان مذکورہ لوگوں کے سامنے زینت ظاہر

کر سکتی ہے کیونکہ ان سے بہت میل جول ہوتا ہے اور کسی قسم کا خوف و فتنے کا ڈر نہیں

ہوتا۔ اس کی وجہ یہ ہے کہ طبیعتوں میں نفرت ہے کہ اقرباء سے یہ کاروائی کی جائے۔

① وہ زینت اختیار کرتی ہیں بہت اچھی جو تود دیکھتا ہے اور جب وہ زینت آتا دیکھتا ہے تو وہ زینت

اتارنے والیوں میں سے بہتر ہیں۔

جناب حسن و حسین سے مروی ہے کہ وہ دونوں امہات المؤمنین کے پاس جاتے تھے تو ان کو دیکھتے نہ تھے ان کا خیال یہ تھا کہ: ”ابناء البعولة“ کا ذکر اس آیت میں نہیں ہے جو ازواج النبی ﷺ کے بارے میں نازل ہوئی ہے وہ ہے: ”لا جناح علیہن فی آبائہن.“ اور ”ابناء بعولة“ سے مراد ازواج کی مذکر اولاد ہے۔

اور قول باری تعالیٰ: ”ابنائہن“ میں اولاد الا اولاد داخل ہے۔ ”وان سفلوا“ اور بیٹیوں کی اولاد بھی داخل ہے۔ ”وان سفلوا“ اسی طرح خاوندوں کے آباء اور آباء الآباء اور آباء الامہات بھی داخل ہیں۔ ”وان علوا“ ایسے ہی ”ابناء البعولة“ بھی ”وان سفلوا“ اور ایسے ہی ”اخوة و اخوات“ ہیں۔ جمہور علماء کا خیال ہے کہ چچا اور ماموں دیگر سارے محارم کی طرح ہیں اس حد تک دیکھنے میں جو ان کے لیے جائز ہے۔ یہاں رضاغت کا ذکر نہیں ہے حالانکہ وہ بالکل نسب کی طرح ہے، شععی اور عکرمہ نے کہا ہے کہ چچا اور ماموں محارم میں سے نہیں ہیں۔ ”اونسائہن“ اپنی عورتوں سے جو ان کے ساتھ خاص ہیں جو خدمت یا مصاحبت کے لیے ان سے ملتی رہتی ہیں اس میں لونڈیاں بھی داخل ہیں۔ اس سے اہل ذمہ وغیرہ کفار کی عورتیں خارج ہیں ان کے لیے ان کے سامنے زینت ظاہر کرنا حلال نہیں ہے کیونکہ وہ ان عورتوں کے اوصاف مردوں کے پاس بیان کرتی ہیں اور وہ کوئی گناہ ہی نہیں سمجھتیں۔ اس مسئلہ میں اہل علم کے مابین اختلاف ہے۔ نساء کی اضافت ہن (ضمیر) کی طرف اس پر دل ہے کہ وہ مومنات کے ساتھ خاص ہیں۔ ”او ماملکت ایمانہن“ آیت کا ظاہر غلاموں اور لونڈیوں کو شامل ہے بغیر فرق کئے ہوئے درمیان اس کے کہ وہ مسلمان ہوں یا کافر، اہل علم کی ایک جماعت نے یہی کہا ہے جنابہ عائشہ ام سلمہ رضی اللہ عنہا ابن عباس رضی اللہ عنہما اور مالک اسی طرف گئے ہیں۔ سعید بن مسیب نے کہا ہے یہ آیت: ”ما مملکت ایمانہن“ تمہیں دھوکہ نہ دے کہ اس سے مراد صرف لونڈیاں ہیں غلام مراد نہیں ہیں۔ شععی مکروہ سمجھتے ہیں کہ مملوک (غلام) اپنی مالکہ کے بااں دیکھے

جناب عطاء مجاہد حسن اور ابن سیرین کا یہی خیال ہے۔

ابن مسعود سے بھی یہی مروی ہے۔ ابو حنیفہ اور ابن جریج نے یہی کہا ہے۔

”اوالتابعین غیر اولی الاربۃ من الرجال“ اس سے مراد وہ لوگ ہیں جو قوم

کے پیچھے پیچھے گھروں میں آتے ہیں ان کا مقصد صرف یہ ہوتا تھا کہ ان کو کھانا مل

جائے اور عورتوں سے ان کا کوئی تعلق نہ ہوتا تھا۔ عکرمہ مجاہد اور شعیب نے یہی کہا ہے۔

اربہ ارب اور ماربہ کا معنی ہے حاجت و ضرورت اس کی جمع ما رب ہے۔ بعض نے کہا

ہے کہ ”غیر اولی الاربہ“ سے مراد وہ دیوانے لوگ ہیں جن کے دل میں

عورتوں کی کوئی حاجت نہ ہو۔ بعض نے کہا ہے کہ ابلہ مراد ہیں۔ بعض نے کہا کہ عنین

(نامرد) مراد ہیں بعض نے کہا ہے کہ خصی لوگ مراد ہیں۔ بعض نے کہا کہ ہجرے مراد

ہیں۔ بعض نے کہا کہ بہت بوڑھے لوگ مراد ہیں ان کی تخصیص کی ضرورت نہیں ہے

بلکہ آیت کا ظاہر مراد ہے اور یہ وہی لوگ ہیں جو گھر والوں کے پیچھے آئیں اور

ان کو عورتوں کی خواہش نہ ہو اور کسی حالت میں بھی ان سے یہ کیفیت حاصل نہ ہو تو ان

لوگوں میں داخل ہیں وہ لوگ جو ان صفات کے مالک ہیں باقی خارج ہیں۔

”او الطفل الذین لم یظہروا علی عورات النساء“ طفل کا لفظ

واحد تثنیہ اور جمع پر بولا جاتا ہے یا پھر یہاں جنس مراد ہے جو جمع کے قائم مقام ہے

کیونکہ اس کی صفت جمع آئی ہے اور جناب ابی کے مصحف میں او الاطفال جمع کے لفظ

سے منقول ہے وہ انسان جو قریب البلوغت نہ ہو اس کو طفل کہا جاتا ہے۔ اور ”لم

یظہروا“ کا معنی ہے ”لم یطلعوا“ یہ ظہور سے لیا گیا ہے جس کا معنی ہوتا ہے

اطلاع پانا ابن قتیبہ نے ایسے ہی کہا ہے۔ بعض نے کہا ہے کہ وہ لوگ مراد ہیں جو

شہوت کی حد تک نہیں پہنچے (فراء زجاج) بچوں سے چہرے اور ہتھیلیوں کے علاوہ

(دیگر اعضاء) کو خصوصاً چھپانے کے بارے میں علماء نے اختلاف کیا ہے۔

بعض نے کہا ہے کہ یہ لازم نہیں ہے کیونکہ اس پر کوئی پابندی نہیں ہے اور



یہی صحیح ہے۔ بعض نے کہا ہے کہ لازم ہے کیونکہ کبھی کبھی وہ عورت کی خواہش کر لیتا ہے۔ اسی طرح اس شیخ کبیر (بوڑھا بابا) کی عورت (شرمگاہ) کے بارے میں اختلاف ہے جس کی شہوت ختم ہو چکی ہو۔ اولیٰ یہ ہے کہ یہ حرمت باقی ہے جیسا کہ پہلے تھی تو اس کی عورت (شرمگاہ) دیکھنا حلال نہیں ہے اور اس کے لیے بھی حلال نہیں کہ وہ اس کو کھولے پھرے شرمگاہ کتنی ہے؟ اس بارے میں علماء کا اختلاف ہے۔ قرطبی نے کہا ہے کہ مسلمانوں کا اجماع ہے کہ دونوں شرمگاہیں (مرد و اور مستورات کی) قابل ستر ہیں عورت ساری قابل ستر ہے سوائے اس کے چہرے اور ہاتھوں کے۔ اس میں بھی اختلاف ہے اکثر علماء کا خیال ہے کہ آدمی کا ستر ناف سے لے کر اس کے گھٹنوں تک ہے۔

”ولا یضربن بارجلھن لیعلم ما یخفین من زینتھن“ جب عورت زمین پر چلے تو وہ اپنے پاؤں زمین پر نہ مارے تاکہ سن لے کہ اس کے پازیب کی آواز جو بھی مردوں میں سے سن سکتا ہے پس وہ سمجھ لیں گے کہ کوئی پازیب والی عورت (آیا جارہی) ہے۔ زجاج نے کہا ہے کہ اس کا سننا شہوت کو بہت زیادہ تحریک دیتا ہے اس کے اظہار سے۔ پھر رب تعالیٰ نے اپنے بندوں کی رہنمائی کی ہے کہ وہ گناہوں سے معافی مانگیں فرمایا: ”وتوبوا الی اللہ جمیعاً ایہا المؤمنون“ اس میں توبہ کرنے کا حکم ہے اہل اسلام کا اس پر اتفاق ہے کہ توبہ واجب ہے اور دین کے فرائض میں سے ایک فرض ہے۔ ”لعلکم تفلحون“ تاکہ تم دنیا اور آخرت کی سعادت کے حصول میں کامیاب ہو جاؤ۔

بعض نے کہا ہے کہ یہاں توبہ سے مراد ان اعمال سے توبہ کرنا ہے جو جاہلیت میں وہ کیا کرتے تھے پہلی تفسیر بہت بہتر ہے کیونکہ حدیث سے ثابت ہے کہ اسلام لانے سے پہلے کئے ہوئے تمام گناہ معاف ہو جاتے ہیں۔

آیت نمبر 7:

﴿وانکحوا الایامی منکم﴾ (۳۲) ہے۔



ایم وہ عورت ہوتی ہے جس کا خاوند نہ ہو چاہے وہ باکرہ ہو چاہے وہ شیبہ ہو۔ اس کی جمع ایامی ہے۔ ”والایم“ تشدید کے ساتھ مرد اور عورت دونوں کو شامل ہے۔ ابو عبید نے کہا ہے کہ ایک محاورہ ہے: ”رجل ایم“ اور ”امراة ایم“<sup>①</sup> ہاں اکثر یہ لفظ عورتوں کے لیے مستعمل ہوتا ہے اور مردوں کے لیے ایسا ہے جیسے مستعار لیا گیا ہوتا ہے۔ اس آیت میں اولیاء سے خطاب ہو رہا ہے، بعض نے کہا ہے کہ یہ حکم ازواج (خاوندوں) کے لیے ہے، پہلا بہت راجح ہے۔ اس میں دلیل ہے کہ عورت اپنا نکاح خود نہیں کر سکتی اس بارے میں ابو حنیفہ نے اختلاف کیا ہے۔ اہل علم نے نکاح کے بارے میں اختلاف کیا ہے کیا وہ مباح ہے یا مستحب یا واجب۔ انہوں نے اس میں تفصیل کی ہے اگر آدمی سمجھتا ہے کہ میں نے اگر نکاح نہ کیا تو کسی گناہ کا ارتکاب کر لوں گا تو پھر نکاح کرنا واجب ہے ورنہ نہیں اور ظاہر بات ہے کہ جو اباحت و استحباب کے قائل ہیں وہ وجوب کے خلاف نہیں ہے اس ڈر کے ساتھ۔

مختصر یہ کہ عدم خطرہ کی بنا پر وہ سنن مؤکدہ میں سے ایک سنت ہے کیونکہ آنحضرتؐ نے صحیح حدیث میں نکاح کی ترغیب کے بعد فرمایا: ”ومن رغب عن سنتی فلیس منی“ ”کہ جس نے میری سنت سے منہ موڑ لیا وہ میرے طریقے پر نہیں ہے“ مگر شرط یہ ہے کہ نکاح اور اس کے اخراجات پورا کرنے پر وہ قدرت رکھتا ہو۔

یہاں ایامی سے مراد آزاد مرد اور آزاد عورتیں ہیں۔ رہے غلام تو اس کا بیان اس قول باری تعالیٰ: ”والصالحین من عبادکم و امائکم“ سے کیا ہے یہاں صلاح سے مراد ایمان ہے۔ اللہ سبحانہ و تعالیٰ نے غلاموں کے ساتھ صلاح کا ذکر کیا ہے نہ کہ احرار کے ساتھ کیونکہ احرار عموماً صلاح والے ہی ہوتے ہیں بخلاف ممالیک کے۔ اس آیت میں دلیل ہے کہ غلام اپنا نکاح خود نہیں کر سکتا ہاں اس کا مالک اس کا

① اس محاورہ کا مقصد یہ ہے کہ ایم کا لفظ مذکر و مؤنث دونوں کے لیے یکساں ہے۔

نکاح کر سکتا ہے اور جمہور اس طرف گئے ہیں کہ سید (مالک و آقا) کے لیے جائز ہے کہ وہ اپنے غلام اور لونڈی کو نکاح کرنے پر مجبور کر سکتا ہے۔

امام مالک نے کہا کہ جائز نہیں ہے پھر رب تعالیٰ نے احرار کے بارے میں فرمایا: ”ان یكونوا فقراء یغنیهم اللہ من فضلہ“ وہ بازنہ آئیں احراز سے شادی کرنے سے اس بنا پر کہ دونوں فقیر ہیں یا ان میں سے کوئی فقیر ہے کیونکہ اگر وہ فقراء ہیں تو اللہ سبحانہ و تعالیٰ ان کو غنی کر دیں گے اور اس بنا پر ان پر فضل کریں گے۔

زجاج نے کہا کہ اللہ پاک نے نکاح کی رغبت دی ہے اور بتایا ہے کہ فقر کے خاتمہ کا یہ سبب ہے اور لازم نہیں آتا کہ یہ چیز ہر فقیر کو شادی کرنے کی بنا پر حاصل ہو۔ یہ تو مشیت الہی سے مقید ہے کئی فقراء پائے گئے ہیں کہ شادی کے وقت ان کو غنا حاصل نہیں ہوا۔ کہا گیا ہے کہ معنی یہ ہوا کہ اللہ تعالیٰ غناء نفس کی بنا پر اس کو غنی کر دیں گے، بعض نے کہا ہے کہ معنی یہ ہوا کہ اگر وہ نکاح کے محتاج ہیں تو اللہ تعالیٰ ان کو اپنے فضل سے حلال کے ذریعے غنی کر دیں گے تاکہ وہ بدکاری سے بچ جائیں۔ وجہ اول ہی بہتر ہے اور قول باری تعالیٰ: ”وان خفتن عیلة فسوف یغنیکم اللہ من فضلہ ان شاء“ بھی اس پر دال ہے پس اس مطلق کو یہاں مقید پر محمول کیا جائے گا اور ”واللہ واسع“ کا جملہ ماقبل کی تاکید اور اس کی تقریر کرتا ہے مقصد یہ ہوا کہ اللہ سبحانہ و تعالیٰ وسعت والے ہیں اس کے ملک کی وسعت کو کم نہیں کرتی غنا کسی آدمی کی جس کو وہ اپنے بندوں میں سے غنی کر دیں۔ ”علیم“ وہ اپنی مخلوق کی مصالحوں کو جانتے ہیں جس کو چاہیں غنی کر دیں اور جس کو چاہیں فقیر بنا دیں۔

آیت نمبر 8:

﴿والذین یتغنون الکتاب مما ملکتم ایمانکم﴾ (۳۳) ہے۔

مکاتبت کا شرعی معنی ہے کہ مالک اپنے غلام سے طے شدہ مال پر تحریر کرے کہ وہ اس کو قسط وار ادا کرے گا جب وہ اس کو ادا کر دے گا تو وہ آزاد ہو جائے گا اور

”فکاتبوہم“ کا ظاہر ہے کہ عبد (غلام) جب اپنے آقا سے مطالبہ کرے تو پھر اس پر واجب ہے کہ وہ مابعد مذکور شرط کے مطابق اس سے کتابت کرے وہ شرط یہ ہے: ”ان علمتم فیہم خیرا“ کہ تم ان میں خیر جانو تو کتابت کر لو یہاں خیر کا معنی وہ قدرت ہے جس کے ذریعے وہ طے شدہ مال آقا کو دینے پر قادر ہو اگرچہ اس کے پاس مال نہ بھی ہو۔ بعض نے کہا ہے کہ اس سے صرف مال مراد ہے جیسا کہ مجاہد، حسن، عطاء، ضحاک، طاؤس اور مقاتل کا خیال ہے اور مذہب اول کے قائل جناب ابن عمر اور ابن زید ہیں۔ اسی کو مالک، شافعی، فراء اور زجاج نے اختیار کیا ہے۔ فراء نے کہا ہے کہ اگر تمہیں امید ہے کہ ان کے پاس اداء کتابت کے لیے پیسے ہیں (تو ان سے کتابت کر لو) زجاج نے کہا ہے جب ”فیہم“ بولا گیا ہے تو اس میں کمائی، وفاء اور اداء امانت کا معنی خوب واضح ہوتا ہے، نخعی نے کہا ہے کہ خیر سے مراد دین اور امانت ہے، حضرت حسن سے بھی اسی طرح مروی ہے۔

عبیدہ سلمانی نے کہا ہے کہ اس سے اقامت نماز مراد ہے۔ طحاوی نے کہا ہے کہ جس آدمی نے کہا ہے کہ اس سے مال مراد ہے وہ ہمارے نزدیک صحیح نہیں ہے کیونکہ عبد (غلام) جو اپنے آقا کا مال ہوتا ہے تو اس کے لینے مال کا ہونا کیسے ہو سکتا ہے کہا کہ اس کا معنی ہمارے ہاں یہ ہے کہ اگر تم ان میں دین و صدق جانتے ہو (تو ٹھیک ہے) ابو عمرو بن عبدالبر نے کہا ہے کہ جس نے خیر کا معنی یہاں مال نہیں کیا اس نے انکار کر دیا ہے کہ کہا جائے: ”ان علمتم فیہم مالا“ کیونکہ محاورہ ہے کہ ”علمت فیہ الخیر والصلاح والامانة“ یہ نہیں کہا جاتا کہ ”علمت فیہ المال“ اس آیت میں اہل علم نے جو خیر کے معنی میں اختلاف کیا ہے اس کا خلاصہ یہی ہے (جو ہم نے ذکر کر دیا ہے) جب یہ بات تیرے لیے مستحکم ہو گئی تو اب جان لے کہ امر مذکور جس وجوب کا تقاضا کرتا ہے۔

عکرمہ، عطاء، مسروق، عمرو بن دینار، ضحاک اور اہل ظاہر نے کہا ہے کہ جب

غلام مطالبہ کرے تو آقا پر واجب ہے کہ وہ اپنے غلام سے کتابت کرے مگر شرط یہ ہے کہ وہ اس بارے میں بہتری کی خبر رکھتا ہو۔ جمہور علماء نے کہا ہے کہ یہ واجب نہیں ہے۔ انہوں نے دلیل لی ہے کہ اس پر اجماع ہو چکا ہے کہ اگر غلام آقا سے کہے وہ اس کو کسی دوسرے سے فروخت کر دے تو اس پر واجب نہیں اور نہ ہی اس کو مجبور کر سکتا ہے یہی حکم ہے کتابت کا کیونکہ وہ معاوضہ ہے اور آپ پر مخفی نہ رہے کہ یہ کمزور دلیل ہے اور غیر پائیدار شبہ ہے اور حق وہی ہے جو اول حضرات نے کہا ہے۔ یہی خیال حضرت عمرؓ حضرت ابن عباسؓ کا ہے اسی کو ابن جریر نے پسند کیا ہے پھر رب تعالیٰ نے مالکوں کو حکم دیا ہے کہ وہ مکاتبین سے حسن سلوک کریں۔ فرمایا: ”واتوہم من مال اللہ الذی اتاکم“ اس سے مالکوں کو حکم ہوا ہے کہ وہ اداء کتابت کے ذریعے مکاتبین سے معاونت کریں یا یہ کہ وہ ان کو اپنے مال سے کچھ دے دیں یا وہ معاف کر دیں ان کو اس میں سے جس پر مکاتبت کی گئی ہے۔ اور ظاہر الایۃ میں اس کی مقدار کی عدم تقریر ہے۔

بعض نے کہا کہ تیسرا حصہ مراد ہے، بعض نے کہا چوتھا حصہ مراد ہے، بعض نے دسواں حصہ کہا ہے۔ اس امر میں موالی کی تخصیص کی وجہ یہ ہے کہ کلام ان کے بارے میں ہو رہی ہے اور گفتگو ان سے کی جا رہی ہے اور وہی ”مامور بالکتابۃ“ ہیں جناب حسنؓ نخعی اور بریدہ نے کہا ہے کہ ”واتوہم“ کے لفظ سے تمام لوگوں کو خطاب ہے۔ زید بن اسلم نے کہا ہے کہ خطاب حکمرانوں کو ہے کہ وہ مکاتبین کو صدقہ کے مال سے ان کا حصہ دیں جیسا کہ اللہ سبحانہ و تعالیٰ کے قول: ”وفی الרכاب“ میں ہے جب کوئی مکاتب مال کتابت کا کچھ حصہ دے دے تو اس کے احکام معروف ہیں پھر اللہ سبحانہ و تعالیٰ نے جب آقاؤں کے نیک غلاموں کے نکاح کی رہنمائی فرمائی تو مسلمانوں کو اس بات سے منع کر دیا جو اہل جاہلیت کیا کرتے تھے وہ یہ کہ وہ اپنی لونڈیوں کو بدکاری پر مجبور کیا کرتے تھے فرمایا: ”ولا تکرھوا فتياتکم علی البغاء“۔

یہاں فتیات سے مراد لونڈیاں ہیں اگرچہ دوسری جگہ فتی اور فتاة احرار (آزاد) پر بھی بولے جاتے ہیں۔ بغاء کا معنی ہے بدکاری یہ بغت المرءة تنجی بغاء کا مصدر ہے۔ یہ محاورہ اس وقت بولا جاتا ہے جب کوئی عورت زنا کرے۔ یہ عورتوں کے زنا کے ساتھ خاص ہے جب بندہ زنا کرتا ہے تو وہاں ”بغی الرجل“ نہیں بولا جاتا۔ اللہ سبحانہ و تعالیٰ نے اس نہی کی شرط لگائی ہے۔ ”ان اردن تحصنا“ کہ اگر وہ پاکدامنی چاہتی ہوں (تو پھر ان کو مجبور نہ کرو) کیونکہ اکراہ کا تصور ہی نہیں آتا مگر جب وہ پاکدامنی کا ارادہ کرتی ہوں پس اگر وہ تحسن و پاکدامنی کا ارادہ نہ رکھتی ہوں تو پھر ان کو مکروہ علی الزنا نہیں کہا جاتا۔ یعنی ان کو یہ نہ کہا جائے گا کہ ان کو مجبور کیا گیا ہے یہاں تحسن سے مراد تعفف اور تزوج ہے یعنی پاکدامنی اختیار کرنا اور شادی کرنا، بعض نے کہا ہے کہ اس قید (ان اردن تحصنا) کا تعلق ایامی کے ساتھ ہے اور کلام میں تقدیم و تاخیر ہے۔ بعض نے کہا ہے کہ یہ شرط زائد ہے۔ بعض نے کہا ہے کہ ”ماکانوا علیہ“ کے اعتبار سے ہے کہ مالک لوگ لونڈیوں کو اس فعل بد پر مجبور کیا کرتے تھے جب کہ وہ اس سے بچنا چاہتی تھیں۔ اور نہیں ہے خاص کرنا نہی کو ان کے ارادہ تعفف کی صورت کے ساتھ۔

بعض نے کہا ہے کہ یہ شرط خرج مخرج الغالب ہے کیونکہ عموماً ایسا ہی ہوتا ہے کہ اکراہ اس وقت ہوتا ہے جب تحسن و پاکدامنی کا ارادہ ہوتا ہے یہ لازم نہیں آتا کہ جب وہ عورتیں پاکدامنی کا ارادہ نہ کریں تو پھر اکراہ جائز ہے یہ وجہ عام وجوہ سے قوی تر ہے کیونکہ لونڈی کبھی کبھی نہ جلال کا ارادہ کرتی ہے اور نہ حرام کا جیسا کہ وہ لونڈی جس کو نکاح کی کوئی خواہش نہیں ہے ایسے ہی چھوٹی بچی ہے پس بیان ہو سکتا ہے کہ وہ مکروہ علی الزناء ہے جب کہ ان کا ارادہ تحسن کا نہیں ہے تو پھر بات مکمل نہیں ہوتی جو کہی گئی ہے کہ اکراہ کا تصور نہیں کر سکتا مگر بوقت ارادہ تحسن کے الا یہ کہ کہا جائے کہ مراد تحسن سے یہاں صرف تعفف ہے اور صادق نہیں آتا اس پر حرامت



جناب ابن عباس نے کہا ہے کہ یہاں تحسن سے مراد تعفف و تزوج مراد ہے۔  
دیگر لوگوں نے بھی ان کی پیروی کی ہے پھر اللہ سبحانہ و تعالیٰ نے اس سے منع کرنے کی علت و وجہ بیان فرمائی ہے۔ ”لتبتغوا عرض الحیوة الدنیا“ یہاں دنیا کے سامان سے مراد لونڈی کی بدکاری کی کمائی ہے۔ یہ علت بھی خارج مخرج الغالب ہے۔ معنی یہ ہوا کہ عموماً یہ وہ غرض ہے جو ان کو ابھارتی ہے کہ وہ لونڈیوں سے یہ فعل بد کرائیں کیونکہ آدمی کا اپنی لونڈی کو بدکاری پر مجبور کرنا بغیر کسی فائدے کے کسی عقل مند سے اس کا تصور کرنا مشکل ہے۔ تو یہ علت دلالت نہیں کرتی اس پر کہ جائز نہیں کہ اس کو مجبور کرے جب وہ اس کی مجبوری کے ذریعے دنیا کے مال کا ارادہ نہ کرتا ہو۔ بعض نے کہا ہے کہ اکراہ کی یہ علت اس اعتبار سے ہے کہ یہ ان کی عادت تھی نہ نہی عن الاکراہ کا یہ مدار تھا یہ معنی اول معنی کے خلاف نہیں ہے۔ ”ومن یکرههن فان الله من بعد اکراههن غفور رحیم“ یہ ماقبل کی تقریر و تاکید ہے۔ معنی یہ ہوا کہ اکراہ کی سزا مکرہین (مجبور کرنے والوں) کی طرف راجع ہے نہ کہ مکروہات (جن کو مجبور کیا گیا ہے) کی طرف جیسا کہ جناب ابن مسعود جابر بن عبد اللہ اور سعید بن جبیر کی قرأت اس پر دال ہے ”فان الله غفور رحیم“ ”لهن“ یعنی اللہ ان کو معاف کرنے والا رحم کرنے والا ہے۔  
بعض نے کہا ہے کہ اس کی تفسیر میں بڑا بعد ہے کیونکہ مکرہہ (مجبور کی گئی لونڈی) تو گنہگار ہی نہیں ہے جو اب دیا گیا ہے کہ وہ اگرچہ مکرہہ ہے پس بعض دفعہ ہو سکتا ہے کہ زنا کے عمل کے دوران وہ مطاوعت کے شائبہ سے خالی اور محفوظ نہ رہے یا تو جبلت بشری کے حکم کے مطابق یا اکراہ قاصر ہو اس کیفیت سے جو مجبور کی ہو جو اختیار کو ختم کرنے والی ہو۔ بعض نے کہا ہے کہ مقصد یہ ہے کہ اللہ پاک ان بندوں کو معاف کر دیں گے جو ان کو مجبور کر رہے ہیں یا تو علی الاطلاق یا پھر یہ تو بہ سے مشروط ہے۔  
آیت نمبر 9:

﴿یا ایہا الذین آمنوا﴾ (۵۸) ہے۔

یہ اہل ایمان سے خطاب ہے اس میں تغلیباً مؤمنات بھی داخل ہیں جیسا کہ دیگر خطابات میں ہے علماء نے کہا ہے کہ یہ آیت بعض اوقات کے ساتھ خاص ہے اور ”لیستاذنکم“ سے کیا مراد ہے اس میں انہوں نے اختلاف کیا ہے اس بارے میں کئی اقوال ہیں پہلا قول یہ ہے کہ یہ منسوخ ہے سعید بن مسیب کی یہی تحقیق ہے اور سعید بن جبیر نے کہا ہے اس میں امر ندب کے لیے ہے وجوب کے لیے نہیں ہے۔ بعض نے کہا ہے کہ یہ واجب تھا جہاں بھی وہ تھے۔ ”حبت کانوا لا ابواب لہم“ اور اگر حال لوٹے گا تو وجوب بھی لوٹے گا۔ مہدوی نے حضرت ابن عباس سے نقل کیا ہے بعض نے کہا کہ امر یہاں وجوب کے لیے ہے اور آیت محکم (غیر منسوخ) ہے اور اس کا حکم مردوں اور عورتوں دونوں کو شامل ہے جب شععی سے پوچھا گیا کہ کیا وہ آیت منسوخ ہے انہوں نے کہا واللہ یہ منسوخ نہیں ہے۔ سائل نے کہا کہ لوگ اس کے ساتھ عمل نہیں کرتے فرمایا اللہ تعالیٰ مستعان ہیں۔ قرطبی نے کہا کہ اکثر علماء کا یہی خیال ہے اور ابو عبد الرحمن سلمی نے کہا یہ صرف عورتوں کے لیے خاص ہے۔ ابن عمرؓ نے کہا یہ مردوں کے لیے خاص ہے نہ کہ عورتوں کے لیے۔ اور مراد ”الذین ملکت ایمانکم“ سے غلام اور لونڈیاں ہیں۔

”والذین لم یبغوا الحکم منکم“ اور جو آزاد تم میں سے بالغ نہیں ہیں (وہ بھی اجازت لیں) اور ثلاث مرات کا معنی ہے دن رات میں تین اوقات۔ یہاں اوقات کی بجائے مرات بولا گیا ہے کیونکہ استیذان کے وجوب کا اصل وہ سبب ہے جو ان اوقات سے متصل ہوتا ہے اس وجہ سے مستاذنین مخاطبین کے پاس سے گزرتے ہیں نفس اوقات مراد نہیں ہے۔ ثلاث کا نصب ظرف زمان کی بنا پر ہے عبارت یہ ہوگی: ”فی ثلاث اوقات“ یا یہ ”منصوب“ علی المصدریتہ ہے عبارت یہ ہوگی: ”ثلاثة استیذانات“ ابو حیان نے اس کو راجح قرار دیتے ہوئے کہا ہے کہ ”ثلاث مرات“ سے ”ثلاث استیذانات“ مراد ہے کیونکہ جب تو کہے گا

”ضربتک ثلاث مرات“ تو اس سے ثلاث ضربات سمجھ آتا ہے اس کی تردید کی گئی ہے کہ یہاں تفسیر ثلاث الاوقات قرینہ ہے جس کی بنا پر ظاہری معنی متروک ہے۔ فرمایا: ”من قبل صلوة الفجر“ فجر کی نماز سے قبل اس لیے کہ بستروں سے اٹھنے، نیند والا لباس اتارنے اور بیداری والا لباس پہننے کا وقت ہے اور کئی مرتبہ آدمی رات کو کپڑے اتار کر سوتا ہے یا ایسی حالت میں ہوتا ہے کہ وہ پسند نہیں کرتا کہ اس ٹائم میں کوئی دوسرا آدمی دیکھے۔

”و حين تضعون ثيابكم من الظهيرة“ اور جس وقت تم اپنے کپڑے اتارتے ہو یعنی ظہر کے وقت ”من الظهيرة“ میں من بیان یہ ہے یا بمعنی فی یا بمعنی لام کے ہے۔ معنی یہ ہوگا ”حين وضعكم ثيابكم التي تلبسونها في النهار من شدة حر الظهيرة“ یہ نصف النہار کا وقت ہے کیونکہ لوگ قیلولہ کی وجہ سے کپڑے اتار لیا کرتے تھے۔ اللہ سبحانہ و تعالیٰ نے تیسرا وقت ذکر کیا ہے فرمایا: ”ومن بعد صلوة العشاء“ عشاء کی نماز کے بعد بھی (یہ حکم ہے) یہ ایس لیے کہ یہ کپڑوں سے ننگے ہونے اور اہل خانہ کے ساتھ خلوت کا وقت ہے۔ ہر تفصیل کے بعد ان اوقات کو اجمالاً ذکر کیا ہے فرمایا: ”ثلاث عورات لكم“ یہ جملہ مستانفہ استیذان کے وجوب کی علت بیان کرنے کے لیے لایا گیا ہے۔ ”لیس علیکم ولا علیہم جناح“ اہل بیوت تم پر نہیں اور نہ ہی ان پر یعنی ممالیک اور بچوں پر کوئی گناہ ہے بغیر اجازت داخل ہونے میں کیونکہ اس کو واجب کرنے والی کوئی شی نہیں ہے یعنی امر کی مخالفت اور عورات (ڈھانپنے والی چیز میں) پر اطلاع پانا۔ اور ”بعدهن“ کا معنی ہے ان تین عورات میں سے ہر ایک کے بعد اور وہ وہ ہیں جو ان میں سے ہر دو کے درمیان آنے والے اوقات ہیں۔

یہ جملہ مستانفہ ہے خاص ان اوقات میں استیذان کے امر کی تقریر کرتا ہے۔ ”طوافون علیکم“ یہ جملہ مستانفہ ہے جو اس عذر کو بیان کرتا ہے جو ترک

استیذان میں رخصت دیتا ہے فراء نے کہا ہے کہ یہ کلام میں تیرے اس قول کی طرح ہے ”ہم خدمکم و طوافون علیکم“ یعنی وہ تمہارے خادم ہیں ان کو تمہارے پاس آنے کی اجازت و رخصت ہے۔ ”بعضکم علی بعض“ بعض تم میں سے بعض پر چکر لگاتے ہیں۔ ”ای یطوف او طائف علی بعض“ معنی یہ ہوا کہ تم میں سے ہر ایک چکر لگائے اپنے ساتھی پر غلام مالکوں کے پاس جائیں مالک غلاموں کے پاس جایا کریں۔ بے شک اللہ سبحانہ و تعالیٰ نے ان تین اوقات کے علاوہ بغیر اجازت کے جانے کو جائز قرار دے دیا ہے کیونکہ عموماً وہ لوگ ان اوقات کے علاوہ اپنی شرمگاہیں نہیں کھولتے تھے۔ اور کذلک کے لفظ سے فعل کے مصدر کی طرف اشارہ ہے جس کا تذکرہ بعد میں آنے والا ہے جیسا کہ کتاب عزیز میں واقع تمام وہ مقام جہاں اس طرح کی عبارت ہے معنی ہوا کہ اس بیان کی طرح ”بین اللہ لکم الایات“ اور اللہ تعالیٰ تمہارے سامنے ایسی آیات بیان کرتے ہیں جو اللہ تعالیٰ کے مشروع احکام پر دال ہیں۔ ”واللہ علیم حکیم“ بہت معلومات کو جاننے والے حکیم کا معنی افعال میں بہت حکمتوں والے ہیں۔

### آیت نمبر 10:

﴿وَالْقَوَاعِدُ مِنَ النِّسَاءِ اللَّاتِي لَا يَرْجُونَ نِكَاحًا﴾ (۶۰) ہے۔

قواعد سے وہ بوڑھی عورتیں مراد ہیں جو حیض اور اولاد سے مایوس ہو چکی ہیں اس کا واحد قاعد (بلاہاء) ہے جس کا مطلب ہے کہ یہ قعود الکبیر (بڑھاپے کی بنیاد پر بیٹھنا) ہے۔ ”فلیس علیہن جناح ان یضغن ثیابہن“ ایسی عورتیں بدن سے چادر وغیرہ اتار سکتی ہیں مگر وہ کپڑے نہیں اتار سکتیں جو خاص شرمگاہ پر ہیں۔ اور یہ ان کے لیے جائز ہے کیونکہ نفس ان سے بھر جاتے ہیں۔ اس کی وجہ یہ ہے کہ آدمیوں کو ان میں کوئی رغبت نہیں ہے تو اللہ سبحانہ و تعالیٰ نے ان کے لیے جائز کر دیا جو ان کے علاوہ کسی کے لیے جائز نہیں کیا۔ پھر ان کے حالات میں سے ایک حالت کا استثناء کیا ہے۔

فرمایا: ”غیر متبرجات بزینة“ اس زینت کو ظاہر کرنے والی نہ ہوں جس کے چھپانے کا حکم اس قول باری تعالیٰ: ”ولا یسدین زینتھن“ میں آیا ہے۔ معنی یہ ہوا کہ بغیر اس کے کہ ارادہ کریں وہ مواضع الجلابیب کے اظہار سے ان کی زینت کا اظہار کرنا اور وہ زینت پیش نہ کریں تاکہ ان کی طرف آدمی دیکھیں۔

”تبرج“ کا معنی ہے آنکھوں کے سامنے کسی چیز کا کھل جانا ظاہر ہو جانا۔ ”وان یتعففن“ اور اگر وہ بالکل کپڑے نہ اتاریں بلکہ پرہیز کریں تو ان کے لیے وہ بہتر ہے۔ ”خیر لھن“ ”واللہ سمیع علیم“ بہت سننے اور جاننے والے ہیں۔ یا ”کثیر السماع والعلم أو بلیغھما“ کہہ لیا جائے۔

آیت نمبر 11:

﴿یس علی الاعمی حرج ولا علی الاعرج حرج ولا علی

المریض حرج﴾ (۶۱) ہے۔

اہل علم نے اس آیت میں اختلاف کیا ہے کہ کیا وہ محکم (غیر منسوخ) ہے یا منسوخ ہے۔ اہل علم کی ایک جماعت نے پہلی بات کہی ہے اور ایک جماعت نے دوسری بات کہی ہے۔ بعض نے کہا کہ مسلمان جب جہاد کرتے تو اپنے پیچھے اپنا ج لوگوں کو چھوڑ جایا کرتے تھے اور ان کو اپنے گھروں کے دروازوں کی کنجیاں بھی دے جایا کرتے تھے اور ان سے کہتے تھے کہ ہم نے تمہارے لیے حلال کر دیا ہے کہ جو کچھ ہمارے گھروں میں ہے۔ وہ اس فعل کو گناہ سمجھتے تھے اور کہتے تھے کہ جب گھر والے غائب ہیں تو ہم ان کے گھروں میں داخل نہیں ہوں گے تو یہ آیت نازل ہوئی کہ ان کے لیے رخصت ہے۔

پس آیت کا معنی ہوا کہ تنگی دور کرنا اپنا ج لوگوں سے ان کے کھانے میں اپنے اقرباء کے گھروں میں سے اور ان لوگوں کے گھروں سے جنہوں نے ان کو کنجی دی ہے جب وہ جہاد کے لیے جاتا ہے۔ نحاس نے کہا ہے کہ یہ قول اس وجہ سے ہے جو



اس آیت میں مروی ہے کیونکہ اس میں صحابہ اور تابعین سے توقف آیا ہے۔ بعض نے کہا کہ بے شک یہ مذکورین صحیح لوگوں کے ساتھ بیٹھ کر کھانے کو گناہ سمجھتے تھے ان کا گناہ سمجھنے کی وجہ سے ان کو اور خوف کرتے ہوئے کہ وہ اذیت محسوس کریں ان کے افعال سے تو یہ آیت نازل ہوئی۔ بعض نے کہا ہے کہ اللہ تعالیٰ نے اندھے سے گناہ کو ختم کر دیا ہے۔ ان تکلفی امور میں جن میں بصر شرط ہے اور لنگڑے سے گناہ معاف کر دیا ہے۔ ان تکلفی امور میں جن میں چلنے کی استطاعت کی شرط لگائی گئی ہے یعنی جس میں لنگڑاپن کی وجہ سے چلنا پھرنا مشکل ہو اور مریض سے ان امور میں جن میں مرض بیمار کو عاجز کر دے۔

بعض نے کہا اس حرج کو ان لوگوں سے ختم کرنے کا مقصد وہ حرج ہے جو جہاد سے ہوتا ہے یعنی کوئی حرج و گناہ نہیں ان لوگوں پر جو جہاد سے پیچھے رہ گئے ہیں۔ بعض نے کہا ہے کہ آدمی جب اپنا حج لوگوں میں سے کسی کو اپنے گھر میں داخل کرتا ہے تو وہ اس میں کوئی شی نہ پاتا کہ جو ان کو کھلائے تو وہ ان کو اپنے اقرباء کے گھروں میں لے جاتا تو اپنا حج اس سے تنگی محسوس کرتے تو یہ آیت نازل ہوئی: ”ولا علی انفسہم“ نہیں کوئی حرج تمہارے اوپر اور نہ تم جیسے مومنوں پر۔ ”ان قاکلوا“ کہ کھاؤ تم اور جو تمہارے ساتھ ہیں (وہ بھی کھائیں) حاصل یہ ہوا کہ اندھے، لنگڑے اور مریض سے تنگی دور کرنا اگر ہے صحیح لوگوں کے ساتھ کھانے کے اعتبار سے یا ان کے گھروں میں داخل ہونے کے لحاظ سے تو اس صورت میں ”ولا علی انفسکم“ اپنے ما قبل سے متصل ہوگا اور اگر رفع گناہ ان سے تکالیف کے اعتبار سے ہے ایسی تکالیف جن میں وجود بصر عدم العرج اور عدم المرض شرط ہے تو ”ولا علی انفسکم“ ایک نئی کلام ہوگی ما قبل سے متصل نہ ہوگی۔

اور ”من بیوتہم“ کا معنی ہے وہ گھر جن میں ان کا سامان اور ان کے اہل ہیں تو اس میں اولاد کے گھر بھی داخل ہیں۔ ”کذا قال المفسرون“ کیونکہ

وہ سب ”فسی بیوتہم“ میں داخل ہیں کیونکہ بیٹے کا گھر اپنا ہی گھر ہوتا ہے اس لیے اولاد کے گھروں کا ذکر نہیں فرمایا اور دیگر گھروں کا ذکر کیا ہے فرمایا: ”او بیوت آباء کم او بیوت امہاتکم او بیوت اخوانکم او بیوت اخواتکم او بیوت اعمامکم او بیوت اخوالکم او بیوت خالاتکم“

نحاس نے کہا ہے کہ بعض علماء نے اس قول کا معارضہ کیا ہے پس کہا ہے کہ یہ تو اللہ سبحانہ و تعالیٰ کی کتاب پر تحکم ہے بلکہ اولیٰ فی الظاہر یہ ہے کہ ابن ان سب کا مخالف ہو۔ اس معارضہ کا جواب دیا گیا ہے کہ اولاد کا مرتبہ بہ نسبت آباء کے نہیں کم ہوتا مرتبہ آباء سے بہ نسبت اولاد کے بلکہ آباء کے لیے مزید خصوصیت ہے اولاد کے اموال میں اس حدیث ”انت و مالک لابیک“ کی وجہ سے اور حدیث: ”ولد الرجل من کسبہ“ کی وجہ سے۔ پھر اللہ سبحانہ و تعالیٰ نے یہاں بھائیوں اور بہنوں کے گھروں کا ذکر کیا بلکہ چچاؤں اور پھوپھیوں کا ذکر کیا بلکہ ماموؤں اور خالاؤں کا ذکر کیا ہے پس کیسے اللہ سبحانہ و تعالیٰ نفی کرتے ہیں گناہ کی ان گھروں سے کھانے کی اور نہیں نفی کرتے اولاد کے گھروں سے کھانے کی۔ بعض ائمہ نے قید لگائی ہے کہ ان سب کے گھروں سے کھانا جائز ہے مگر ان کی اجازت سے دوسرے ائمہ نے کہا ہے کہ اذن و اجازت شرط نہیں ہے۔ بعض نے کہا ہے کہ جب کھانا کھلا پڑا ہو۔ اگر ان کے ورے محفوظ ہو تو ان کے لیے کھانا جائز نہیں ہے۔ پھر اللہ سبحانہ و تعالیٰ نے فرمایا: ”او ما ملکتم مفاتحہ“ ”یا تم مالک ہو ان کی کنجیوں“ کے یعنی ان گھروں کی کنجیوں کے کہ تم ان مالکوں کی اجازت سے ان میں تصرف کرنے کا اختیار رکھتے ہو اور یہ وکلاء غلام اور خازن لوگ ہیں کیونکہ وہ مالک ہیں تصرف کرنے کے ان لوگوں کے گھروں میں جنہوں نے ان کو اپنے گھر آنے کی اجازت دی ہے اور ان کو ان کی کنجیاں دی ہیں۔

ان سے غلاموں کے گھر مراد ہیں مفاتح کا مفرد مفتوح ہے۔ ”او صدیقکم“

اگر تمہارے اور ان کے درمیان قرابت نہ ہو (صرف دوستی ہو) کیونکہ دوست

عموما دوست کے لیے اس قسم کی سخاوت کرتا ہے اور اس سے اس کا دل خوش ہوتا ہے اور صدیق کا اطلاق واحد اور جمع دونوں پر ہوتا ہے۔ ”لیس علیکم جناح ان تاكلوا جميعاً او اشتاتا“ ”تم پر کوئی گناہ نہیں کہ تم اکٹھے کھاؤ یا الگ الگ“ ”اشتاتا“ شت کی بمعنی التفرق کی جمع ہے کہا جاتا ہے ”شت القوم“ یہ اس وقت بولا جاتا ہے جب وہ الگ الگ ہو۔

اور یہ جملہ کلام متانف ہے جو مشتمل ہے ما قبل کی جنس کے دوسرے حکم بیان پر یعنی تم پر کوئی گناہ نہیں ہے کہ تم اکٹھے بیٹھ کر کھاؤ یا الگ الگ۔ اور بعض عرب اکیلے کھانے کو گناہ سمجھتے تھے یہاں تک کہ وہ اپنے لیے کسی کھانے والے کو پائے جو اس کے ساتھ کھائے اور بعض عرب مہمان کے بغیر کھاتے نہ تھے تو یہ حکم نازل ہوا: ”فاذا دخلتم بيوتا فسلموا على انفسكم“ جب تم داخل ہو علاوہ ان گھروں کے جن کا پہلے ذکر ہوا ہے یہ دوسرے ادب کا بیان ہے اللہ تعالیٰ نے اپنے بندوں کو ادب کی تعلیم دی ہے فرمایا اپنی جانوں کو سلام کہو اپنی جانوں سے مراد وہ اہل ہیں جو تمہارے لیے بمنزلہ تمہاری نفوس کے ہیں۔ بعض نے کہا ہے کہ اس سے مراد وہ گھر ہیں جو ابھی مذکور ہوئے ہیں اور پہلے قول کے مطابق حسن بصری اور نخعی نے کہا ہے بیوت سے مراد مساجد ہیں اور معنی یہ ہوا کہ ان مساجد میں جو تمہاری قسم کے لوگ ہیں جب مساجد میں کوئی نہ ہوگا تو وہ کہے گا السلام علی رسول اللہ۔ بعض نے کہا ہے کہ وہ کہے السلام علیکم اور نیت کر کے کہ میں ملائکہ کو سلام کہہ رہا ہوں بعض نے کہا ہے کہ وہ کہے: ”السلام علینا وعلی عباد اللہ الصالحین۔“ اور دوسرا قول (میری مراد وہ گھر ہیں جو سابق عبارت میں گزرے ہیں) صحابہ اور تابعین کی ایک جماعت کا ہے۔ بعض نے کہا ہے کہ بیوت سے یہاں وہ تمام رہائشی وغیر رہائشی مکانات مراد ہیں تو اہل مسکنہ پر آدمی سلام کہے اور جو غیر مسکنہ ہیں تو وہ اپنی ذات پر سلام کہے۔

ابن العربی نے کہا ہے بیوت عام ہے یہی صحیح ہے۔ ”تحیة من عند اللہ

مبارکۃ طیبۃ“ ”دعا اللہ تعالیٰ کی طرف سے بابرکت پاکیزہ“ یعنی سننے والا اس کے ساتھ خوش ہوتا ہے۔ ”کذلک یبین اللہ لکم الآیات لعلکم تعقلون“ یہ تبیین کی علت ہے مقصد یہ ہے کہ آیات اللہ سبحانہ و تعالیٰ کے سمجھنے اور اس کے معانی کے فہم کی امید کے ساتھ۔

آیت نمبر 12:

﴿ فاذا استاذنوک ﴾ (۶۲) ہے۔

اے اللہ کے رسول! جب مومن آپ سے اپنے بعض اہم امور کے بارے میں اجازت مانگیں تو آپ ان میں سے جس کو چاہیں اجازت دے دیں اور روک دیں جس کو چاہیں یعنی اجازت نہ دیں مطابق اس کے جس کا آپ کی مصلحت تقاضا کرتی ہے پھر اللہ سبحانہ و تعالیٰ نے اپنے قول: ”واستغفرلہم اللہ“ کے ذریعے اس کی رہنمائی فرمائی کہ وہ ان کے لیے معافی مانگیں اس میں اشارہ ہے کہ اجازت اگرچہ عذر مسموع پر ہے مگر پھر بھی اس میں شبہ ہے کہ دنیا کے معاملہ کو آخرت پر ترجیح دی جائے۔

”ان اللہ غفور رحیم“ رب تعالیٰ بہتر رحمت و مغفرت والے اور اس کی انتہاء تک جانے والے ہیں جس کے بعد کوئی انتہا نہیں ہے۔ مفسرین نے کہا ہے آنحضرت ﷺ جمعہ کے دن جب منبر پر جلوہ افروز ہوتے اور کوئی آدمی چاہتا کہ کسی عذر و حاجت کی وجہ سے مسجد سے نکلے تو وہ نہیں نکلتا تھا یہاں تک کہ وہ آنحضرت ﷺ کے سامنے کھڑا ہوتا جہاں آپ کی نظر اس پر پڑتی تو آپ پہچان لیتے کہ وہ اجازت کے لیے کھڑا ہوا ہے پھر جس کو چاہتے آپ اجازت دے دیتے۔

مجاہد نے کہا کہ امام کا جمعہ والے دن اجازت دینا ہاتھ کے اشارہ سے ہے۔ زجاج نے کہا اللہ تعالیٰ نے بتا دیا ہے کہ بے شک مومن لوگ جب اپنے نبی کے ساتھ ہوتے ہیں کسی ایسے مسئلہ میں کہ آپ اس میں اجتماعیت کی احتیاج محسوس کرتے تھے وہ نہیں جاتے تھے یہاں تک کہ آپ سے اجازت مانگتے اسی طرح جب وہ ہوں امام

کے ساتھ نہ اس کی مخالفت کریں اور نہ اس سے رجوع کریں کسی مجمع میں مگر اس کی اجازت سے اور امام کو حق حاصل ہے کہ وہ اجازت دے یا نہ دے جیسے اس کا خیال ہو کیونکہ رب تعالیٰ نے فرمایا ہے: ”فاذن لمن شئت منهم“ علماء نے کہا ہے ہر کام جس پر مسلمان لوگ امام کے ساتھ جمع ہوں وہ اس کی مخالفت نہ کریں اور نہ اس سے لوٹیں مگر اس کی اجازت سے۔

## سورة الفرقان

اس کی ستر آیات ہیں۔ جمہور کے قول کے مطابق وہ ساری کی ساری مکی ہے۔ قرطبی نے کہا ہے کہ حضرت عبداللہ بن عباس اور قتادہ نے کہا ہے کہ اس کی تین آیات۔ ”والذین لا يدعون مع الله الها آخر“ مدینہ میں نازل ہوئی تھیں۔

### آیت نمبر 1:

﴿وانزلنا من السماء ماء طهورا﴾ (۲۸) ہے۔

ماء طہور وہ پانی ہے جس سے طہارت حاصل کی جائے جیسے وضو (واؤ کی فتح سے) اس پانی کو کہا جاتا ہے جس سے وضو کیا جاتا ہے۔ ازہری نے کہا ہے کہ لغت میں طہور بمعنی طاہر و مطہر ہے۔ ابن الانباری نے کہا ہے کہ طہور (طاء کے فتح سے) اسم ہے اسی طرح وہ وصف بھی ہے اور پیش کے ساتھ مصدر ہے لغت میں یہی تحقیق معروف ہے۔ جمہور علماء کا خیال ہے طہور بمعنی طاہر و مطہر ہے اور اس کی تائید کرتا ہے یہ امر کہ یہ وزن مبالغہ کا ہے۔ ابوحنیفہ سے مروی ہے کہ طہور بمعنی طاہر ہے اور اس پر انہوں نے قول باری تعالیٰ: ”وسقاهم ربہم شراباً طهوراً“ سے استدلال کیا ہے کہ یہاں طہور بمعنی طاہر ہے ومنہ قول الشاعر:

او ادى بها قلبى على فجور

خليلي هل في نظرة بعد توبة

عذاب الثنايا ريقهن طهور

الى رجح الاكفال عيد من الظبا



”میرے دوست کیا توبہ کے بعد مہلت ہے یا پہنچا دیا اس کی وجہ سے میرے  
فجور والے دل نے مجھے رانج اعضاء کی طرف تروتازہ ہر نیوں سے ان کے  
دانت بڑے بیٹھے ہیں ان کا تھوک پاک ہے۔“

یہاں ریق کی صفت طہور کو لایا گیا ہے کیونکہ وہ طاہر کے معنی میں ہے بمعنی  
مطہر نہیں ہے۔ قول اول کو ثعلب نے رانج قرار دیا ہے اور حقیقت میں وہی رانج ہے  
جیسا کہ ما قبل بحوالہ علامہ ازہری گزر چکا ہے کہ انہوں نے اہل لغت سے یہی معنی بیان  
کیا ہے۔ باقی رہا شاعر کا فعل کہ اس نے طہور کو ریق کی صفت بنایا تو وہ بطریق مبالغہ  
ہے۔ بہر حال شرع میں آیا ہے پانی فی نفسہ طاہر ہے اور دوسرے کے لیے مطہر (پاک  
کرنے والا) ہے رب تعالیٰ نے فرمایا ہے: ”وینزل علیکم من السماء ماء  
لیطہرکم“ (یہاں پانی کو مطہر قرار دیا گیا ہے) اور جناب نبی کریم ﷺ نے فرمایا  
ہے: ”خلق الماء طهوراً“ کہ پانی کو مطہر پیدا کیا گیا ہے۔  
آیت نمبر 2:

﴿والذین یتون﴾ (۶۴) ہے۔

”یتوتہ“ کا معنی ہے کہ آپ کو رات پالے تو سوئے یا نہ سوئے۔ زجاج  
نے کہا ہے کہ جس کو رات نے پالیا اس پر ”بات“ کا لفظ بولا جاسکتا ہے خواہ سوئے یا نہ  
سوئے جیسے کہا جاتا ہے ”بات فلان قللاً“ ”یتون لربہم سجداً و قیاماً“ کا  
معنی یہ ہوا کہ وہ رات گزارتے ہیں اپنے چہروں پر جھکتے ہوئے اپنے قدموں پر  
کھڑے ہو کر۔ اور اسی سے امراء القیس کا قول ہے۔

فتنا قیاماً عند راس جوادنا یزاولنا عن نفسہ و نزاولہ  
”ہم نے رات گزار کر کھڑے ہو کر اپنے گھوڑے کے سر کے پاس وہ ہم کو زائل کرتا  
اپنے نفس سے اور ہم اس کو زائل کرتے تھے۔“

طاہر ہے کہ ان کی یہ صفت اس لیے بیان ہوئی ہے کہ وہ ساری رات یا اکثر

رات کو زندہ کرتے ہیں یعنی جاگتے ہیں۔

### آیت نمبر 3:

﴿والذین اذا انفقوا لم یسر فوا ولم یقتروا﴾ (۶۷) ہے۔

یہ قتر یقتر یا اقتر یقتر دونوں بابوں سے ہو سکتا ہے ان سب کا معنی ہے خرچ میں تنگی کرنا۔ نحاس نے کہا اس آیت کے معنی میں سب سے اچھی بات جو کہی گئی ہے وہ یہ ہے کہ جس نے حکم الہی کے خلاف مال خرچ کیا وہ اسراف ہے اور جس نے اللہ تعالیٰ کی اطاعت سے اپنے آپ کو روکا تو اس کا نام اقرار ہے اور جس نے اللہ تعالیٰ کی طاعت میں مال خرچ کیا اس کا نام قوام ہے۔ ابراہیم نخعی نے کہا ہے کہ جو آدمی بھوکا نہ رہے نہ تنگ نہ وہ خرچ کرے ایسا خرچ کہ لوگ کہیں کہ اس نے اسراف کیا ہے۔ یزید بن حبیب نے کہا کہ یہ آنحضرتؐ کے ساتھی ہیں وہ تنعم ولذت کے لیے کھانا نہیں کھاتے تھے وہ جمال و خوبصورتی کے لیے کپڑے نہیں پہنتے، وہ کھانا اس لیے کھاتے تھے کہ ان کی بھوک ختم ہو جائے اور وہ اللہ تعالیٰ کی عبادت پر ان کو قوت مہیا کرے اور لباس اس لیے پہنتے تھے کہ ان کی شرمگاہیں مستور رہیں اور ان کو گرمی و سردی سے محفوظ رکھے۔ ابو عبیدہ نے کہا ہے کہ وہ معروف پر بھی نہیں بڑھاتے اور نہ ہی بخل کرتے ہیں جیسے رب تعالیٰ کا قول ہے: ”ولا تجعل یدک مغلولۃ الی عنقک ولا تبسطھا کل البسط وکان بین ذلک قواما“ اور ان کا انفاق افراط و تفریط کے مابین معتدل ہے۔ قوام قاف کے کسرہ سے وہ جس پر کوئی شی ہیشگی کرے اور نکار ہے اور قوام (قاف کے فتح سے) انصاف اور استقامت کو کہتے ہیں (ثعلب) بعض نے کہا ہے کہ فتح کے ساتھ عدل بین الشمین کا نام ہے اور کسرہ کی صورت میں وہ شی ہے جس کے ساتھ کوئی شی قائم ہو اس سے الگ نہ ہو اور کم بھی نہ ہو بعض نے کہا ہے کہ کسرے کے ساتھ بمعنی سدا اور مبلغ ہے۔

### آیت نمبر 4:

﴿واجعلنا للمتقین اماما﴾ (۷۳) ہے۔

امام کا معنی ہے وہ پیشوا جس کی خیر میں اقتداء کی جائے رب تعالیٰ نے اماناً کہا ہے ائمہ نہیں کہا کیونکہ اس سے جنس مراد ہے اس کی مثال یہ قول باری تعالیٰ: ”ثم یخرجہم طفلاً“ بعض نے کہا ہے کہ یہ کلام مقلوب ہے معنی یہ ہوگا کہ: ”واجعل المتقین لنا اماماً“ یہی مجاہد نے کہا ہے بعض نے کہا یہ دعا ان سے الگ الگ صادر ہوئی ہے اور دعاء کے وقت ہر ایک یوں کہے گا: ”اجعلنی للمتقین اماماً“ پھر سب لوگوں کی عبارات کو اختصار کی وجہ سے جمع متکلم کی صورت میں نقل کیا گیا ہے اخفش نے کہا ہے کہ امام ام کی جمع ہے اور یہ ام لوم سے لیا گیا ہے۔ یہ فعال کا وزن ہے جیسے صاحب جمع صحاب قائم جمع قیام۔ بعض نے کہا ہے کہ یہ مصدر ہے جیسے قیام اور صیام ہے۔ بعض نے اس کے علاوہ بھی باتیں کی ہیں۔ نیشاپوری نے کہا ہے کہ کہا گیا ہے کہ اس آیت میں اس امر کا اشارہ ہے کہ ریاست دینیہ ان امور میں سے ہے کہ واجب ہے کہ ان کو طلب کیا جائے اور ان میں رغبت کی جائے۔ اقرب الی الصواب یہ ہے کہ انہوں نے اللہ تعالیٰ سے سوال کیا ہے اور ان کو طاعت میں اس مقام پر پہنچادیں کہ ان کی طرف اشارہ کیا جائے اور ان کی اقتداء کی جائے۔

## سورة القصص

حسن بصری، عکرمہ اور حضرت عطاء کے قول کے مطابق یہ ساری سورت مکی ہے۔ اسکی ستاسی یا اٹھاسی آیات ہیں۔

آیت نمبر 1:-

﴿ قال انی ازید ان انکحک احدی ابنتی ہاتین ﴾ (۲۷) ہے۔

اس میں اس مرکا جواز ہے کہ عورت کا ولی اس کو آدمی پر پیش کر سکتا ہے (کہ وہ اس سے نکاح کرے) یہ اسلام میں سنت ثابتہ ہے جیسا کہ حضرت عمرؓ نے اپنی بیٹی حضرت حفصہ رضی اللہ عنہا کو حضرت ابوبکر اور حضرت عثمان رضی اللہ عنہما پر پیش کیا تھا یہ واقعہ معروف

ہے اس کے علاوہ کئی واقعات زمانہ نبوت اور زمانہ صحابہ میں پیش آئے اسی طرح یہ واقعہ پیش آیا کہ ایک عورت نے اپنا آپ آنحضرت ﷺ کی خدمت میں پیش کیا تھا۔ ”علی ان تاجر نسی ثمان حجج“ اس شرط پر کہ تو آٹھ سال نوکری کرے اور بکریاں چرائے۔ ”فانی اتمت عشرأ فمن عندک“ دس سال پورے کرنا آپ کا احسان ہوگا میری طرف سے آپ پر لازم نہیں ہے۔ آٹھ سال سے زائد یعنی دس سال تک کا عرصہ مکمل کرنا مروت کی طرف منسوب کر دیا ہے۔ ”وما أريد ان اشق عليك“ میں آپ پر دس سال لازم کر کے آپ پر مشقت پیدا نہیں کرنا چاہتا۔ مشقت شق سے لیا گیا ہے ایک محاورہ ہے: ”شق بطنه نصفین“ اس نے اپنا پیٹ دو نصف کر دیا ہے کبھی تو اطيع کہتا ہے اور کبھی لا اطيع کہتا ہے پھر اس کو رغبت دی نوکری قبول کرنے کی تو فرمایا: ”ستجدنی انشاء اللہ من الصالحین“ آپ مجھے حسن صحبت و وفاء میں صالح پائیں گے۔ بعض نے کہا ہے صلاح میں عموم مراد ہے تو اس میں داخل ہے معاملہ کو بہتر کرنا اس اجارے کے بارے میں اس آیت کے تحت بحیثیت دخول اولی کے اس نے مقید کیا ہے اس کو مشیت اللہ کے ساتھ اس چیز کو اللہ تعالیٰ کی توفیق و مدد کی طرف سوچتے ہوئے۔

### سورۃ محمد

اس کا نام سورۃ قتال اور سورۃ الذین کفرو ابھی رکھا گیا ہے۔ اس کی انتالیس آیات ہیں۔ بعض نے کہا ہے اڑتیس ہیں یہ مدنی سورت ہے۔ ناوردی نے کہا ہے سوائے ابن عباس اور قتادہ کے سب نے یہی کہا ہے صرف ان دونوں نے کہا ہے کہ سوائے اس کی ایک آیت کے وہ حجة الوداع کے بعد اتری تھی جب آپ مکہ سے نکلے تھے اور غم کی وجہ سے آپ بیت اللہ کو دیکھ کر رو رہے تھے تو یہ آیت: ”وکأین من قرية هی اشد قوة من

قریتک “نازل ہوئی۔ ثعلبی نے کہا کہ وہ مکی ہے۔ یہ قول غلط ہے یہ مخفی نہیں کہ یہ مدنی سورت ہے۔

آیت نمبر 1:

﴿ فشدوا الوثاق ﴾ (۴) ہے۔

وثاق بافتح ہے اور کسرہ سے بھی آتا ہے۔ یہ نام ہے اس شی کا جس کے ساتھ کسی کو باندھا جائے جیسے رباط ہے معنی یہ ہوا کہ جب تم ان کو قتل کرنے میں مبالغہ کرو تو ان کو قید کر لو اور ان کو باندھ کر محفوظ کر لو۔ ”فاما منا بعد واما فداء“ عبارت یہ ہوگی: ”فاما ان تمنوا علیہم بعد الاسر منا او تفدوا فداءً“ ”من“ کا معنی ہے بغیر عوض لیے چھوڑ دینا اور فداء یہ وہ مال ہے جس کو قیدی ادا کر کے اپنے آپ کو آزاد کرالے۔ یہاں قتل کا ذکر نہیں کیا ماقبل پر اکتفا کرتے ہوئے یہاں من کو فداء سے مقدم کیا ہے کیونکہ یہ مکارم اخلاق میں سے ہے۔ اسی وجہ سے بھی عرب اس کے ساتھ فخر کرتے ہیں۔

ولا نقتل الاسرى ولكن نفكهم اذا اثقل الاعناق حمل المغارم  
”ہم قیدیوں کو قتل نہیں کرتے بلکہ ان کو آزاد کر دیتے ہیں جب تاوانوں کا بوجھ گردنوں کو بھاری کر دے“

پھر اللہ سبحانہ و تعالیٰ نے اسی لیے غایت کا ذکر کیا فرمایا: ”حتی تضع الحرب اوزارها“ اوزار الحرب وہ ہیں کہ ان کے بغیر لڑائی نہیں ہوتی یعنی ہتھیار اور گھوڑے۔ وضع کی اسناد لڑائی کی طرف کی گئی ہے حالانکہ وہ لڑنے والوں کا کام ہے یہ اسناد مجازی ہے معنی یہ ہوا کہ مسلمانوں کو ان امور میں ایک حد تک اختیار ہے وہ یہ ہے کہ کفار کے ساتھ لڑائی ختم ہو جائے۔ مجاہد نے کہا ہے (لڑائی لڑی جائے یہاں تک کہ) اسلام کے علاوہ کوئی دین نہ رہے، حسن بصری اور کلبی نے یہی کہا ہے، کسائی نے کہا ہے یہاں تک کہ مخلوق مسلمان ہو جائے، قراء نے کہا ہے یہاں تک کہ وہ ایمان



لے آئیں اور کفر ختم ہو جائے۔ بعض نے کہا ہے کہ یہاں تک کہ لڑنے والے دشمن اپنے ہتھیار رکھ دیں شکست کے ذریعے یا صلح کے ذریعے، حسن اور عطاء سے مروی ہے کہ انہوں نے کہا ہے اس آیت میں تقدیم و تاخیر ہے۔ معنی یہ ہے کہ: ”فَضْرِبِ الرِّقَابِ حَتَّىٰ تَصْنَعَ الْحَرْبَ أَوْ زَارَهَا فَإِذَا اتَّخِذْتُمُوهُمْ فَشُدُّوا الْوَتَانَ“ اس آیت کے بارے میں اہل علم نے اختلاف کیا ہے کہ کیا وہ محکم (غیر منسوخ) ہے یا منسوخ ہے۔

بعض نے کہا کہ وہ اہل الاوثان کے بارے میں منسوخ ہے اور جائز نہیں کہ ان سے فدیہ لیا جائے اور ان پر احسان کیا جائے اس کا ناخ: ”فَاقْتُلُوا الْمُشْرِكِينَ حَيْثُ وَجَدْتُمُوهُمْ“ ہے اور قول باری تعالیٰ: ”فَمَا تَشْفَقْنَهُمْ فِي الْحَرْبِ فَشَرِّدْ بِهِمْ مِنْ خَلْفِهِمْ“ اور قول باری تعالیٰ: ”وَاقْتُلُوا الْمُشْرِكِينَ كَافَّةً“ ہے حضرت قتادہ ضحاک سدی ابن جریج اور کئی اہل کوفہ کا یہی خیال ہے انہوں نے کہا کہ سورہ مائدہ آخر میں اتری ہے تو واجب ہے کہ ہر مشرک کو قتل کیا جائے الا یہ کہ کوئی دلیل قائم ہو جائے کہ اس کو نہ مارا جائے جیسے عورتیں اور بچے اور جن سے جزیہ لیا جاتا ہے۔ ابوحنیفہ کا یہی مذہب معروف ہے۔ بعض نے کہا ہے کہ یہ آیت: ”فَاقْتُلُوا الْمُشْرِكِينَ حَيْثُ وَجَدْتُمُوهُمْ“ کی ناخ ہے۔ یہ عطاء وغیرہ سے منقول ہے کئی علماء نے کہا ہے یہ آیت محکم ہے اور امام کو قتل اور قید میں اختیار ہے اور قید کے بعد پھر احسان اور فدیہ میں اختیار ہے۔ امام مالک شافعی، ثوری، اوزاعی اور ابو عبیدہ وغیرہ نے یہی کہا ہے اور یہی راجح ہے کیونکہ آنحضرت ﷺ اور خلفاء راشدین اور ان کے بعد والوں نے یہی کہا ہے سعید بن جبیر نے کہا ہے نہیں ہوتا فدیہ اور قید مگر تلوار کے ذریعے خونریزی کرنے اور قتل کے بعد کیونکہ ارشاد الہی ہے: ”مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّىٰ يُبْخِنَ فِي الْأَرْضِ“ اس کے بعد جب وہ قید ہو جائے تو امام کو اختیار ہے جو چاہے وہ فیصلہ کرے قتل کا یا کوئی دوسرا۔

## آیت نمبر 2:

﴿ فلا تهنوا ﴾ (۳۵) ہے۔

تم لڑائی میں کمزوری نہ دکھاؤ، وھن بمعنی ضعف ہے۔ ”ولا تدعوا الى السلم“ اور تم کفار کو ابتدائی طور پر خود صلح کی دعوت نہ دو کیونکہ یہ بھی کمزوری کا اثر ہے۔ زجاج نے کہا ہے اللہ تعالیٰ نے مومنین اور مسلمین کو منع کیا ہے کہ وہ کفار کو صلح کی دعوت دیں اور ان کو حکم دیا ہے کہ وہ ان سے جہاد کریں یہاں تک کہ وہ اسلام قبول کر لیں اہل علم نے اس آیت میں اختلاف کیا ہے کہ کیا وہ محکم (غیر منسوخ) ہے یا منسوخ ہے۔ بعض نے کہا ہے کہ وہ منسوخ نہیں بلکہ قول باری تعالیٰ: ”وان جنحوا للسلم فاجنح لها“ کے لیے ناخ ہے۔

بعض نے کہا ہے وہ اس آیت سے منسوخ ہوا ہے اور آپ پر مخفی نہ رہے نسخ کے قول کا کوئی سبب نہیں ہے کیونکہ اللہ سبحانہ و تعالیٰ نے اس آیت میں مسلمانوں کو منع کیا ہے کہ وہ ابتداء صلح کی دعوت دیں اور جب مشرکین صلح کی طرف مائل ہوں تو اس کو قبول کرنے سے منع نہیں کیا، دونوں آیات محکم ہیں وہ نہیں ورا د ہوئیں ایک محل میں یہاں تک کہ وہ محتاج ہوتا نسخ کے دعویٰ کا یا تخصیص کا۔ اور ”وانتم الاعلون“ کا جملہ ما قبل جو نہی ہے اس کی تقریر کے لیے ہے۔ ”وانتم الاعلون بالسيف والحجة“ تم ہی تلوار اور دلیل سے غالب ہو۔ کلبی نے کہا ہے کہ آخر الامر تمہارے حق میں بہتر ہے اگر وہ بعض اوقات تم پر غالب ہی آجائیں ”والله معكم“ کفار کے خلاف اللہ تعالیٰ تمہارے ساتھ نصرت و مدد کے ساتھ ہیں۔

## سورہ فتح

اس کی انتیس آیات ہیں۔ قرطبی نے کہا ہے کہ یہ ساری سورت مدنی ہے۔ مروان اور مسور بن مخرمہ نے کہا ہے کہ یہ حدیبیہ کے بارے میں مکہ

اور مدینہ کے درمیان اتری تھی اور یہ اجماع کے منافی نہیں ہے کیونکہ مدنی سورت کہنے کا مطلب یہ ہے کہ یہ سورت ہجرت مکہ کے بعد اتری

ہے۔

آیت نمبر ۱:

﴿وَلَوْلَا رِجَالٌ مُّؤْمِنُونَ وَنِسَاءٌ مُّؤْمِنَاتٌ﴾ ہے۔

اگر کمزور مومن نہ ہوتے جو مکہ میں ایمان لائے تھے (تو انہیں لڑنے کی اجازت ملتی تو کئی مسلمان بھی مارے جاتے) اور ”لَمْ تَعْلَمُوهُمْ“ کا معنی ہے کہ تم ان کو پہچانتے نہیں ہو بعض نے کہا ہے کہ تم ان کو نہیں جانتے کہ وہ مومن ہیں۔ ”ان تَطَّوَّهُمْ“ کہ تم ان کو روند ڈالو گے قتل اور ان کو زمین پر گرانے کی وجہ سے۔ ایک محاورہ ہے کہا جاتا ہے: ”وطني القوم“ میں نے ان کو زمین پر گرا دیا ہے۔ آیت کا معنی یہ ہوا کہ اگر وہ تلوار سے زبردستی مکہ پر قبضہ کر لیتے تو وہاں کے رہنے والے مومنوں اور کفار میں امتیاز نہیں ہو سکتا تھا۔ پھر مومن قتل سے بچ نہ سکتے تھے۔ پھر قاتلین پر کفارہ لازم ہوتا اور ان کو طعن و ملامت اور گالی گلوچ ہوتی یہی معنی قول باری تعالیٰ: ”فتصيبكم“ کا معنی ہے ”من جھتہم“ اور ”معرۃ“ کا معنی ہے وہ مشقت جو تم کو لازم ہوگی ان کے قتل کی وجہ سے یعنی کفارہ اور عیب اصل معنی ”معرۃ“ کا عیب ہے۔ یہ عرۃ بمعنی لڑائی سے ماخوذ ہے۔ اس کی وجہ یہ ہے کہ مشرکین کہیں گے مسلمان اپنے ہی بھائی مسلمانوں کو قتل کرتے ہیں۔ زجاج نے کہا ہے معرۃ بمعنی گناہ ہے جوہری اور ابن زید نے یہی کہا ہے کلبی اور مقاتل وغیرہ نے کہا معرۃ بمعنی قتل خطا کا کفارہ۔ ابن اسحاق نے کہا ہے معرۃ بمعنی دیت کا تاوان۔ قطرب نے کہا ہے معرۃ بمعنی سختی ہے۔ بعض نے کہا بمعنی غم ہے۔ ”بغیر علم“ یہ ”ان تطاؤہم“ سے متعلق ہے کہ روند ڈالو گے ان کو جن کو تم جانتے نہیں۔ اور لولا کا جواب محذوف ہے وہ یہ ہے ”لاذن اللہ عزوجل لکم“ یا ”لما کف ایذیکم عنہم“۔

## سورہ حجرات

یہ مدنی سورہ ہے اس کی اٹھارہ آیات ہیں۔ قرطبی نے کہا ہے کہ اس پر اجماع ہے۔

آیت نمبر 1:

﴿يا ايها الذين آمنوا ان جاءكم فاسق بنبأ فتبينوا﴾ (۶) ہے۔

فتبينوا تبیین سے لیا گیا ہے۔ قاری حمزہ اور کسائی نے کہا یہ لفظ فشتبوا ہے یہ تثبیت سے لیا گیا ہے۔ تبیین سے مراد تعرف و تفحص ہے اور تثبیت کا معنی اناة تحمل اور عدم عجلت اور امر واقع میں اور منقول خبر میں غور کرنا یہاں تک کہ واضح اور ظاہر ہو جائے حضرات مفسرین نے کہا ہے کہ یہ آیت ولید بن عقبہ بن ابی معیط کے بارے میں اتری تھی (تحقیق کا حکم اس لیے دیا ہے کہ اس بات کی) کراہت کرتے ہوئے کہ تم کہیں جہالت کی وجہ سے کسی قوم کو نقصان نہ پہنچاؤ۔ ان تصبیوا کی عبارت یہ ہوگی: "لئلا تصیبوا۔" کیونکہ اس آدمی سے جس نے حقیقت الامر کو نہیں جانا اور اس نے پختگی اختیار نہ کی خطا عموماً ہو جاتی ہے اور وہ جہالت ہے کیونکہ وہ علم سے صادر نہیں ہوتی، معنی یہ ہوا کہ "ملتبسین بجهالة بحالهم"۔ "فتصبوا علی ما فعلتم نادمین" (مذکورہ کام کرنے سے) تم اپنے فعل پر پشیمان ہو جاؤ گے۔ نادمین کا معنی اس فعل پر غم کرنے والے اس پر پشیمان ہونے والے۔

آیت نمبر 2:

﴿وان طائفتان من المومنین اقتلوا﴾ (۹) ہے۔

اقتلوا جمع اس لیے لائے ہیں کہ دونوں طائفوں کے تمام افراد مراد ہیں۔ "فاصلحوا بینہما" جب مسلمانوں کے دو فریق لڑ پڑیں تو مسلمانوں کو چاہیے کہ وہ ان میں صلح کی کوشش کریں اور ان کو اللہ کے حکم کی دعوت دیں۔ "فان بغت

احداهما علی الاخری فقاتلوا الی تبغی حتی تفسی الی امر اللہ فان فاءت فاصلحوا بینہما بالعدل“ اس کے بعد دو گروہوں میں سے کسی ایک کا دوسرے پر ظلم و تعدی کرنا اگر ظاہر ہو جائے اور وہ صلح قبول نہ کرے اور نہ صلح کا راستہ اختیار کرے تو مسلمانوں پر لازم ہے کہ اس باغی گروہ سے لڑائی کریں یہاں تک کہ وہ اللہ تعالیٰ کے امر اور حکم کی طرف لوٹ آئے، اگر وہ باغی گروہ اپنی بغاوت ترک کر کے کتاب اللہ کی دعوت قبول کرے اور اس کے حکم کی طرف آجائے تو اب مسلمانوں کو چاہیے دونوں میں فیصلہ کرتے وقت عدل و انصاف قائم رکھیں اور راہ صواب تلاش کریں جو حکم الہی کے مطابق ہو اور ظالم گروہ کے ہاتھ کو پکڑ لیں یہاں تک کہ وہ ظلم کے چکر سے نکل جائے اور جو دوسرے گروہ کے لیے اس پر واجب ہے اس کو ادا کرے۔ پھر رب تعالیٰ نے مسلمانوں کو حکم دیا کہ وہ ان کے تمام معاملات میں انصاف کریں۔ ان کو حکم دینے کے بعد اس عدل کا جو خاص ہے ان دو لڑنے والے گروہوں کے ساتھ فرمایا:

”واقسطوا ان اللہ یحب المقسطین“ انصاف کرو بلاشبہ اللہ تعالیٰ عدل کنندگان سے محبت کرتے ہیں۔ اللہ تعالیٰ کی محبت کا تقاضا ہے کہ ان کو بہترین بدلہ دیں۔

امام شوکانی نے اپنی کتاب نیل الاوطار شرح مشکوٰۃ الاخبار میں اس بارے میں حق بات کی وضاحت کر دی ہے اور ہم نے بغاوت اور باغیوں کے احکام بسط سے بیان کئے ہیں اپنی کتاب مسک الختام شرح بلوغ المرام میں ان دونوں کتب کی طرف رجوع کیا جائے۔

## سورۃ نجم

اس سورت کی اکٹھ یا باسٹھ آیات ہیں۔ جمہور علماء نے کہا ہے کہ یہ ساری کی ساری مکی سورۃ ہے۔ حضرت عبداللہ بن عباس نے ایک آیت:

”والذین یجتنبون کبائر الاثم والفواحش الا اللیم“ کا استثناء کیا ہے۔



## آیت نمبر 1:

﴿ وان ليس للانسان الا ما سعى ﴾ (۳۹) ہے۔

”نہیں ہے اس کے لیے مگر اس کی سعی کا اجر اور اس کے عمل کی جزا اور کسی کو نفع نہ دے گا کسی کا عمل“۔

یہ عام حکم ہے اس کی تخصیص اس قول: ”والحقنا بهم ذریتهم“ سے ہو رہی ہے اور اس حدیث سے بھی ہوتی ہے جس میں ذکر آیا ہے کہ انبیاء اور ملائکہ بندوں کی شفاعت کریں گے اور زندوں کا مردوں کے لیے دعا کرنا اور ان کی طرف سے صدقہ کرنا اور اس قسم کی دیگر احادیث ہیں۔ اور جس آدمی نے کہا ہے کہ اس قسم کے امور سے یہ آیت منسوخ ہے اس نے درست بات نہیں کہی کیونکہ خاص عام کو منسوخ نہیں کرتا ہے ہاں اس کو خاص کر سکتا ہے۔ پس جب کوئی دلیل مل گئی اس پر کہ انسان اس سے فائدہ اٹھاتا ہے حالانکہ وہ اس سعی کی نہیں ہے تو یہ آیت میں موجود عموم کے لیے تخصیص ہوگا۔

## سورہ واقعہ

اس کی کل چھیانوئیں یا ستانوئیں آیات ہیں۔

علماء کی ایک جماعت کے نزدیک یہ ساری سورت مکی ہے جیسا کہ حسن بصری، عکرمہ، جابر اور عطاء انہی علماء میں سے ہیں۔ حضرت ابن عباس اور قتادہ نے کہا ہے کہ سوائے ایک آیت کے جو مدینہ میں اتری تھی وہ آیت یہ ہے:

﴿ وتجعلون رزقكم انكم تكذبون ﴾

آیت نمبر 1:

﴿ لا يمسه الا المطهرون ﴾ (۷۹) ہے۔

واحدی نے کہا ہے کہ اکثر مفسرین کا خیال ہے کہ ضمیر کتاب مکنون کی طرف

راجع ہے اور مطہرون سے مراد ملائکہ ہیں۔ بعض نے کہا ہے ملائکہ اور بنی آدم کے رسول مراد ہیں اور لایمہ سے مراد حقیقی چھونا ہے۔ بعض نے کہا ہے کہ اس کا معنی ہے کہ اس کو اتارنے والے مطہر ہیں۔ بعض نے کہا ہے اس کو مطہر لوگ پڑھتے ہیں۔ اس تفسیر کے مطابق کتاب مکنون سے مراد قرآن مجید ہے۔ قولہ ”لا یمسہ الا المطہرون“ سے مراد وہ لوگ ہیں جو احداث وانجاس سے پاک ہوں۔ قتادہ وغیرہ نے یہی کہا ہے۔

کلبی نے کہا ہے اس پاکیزگی سے مراد شرک سے پاکیزگی ہے۔ ربیع بن انس نے کہا ہے کہ اس سے غلطیوں اور گناہوں کی پاکیزگی مراد ہے۔ محمد بن فضل وغیرہ نے کہا ہے کہ اس کا معنی ہے کہ اس کتاب کو صرف موحد پڑھیں گے۔ قراء نے کہا اس کی برکت و نفع صرف مطہرون یعنی مومنوں کو ہی حاصل ہوگا۔ حسین بن فضل نے کہا اس کی تفسیر و تاویل کو کوئی نہیں جانتا مگر وہ جس کو اللہ تعالیٰ نے شرک اور نفاق سے پاک کر دیا ہے۔ جمہور علماء کا خیال ہے کہ محدث کو قرآن مجید کا چھونا منع ہے۔ جناب علیٰ ابن مسعود، سعد بن ابی وقاص، سعید بن زید، عطاء زہری، نخعی، حکم، حماد اور فقہاء کی ایک جماعت مثلاً امام شافعی، مالک کا یہی خیال ہے۔

جناب ابن عباس، شعبی اور ایک جماعت مثلاً ابوحنیفہ کا خیال ہے محدث (بے وضوء) کے لیے قرآن چھونا جائز نہیں ہے۔ شوکانی نے جو حق بات تھی اس کی وضاحت منقشی کی شرح میں کر دی ہے اس کی طرف مراجعت کرنی چاہیے۔

### سورہ حدید

اس سورت کی انتیس آیات ہیں۔ قرطبی نے کہا ہے تمام علماء کہتے ہیں یہ ساری مدنی سورت ہے۔

#### آیت نمبر 1:

﴿وجعلنا فی قلوب الذین اتبعوه رافۃ ورحمة﴾ (۲۷) ہے۔

”وہ لوگ جنہوں نے اس کی پیروی کی وہ (حواری لوگ ہیں) اللہ تعالیٰ نے ان کے دلوں میں محبت پیدا کر دی ہے۔“

یعنی بعض کی بعض سے محبت پیدا کر دی ہے اور رحمت کا معنی ہے کہ وہ آپس میں اس کی وجہ سے پیار کرتے ہیں بخلاف یہود کے وہ اس طرح نہیں کرتے۔ رافت کا معنی ہے نرمی اور رحمت کا معنی ہے شفقت۔ بعض نے کہا ہے کہ بہت زیادہ رحمت کا نام رافت ہے۔ ”ورهبانية ابتدعوها“ عبارت یہ ہے ”ابتدعوا رهبانية“ ابوعلی فارسی نے اس کو رائج قرار دیا ہے اس کا ماقبل پر عطف کرتے ہوئے۔ رهبانیت راء کے فتح اور ضمہ دونوں سے ہے۔ فتح کی صورت میں بمعنی خوف ہے یہ رهب سے لیا گیا ہے اور ضمہ کے ساتھ رهبان کی طرف منسوب ہوگا کیونکہ انہوں نے عبادت میں غلو کیا اور اپنی جانوں پر مشقتیں ڈالیں کہ کھانا بند پینا نہیں اور نکاح نہیں کرنا، غاروں اور گرجوں میں جا کر رہنے لگے کیونکہ ان کے بادشاہوں نے تبدیلی کر دی تھی اور جو بہت تھوڑے لوگ بچے تھے وہ راہب بن گئے اور دنیا سے کٹ گئے۔

اس کا یہ معنی قنادہ اور ضحاک وغیرہ نے کیا ہے: ”ما کتبناہا علیہم الا ابتغاء رضوان اللہ“ ہم نے اس کو ان پر فرض نہ کیا تھا مگر رضوان اللہ کے حصول کی خاطر انہوں نے ایسا کیا تھا۔ ”الا ابتغاء“ یہ استثناء منقطع ہے عبارت یہ ہوگی: ”ما کتبناہا علیہم راساً لکن ابتدعوها ابتغاء رضوان اللہ فمارعوها“ پھر انہوں نے اس رهبانیت کی پاسداری نہ کی جس کو انہوں نے از خود ایجاد کیا تھا حق رعایتہا بلکہ انہوں نے اس کو ضائع کر دیا اور دین عیسیٰ کا انکار کر دیا اور ان بادشاہوں کے دین میں داخل ہو گئے جنہوں نے اس کو تبدیل کر دیا تھا اور ترہب کو ترک کر دیا اور دین عیسیٰ پر صرف ان میں سے چند لوگ رہ گئے تھے اور اس قول ”فاتینا الذین آمنوا منہم اجرہم“ سے یہی مراد ہیں یعنی ہم ان کو ان کا اجر دیا، ایمان لانے کی وجہ سے وہ جس کے حقدار ہیں اس کی صورت میں یہ ہے کہ وہ حضرت عیسیٰ پر ایمان

لائے اور اس کے دین پر قائم رہے پھر آنحضرت ﷺ کی بعثت کے بعد ان پر ایمان لے آئے۔ ”و کثیر منهم فاسقون“ بہت لوگ ان میں سے اس ایمان سے خارج ہو گئے جس کے ساتھ ان کو ایمان لانے کا حکم تھا۔

## سورہ مجادلہ

سورہ مجادلہ کی بائیس آیات ہیں۔ یہ مدنی سورت ہے۔ قرطبی نے کہا ہے تمام علماء کا قول ہے سوائے ایک روایت کے جو عطاء سے ہے کہ اس کی اول دس آیات مدنی ہیں۔

### آیت نمبر ۱:

﴿والذین یظاہرون من نسائهم﴾ ہے۔

جو لوگ اپنی عورتوں سے ظہار کرتے ہیں اس طرح کہ خاوند اپنی بیوی سے کہے کہ تو میرے اوپر میری ماں کی پشت کی طرح ہے حضرت ابن عباس نے ایسے ہی کہا ہے معنی یہ ہوا کہ وہ لوگ منکر اور جھوٹی بات کہتے ہیں۔ ”ثم یعودون لما قالوا“ پھر وہ اپنی بات کے تدارک کے لیے لوٹتے ہیں جیسا کہ قول باری تعالیٰ: ”ان تعود المثلہ ای الی مثلہ“ انخس نے کہا ہے کہ ”لما قالوا“ اور ”الی ما قالوا“ ایک دوسرے کے قائم مقام ہیں۔ فرمایا جیسے ”الحمد لله الذی ہدانا لهذا“ اور دوسری جگہ فرمایا: ”واہدوہم الی صراط الجحیم“ فرمایا: ”بان ربک اوحی لہا“ دوسری جگہ فرمایا: ”واوحی الی نوح“<sup>۱</sup> فراء نے کہا ہے یہاں لام بمعنی عن ہے ”ثم یرجعون عما قالوا ویریدون الوطی“ پھر وہ لوٹتے ہیں اس کہی ہوئی بات سے اور وطی کا ارادہ کرتے ہیں۔

① ان دونوں مثالوں سے مقصود ہے کہ جیسے یعود کا صلہ لام اور الی دونوں آتے ہیں اسی طرح یہدی کا صلہ بھی یہ دونوں آتے ہیں اور اسی طرح اوحی کے صلہ بھی دونوں آتے ہیں۔

زجاج نے کہا ہے کہ معنی یہ ہے کہ وہ جماع کے ارادہ سے لوٹتے ہیں اپنی کہی ہوئی بات کی وجہ سے۔ انفش نے بھی کہا ہے کہ آیت میں تقدیم و تاخیر ہے۔ معنی یہ ہوا کہ وہ جو اپنی عورتوں سے ظہار کرتے ہیں اور پھر لوٹتے ہیں اس کی طرف کہ تھے وہ اس پر یعنی جماع کی طرف۔ ”فتح رقبہ“ کہی ہوئی بات کی وجہ سے اس پر غلام آزاد کرنا لازم ہے۔ علماء نے عود مذکور کی تفسیر میں کئی اقوال پیش کئے ہیں۔ اول: وہ ہے وطی پر عزم و ارادہ کرنا، اہل عراق ابوحنیفہ اور اس کے ساتھیوں نے یہی کہا ہے۔

امام مالک سے بھی یہی منقول ہے۔ بعض نے کہا ہے وہ خاص وطی مراد ہے حسن بصری نے یہی کہا ہے اور امام مالک سے بھی یہی منقول ہے۔

بعض نے کہا ہے کہ طلاق دینے کی قدرت کے باوجود ظہار کے بعد وہ اپنی بیوی کو روک کر رکھے، امام شافعی نے بھی یہی کہا ہے۔ بعض نے کہا ہے کفارہ مراد ہے معنی یہ ہوا کہ عورت سے وطی حلال و مباح نہیں ہوتی مگر کفارہ ادا کرنے کے بعد لیت بن سعد نے یہی کہا ہے ابوحنیفہ سے بھی یہی مروی ہے۔ بعض نے کہا ہے کہ وہ ظہار کا بلفظہ تکرار ہے، اہل ظاہر نے یہی کہا ہے۔ ظاہر بات یہ ہے کہ جو کسی گردن آزاد کی جائے وہی کافی ہے۔ بعض نے کہا ہے کہ اس کا مومنہ ہونا شرط ہے جیسا کہ کفارہ قتل میں ہے۔ پہلا قول ابوحنیفہ اور ان کے اصحاب کا ہے، دوسرا قول امام مالک اور امام شافعی کا ہے انہوں (مالک و شافعی) نے شرط لگائی ہے کہ ان میں کوئی عیب نہ ہو۔

”من قبل ان یتماسا“ تماس سے مراد یہاں جماع ہے جمہور نے یہی کہا ہے لہذا ظہار کرنے والے کے لیے وطی کرنا جائز نہیں ہے یہاں تک کہ وہ کفارہ ادا کرے۔ بعض نے کہا ہے اس سے مراد ہے کہ جماع کرنا یا لمس کرنا یا شہوت سے فرج کو دیکھنا، امام مالک نے یہی کہا ہے اور امام شافعی کے دو اقوال میں سے ایک قول یہ ہے۔ اور ذالکم سے اشارہ کیا ہے حکم مذکور کی طرف وہ مبتداء ہے اس کی خبر ”توعظون“ ہے ”توعظون“ کا معنی ہے تمہیں جس کا حکم دیا گیا ہے یا تمہیں ڈانٹا گیا اس کے ذریعے



ظہار کا ارتکاب کرنے سے۔ اس میں مقصود کا بیان ہے یعنی کفارے کا مشروع ہونا۔  
 زجاج نے کہا ہے معنی یہ ہوا کہ ”ذلكم التغليظ في الكفارة تو عظون  
 به“ سخت کفارہ کی تم کو وعظ کی گئی ہے یہاں تک کہ تم ظہار چھوڑ دو ”والله بما  
 تعملون خبير“ تمہارے اعمال میں سے اس پر کوئی شیء مخفی نہیں ہے وہ تم کو اس پر  
 بدلہ دیں گے پھر اللہ سبحانہ و تعالیٰ نے کفارہ سے عاجز کا حکم ذکر کیا ہے فرمایا: ”فمن لم  
 يجد فصيام شهرين متتابعين من قبل ان يتماسا“ جو آدمی اپنی ملکیت میں  
 غلام نہ پائے اور نہ اس کی قیمت پر قادر ہو تو اس کے ذمہ لگا تا دو ماہ کے روزے ہیں  
 ان میں کوئی روزہ وہ نہیں چھوڑے گا اگر اس نے افطار کر دیا تو از سر نو یہ عمل کرے گا مگر  
 شرط یہ ہے کہ یہ افطاری بغیر کسی عذر کے ہو اور اگر کسی عذر (سفر یا مرض) کی وجہ سے  
 افطاری ہو تو سعید بن مسیب، حسن بصری، عطاء بن ابی رباح، عمرو بن دینار، شعبی،  
 شافعی اور مالک نے کہا ہے کہ پہلے روزوں پر بنا کرے گا اور نئے سرے سے روزے  
 شروع نہ کرے گا۔ ابوحنیفہ نے کہا کہ وہ نئے سرے سے روزے رکھے گا، امام شافعی  
 سے یہی مروی ہے۔ اگر اس نے رات میں یا دن میں عمداً یا خطاً و طی کی تو نئے سرے  
 سے یہ عمل کرے گا۔ ابوحنیفہ اور مالک نے یہی کہا ہے۔

امام شافعی نے کہا ہے کہ جب وہ رات کو و طی کرے تو از سر نو یہ عمل نہ کرے گا  
 کیونکہ وہ روزے کا محل نہیں ہے۔ ”والاول اولی“۔ ”فمن لم يستطيع فاطعام  
 ستین مسکینا“ ہر مسکین کے لیے دو مد ہیں یعنی آدھا صاع، ابوحنیفہ اور اس کے  
 اصحاب نے یہی کہا ہے۔ امام شافعی وغیرہ نے کہا ہر مسکین کے لیے ایک مد ہے۔ آیت  
 سے ظاہر ہے کہ وہ ان کو ایک مرتبہ کھلائے یہاں تک کہ وہ سیر ہو جائیں یا ان کو دے دے  
 جس سے وہ سیر ہو جائیں۔ اور لازم نہیں اس پر کہ وہ ان کو ایک ہی مرتبہ کھانے پر جمع  
 کرے بلکہ جائز ہے کہ ساٹھ میں سے بعض کو آج کھلا دے بعض کو کل کھلا دے۔ اور ذلک  
 کے لفظ سے اشارہ کیا ہے پہلے احکام کی طرف ذلک مبتداء ہے اور واقع خبر مقدر ہے۔

”لتؤمنوا بالله ورسوله“ تاکہ تم تصدیق کرو کہ اللہ تعالیٰ نے اس کا حکم دیا اور اس کو جاری کیا ہے یا تم اطاعت کرو اللہ اور اس کے رسول کی اوامر و نواہی میں اور حدود شرع کے پاس رک جاؤ اور ان سے تجاوز نہ کرو اور اس ظہار کی طرف نہ لوٹو جو منکر اور جھوٹ ہے اور و تلک سے احکام مذکور کی طرف اشارہ ہے اور یہ مبتداء ہے حدود اللہ اس کی خبر ہے اس کی ان حدود سے تجاوز نہ کرو جو اس نے تمہارے لیے مقرر کی ہیں تحقیق تمہارے سامنے بیان کیا ہے کہ ظہار معصیت ہے اور اس کا مذکورہ کفارہ عفو و مغفرت کو واجب کرتا ہے۔ ”وللکافرین“ اور کافروں کے لیے جو حدود اللہ کے قریب نہیں ٹھہرتے اور نہ ہی عمل کرتے ہیں ساتھ اس کے جس کی اللہ تعالیٰ نے تحدید کی ہے اپنے بندوں کے لیے اس کا نام رکھا تغلیظاً و تشدیداً کفر رکھا ہے۔ ”عذاب الیم“ دردناک عذاب یعنی جہنم کا عذاب۔

### سورۃ حشر

چوبیس آیات پر مشتمل ہے۔ یہ مدنی سورت ہے۔ قرطبی نے کہا ہے کہ یہ سب کا قول ہے۔

آیت نمبر 1:

﴿ما قطعتم من لينة أو تركتموها قائمة على اصولها فبأذن الله

وليخزي الفاسقين﴾ (۵) ہے۔

مجاہد نے کہا ہے کہ بعض مہاجرین قطع نخل میں واقع ہوئے بعض نے ان کو منع کیا اور کہا کہ وہ مسلمانوں کی غنیمتیں ہیں۔ جن لوگوں نے ان کو کاٹا تھا انہوں نے کہا یہ تو دشمن کو غصہ دلانے کے لیے کیا جا رہا ہے تو قرآن مجید نازل ہوا تصدیق کرنے کے لیے اس کی جس نے قطع نخل سے منع کیا اور جنہوں نے وہ درخت کاٹے تو ان کے گناہ کو معاف کر دیا۔ مفسرین نے ”لینۃ“ کی تفسیر میں اختلاف کیا ہے زہری مالک

سعید بن جبیر، عکرمہ اور خلیل نے کہا ہے سوائے عجوہ کھجور کو لینہ کہا جاتا ہے۔ ثوری نے کہا ہے اعلیٰ قسم کی کھجور کا نام لینہ ہے۔ ابو عبیدہ نے کہا کہ سوائے عجوہ اور برنی کے ہر قسم کی کھجور کا نام لینہ ہے۔

جعفر بن محمد نے کہا ہے کہ وہ خاص عجوہ ہے، بعض نے کہا کہ کھجور کی ایک قسم ہے اصمعی نے کہا ہے کہ وہ دقل (یہ بھی ایک کھجور کی قسم ہے) ہے لینہ اصل میں لونہ تھا واوساکن کے ما قبل زیر کی وجہ سے واؤ کو یا سے بدل دیا گیا ہے۔ اس کی جمع لین ہے، بعض نے کہا ہے کہ لیان جمع ہے اس آیت سے استدلال کیا گیا ہے کہ کفار کے قلعہ جات اور ان کے گھروں کو گرانا اور جلانا اور مجاہدین سے ان کو توڑنے میں کوئی حرج نہیں ہے، اسی طرح ان کے درخت وغیرہ کو کاٹنا بھی جائز ہے۔ اسی طرح اجتہاد کے جواز پر اور مجتہدین کی درستگی پر اسی آیت سے استدلال کیا گیا ہے اس کی مکمل بحث کتب اصول میں ہے۔

### آیت نمبر 2:

﴿ وما افاء الله على رسوله منهم ﴾ (۶) ہے۔

”کفار کے اموال جو اللہ تعالیٰ نے اپنے رسول کو دیئے۔“ اور منہم کی ضمیر بنی نضیر کی طرف راجع ہے۔ ”فما او جفتم علیہ من خیل ولا رکاب“ کہا جاتا ہے ”وجف البعیر یجف وجفاً“ اس کا معنی ہے جلدی چلنا ”او جفہ صاحبہ“ یہ اس وقت بولا جاتا ہے جب اس کو تیز چلنے پر ابھارا جائے اور رکاب کا اطلاق خصوصاً اونٹ پر ہوتا ہے معنی یہ ہوا کہ اس کے حصول کے لیے تم گھوڑوں اور اونٹوں پر سوار نہیں ہوئے اور نہ تم نے اس کے لیے کسی مشقت کا تکلف کیا ہے اور نہ ہی تم نے اس کے ذریعے لڑائی کی ہے اور یہ مدینہ سے دو میل کے فاصلے پر ہے اللہ تعالیٰ نے وہ اپنے رسول کے لیے خاص کر دیا کیونکہ آپ نے اس کو صلح کی شکل میں فتح کیا تھا اور اس کے اموال پر قبضہ کیا تھا۔ اور مسلمان آپ سے سوال کرتے تھے کہ وہ مال ان کے لیے تقسیم

کریں تو یہ آیت نازل ہوئی:

”ولکن اللہ یسلط رسالہ علی من یشاء“.

”مگر اللہ تعالیٰ اپنے دشمنوں میں سے جس پر چاہتے ہیں اپنے رسولوں کو مسلط کر دیتے ہیں“۔

اس آیت میں بیان ہے کہ وہ اموال خاص آنحضرت ﷺ کے لیے ہیں آپ کے صحابہ کا اس میں حصہ نہیں ہے کیونکہ انہوں نے ان پر گھوڑے اور اونٹ نہیں دوڑائے بلکہ وہ پیدل چل کر گئے ہیں انہوں نے اس بارے میں کوئی لڑائی والی شدید تکلیف برداشت نہیں کی ہے۔ ”واللہ علی کل شیء قدير“ وہ ہر شیء پر قادر ہیں جس کو چاہتے ہیں مسلط کر دیتے ہیں جس پر چاہتے ہیں جس کو چاہتے ہیں دیتے ہیں اور جس کو چاہتے ہیں نہیں دیتے۔ جو کچھ وہ کرتے ہیں ان سے سوال نہیں کیا جائے گا اور دوسروں سے پوچھا جائے گا۔

آیت نمبر 3:

﴿ ما افاء اللہ علی رسولہ ﴾ (۷) ہے۔

آنحضرت ﷺ کے حصہ کے بیان کے بعد اب یہ مال فنی کے مصارف کا بیان ہے اس تکرار سے تقریر و تاکید مقصود ہے اور ”من اهل القرى“ کو منہم کی جگہ رکھا گیا ہے بتانے کے لیے کہ یہ حکم صرف بنو نضیر کے ساتھ خاص نہیں ہے بلکہ وہ ہر اس بستی کا حکم ہے جس کو آنحضرت ﷺ صلح کی صورت میں فتح فرمائیں اور اس پر مسلمانوں نے گھوڑوں اور اونٹوں سے جہاد نہیں کیا۔ اور یہاں قرئی سے مراد بنو نضیر بنو قریظہ فدک اور خیبر ہے۔ اہل علم نے اس آیت اور اس سے پہلی آیت میں اختلاف کیا ہے کیا ان کے معنی میں اتفاق ہے یا اس میں اختلاف ہے، بعض علماء نے کہا ہے کہ اس کا مذکورہ معنی اتفاقی ہے (ایک ہے) اور بعض نے کہا کہ اختلافی ہے اس بارے میں علماء نے بڑی لمبی گفتگو کی ہے۔

ابن العربی نے کہا ہے کہ اس میں کوئی اشکال نہیں ہے کہ اس کے تین معنی ہیں جو تین آیات میں بیان ہوئے ہیں پہلی آیت: ”ما آفأ اللہ علی رسولہ منہم“ خاص الخالص آپ کے لیے ہے اس سے بنو نضیر کے اموال اور اس جیسے دوسرے اموال مراد ہیں۔ دوسری آیت ”ما آفأ اللہ علی رسولہ من اهل القرئ“ ہے۔ یہ نئی کلام ہے۔

جو پہلی کلام کے علاوہ ہے یہ دوسرے مستحق کے لیے ہے اگرچہ یہ اور پہلی آیت دونوں مشترک ہیں اس بارے میں کہ ہر ایک ”ما آفأ اللہ علی رسولہ“ کو متضمن ہے۔ پہلی آیت کا تقاضا ہے کہ وہ مال بغیر قتال کے حاصل ہوا ہے اور آیت انفال نے تقاضا کیا ہے اور وہی آیت ثالثہ ہے کہ وہ مال لڑائی سے حاصل ہوا ہے اور دوسری آیت: ”ما آفأ اللہ علی رسولہ من اهل القرئ“ قتال اور بغیر قتال حاصل ہونے کے ذکر سے خالی ہے یہاں سے اختلاف پیدا ہو گیا ایک طائفہ کہتا ہے کہ یہ پہلی آیت سے ملحق ہے وہ ہے صلح کا مال۔ ایک طائفہ کہتا ہے کہ یہ تیسری آیت کے ساتھ ملحق ہے وہی آیت انفال ہے۔ جن لوگوں نے کہا ہے کہ یہ آیت انفال سے ملحق ہے انہوں نے اختلاف کیا ہے کہ کیا وہ منسوخ ہے یا غیر منسوخ ہے؟ یہ اس کے کلام کا خلاصہ ہے۔ امام مالک نے کہا ہے اس سورت کی پہلی آیت خاص آنحضرت ﷺ کے لیے ہے اور دوسری بنو قریظہ کے بارے میں ہے یعنی دونوں کا معنی انفال کی آیت کی طرف لوٹتا ہے۔

امام شافعی کا مذہب ہے کہ فنی کے خمس کا طریقہ اور غنیمت کے خمس کا طریقہ ایک ہی ہے اور اس کے چار اخماس آنحضرت ﷺ کے لیے ہیں آپ کے بعد صحاح المسلمین میں استعمال ہوتے ہیں۔ ”فللہ وللرسول ولذی القربی والیتامی والمساکین وابن السبیل“ فللہ (اللہ کے لیے ہونے) کا مطلب یہ ہے کہ اللہ تعالیٰ اس کے بارے میں جو چاہیں حکم فرمائیں اور للرسول (رسول کے لیے



ہونے) کا مفہوم ہے کہ وہ رسول کی ملک ہے اور لذی القربی (قریبی رشتہ داروں) سے مراد بنو ہاشم اور بنو المطلب ہیں کیونکہ وہی صدقہ سے روکے گئے ہیں تو اللہ تعالیٰ نے مال فئی میں ان کا حصہ رکھ دیا ہے۔

بعض نے کہا ہے کہ اس مال کی تقسیم اس طرح ہوگی کہ اس مال کے پانچ حصے کئے جائیں چار حصے آنحضرت ﷺ کے لیے خاص ہیں پانچویں حصے کے پھر پانچ حصے کئے جائیں اس کا ایک حصہ آنحضرت ﷺ کے لیے اور باقی چار قسموں کے لیے چار حصے ہوں گے بعض نے کہا ہے کہ اس کے چھ حصے ہوں گے۔ ایک حصہ اللہ پاک کا ہوگا اور وہ اللہ تعالیٰ کے کاموں میں صرف ہوگا جیسے مساجد کی تعمیر وغیرہ۔ ”کیلا یكون دولة بین الاغنیاء منکم“ تاکہ وہ مال فئی تمہارے مالداروں ہی میں گردش نہ کرتا رہے اور فقراء محروم رہیں۔ دولت کا لفظ اس شی پر بولا جاتا ہے جس کو لوگ آپس میں استعمال کریں کبھی اس کے پاس ہے تو کبھی اس کے پاس ہے۔ مقاتل نے کہا ہے کہ مقصد یہ ہے کہ اغنیاء فقراء پر غلبہ حاصل کر کے اس کو آپس میں تقسیم کر لیتے ہیں۔ پھر اللہ سبحانہ و تعالیٰ نے ایسے لوگوں کے سامنے اس مال کے مصارف بیان کئے اور ان کو حکم دیا کہ آنحضرت ﷺ کی اقتداء کریں فرمایا ”وما اتاکم الرسول فخذوه“ آنحضرت ﷺ جو کچھ تمہیں مال غنیمت میں سے دیں اس کو لے لو۔

”وما نہاکم عنہ فانتہوا“ اور جس مال کے لینے سے تم کو منع کر دیں اس سے باز آ جاؤ وہ نہ لو۔ حسن بصری اور سدی نے کہا ہے کہ مال فئی میں سے جو کچھ وہ تمہیں دیں اس کو لے لو اور جس سے منع کریں اس کا مطالبہ نہ کرو۔ ابن جریج نے کہا کہ وہ نبی جو کچھ تمہیں میری طاعت کے بارے میں کہیں وہ کرو اور میری جس معصیت سے منع کریں اس سے باز آ جاؤ۔ حق بات یہ ہے کہ یہ عام ہے ہر اس مسئلہ کو شامل ہے جو بھی آنحضرت ﷺ لے کر آئے ہیں خواہ وہ امر ہو یا نہی، قول ہو یا عمل۔ اگرچہ سب ہو مگر حکم عام ہوتا ہے اور حکم لگانے میں سبب خاص کا کوئی دخل نہیں ہوتا۔ لہذا ہر وہ شی

جو ہمارے پاس آئی ہے وہ اس نے ہمیں دی ہے اور اس کو ہم تک پہنچایا ہے۔  
یہ آیت بہت نفع بخش اور کثیر الفائدہ ہے۔ پھر جب ان کو حکم دیا اس چیز کے  
لینے کا جس کے لینے کا حکم نبی نے ان کو دیا اور حکم دیا اس چیز کے ترک کرنے کا جس  
سے نبی نے منع کیا تھا تو پھر ان کو اپنے سے ڈرنے کا حکم دیا اور ان کو سخت سزا کا خوف  
دلایا۔ فرمایا: ”واتقوا اللہ ان اللہ شدید العقاب“ لہذا وہ سزا دیں گے اس کو جس  
نے رسول کا امر قبول نہ کیا اور نہ ہی اس نے اس کی ممنوع چیز کو ترک کیا۔

### سورۃ الممتحنہ

سورۃ الممتحنہ کی تیرہ آیات ہیں۔ قرطبی نے کہا ہے کہ تمام علماء کا خیال ہے کہ  
یہ مدنی سورت ہے۔

#### آیت نمبر 1:

﴿ لا ینہاکم اللہ عن الذین لہم یقاتلوکم فی الدین ولم یخرجوکم

من دیارکم ان تبروہم ﴾ ہے۔

”اللہ پاک تمہیں نہیں منع کرتے ان لوگوں کے ساتھ حسن سلوک کرنے اور

انصاف کرنے سے جنہوں نے دین کے بارے میں تم سے لڑائی نہیں کی اور

نہ ہی تم کو تمہارے گھروں سے نکالا ہے۔“

”ان تبروہم“ ”الذین“ سے بدل اشمال ہے و تقسطوا الیہم

”اقسطت الی الرجل“ اس وقت بولا جاتا ہے جب تو اس کے ساتھ عدل والا معاملہ

کرے۔ زجاج نے کہا ہے معنی یہ ہوا تم معاہدہ پورا کر کے عدل کرو آپس میں اور ان کے

درمیان بھی۔ ”ان اللہ یحب المقسطین“ ”مقسطین“ بمعنی انصاف کندگان۔ آیت

کا معنی یہ ہوا کہ بے شک اللہ سبحانہ و تعالیٰ نہیں منع کرتے کفار کے ان معاہدین سے نیکی

کرنے سے جنہوں نے مومنوں سے ترک قتال پر اور کفار سے عدم تعاون پر معاہدہ کیا

ہے اور وہ ان سے عدل و انصاف سے معاملہ کرنے سے بھی منع نہیں کرتے۔

ابن زید نے کہا ہے کہ یہ آغاز اسلام کی بات ہے جب صلح کا وقت تھا اور قتال کا امر متروک تھا پھر وہ منسوخ ہو گیا۔ قتادہ نے کہا ہے کہ اس کا حکم ”فاقتلوا المشرکین حیث وجدتموہم“ سے منسوخ ہے کہ بعض نے کہا ہے کہ یہ حکم آنحضرت ﷺ اور قریش کے مابین ثابت تھا جب فتح مکہ کے ذریعے صلح ختم ہوئی تو یہ حکم منسوخ ہو گیا۔ بعض نے کہا ہے کہ یہ حکم خاص آنحضرت ﷺ کے خلفاء میں اور اس آبادی میں کہ اس میں اور دوسرے کے درمیان معاہدہ ہو حسن بصری نے یہی کہا ہے۔ کلبی نے کہا ہے کہ وہ خزاعہ اور بنو الحارث بن منابہ ہیں۔ مجاہد نے کہا ہے کہ یہ ان لوگوں کے ساتھ خاص ہے جو ایمان تو لائے مگر ہجرت انہوں نے نہ کی۔ بعض نے کہا ہے کہ یہ عورتوں اور بچوں کے ساتھ خاص ہے۔ امام قرطبی نے اکثر اہل التاویل سے نقل کیا ہے کہ یہ آیت محکم (غیر منسوخ) ہے۔ پھر رب سبحانہ و تعالیٰ نے اس گروہ کا ذکر کیا ہے جس کے ساتھ نہ نیکی حلال ہے اور نہ عدل کا معاملہ صحیح ہے۔ فرمایا: ”انما ینہاکم اللہ عن الذین قاتلوکم فی الدین و انخرجواکم من دیارکم“ اللہ پاک تمہیں ان لوگوں سے دوستی کرنے سے منع کرتے ہیں جو تمہارے ساتھ دین پر لڑتے ہیں اور انہوں نے تمہیں تمہارے گھروں سے بھی نکال دیا ہے یہ ہیں قریش کے بڑے بڑے کافر۔

”وظاہروا علیٰ انحرابکم“ اور انہوں نے ان لوگوں سے معاونت بھی کی ہے جنہوں نے تم سے لڑائی کی ہے اور تم کو گھروں سے بھی نکال دیا ہے اس سے اہل مکہ اور ان کے معاہدین مراد ہیں۔ ”ان تولوہم ومن یتولہم فاولئک ہم الظالمون“ جنہوں نے ان سے دوستی کی وہ سب سے بڑے ظالم لوگ ہیں کیونکہ انہوں نے ان سے دوستی کی ہے جن سے عداوت ہونی چاہیے تھی کیونکہ وہ اللہ پاک اس کے نبی ﷺ اور اس کی کتاب کے دشمن ہیں اور ان لوگوں نے ان کو اپنا اولیاء اور دوست بنا لیا ہے۔



حکم دیا ہے تاکہ رغبت فی الاسلام کے دعویٰ پر ان کی سچائی تمہارے سامنے ظاہر ہو جائے۔  
 ”فان علمتموہن مؤمنات“ اگر تمہیں امتحان کے بعد بحسب الظاہر معلوم ہو جائے کہ وہ مومن ہیں تو ”فلا ترجعواہن الی الکفار“ ان کو ان کے کفار خاوندوں کی طرف مت لوٹاؤ۔ ”لاہن حل لہم ولا ہم یحلون لہن“ یہ ان کو واپس نہ کرنے کی علت ہے اس میں دلیل ہے کہ مومنہ کافر کے لیے حلال نہیں ہے اور عورت کا اسلام لانا تقاضا کرتا ہے کہ وہ اپنے خاوند سے الگ ہو جائے صرف ترک کرنا مراد نہیں ہے۔ یہاں تکرار تاکید حرمت کے لیے ہے یا اول کے ذریعے بیان کرنا ہے کہ قدیم نکاح ختم ہو چکا ہے اور دوسرا جملہ بتاتا ہے کہ نیا نکاح بھی نہیں ہو سکتا۔  
 ”واتوہم“ اور دے دو ان عورتوں کے خاوندوں کو جن عورتوں نے ہجرت کی اور اسلام قبول کیا ”مثل ما انفقوا“ مثل اس کے جو انہوں نے ان پر مہر خرچ کئے۔ امام شافعی نے کہا جب اس کو غیر زوج بلا عوض طلب کرے اس کے قرابات میں سے تو منع کیا جائے گا یعنی اس کو نہ دیا جائے گا۔

”ولا جناح علیکم ان تنکحوہن“ تم پر کوئی گناہ نہیں کہ تم ان سے نکاح کرو کیونکہ اب وہ تمہارے دین والی ہیں۔ ”اذا اتیموہن اجورہن“ جب ان کو ان کے مہر دے دو اور یہ ان کے عدت گزارنے کے بعد کی بات ہے جیسا کہ اس پر وجوب العدت کی اولہ دلالت کرتی ہیں۔ ”ولا تمسکوا بعصم الکوافر“ جمہور نے لا تمسکوا کو امساک سے لیا ہے اسی قرأت کو ابو عبید نے فامسکوہن کو دیکھتے ہوئے اختیار کیا ہے حسن ابو العالیہ اور ابو عمرو نے تمسک (تشدید) سے پڑھا ہے۔  
 عصم عصمت کی جمع ہے یہ ما یعتصم کا نام ہے یہاں مراد عقد نکاح کی عصمت ہے معنی یہ ہوا کہ جس آدمی کی بیوی کافر ہو وہ اس کی بیوی نہیں ہے کیونکہ اختلاف دین کی بنا پر ان میں عصمت منقطع ہو چکی ہے۔ نخعی نے کہا ہے کہ وہ مسلمان عورت جو دار الحرب میں گئی پس وہ کافر ہو گئی۔ اور کافر مسلمان مردوں سے اپنی بچیوں کا نکاح کر دیا کرتے



تھے اور مسلمان مشرک عورتوں سے شادی کر لیتے تھے پھر رب تعالیٰ نے اس آیت کے ذریعے اس کو منسوخ کر دیا۔ یہ کافرات، شرکات کے ساتھ خاص ہے اہل کتاب کی کافرات سے نہیں۔

بعض نے کہا ہے کہ یہ عام کافر عورتوں کو شامل ہے پھر کتابیات کو نکال کر اس کو مخصوص بنا دیا گیا ہے جمہور علماء کا خیال ہے کہ جب کوئی بت پرست عورت یا کوئی کتابی عورت مسلمان ہو جائے تو ان میں تفریق نہیں ہوگی مگر انقضائے عدت کے بعد۔ بعض نے کہا ہے کہ صرف خاوند کے مسلمان ہونے سے ان میں تفریق ہو جائے گی یہ اس صورت میں ہے کہ جب عورت مدخول بھا ہو اور جب وہ غیر مدخول بھا ہو تو اہل علم کا اتفاق ہے کہ ان کے درمیان میں عصمت ختم ہو جائے گی کیونکہ اس پر کوئی عدت نہیں ہوتی۔ ”واسئلوا ما انفقتم و لیسألوا ما انفقوا“ تم مسلمان اپنی عورتوں کے مہر مانگ لو جو کفار کے ہاں چلی گئی ہیں۔

مفسرین نے کہا ہے کہ اہل عہد میں سے جو مسلمان عورت مرتد ہو کر کفار کے ہاں چلی جائے تو کفار سے مطالبہ کیا جائے گا کہ اس کا مہر ادا کرو اور مسلمانوں سے کہا جائے گا کہ جب کوئی کافر عورت مسلمانوں کے پاس آ جائے اور آ کر وہ مسلمان ہو جائے تو اس کے کافر خاوند کو اس کا مہر ادا کرو۔ ”ذلکم“ یہ مذکورہ چیز یعنی دونوں طرف سے مہر کی واپسی ”حکم اللہ“ اللہ اور اس کے رسول کا حکم ہے۔ ”یحکم بینکم واللہ علیم حکیم“ وہ تمہارے درمیان فیصلہ کریں گے اور اللہ تعالیٰ علیم و حکیم ہیں۔ قرطبی نے کہا ہے کہ یہ اس زمانہ کے ساتھ خاص تھا خاص کر اسی واقعہ میں اس پر اہل اسلام کا اجماع ہے۔ جب پہلی آیت اتری تو مسلمانوں نے کہا کہ ہم اللہ کے حکم پر راضی ہیں اور پھر انہوں نے مشرکین کو لکھا تو وہ راضی نہ ہوئے تو یہ قول باری تعالیٰ اترتا: ”فان فاتکم شی من ازواجکم“ اگر تمہاری دی ہوئی چیز میں سے کوئی تم سے فوت ہو جائے تمہاری بیویوں کی بابت سے یعنی تمہاری مسلمان بیویوں کے مہر۔

بعض نے کہا کہ اگر تمہاری عورتوں میں سے کوئی عورت کفار کے پاس چلی جائے اور وہ مرد ہو جائے ”فعاقتہم“ بقول واحدی مفسرین نے کہا ہے ”عاقبتہم“ بمعنی ”غنمتہم“ اور زجاج نے کہا اس کا مقصد یہ ہے کہ غنیمت تمہارے لیے ہے یعنی تم غنیمت پاؤ۔ ”فاتوا الذین ذہبت ازواجہم مثل ما انفقوا“ تو تم دے دو ان لوگوں کو جن کی بیویاں چلی گئی ہیں مثل اس کے جو انہوں نے خرچ کیا یعنی ان مہاجر عورتوں کا مہر جن سے انہوں نے شادی کی ہے اور وہ مہر انہوں نے کفار کو دے دیا ہے اور نہ دو وہ اس کے کافر زوج کو۔ قتادہ اور مجاہد نے کہا ہے کہ ان کو حکم ہوا ہے کہ وہ دے دیں ان کو جن کی بیویاں چلی گئی ہیں مثل اس کے جو انہوں نے خرچ کیا یعنی مال فی اور غنیمت سے یہ آیت منسوخ ہو چکی ہے اس کا حکم فتح مکہ کے بعد منقطع ہو گیا ہے ایک قوم کا خیال ہے کہ یہ غیر منسوخ ہے۔ ”واتقوا الذی انتم بہ مسلمون“ ڈرو کہ تم کسی ایسی چیز کا ارتکاب کرو جو تمہاری سزا کو واجب کر دے کیونکہ وہ ایمان جس سے تم متصف ہو وہ مسلمان پر خوف واجب کرتا ہے۔

### آیت نمبر 3:

﴿یا ایہا النبی اذا جاءک المؤمنات ینا ینک﴾ ہے۔

”اے نبی! جب آپ کے پاس مومن عورتیں اسلام پر بیعت کے لیے حاضر ہوں ”علی ان لا یشرکن باللہ شیئاً“ اس شرط پر کہ وہ اللہ تعالیٰ کے ساتھ کسی چیز کو شریک نہ بنائیں گی یعنی کسی قسم کی کوئی بھی شیء۔“

یہ فتح مکہ کے دن کی بات ہے کیونکہ اہل مکہ کی عورتیں رسول اللہ ﷺ کے پاس بیعت کے لیے آئی تھیں اللہ نے آپ کو حکم فرمایا کہ ان سے عہد لو کہ وہ شرک نہ کریں گی، چوری نہ کریں گی، زنا نہ کریں گی اور اپنی اولاد کو قتل نہ کریں گی۔ ”علی ان لا یشرکن باللہ شیئاً ولا یسرقن ولا یزنین ولا یقتلن اولادہن“ یعنی جیسے اہل جاہلیت زندہ درگور کیا کرتے تھے۔ ”ولا یاتین بہتان بین ایدیہن وارجلہن“

یعنی وہ اپنے خاوندوں کے ساتھ کسی ایسے بچے کو نہیں ملائیں گی جو ان سے پیدا نہیں ہوا۔ فراء نے کہا ہے کہ کوئی عورت کسی مولود کو اٹھاتی اور اپنے خاوند سے کہتی کہ یہ میرا بیٹا آپ سے پیدا ہوا ہے یہ بہتان ہے جو ان کے ہاتھوں اور پاؤں میں گھڑا گیا ہے وہ اس طرح کہ جب ماں بچے کو جنم دیتی ہے تو وہ اس کے ہاتھوں اور پاؤں کے درمیان گر جاتا ہے یہاں یہ مراد نہیں کہ اس نے اپنے بچے کی نسبت کی ہے زنا کی وجہ سے اپنے خاوند کی طرف کیونکہ یہ تو نہی عن الزنا کے تحت داخل ہے۔ ”ولا یعصینک فی معروف“ وہ آپ کی نافرمانی نہ کریں ہر اس کام میں جو اللہ تعالیٰ کی طاعت ہے۔ عطاء نے کہا کہ معروف سے مراد برو تقویٰ ہے۔ مقاتل نے کہا ہے کہ معروف سے مراد ہے نوحہ نہ کرنا، کپڑے نہ پھاڑنا، بال نہ کھینچنا، گریبان چاک نہ کرنا، چہرے کو نہ نوچنا اور ہلاکت کی دعا نہ کرنا۔ اسی طرح کہا قنادہ سعید بن مسیب، محمد بن سائب اور زید بن اسلم نے۔

قرآن کا معنی اس سے بھی وسیع ہے جو انہوں نے کہا ہے۔ بعض نے کہا ہے کہ معروف کی قید اس لئے لگائی ہے حالانکہ آنحضرت ﷺ اس کا حکم دیا کرتے تھے (اور یہاں ذکر محض) تنبیہ کے لیے کیا ہے اور تنبیہ اس پر کہ اللہ تعالیٰ کی نافرمانی میں مخلوق کی اطاعت جائز نہیں ہے۔ ”فبايعهن“ یہ اذا کا جواب ہے مقصد یہ ہوا کہ جب وہ آپ سے بیعت کریں ان ساری مذکورہ چیزوں پر تو آپ ان سے بیعت کر لیں۔ ان کی بیعت میں نماز، زکوٰۃ، روزہ، حج کا ذکر نہیں کیا؟ اس کی وجہ یہ ہے کہ یہ واضح بات ہے کہ یہ امور ارکان دین اور شعائر اسلام میں سے ہیں (ان کو بیان کی ضرورت نہ تھی) ان امور مذکورہ کو خاص کر ذکر کیا کیونکہ ان چیزوں کا عورتوں کی طرف سے کثرت سے وقوع ہوتا ہے۔

”واستغفر لهن الله“ اس بیعت کے بعد ان کے لیے اللہ تعالیٰ سے معافی طلب کرو۔ ”ان الله غفور رحيم“ اللہ تعالیٰ اپنے بندوں کو بہت معاف کرنے والے اور ان پر رحم کرنے والے ہیں۔

## سورہ جمعہ

اس سورہ کی گیارہ آیات ہیں۔ یہ مدنی سورت ہے۔ قرطبی نے کہا یہ سب علماء کا قول ہے۔

## آیت نمبر 1:

قولہ: ”یا ایہا الذین آمنوا اذا نودی للصلاة“ جب نماز کی نداء دی جائے اس سے مراد وہ آذان ہے کہ جمعہ والے دن جب امام منبر پر بیٹھتا ہے (تو کہی جاتی تھی) آنحضرت ﷺ کے زمانہ میں اس کے سواء کوئی نداء اور آذان نہ تھی۔ ”من یوم الجمعة“ یہ آذان کا بیان اور تفسیر ہے ابوالبقاء نے کہا ہے کہ من سے مراد فی ہے۔ ”فاسعوا الی ذکر اللہ“ معنی یہ ہوا کہ جب جمعہ کے دن آذان دی جائے تو اللہ تعالیٰ کے ذکر کی طرف چلو۔ عطاء نے کہا ہے کہ سعی کا معنی ہے نماز کی طرف جانا اور چلنا، قراء نے کہا ہے منشی سعی اور ذہاب کا ایک ہی معنی ہے جناب عمر اور جناب ابن مسعود رضی اللہ عنہما کی قرأت ”فامضوا الی ذکر اللہ“ (بمعنی چلنا) اس پر دال ہے۔ بعض نے کہا ہے کہ اس سے مراد قصد و ارادہ ہے۔ حسن بصری نے کہا کہ واللہ یہ سعی علی الاقدام نہیں ہے یعنی دوڑنا نہیں ہے بلکہ اس سے مراد دلوں کا قصد اور نیت ہے۔ بعض نے کہا ہے سعی سے مراد عمل ہے جیسے قول باری تعالیٰ ہے:

”من اراد الآخرة وسعی لها سعیها وهو مؤمن“

اور قول باری تعالیٰ: ”ان سعیکم لشتی“

اور قول باری تعالیٰ: ”وان لیس للانسان الا ما سعی“

ان ساری آیات میں سعی کا معنی عمل ہے۔ قرطبی نے کہا ہے کہ یہی جمہور علماء کی تحقیق ہے۔ ”وذروا البیع“ کاروبار ترک کر دو اور تمام معاملات کا یہی حکم ہے، حسن بصری نے کہا کہ جب مؤذن جمعہ کے دن آذان کہے تو بیع و شراء (کاروبار)

حلال نہیں رہتا اور ذلکم کے ذریعے اشارہ ہے۔ ”سعی الی ذکر اللہ و ترک البیع“ کی طرف اور وہ مبتداء ہے خیر لکم خبر ہے کہ یہ تمہارے لیے بہتر ہے کیونکہ اطاعت میں اجر و جزاء ہے اور اس کے معدوم ہونے سے اس کا عدم ہوتا ہے جب وہ موجب للعقوبۃ نہ ہو۔ ”ان کنتم تعلمون“ اگر تم جانتے ہو تے تو تم پر مخفی نہیں کہ یہ تمہارے لیے بہتر ہے یا ”ان کنتم تعلمون فاختروا ذلک“ اگر تم جانتے ہو تو اس کو پسند کر لو۔

## سورۃ منافقین

اس سورۃ کی گیارہ آیات ہیں۔ قرطبی نے کہا ہے کہ تمام ائمہ کا خیال ہے کہ

یہ مدنی سورت ہے۔

آیت نمبر 1:

﴿اذا جاءک المنافقون﴾ ہے۔ یعنی جب وہ آپ کے پاس پہنچیں اور آپ کی مجلس میں حاضر ہوں تو کہتے ہیں آپ اللہ کے رسول ہیں۔ ”قالوا نشہد انک لرسول اللہ“ انہوں نے اپنی شہادت کی ان اور لام سے تاکید کی ہے بتانے کے لیے کہ یہ شہادت ان کے خلوص اعتقاد کے ساتھ صمیم قلب سے صادر ہوئی ہے۔ یہاں منافقین سے عبداللہ بن ابی اور اس کے ساتھی مراد ہیں اور نشہد کا معنی نکلے ہے اور یہ قائم مقام قسم کے ہے اسی وجہ سے جواب قسم ایسا معنی آیا ہے جو جواب قسم ہوا کرتا ہے۔ ”واللہ یعلم انک لرسولہ“ یہ جملہ معترضہ ہے جو ما قبل کے مضمون کی تقریر کے لیے ہے وہ مضمون یہ ہے جو انہوں نے شہادت ظاہر کی ہے اگرچہ ان کے اندرون اس کے خلاف تھے۔ ”واللہ یشہد ان المنافقین لکاذبون“ ”اللہ تعالیٰ گواہ ہیں کہ منافقین جھوٹے ہیں“ یعنی اپنی اس شہادت میں جو انہوں نے صمیم قلب اور خلوص اعتقاد سے دی تھی نہ کہ اپنی کلام کے منطوق میں یعنی رسالت کی گواہی دینے میں کیونکہ



وہ تو حق ہے معنی یہ ہوا کہ ”واللہ یشہد انہم لکاذبون فیما تضمنہ کلامہم من التاکید الدال علی ان شہادتہم بذالک صادرة عن خلوص اعتقاد وطمأنینۃ قلب و موافقۃ باطن لظاہر“۔

## سورۃ طلاق

اس سورۃ کی گیارہ یا بارہ آیات ہیں۔ بقول امام قرطبی کے تمام علماء کا خیال ہے کہ یہ مدنی سورت ہے۔

### آیت نمبر 1:

﴿یا ایہا النبی اذا طلقتم النساء﴾ (۱) ہے۔

رب تعالیٰ نے آپ کی تعظیم کی خاطر اولاً آپ کو خطاب کیا پھر آپ کو اپنی امت کے ساتھ خطاب کیا یا یہ آپ کو خاص خطاب ہے اور جمع برائے تعظیم ہے اور امت بھی اس میں برابر کی شریک ہے معنی یہ ہوا کہ جب تم ان کو طلاق دینے کا پورا اور پکا عزم کر چکے ہو تو ان کو طلاق دو ان کی عدت کے وقت جیسے فرمایا: ”فطلقوہن لعدتہن“ عبارت یہ ہوگی ”فطلقوہن مستقبلات لعدتہن“ یا ”فی قبل عدتہن“ یا ”لقبل عدتہا“ یا ”لزمان عدتہن“ ان سب کا معنی ہے عدت کے وقت میں طلاق دو اور وہ طہر کا وقت ہے۔ مقصد یہ ہوا کہ ان کو طلاق دو ایسے طہر میں جس میں جماع نہیں ہوا پھر ان کو اسی حالت میں چھوڑ دو یہاں تک کہ ان کی عدت گزر جائے جب تم نے اس طرح طلاق دی تو تم نے ان کو ان کی عدت کے وقت میں طلاق دی ہے۔

”واحصوا العدة“ ”اور عدت کو شمار کرو“ اور اس وقت کو یاد کرو جس میں

طلاق واقع ہوئی ہے یہاں تک کہ عدت مکمل ہو جائے اور وہ تین طہر ہے اور یہ خطاب ازواج (خاوندوں) کو ہے بعض نے کہا کہ یہ زوجات کو خطاب ہے۔ بعض نے کہا کہ

بالعموم مسلمانوں کو خطاب ہے۔ اول بہت بہتر ہے کیونکہ ضمائر سب کی سب انہی کی طرف راجع ہیں۔ ”واتقوا اللہ ربکم“ ”اپنے رب سے ڈرو“ جو کچھ اس نے تمہیں حکم دیا ہے اس کی نافرمانی نہ کرو اور نہ ہی ان کو تکلیف دو۔ ”ولا تخرجوہن من بیوتہن“ ان کو ان کے گھروں سے نہ نکالو طلاق کے وقت جن میں وہ مقیم تھیں جب تک وہ عدت میں ہیں۔ تاکید نہی کے لیے بیوت کی نسبت ان کی طرف کی گئی ہے حالانکہ وہ گھر ان کے ازواج کے ہیں اور نیز یہ بیان کرنا ہے کہ کمال استحقاق ان کو حاصل ہے ٹھہرنے کا اس عدت کی مدت میں۔ اس کی مثل یہ قول بھی ہے: ”واذکون ما یتلی فی بیوتکن“ اور قول باری تعالیٰ: ”وقرن فی بیوتکن“ بھی اس کی مثل ہے۔ پھر خاوندوں کو منع کیا کہ وہ ان کو ان گھروں سے نکالیں جن میں طلاق واقع ہوئی ہے اور وہ وہاں رہائش پذیر تھیں۔ پھر بیویوں کو منع کیا ہے کہ وہ بھی نہ نکلیں فرمایا: ”ولا یخرجن“ وہ ان گھروں سے نہ نکلیں جب تک وہ عدت گزار رہی ہیں۔ مگر کسی ضروری کام کے لیے جاسکتی ہیں بعض نے کہا ہے مقصد یہ ہے کہ وہ خود نہ جائیں الا یہ کہ ان کے شوہران کو اجازت دیں والا اولیٰ اولیٰ۔ ”الا ان یاتین بفاحشۃ مبینۃ“ یہ جملہ اولیٰ ”لا تخرجوہن من بیوتہن“ سے استثناء ہے نہ کہ دوسرے جملے سے واحدی نے کہا کہ اکثر مفسرین کی رائے ہے کہ یہاں فاحشہ سے مراد زنا ہے۔ اس کی صورت یہ ہے کہ وہ زنا کرے تو اس پر حد قائم کرنے کے لیے اس کو نکالا جائے (تو جائز ہے)۔

امام شافعی وغیرہ نے فرمایا کہ فاحشہ سے مراد ہے کہ جو لوگ اس کے ساتھ گھر میں رہتے ہیں وہ ان سے گندی زبان بولے، مصحف ابی میں جو عکرمہ نے کہا ”الا ان یفحشن علیکم“ بھی اس کی تائید کرتا ہے، بعض نے کہا کہ ”الا ان یخرجن تعدیاً“ مقصد یہ ہے الا یہ کہ وہ بطور تعدی کے نکل جائیں کیونکہ ان کا اس صورت میں نکلنا فعل فاحش ہے یہ تفسیر بعید از فہم ہے۔

”تلك حدود الله“ یہ احکام جو اللہ تعالیٰ نے اپنے بندوں کے لیے بیان

کئے ہیں یہ اللہ تعالیٰ کی حدود ہیں جو ان کے لیے مقرر ہیں ان سے تجاوز کرنا ان کے لیے حلال نہیں ہے۔ ”ومن يتعد حدود الله“ جو حدود الہی کو پھلانگے گا یا ان میں سے کسی کو حلال سمجھے گا۔ ”فقد ظلم نفسه“ ”تو اس نے اپنے اوپر ظلم کیا ہے“ کہ اس نے اپنے آپ کو ہلاکت کی جگہ پہنچایا ہے اور اس نے اپنے نفس کو ضرر کے مقامات میں ڈالا ہے کیونکہ اللہ تعالیٰ کی سزا کا وہ حقدار ہے کیونکہ یہ حدود الہی سے اس نے تجاوز کیا ہے اور اس کی علامات کو پامال کیا ہے۔ ”لا تدری لعل اللہ یحدث بعد ذلک امرًا“۔

امام قرطبی فرماتے ہیں کہ تمام مفسرین نے کہا ہے کہ یہاں امر سے رجوع کرنے میں رغبت مراد ہے مقصد یہ ہوا کہ ایک طلاق دینے کی اسے تحریض وانگیخت ہے اور تین طلاقیں دینے سے روکنا مقصود ہے۔ کیونکہ جب کوئی آدمی تین طلاقیں دے گا تو اپنے آپ کو تکلیف دے گا کیونکہ وہ فراق و علیحدگی پر پشیمان ہوگا اور رجوع کی طرف راغب ہوگا اب وہ رجوع کی کوئی صورت نہ پائے گا۔ مقاتل نے کہا ہے بعد ذلک کا مطلب یہ ہے کہ ایک طلاق یا دو کے بعد رجوع کا حکم دیا گیا ہے۔ واحدی نے کہا ہے کہ امر سے مراد وہ امر ہے جو آدمی کے دل میں ایک یا دو طلاقوں کے بعد رجوع کی محبت پیدا کرتا ہے۔ زجاج نے کہا ہے کہ جب آدمی ایک وقت میں تین طلاقیں دے تو ”لعل اللہ یحدث بعد ذلک امرًا“ کا کوئی مقصد نہ ہوا۔

آیت نمبر 2:

﴿ فاذا بلغن اجلهن ﴾ (۲) ہے۔

”جب ان کی عدت ختم ہونے کے قریب آجائے۔“

”فامسکوهن بمعروف“ تو ان کو روک لیں۔ اچھی زندگی گزارنے

کے لیے اور ان میں رغبت کرتے ہوئے ان سے رجوع کر لو ان کو تکلیف دینا مقصود نہ

ہو۔ ”اوفارقوهن بمعروف“ ان کو چھوڑ دو یہاں تک کہ ان کی عدت گزر جائے پھر

وہ اپنے نفوس کی مالک بن جائیں گی اس بات کے ساتھ کہ جو حقوق ان کے تمہارے

ذمہ ہیں ان کو پورا کیا جائے اور ان کو تکلیف نہ دی جائے۔ ”وَأشْهَدُوا ذَوِي عَدْلٍ مِنْكُمْ“ اپنے میں سے دو عدل والوں کو رجوع پر گواہ بنا لو۔ بعض نے کہا کہ طلاق پر گواہ بنا لو۔ بعض نے کہا کہ دونوں پر گواہ بنا کر ختم کرنے اور مادہ خصومت کو نابود کرنے کے لیے۔ یہ امر برائے ندب ہے جیسے اللہ کے اس قول ”وَأشْهَدُوا إِذَا تَبَايَعْتُمْ“ میں ہے۔

بعض نے کہا ہے کہ یہ امر وجوب کے لیے ہے۔ امام شافعی کا یہی خیال ہے انہوں نے کہا رجوع کے لیے گواہ بنا کر واجب ہے اور جدائی کے لئے مندوب ہے اور اسی طرف گئے ہیں امام احمد بن حنبل، اور امام شافعی کا ایک قول ہے رجوع میں شہادت کی کوئی ضرورت نہیں جیسا کہ تمام حقوق کا یہی حکم ہے۔ امام ابوحنیفہ اور احمد سے بھی اسی طرح مروی ہے۔ ”وَأَقِيمُوا الشَّهَادَةَ لِلَّهِ“ یہ گواہوں کو حکم ہو رہا ہے کہ وہ اللہ تعالیٰ کے تقرب و رضا کے لیے گواہی دیں۔ بعض نے کہا کہ یہ شوہروں کو حکم ہے کہ وہ رجوع کے وقت شہادت قائم کریں پھر قول باری تعالیٰ: ”وَأشْهَدُوا ذَوِي عَدْلٍ مِنْكُمْ“ میں حکم ہے نفس شہادت قائم کرنے کا اور اس قول باری تعالیٰ ”وَأَقِيمُوا الشَّهَادَةَ“ میں حکم ہے کہ شہادت خالص لوجہ اللہ ہو۔ ”ذَلِكُمْ“ یہ امر بالا شہاد اور شہادت قائم کرنا اس لیے ہے کہ اس کے ذریعے اللہ اور آخرت پر ایمان رکھنے والوں کو وعظ کی جاتی ہے۔

”يُوْعِظُ بِهِ مَنْ كَانَ يَوْمًا بِاللَّهِ وَالْيَوْمِ الْآخِرِ“ مؤمن کا ذکر اس لیے کیا ہے کہ مؤمن ہی کو اس دن فائدہ حاصل ہوگا نہ کہ دوسروں کو۔ ”وَمَنْ يَتَّقِ اللَّهَ يَجْعَلْ لَهُ مَخْرَجًا“ جو رب تعالیٰ سے ڈرے گا اللہ اس کے لیے شدا کند و محن سے نکلنے کا راستہ بنا دیں گے۔ ”وَيَرْزُقْهُ مِنْ حَيْثُ لَا يَحْتَسِبُ“ اللہ تعالیٰ اس کو رزق دیں گے ایسے طریقے سے جو اس کے دل میں بھی نہ کھٹکے گا اور نہ وہ اس کے حساب میں ہوگا۔ شعبی اور ضحاک نے کہا ہے کہ یہ حکم خاص کر طلاق کے بارے میں ہے کہ جس



نے اللہ تعالیٰ کے حکم کے مطابق طلاق دی عدت کے اندر اس کے لیے کوئی نہ کوئی رجوع کا راستہ بن جائے گا وہ بھی عدت کے بعد منگنی کرنے والوں سے ہو سکتا ہے۔

کلبی نے کہا جو آدمی اللہ سے ڈر کر معصیت کے وقت صبر کرے گا اللہ تعالیٰ اس کے لئے جہنم سے جنت تک جانے کا راستہ بنا دیں گے۔ حسن بصری نے کہا ہے کہ اللہ تعالیٰ اس کے لیے منہیات سے نکلنے کا کوئی راستہ بنا دیں گے۔ ابو العالیہ نے کہا کہ ہر قسم کی تنگی سے جو لوگوں پر آئی ہے اس سے راستہ بنا دیں گے۔ حسین بن فضل نے کہا ہے کہ جو آدمی فرائض کی ادائیگی میں اللہ تعالیٰ سے ڈرے گا اللہ تعالیٰ اس کے لیے سزا سے بچنے کا راستہ بنا دیں گے اور اس کو اس کے گمان سے بالاتر ثواب دیں گے یعنی جو کچھ اس کو دیا ہے اس میں خیر و برکت دیں گے۔ سہل بن عبد اللہ نے کہا کہ جو آدمی اتباع سنت میں اللہ تعالیٰ سے ڈرے گا تو اللہ تعالیٰ اس کے لیے اہل بدعت کی سزا سے بچنے کے لیے راستہ بنا دیں گے اور اس کو جنت دیں گے ایسے طریقے سے کہ جس سے اس کو گمان بھی نہ تھا اس کے علاوہ کئی وجوہ کا ذکر کیا گیا ہے۔ اس آیت کا ظاہر عموم کا متقاضی ہے کسی نوع کے ساتھ خاص کرنے کی کوئی وجہ نہیں۔ اور داخل ہے وہ جس میں سیاق ہے دخول اول کے ساتھ۔ ”ومن یتوکل علی اللہ فہو حسبہ“ جو آدمی اللہ تعالیٰ پر وثوق کرے گا ان چیزوں میں جو اس کو پیش آئی ہیں اللہ تعالیٰ اس کو مہمات میں کافی ہوں گے۔ ”ان اللہ بالغ امرہ“ بلاشبہ اللہ پاک پہنچنے والے ہیں اس کو جو وہ ارادہ کرتے ہیں کسی کام کا اس سے کوئی شی بے قابو نہیں ہے اور کسی مطلوب سے وہ عاجز نہیں ہیں یا وہ اپنا حکم نافذ و جاری کرنے والے ہیں کوئی بھی اس کو رد نہیں کر سکتا۔

”قد جعل اللہ لکل شی قدرًا“ ہر چیز کے لیے انہوں نے ایک اندازہ اور وقت مقرر کر رکھا ہے یا مقدار مقرر کی ہے پس رب تعالیٰ نے سختی کے لیے ایک وقت مقرر کیا ہے جہاں پہنچ کر وہ ختم ہو جائے گی اور آسانی کے لیے بھی ایک وقت ہے جہاں پہنچ کر وہ ختم ہو جائے گا سدی نے کہا ہے کہ وہ حیض اور عدت کی مقدار ہے۔



## آیت نمبر 3:

﴿وَاللَّائِي يَنْسَنَ مِنَ الْمَحِيضِ مِنْ نَسَائِكُمْ﴾ (۴) ہے۔

یہ وہ عمر رسیدہ عورتیں ہیں جن کا حیض ختم ہو گیا ہے اور وہ اس کی امید نہیں رکھتیں۔ ”ان ارتبتم“ اگر تمہیں شک ہو اور تم ان کی عدت سے ناواقف ہو تو ان کی عدت تین ماہ ہے۔ ”فعدتھن ثلاثة اشھر“ و ”اللایسی کم یحضن“ اور وہ عورتیں جو چھوٹی ہیں اور حیض کی عمر کو وہ نہیں پہنچیں تو ان کی بھی عدت تین ماہ ہی ہے ان کا حکم ذکر نہیں کیا گیا کیونکہ ماقبل والے مسئلہ نے اس پر دلالت کر دی ہے۔ ”واولات الاحمال اجنلھن ان یضعن حملھن“ ان کی انتہاء عدت وضع حمل ہے آیت کا ظاہر ہے کہ حوامل کی عدت وضع حمل ہے خواہ وہ مطلقات ہوں یا ان کے خاوند فوت ہوئے ہوں اس مسئلہ پر مکمل بحث سورہ بقرہ میں گزر چکی ہے اور ہم نے تحقیق کر دی ہے اس آیت میں اور دوسری آیت: ”والذین یتوفون منکم ویذرون ازواجاً یتربصن بانفسھن اربعة اشھر وعشراً“ میں بعض نے کہا ”ان ارتبتم“ کا معنی ہے اگر تمہیں یقین ہو مگر ابن جریر نے شک کے معنی کو ہی ترجیح دی ہے اور وہی ظاہر معلوم ہوتا ہے۔ زجاج نے کہا ہے کہ اگر تمہیں شک ہے ان کے حیض میں اور ان کا حیض ختم ہو چکا ہے اور وہ عورت ان عورتوں کی مثل ہے جن کو حیض آتا ہے مجاہد نے کہا ہے اس کا معنی ہے کہ تم ایسے اور جن کو حیض نہیں آتا ان کی عدت کو نہیں جانتے تو ان کی عدت یہ ہے۔ بعض نے کہا ہے اگر تمہیں ان کے خون کے بارے میں شک ہو جو ان کو آ رہا ہے کہ کیا وہ حیض ہے یا نہیں بلکہ استحاضہ ہے تو ان کی عدت تین ماہ ہیں۔

”ومن یتق اللہ یجعل لہ من امرہ یسراً“ کہ جو آدمی اللہ پاک سے

ڈرے گا اس کے اوامر تسلیم کرے گا اور اس کی منہیات سے باز آئے گا تو اللہ پاک

اس پر اس کا معاملہ دنیا و آخرت میں آسان فرمادیں گے۔ ضحاک نے کہا جو اللہ پاک

سے ڈرے گا سنت کے مطابق طلاق دے گا تو اللہ پاک اس کے معاملہ میں (رجوع کرنے میں) آسانی کر دیں گے۔ مقاتل نے کہا ہے کہ جو آدمی اجتناب معاصی میں اللہ پاک سے ڈرے گا اللہ تعالیٰ اس کے لیے اس کے معاملہ میں آسانی کر دیں گے کہ اس کو طاعت و تسلیم کی توفیق دے دیں گے۔

آیت نمبر 4:

﴿ اسکنوہن من حیث سکنتکم ﴾ (۶) ہے۔

جہاں تم خود ٹھہرے ہو ان کو بھی وہاں ہی ٹھہراؤ۔ یہ عورتوں کے سکنی اور گھر کا بیان ہے اور من برائے تبعیض ہے معنی ہوگا۔ ”اسکنوہن بعض سکناکم“ بعض نے کہا ہے کہ من زائدہ ہے۔ ”من وجدکم“ اپنی گنجائش اور طاقت کے مطابق (ان کو گھر مہیا کرو) وجد کا معنی ہے قدرت۔ فراء نے کہا کہ (بقول) رب تعالیٰ فرماتے ہیں۔ جو کوئی (حسب طاقت) پائے۔ اگر وہ مالدار ہے تو اس سے کہا جائے کہ اس عورت کے لیے گھر اور نفقہ میں وسعت اختیار کر اگر وہ فقیر ہے تو اس کی حیثیت کے مطابق ہے۔ قتادہ نے کہا اگر تو نہ پائے مگر ایک گھر کا ایک کنارہ تو اس کو پھر اسی میں ٹھہرا۔ علماء نے مطلقہ الثلاث میں اختلاف کیا ہے کہ کیا اس کے لیے گھر اور خرچہ ہے یا نہیں؟ تو امام مالک اور شافعی کا خیال ہے کہ اس کے لیے گھر ہوگا مگر اس کو خرچہ نہ ملے گا۔ ابوحنیفہ اور اس کے اصحاب نے کہا ہے کہ اس کو نفقہ (خرچہ) اور گھر ملے گا، امام احمد اسحاق اور ابو ثور کا خیال ہے کہ نہ اس کو نفقہ ملے گا اور نہ گھر ملے گا اور یہی حق ہے اور اسی کو شوکانی نے منقہ کی اپنی شرح میں ایسے انداز سے ثابت کیا ہے کہ اس کو پڑھنے والے کو کسی اور کتاب پڑھنے کی ضرورت نہیں ہے۔

”ولا تضاروہن لتضیقوا علیہن“ ان کو تکلیف نہ دو کہ تم ان پر گھر اور

خرچہ میں تنگی پیدا کرو۔ مجاہد نے کہا کہ مسکن و گھر مراد ہے، مقاتل نے کہا کہ نفقہ مراد ہے، ابوالضحیٰ نے کہا تنگی یہ ہے کہ کوئی آدمی اپنی بیوی کو طلاق دیتا ہے جب دو دن

عدت گزرنے میں رہ جاتے ہیں تو رجوع کر لیتا ہے پھر اس کو طلاق دے دیتا ہے۔  
 ”وان کن اولات حمل فانفقوا علیہن حتی یضعن حملہن“  
 ”اگر وہ حمل والی ہیں تو ان پر خرچ کرو یہاں تک کہ وہ اپنا حمل وضع کر دیں“ حتی غائیہ  
 ہے یعنی ان کا حمل کو جنم دینا اتفاق کی غایت ہے۔ اس میں علماء کا اتفاق ہے کہ حاملہ  
 مطلقہ کے لیے مسکن و نفقہ واجب ہے ہاں وہ حاملہ جس کا خاوند فوت ہو گیا ہو تو اس کے  
 بارے میں حضرت علیؑ، ابن عمرؓ، ابن مسعودؓ، شریح، نخعی، شعبی، حمادؓ، ابن ابی لیلیٰ، سفیان اور  
 ان کے ساتھی کہتے ہیں اس عورت پر سارے مال سے خرچ کیا جائے گا۔ یہاں تک کہ  
 وہ حمل وضع کر دے۔

حضرت ابن عباسؓ، ابن زبیرؓ، جابر بن عبد اللہؓ، مالکؓ، شافعیؒ، ابو حنیفہ اور اس  
 کے ساتھیوں کا خیال ہے کہ اس پر صرف اس کا حصہ میراث خرچ کیا جائے گا اس  
 بارے میں حدیث میں جوادلہ آئی ہیں ان کی روشنی میں یہی حق ہے۔ ”فان ارضعہن  
 لکم“ پھر اس کے بعد اگر وہ تمہاری اولاد کو دودھ پلائیں ”فاتوہن اجورہن“ تو ان  
 کو ان کے دودھ پلانے کی اجرت دے دو یعنی مطلقات جب مطلق خاوندوں کی اولاد  
 کو دودھ پلائیں تو اس پر ان (خاوندوں کو چاہئے کہ وہ ان) کو ان کی اجرت دے  
 دیں۔ ”وأتمروا بینکم بمعروف“ یہ خاوندوں اور بیویوں کو خطاب ہے کہ آپس  
 میں معروف اور غیر منکر ایسے طریقے سے مشورہ کرو اور قبول کرے تم میں سے بعض  
 بعض سے معروف اور خوبصورت بات کو۔ اصل معنی یہ ہے ”لیامر بعضکم بعضا بما  
 ہو متعارف بین الناس غیر منکر عندہم“۔ مقاتل نے کہا معنی یہ ہے کہ باپ اور  
 ماں ایک طے شدہ مزدوری پر راضی ہو جائیں۔ بعض نے کہا خاوند کی طرف سے  
 معروف جمیل ہونے کا مطلب یہ ہے کہ وہ اس کو مکمل اجرت دے اور عورت کی طرف  
 سے معروف جمیل کا مطلب ہے کہ وہ عورت مطالبہ نہ کرے اس چیز کا کہ خاوند اس کی  
 تنگی محسوس کرے یعنی باپ۔ ”وان تعاسرتم“ اگر تم تنگی محسوس کرو دودھ پلانے کی

اجرت دینے میں پس خاوند انکار کرے کہ وہ ماں کو اجرت دے اور ماں انکار کرے اس کو دودھ پلانے سے مگر اس کے ساتھ جو وہ مزدوری چاہتی ہے۔ ”فسترضع لہ اخروی“ اگر تم تنگی محسوس کرو تو دوسری مرضعہ کو اجرت پر حاصل کرو وہ اس بچے کو دودھ پلا دے اور اس پر واجب نہیں کہ جو عورت مطالبہ کرے وہی اس کو دے دے اور نہ ہی جائز ہے کہ وہ اس کو مجبور کرے دودھ پلانے پر اس اجرت پر جو وہ اس کو دینا چاہتا ہے۔

ضحاک نے کہا کہ اگر ماں دودھ پلانے سے انکار کرے تو وہ اجرت پر کسی دوسری مرضعہ کو حاصل کرے پس اگر کوئی دوسری مرضعہ راضی نہ ہو تو اس کی ماں کو ہی اجرت پر دودھ پلانے پر مجبور کیا جائے گا۔ ”لینفق ذو سعة من سعته“ اس میں اہل گنجائش کو حکم ہے کہ وہ مرضعات پر وسعت کیا کریں اپنی طاقت و قدرت کے مطابق۔ ”ومن قدر علیہ رزقہ“ اور جس کے پاس زندگی گزارنے کے مطابق اس کی روزی ہو یا بہت تنگ ہو موسع نہ ہو تو ”فلینفق مما آتاه اللہ“ اور خرچ کرے اس سے جو اس کو رزق سے ملا ہے اس پر اس کے سوا اور کچھ نہیں ہے۔ ”لا یکلف اللہ نفسا الا ما آتاها“ نہیں تکلیف دیتے اللہ تعالیٰ کسی نفس کو مگر اس کی وسعت کے مطابق یعنی جو رزق اس کو ملا ہے فقیر اس کو تکلیف نہیں دیتے کہ وہ مال خرچ کرے جو اس کی وسعت میں نہیں ہے بلکہ اس کے ذمہ وہ ہے جس پر وہ قادر ہے اور اس کی طرف اپنی طاقت پہنچائے اس میں سے جو اللہ تعالیٰ نے اس کو رزق دیا ہے۔ ”سیجعل اللہ بعد عسر یسرا“ اللہ تعالیٰ شدت اور تنگی کے بعد آسانی اور غمی پیدا کر دیں گے۔

## سورہ تحریم

سورہ تحریم کی بارہ آیات ہیں۔ امام قرطبی نے کہا کہ تمام مفسرین کہتے ہیں کہ وہ مدنی سورت ہے اس کا دوسرا نام سورۃ النبی ہے۔



## آیت نمبر 1:

﴿ يَا أَيُّهَا النَّبِيُّ لِمَ تَحْرِمُ مَا أَحَلَّ اللَّهُ لَكَ ﴾ (۱) ہے۔

اس کے سبب نزول میں علماء نے اختلاف کیا ہے اور چند اقوال نقل کئے ہیں پہلا قول اکثر مفسرین کا قول ہے واحدی نے کہا ہے کہ مفسرین کہتے ہیں کہ آنحضرت ﷺ حضرت حفصہ رضی اللہ عنہا کے گھر میں تھے وہ اپنے باپ کے گھر گئی تھیں جب وہ واپس آئیں تو ماریہ کو آنحضرت ﷺ کے ساتھ اپنے گھر میں دیکھا تو وہ اندر نہ آئیں یہاں تک کہ ماریہ چلی گئیں پھر وہ اندر آئیں جب آنحضرت ﷺ نے حفصہ کے چہرے میں غیرت و پریشانی دیکھی تو اس کو فرمایا کہ عائشہ کونہ بتانا میں حلفاً کہتا ہوں کہ میں اس کے قریب کبھی بھی نہیں جاؤں گا تو حفصہ نے حضرت عائشہ رضی اللہ عنہا کو بتا دیا اور ان دونوں کا آپس میں بہت اتحاد تھا (یعنی خالص پیار تھا) حضرت عائشہ رضی اللہ عنہا بہت ناراض ہوئیں وہ آنحضرت ﷺ سے تکرار کرتی رہیں یہاں تک کہ آپ نے حلف اٹھا لیا کہ وہ ماریہ کے بالکل قریب نہ جائیں گے تو اللہ تعالیٰ نے یہ سورت نازل فرمادی۔

قرطبی نے کہا کہ اکثر مفسرین کی رائے یہی ہے کہ یہ آیت سیدہ حفصہ کے بارے میں نازل ہوئی ہے اور انہوں نے وہ واقعہ بھی نقل کیا ہے۔ بعض نے کہا کہ اسکا سبب یہ ہے کہ آنحضرت ﷺ حضرت زینب کے پاس بیٹھ کر شہد پیا کرتے تھے حضرت عائشہ اور حفصہ رضی اللہ عنہا نے آپس میں اتفاق کیا اور کہا کہ جب آپ دونوں میں سے کسی کے پاس آئیں تو وہ کہے کہ ہمیں آپ کے منہ سے مغایر (یہ ایک بدبودار بوٹی ہے) کی بدبو آرہی ہے۔ بعض نے کہا کہ اس کا سبب وہ عورت ہے جس نے آپ کی خدمت میں حاضر ہو کر عرض کیا کہ میں نے اپنے آپ کو آپ کے سامنے پیش کر دیا ہے کہ آپ مجھ سے نکاح کر لیں مگر اس واقعہ کی سند ضعیف و کمزور ہے ہاں مذکورہ دونوں واقعات (شہد اور ماریہ کا واقعہ) کو جمع کرنا ممکن ہے یعنی یہ دونوں واقعات اس کا سبب



ہیں اور قرآن مجید ان دونوں کے بارے میں ہی نازل ہوا ہے۔ ”تبتغی مرضات ازواجک“ ”مرضاة“ اسم مصدر بمعنی رضا (رضامندی) ہے ”والله غفور رحیم“ اللہ تعالیٰ معاف کرنے والے ہیں اس چیز کو جو آپ سے صادر ہوگئی ہے یعنی جو چیز آپ کے لیے حلال تھی (جیسے شہد) آپ نے اس کو حرام کر دیا ہے۔ بعض نے کہا کہ یہ صغیرہ گناہ تھا اسی لیے اللہ تعالیٰ نے آپ کو اس پر عتاب کیا ہے، بعض نے کہا ہے کہ یہ عتاب ترک اولیٰ پر تھا۔

”قد فرض الله لكم تحلة ايمانكم“ اللہ تعالیٰ نے اس کی تحلیل کو مشروع کیا ہے اور اس کو تمہارے لئے بیان کیا ہے گویا کہ یمین عقد ہے اور کفارہ اس کی تحلیل ہے کیونکہ کفارہ حالف کے لیے جو چیز اس نے حلف کے ذریعے اپنے اوپر حرام کی ہے حلال کرنے والا ہے۔ مقاتل نے کہا کہ معنی یہ ہے کہ سورہ مائدہ میں اللہ پاک نے تمہاری قسموں کے کفارہ کو ذکر کیا ہے۔ یہاں اللہ پاک نے اپنے نبی کو حکم دیا کہ وہ قسم کا کفارہ دیں اور اپنی لونڈی سے رجوع کریں تو آپ نے ایک غلام آزاد کیا۔

زجاج نے کہا کہ کسی کے لیے جائز نہیں کہ وہ اللہ تعالیٰ کی حلال کردہ چیزوں کو حرام کرے، میں کہتا ہوں یہی حق ہے کہ اللہ تعالیٰ کی حلال کردہ چیزوں کو حرام کرنے کا فعل منعقد ہی نہیں ہوتا اور وہ اس کے مرتکب پر لازم نہیں ہوتا تحلیل و تحریم دونوں اللہ پاک کی طرف سے ہوتی ہیں نہ کہ کسی دوسرے کی طرف سے اور نبی ﷺ کو عتاب کرنا اس سورت میں اس کی بہت بڑی دلیل ہے اور بحث اس بارے میں بہت طویل ہے۔ اس بارے میں مذاہب بہت ہیں اور ان میں گفتگو بھی بہت طویل ہے۔

شوکانی رحمۃ اللہ علیہ نے اپنی تالیفات میں کافی وشافی بحث کر دی ہے۔ علماء نے اختلاف کیا ہے کہ کیا صرف تحریم یمین ہے جس پر کفارہ آتا ہے یا نہیں؟ اس میں اچھا خاصا اختلاف ہے، اس آیت میں ایسا کوئی قرینہ نہیں جو دلالت کرے کہ تحریم یمین

ہے کیونکہ اللہ سبحانہ و تعالیٰ نے حلال کردہ چیزوں کی تحریم پر آپ کو عتاب کیا ہے پھر فرمایا اللہ تعالیٰ نے فرض کیا ہے تمہاری قسموں کو حلال کرنا۔ اور وارد ہے اس قصہ میں کہ اکثر مفسرین گئے ہیں اس طرف وہی آیت کے نزول کا سبب ہے کہ آنحضرت ﷺ نے اولاً اس کو حرام کیا پھر ثانیاً حلف اٹھایا جیسا کہ پہلے گزرا ہے۔ ”واللہ مولاکم“ اللہ پاک تمہارے ولی ناصر اور متولی ہیں۔ ”وہو العلیم“ وہی جاننے والے ہیں اس چیز کو جس میں تمہاری صلاح و فلاح ہے۔ ”الحکیم“ اپنے اقوال و افعال میں حکمت والے ہیں۔

## سورۃ نوح

سورۃ نوح کی انتیس یا اٹھائیس آیات ہیں۔ سورۃ نوح مکی ہے یہ عبداللہ بن زبیر نے کہا ہے یہ چیز ابن الفرہس نحاس اور ابن مردویہ نے ان سے نقل کی ہے۔

### آیت نمبر 1:

﴿ فقلت استغفروا ربکم انه کان غفاراً ﴾ (۱۰) ہے۔

”اخلاص نیت سے اپنے سابقہ گناہوں کی اس سے بخشش مانگو کیونکہ وہ گنہگاروں کو بہت معاف کرنے والے ہیں۔“

بعض نے کہا ہے استغفروا کا معنی ہے کفر سے توبہ کرو بے شک وہ توبہ کرنے

والوں کو معاف کرنے والے ہیں۔ ”یرسل السماء علیکم مدراراً“ یہاں سماء سے

مراد بارش ہے۔ مدراراً کا معنی ذرود یعنی لگاتار بارش۔ اس آیت میں دلیل ہے کہ

استغفار بارش کے اسباب اور انواع رزق کے اسباب میں سے سب سے بڑا سبب ہے

اسی لیے فرمایا: ”ویمددکم باموال ویجعل لکم جنات ویجعل لکم انهاراً“ وہ

تمہاری مدد کریں گے اموال کے ذریعے اور تمہیں باغات دیں گے اور تمہارے لیے

جاری نہریں مہیا کریں گے۔

## سورہ منزل

سورہ منزل کی انتیس یا تیس آیات ہیں اور یہ مکی سورت ہے۔ ماوردی نے کہا ہے کہ حسن بصری، عکرمہ اور جابر کے قول کے مطابق یہ ساری سورت مکی ہے۔ جناب ابن عباس اور قتادہ نے کہا ہے کہ اس کی دو آیات: ”واصبر علی ما یقولون و اہجرہم ہجرا جمیلاً ۝ و ذرنی و المکذبین اولی النعمۃ و مہلہم قلیلاً“ کے علاوہ مکی ہے۔

آیت نمبر 1:

﴿قم اللیل﴾ (۲) ہے۔

”رات کو نماز کے لیے کھڑے ہو جاؤ“۔

اختلاف کیا گیا ہے کہ کیا یہ قیام مامور اور آپ پر فرض تھا یا نفل۔ ”الا قلیلاً“ یہ لیل سے استثناء ہے معنی یہ ہوا کہ ساری نماز ادا کرتے رہو مگر تھوڑی دیر آرام کر لو۔ نصف سے کم شی کا نام قلیل ہوتا ہے۔ بعض نے کہا ہے چھٹے حصے سے کم، بعض نے کہا ہے دسویں حصے سے کم۔ مقاتل اور کلبی نے کہا کہ قلیل سے مراد یہاں ثلث ہے۔ اور اللہ تعالیٰ نے ہمیں اس اختلاف سے بے پرواہ کر دیا ہے۔ اپنے قول: ”نصفہ او انقص منہ“ سے۔ اس کا نصف یا نصف سے بھی تھوڑا کم کر دو ”قلیلاً“ یعنی ثلث تک ”اوزد علیہ“ یا اس سے تھوڑا سا بڑھا دو ثلثین تک گویا عبارت کا خلاصہ یہ ہوا کہ رات کے دو حصے یا نصف رات یا ثلث رات قیام کرو۔ بعض نے کہا ہے کہ نصف قلیلاً سے بدل ہے معنی یہ ہوگا رات کا قیام کرو مگر اس کا نصف یا نصف سے بھی کم یا نصف سے زیادہ۔ انفسل نے کہا ہے کہ نصف کا معنی ہے اُونصفہ جیسے کہا جاتا ہے ”اعطہ درہما درہمین ثلاثہ“ اس سے مراد ہے ”او درہمین او ثلاثہ“۔ واحدی نے کہا ہے کہ مفسرین نے کہا ہے نصف سے تھوڑا کم کر دو ثلث تک یا نصف سے بڑھا کر ثلثین

تک لے جاؤ، اللہ پاک نے آپ کے لیے قیام اللیل کی مدت میں وسعت پیدا کر دی ہے اور ان ساعات میں قیام کرنے میں اختیار دے دیا ہے آنحضرت ﷺ اور ایک گروہ آپ کے ساتھ ان مقادیر (اوقات) میں قیام کیا کرتا تھا اور یہ ان پر بہت گراں تھا نماز پڑھنے والا نہیں جانتا تھا کہ اس نے کتنا وقت قیام کیا ہے یا رات کتنی باقی رہ گئی ہے، وہ ساری رات قیام کرتے تھے حتیٰ کہ رب تعالیٰ نے ان سے تخفیف کر دی۔

بعض نے کہا ہے کہ منہ اور علیہ کی دونوں ضمیریں اقل من النصف کی طرف راجع ہیں گویا کہ فرمایا تم اس کے نصف سے تھوڑا قیام کرو یا اس اقل سے بہت کم قیام کرو یا اس سے تھوڑا زیادہ کرو یہ بہت بعید معنی ہے ظاہر ہے کہ نصف قلیل سے بدل ہے اور یہ دونوں ضمیریں اس نصف کی طرف راجع ہیں جو قلیل سے بدل ہے اس حکم کے ناسخ میں اختلاف کیا گیا ہے کہا گیا ہے کہ ”ان ربک یعلم انک تقوم ادنی من ثلثی اللیل و نصفہ و ثلثہ الخ“ ناسخ ہے بعض نے کہا ناسخ ”علم ان لن تحصوه“ ہے بعض نے کہا ہے کہ ”علم ان سیکون منکم مرضی“ ہے۔

بعض نے کہا ہے کہ یہ صلوات خمبہ سے منسوخ ہے۔ مقاتل شافعی اور ابن کیمان نے یہی کہا ہے۔ بعض نے کہا ہے کہ اس کا ناسخ قول باری تعالیٰ ”فاقرأوا ما تیسر منہ“ ہے۔ حسن بھری اور ابن سیرین اس طرف گئے ہیں کہ صلوة اللیل ہر مسلمان پر فرض ہے اگرچہ ایک بکری کے دودھ دینے کے برابر ہو۔ ”ورتل القرآن ترتیلاً“ قرآن پڑھو آہستہ آہستہ تدبیر کے ساتھ۔ ضحاک نے کہا کہ الگ الگ حروف کا تلفظ کر کے پڑھو۔ زجاج نے کہا کہ جمیع حروف کو واضح اور ان کے تمام حقوق ادا کر کے پڑھو۔ ترتیل کا معنی ہے تنقید، تنسیق اور بہترین ترتیب۔ فعل کی تاکید مصدر کے ذریعے دال علی المبالغہ ہے اس طریقہ پر کہ اس میں بعض بعض کے ساتھ خلط ملط نہ ہو اور نہ کم ہو کسی حرف کا بولنا اس کے مخرج معلوم سے مکمل حرکات معتبرہ کے ساتھ۔



## آیت نمبر 2:

﴿ ان ربك يعلم انك تقوم ادنى من ثلثي الليل ﴾ (۲۰) ہے۔

ادنی کا معنی ہے اقل اس کے لیے ادنی کا لفظ اس لیے بولا گیا ہے کیونکہ جب دو چیزوں کے درمیان مسافت قریب ہو جاتی ہے تو ان کے درمیان قلت آ جاتی ہے ”ونصفه“ اس کا ادنی پر عطف ہے ”وثلثه“ اس کا نصف پر عطف ہے معنی یہ ہوا کہ اللہ پاک جانتے ہیں کہ اس کے رسول ﷺ رات کے دوثلث سے کم کھڑے ہوتے ہیں نصف حصہ قیام کرتے ہیں اور اس کا ثلث قیام کرتے ہیں نصب کے ساتھ ہی ابن کثیر اور اہل کوفہ نے پڑھا ہے جمہور نے نصف وثلثہ جر (زیر) سے پڑھا ہے اس کا عطف ثلثی اللیل پر ہے معنی یہ ہوا کہ ”ان اللہ يعلم ان رسولہ يقوم اقل من ثلثی اللیل و اقل من نصفه و اقل من ثلثه“ اللہ تعالیٰ جانتے ہیں کہ اس کے رسول دوثلث سے کم اور رات کے نصف سے کم اور رات کے ثلث سے کم قیام کرتے ہیں۔ جمہور کی قرأت کو ابو عبید اور ابو حاتم نے پسند کیا ہے اور اختیار و پسند کی دلیل ”علم ان لن تحصوه“ ہے۔

پس وہ کس طرح اس کے نصف اور ثلث کا قیام کر سکتے ہیں وہ تو اس کو شمار ہی نہیں کر سکتے فراء نے کہا ہے کہ پہلی قرأت صحت کے بہت قریب ہے کیونکہ فرمایا: ”اقل من ثلثی اللیل“ پھر اس قلت کی تفسیر فرمائی ”وطائفة من الذین معک“ یہ تقوم کی ضمیر پر معطوف ہے۔ ”ای وتقوم ذلک القدر معک طائفة من اصحابک“ ایک گروہ آپ کے ساتھیوں میں سے آپ کے ساتھ قیام کرتا ہے۔ ”واللہ یقدر اللیل والنهار“ اللہ تعالیٰ ہی حقیقی مقادیر کو جانتے ہیں اللہ تعالیٰ ہی کو خاص کیا گیا ہے اس کے ساتھ نہ کہ کسی دوسرے کو اور تم اس کو حقیقتہً نہیں جانتے عطاء نے کہا ہے جو وہ کر رہے ہیں وہ اس سے فوت نہیں ہوتا یعنی وہ لیل و نهار کے مقادیر کو جانتے ہیں وہ رات کی اس مقدار کو بھی جانتے ہیں جس میں وہ قیام کرتے ہیں۔



”علم ان لن تحصوه“ حقیقت میں لیل و نہار کی مقادیر کو معلوم کرنے کی تم طاقت نہیں رکھتے ہو۔ بعض نے کہا ہے کہ مقصد یہ ہے کہ تم قیام اللیل کی طاقت نہیں رکھتے۔ قرطبی نے کہا کہ اول ہی بہت صحیح ہے کیونکہ پوری رات کا قیام تو کبھی فرض نہیں کیا گیا۔ مقاتل وغیرہ نے کہا ہے کہ جب ”قم اللیل الا قليلا نصفه او انقص منه قليلا او زد علیہ“ ارشاد نازل ہوا تو صحابہ پر بڑا گراں گزرا کیونکہ آدمی جانتا ہی نہ تھا کہ کب نصف اللیل ہوتا ہے ثلث اللیل سے کہ وہ قیام کرے حتیٰ کہ صبح ہو جائے ڈرتے ہوئے کہ کہیں غلطی نہ ہو جائے تو ان کے قدموں میں ورم آ جاتی ان کے رنگ بدل جاتے ① پھر اللہ پاک نے ان پر رحم فرمایا اور ان سے تخفیف فرمائی اور فرمایا ”علم ان لن تحصوه“ اللہ پاک نے جان لیا ہے کہ تم اس کو شمار نہیں کر سکتے کیونکہ اضافہ کرو گے تو تم پر بھاری اور مشقت بن جائے گی جو تم پر فرض نہیں تو تم اس میں تکلف کرو اور اگر تم نے کم کر دیا تو تم پر گراں گزرے گا۔ ”فتاب علیکم“ پس توجہ کی تم پر اور معاف کر دیا اور قیام اللیل کے ترک کی تمہیں اجازت دے دی۔ بعض نے کہا کہ معنی یہ ہوا کہ توجہ کی تم پر فرضی قیام سے جب تم عاجز آ گئے (اور معاف کر دیا) اور اصل معنی توبہ کا رجوع ہی ہے معنی یہ ہوا کہ تمہارے اوپر ثقل و بوجھ سے رجوع کر کے تم پر تخفیف کر دی اور تنگی سے آسانی کر دی۔ ”فاقرؤا ما تیسر من القرآن“ رات کی نماز میں بغیر وقت کے لحاظ کے جو قرآن مجید آسمان ہے تمہارے لئے اس کو پڑھو۔ حسن نے کہا کہ جو کچھ مغرب و عشاء میں پڑھا جاتا ہے وہ مراد ہے۔ سدی نے کہا کہ ایک سو آیات کا پڑھنا آسان ہے حسن نے بھی کہا کہ جس نے ایک سو آیات کی تلاوت کی تو وہ قانتین میں شمار ہوگا سعید نے پچاس آیات کے بارے میں کہا ہے

① یہاں عربی کا لفظ آیا ہے انتفعت یہ انتفاع سے لیا گیا ہے جس کا معنی عربی میں امتناع ہے یعنی

سختی یا غم وغیرہ کی وجہ سے رنگ تبدیل ہونا جیسا کہ صحاح میں ہے۔

بعض نے کہا کہ آیت کا معنی ہے رات کی نماز جو بھی آسانی سے پڑھی جاسکتی ہے وہ پڑھو اور یہاں قرآن کا معنی نماز ہے جیسے قول باری تعالیٰ ”وقرآن الفجر“ میں بھی قرآن سے مراد نماز ہے۔ بعض نے کہا کہ اس آیت نے قیام اللیل کو منسوخ کر دیا ہے نصف نصف سے کم اور اس سے زائد کو بھی۔ پس احتمال ہے کہ وہ چیز جس کو یہ آیت متضمن ہے دوسرا فرض ہو اور یہ بھی احتمال ہے کہ قول باری تعالیٰ: ”ومن اللیل فتہجد بہ نافلة لک عسی ان یبعثک ربک مقاماً محموداً“ سے یہ منسوخ ہو۔ امام شافعی نے فرمایا ہے دو معنوں میں سے کسی ایک پر سنت کے ذریعے استدلال کرنا واجب ہے تو ہم نے آنحضرت ﷺ کا جو طریقہ اور سنت پائی ہے کہ وہ دلالت کرتی ہے کہ صرف پانچ نمازیں ہی فرض ہیں۔ اور ایک گروہ اس طرف گیا ہے کہ قیام اللیل نہ آپ پر اور نہ آپ کی امت پر لازم تھا دونوں کے حق میں منسوخ ہے۔ بعض نے کہا ہے کہ تقدیر مقدار منسوخ ہو گئی ہے اور نفس وجوب باقی ہے۔ بعض نے کہا کہ امت کے حق میں تو یہ منسوخ ہے آپ ﷺ کے حق میں اسی طرح فرض ہے۔ سب سے بہتر بات یہ ہے کہ قیام اللیل بالعموم منسوخ ہے یعنی آپ ﷺ اور آپ کی امت کے حق میں منسوخ ہے اور قول باری تعالیٰ: ”فاقرؤا ما تیسر“ وجوب پر بالکل دلالت نہیں کرتا کیونکہ اگر اس سے یعنی فاقروا سے قرآن پڑھنا مقصود ہے تو وہ مغرب، عشاء اور جو اس کے تابع تا کیدی نوافل ہیں ان میں بھی قرأت کی جاتی ہے اور اگر اس سے مراد رات کی نماز ہے تو پھر مغرب، عشاء اور دیگر نفل نماز بھی رات کو پڑھی جاتی ہے اور احادیث صحیحہ بھی جو وضاحت کرتی ہیں کہ جب سائل نے آنحضرت ﷺ سے سوال کیا کہ کیا پانچ نمازوں کے علاوہ بھی کوئی نماز فرض ہے تو آپ نے سائل کو جواب دیا نہیں مگر تو نفل نماز ادا کرنا چاہیے تو ٹھیک ہے یہ حدیث بھی دلالت کرتی ہے پانچ نمازوں کے علاوہ کوئی نماز واجب نہیں ہے اور اس سے آپ اور امت پر قیام اللیل کا وجوب ختم ہو گیا جیسے قول باری تعالیٰ: ”ومن اللیل فتہجد بہ

نافلہ لک سے آنحضرت ﷺ سے وجوب ختم ہو گیا ہے۔

## سورہ مدثر

سورہ مدثر کی چھتیس آیات ہیں۔ بالاتفاق یہ مکی سورت ہے۔

### آیت نمبر 1:

﴿وربک فکبر﴾ (۳) ہے۔

اپنے آقا مالک اور اپنے امور کی اصلاح کرنے والے کو عظمت و بڑائی کے ساتھ خاص کر یعنی اس رب تعالیٰ کی کبریائی اور عظمت کا بیان ہے۔ اور وہ سب سے بڑے ہیں کہ ان کا کوئی شریک ہو جیسا کہ کفار اس کا عقیدہ رکھتے ہیں اور وہ بڑے عظیم ہیں اس سے کہ ان کی بیوی یا اولاد ہو وہ ان سب چیزوں سے بے نیاز ہیں۔ ابن العربی نے کہا کہ اس سے مراد تقدیس و تنزیہ کی بڑائی ہے اَضْدَادُ اَنْدَادٍ اور اصنام کے پھینکنے کے لیے اللہ تعالیٰ کے سوا کسی کو ولی نہ بنائے، اس کے سوا کسی کی کوئی عبادت نہ کرے اور نہ دیکھے اللہ کے علاوہ کسی کا کوئی کام مگر ہوتا ہے اسی کے لیے اور نہ کوئی نعمت ہے مگر اسی کی طرف سے۔ ”وٹیابک فطھر“ ان کپڑوں سے مراد وہ کپڑے ہیں جو پہنے ہوئے ہوتے ہیں جیسا کہ اس کا معنی لغوی معروف ہے اللہ تعالیٰ نے اپنے کپڑے پاک کرنے، ان کو نجاستوں سے محفوظ رکھنے جو کوئی نجاست لگ جائے اس کو دور کرنے کا حکم دیا ہے۔ بعض نے کہا کپڑوں سے مراد دل ہے، قنادہ نے کہا ہے کہ اس سے مراد نفس ہے، بعض نے کہا کہ اس سے مراد جسم ہے، بعض نے کہا کہ اہل مراد ہے۔ بعض نے کہا کہ دین مراد ہے، حسن اور قرطبی نے کہا کہ اخلاق مراد ہے کیونکہ انسانی اخلاق اس کے احوال پر مشتمل ہوتا ہے جیسے کپڑے نفس پر مشتمل ہوتے ہیں مجاہد اور ابن زید نے کہا ہے کہ اپنے عمل کی اصلاح کر۔

زجاج نے کہا ہے کہ اپنے کپڑے چھوٹے بنا کیونکہ چھوٹے کپڑے نجاست

الودہ ہونے سے بہت دور ہوتے ہیں جب وہ زمین کو چھوتے ہیں، طاؤس نے یہی کہا ہے۔ اول معنی ہی بہت بہتر ہے کیونکہ وہی حقیقی معنی ہے اور کپڑوں کے استعمال میں مجاز نہیں ہے غیر سے کسی تعلیق کی بنا پر ساتھ قرینہ کے جو دلالت کرتا ہے کہ عند الاطلاق وہی مراد ہے۔ اور اس قسم کی اصل میں یعنی عند الاطلاق حقیقی معنی پر حمل کرنے میں کوئی اختلاف نہیں ہے۔ اس آیت میں دلیل ہے کہ نماز میں کپڑے پاک رکھنے واجب ہیں۔ ”والرجز فاهجر“ لغت میں رجز کا معنی عذاب ہے اس میں راء کے کسرے اور اس کے ضمے سے دولت ہیں۔

شُرک اور بتوں کی عبادت کا نام بھی رجز ہے کیونکہ وہ بھی رجز (عذاب) کا سبب ہے۔ مجاہد اور عکرمہ نے کہا ہے کہ رجز سے مراد بت ہیں جیسا کہ قول باری تعالیٰ: ”فاجتنبوا الرجس من الاوثان“ میں ہے ابن زید نے یہی کہا ہے ابراہیم نخعی نے کہا ہے کہ اس سے مراد گناہ ہے اور ہجر کا معنی ترک کرنا ہے، قتادہ نے کہا ہے کہ رجز سے اساف اور نائلہ مراد ہیں یہ دونوں بت ہیں جو بیت اللہ کے پاس تھے ابو العالیہ ربيع اور کسائی نے کہا کہ رجز (راء کے ضمہ سے) کا معنی بت اور رجز (کسرے سے) عذاب مراد ہے سدی نے کہا کہ رجز (راء کے ضمہ سے) وعید ہے والاوی اولیٰ۔

### سورۃ ارایت

سورۃ الماعون، سورۃ الیتیم اور سورۃ الدین بھی اس کے نام ہیں۔ اس کی سات آیات ہیں، عطاء جابر اور ابن عباس کے دو قولوں میں سے ایک یہ ہے کہ یہ نکی سورت ہے، قتادہ اور دیگر لوگ کہتے ہیں کہ یہ مدنی سورت ہے۔

آیت نمبر 1:

﴿ویمنعون الماعون﴾ (۷) ہے۔

اکثر مفسرین نے کہا ہے کہ ماعون وہ چیز ہے جس کو لوگ آپس میں استعمال



کرتے ہیں جیسے ڈول، کلہاڑا اور ہنڈیا اور جو چیزیں عموماً روکی نہیں جاسکتیں جیسے پانی، نمک۔ بعض نے کہا کہ مراد زکوٰۃ ہے یعنی وہ اپنے اموال کی زکوٰۃ کو روک لیتے ہیں۔ زجاج، ابو عبیدہ اور مبرد نے کہا ہے کہ جاہلیت کے زمانے میں جو بھی کوئی چیز ہوتی جس میں کوئی فائدہ ہوتا خواہ تھوڑا ہوتا یا زیادہ اس کا نام ماعون تھا اور انہوں نے ائشی کا قول پڑھ کر استدلال کیا ہے:

بأجود منه بماعونه إذا ما سماؤهم لم تغم<sup>①</sup>

علماء نے یہ بھی کہا ہے کہ اسلام کی زبان میں اس کا معنی طاعت و زکوٰۃ ہے راعی کا قول انہوں نے پیش کیا ہے۔

اخليفة الرحمان انا معشر حنفاء نسجد بكرة واصيلا<sup>②</sup>

عرب نرى طلحه في أحوالنا حق الزكوة منزلا تنزيلا

قوم على الاسلام لما يمنعوا ماعونهم ويضيعوا التهليل<sup>③</sup>

فراء نے کہا میں نے بعض عرب کو سنا وہ کہہ رہے تھے کہ ماعون کا معنی ہے پانی، بعض نے کہا وہ علی العموم بندے پر حق ہے۔ بعض نے کہا کہ الدن والی شی اموال کے منافع میں سے یہ معن سے ماخوذ ہے جس کا معنی ہے قلیل۔ قطرب نے کہا ماعون کا اصل معنی قلت اور معن قلیل چیز کو کہتے ہیں تو اللہ تعالیٰ نے صدقہ زکوٰۃ اور اس جیسی معروف چیزوں کو ماعون کہا ہے کیونکہ وہ کثیر کے مقابلے میں قلیل ہوتی ہیں۔

① بہت زیادہ سخاوت کرنے والا اپنے نفع کی چیز کو جب ان کے آسمان پر بادل نہ ہو۔

② اے خلیفہ رحمان ہم موحدین کی جماعت ہے صبح اور شام سجدہ کرتے ہیں۔

③ ہم عرب لوگ ہیں اپنے مالوں میں زکوٰۃ دینا اللہ پاک کا حق سمجھتے ہیں جو اتارا گیا ہے آسمان سے ہم اسلام پر پکی قوم ہیں جنہوں نے اپنے ماعون (نفع والی شی) کو نہیں روکا اور تہلیل (لا الہ الا اللہ) کو ضائع نہیں کیا۔



## سورہ کوثر

اس کی تین آیات ہیں ابن عباس، کلبی اور مقاتل کے قول کے مطابق یہ مکی سورت ہے، حسن عکرمہ، مجاہد، قتادہ کے قول کے مطابق یہ مدنی سورت ہے۔

## آیت نمبر 1:

﴿فصل لربک﴾ (۱) ہے۔

اس سے مراد ہے کہ آنحضرت ﷺ کو حکم ہو رہا ہے کہ مفروضہ نماز پر ہمیشہ مداومت کریں۔ ”وانحر“ اور اونٹوں کو قربان کریں جو اموال عرب میں سے بہترین چیز ہے۔ محمد بن کعب نے کہا کہ کچھ لوگ غیر اللہ کے لیے نمازیں ادا کرتے تھے اور غیر اللہ کے لیے نحر کیا کرتے تھے اللہ پاک نے اپنے نبی کو حکم دیا کہ اس کی نماز اور قربانی اللہ تعالیٰ کی رضا کے لیے ہو۔ قتادہ، عطاء اور عکرمہ نے کہا کہ اس سے مراد عید کی نماز اور قربانیوں کو نحر کرنا ہے۔ سعید بن جبیر نے کہا اپنے رب کی رضا کے لیے صبح کی فرضی نماز منیٰ میں ادا کر اور منیٰ میں اونٹ نحر کر، بعض نے کہا کہ سینے پر نماز میں بائیں ہاتھ پر دایاں ہاتھ رکھنا (محمد بن کعب) بعض نے کہا ہے کہ نماز میں تکبیر تحریمہ کے وقت سینے کے مقابلے میں دونوں ہاتھ اٹھائے۔ بعض نے کہا ہے کہ اپنا سینہ قبلے کی طرف کرے، یہ قول فراء، کلبی اور ابن الاحوص کا ہے۔ فراء نے کہا کہ میں نے بعض عرب سے سنا ہے وہ کہتے تھے نتاخر ہم ایک دوسرے کے مقابل ہیں اس کا سینہ اس کے سینے کی طرف یعنی اس کے سامنے۔ ابن الاعرابی نے کہا ہے آدمی کا محراب کے سامنے نماز میں کھڑا ہونا۔ یہ ان کے قول ”منازلہم تناخر ای تتقابل“ سے لیا گیا ہے۔ عطاء سے مروی ہے کہ اس نے کہا کہ آنحضرت ﷺ کو رب نے حکم دیا ہے کہ وہ دونوں سجدوں کے درمیان بیٹھنے کی حالت میں برابری کریں یہاں تک کہ سینہ ظاہر ہو جائے۔ سلیمان تیمی نے کہا ہے کہ اس کا معنی ہے کہ اپنے سینے تک دونوں ہاتھ دعاء میں اٹھا۔

آیت کا ظاہر ہے آنحضرت ﷺ کو مطلق نماز اور مطلق نحر کا حکم کر رہا ہے اور یہ کہ اس کو اللہ پاک کی رضا کے لیے کرنا ہے نہ غیر اللہ کے لیے اور جو حدیث میں آیا ہے اس مطلق کا بیان ایک خاص قسم کے ساتھ تو وہ اس کو مقید کرنے کے حکم میں ہے۔ ابن ابی حاتم اور بیہقی نے اپنی سنن میں حاکم اور ابن مردویہ نے علی بن ابی طالب نے نقل کیا ہے کہ جب یہ سورت آنحضرت ﷺ پر نازل ہوئی تو آنحضرت ﷺ نے جبریل سے کہا کہ یہ نحر کیا ہے جس کا رب تعالیٰ نے مجھے حکم دیا ہے؟ اس نے کہا یہ قربانی کا ذکر نہیں ہے بلکہ آپ کو وہ حکم دیتے ہیں جب آپ نماز کے لیے تکبیر تحریمہ کہیں تو تکبیر کے ساتھ آپ اپنے دونوں ہاتھ اٹھائیں اور جب آپ رکوع کریں اور جب آپ رکوع سے سر اٹھائیں یہ ہماری نماز ہے اور ان ملائکہ کی نماز ہے جو ساتوں آسمانوں میں ہیں اور ہر شی کی ایک زینت ہے اور نماز کی زینت ہر تکبیر کے ساتھ رفع الیدین کرنا ہے۔ آنحضرت ﷺ نے فرمایا کہ رفع الیدین اس استکانت میں سے ہے جس کا ذکر رب تعالیٰ نے کیا ہے ”فما استکانوا لربهم وما يتضرعون“ یہ مقاتل بن حیان کے طریق سے اصبح بن بنانہ کے واسطے سے حضرت علی سے مروی ہے۔

ابن مردویہ نے ابن عباس سے اس آیت کے بارے میں نقل کیا ہے فرمایا اللہ تعالیٰ نے آنحضرت ﷺ کو وحی کی ہے کہ نماز میں تکبیر کے وقت آپ اپنے دونوں ہاتھ سینے کے برابر اٹھائیں یہی نحر ہے۔ ابن ابی شیبہ نے نقل کیا ہے اور بخاری نے اپنی تاریخ میں ابن جریر ابن المنذر ابن ابی حاتم دارقطنی نے افراد میں ابوالشیخ حاکم ابن مردویہ اور بیہقی نے اپنی سنن میں حضرت علی سے قول باری تعالیٰ: ”فصل لربک وانحر“ کے بارے میں منقول ہے کہ فرمایا کہ دایاں ہاتھ بائیں کلائی کے وسط میں رکھنا پھر ان دونوں کو نماز میں اپنے سینے پر رکھنا۔ ابوالشیخ نے نقل کیا اور بیہقی نے اپنی سنن میں حضرت انس سے انہوں نے آنحضرت ﷺ سے اسی طرح نقل کیا ہے۔ ابن ابی حاتم نے نقل کیا ہے اور ابن شاہین نے اپنی سنن میں ابن مردویہ نے اور بیہقی نے

ابن عباسؓ سے ”فصل لربك وانحر“ کی تفسیر نقل کی ہے فرمایا جب آپ نماز ادا کریں تو رکوع سے سر اٹھاتے ہوئے کھڑے ہوں تو پھر بالکل سیدھے کھڑے ہو جائیں، ابن جریر، ابن المنذر نے ابن عباس سے اس آیت کے بارے میں نقل کیا ہے کہ فرضی نماز اور عید الاضحیٰ کے دن ذبح کرنا مراد ہے۔ بیہقی نے اپنی سنن میں ان سے نقل کیا فرمایا یوم النحر کو ذبح کرنا۔ اس کے علاوہ کئی اقوال ہیں جو مفسرین نے نقل کئے ہیں لفظ اگرچہ بہت وسیع معنی رکھتا ہے سب معانی کا احتمال رکھتا ہے مگر صحیح اور متعین معنی وہی ہے جو احادیث و آثار سے ثابت ہوتا ہے جیسا کہ کبار اور اخیار علماء کے ہاں یہ طے شدہ ہے۔ ”وبالله التوفیق ومنه الوصول الی التحقیق“

آخر الایات الشرعیہ و جملتها مائتان و ست و ثلاثون ایه.

والحمد لله الذی بنعمته تتم الصالحات





# پیلاں علی اردو

میں

## تفسیر آیات الاحکام



تالیف:

نواب صدیق حسن خان

مترجم: مولانا الیاس اثری

